



ھازىرقى زامان يازغۇچىلىرىنىڭ داخلىق رومانلىرى

مۇھەممەت غوسمان ئەسرى

ئاتۇتۇش بىكىت

قىشقىر ئۇيغۇر نەشرىياتى



ھازىرقى زامان يازغۇچىلىرىنىڭ داخلىق رومانلىرى

ئاتۇتۇش بىكىت

قىشقىر ئۇيغۇر نەشرىياتى




ISBN 978-7-5373-1838-9



9 787537 318389 >

定价: 28.00 元





مۇھەممەت ئوسمان ئەمىرى

ئالوۋىش سىگىت

(تارىخىي رومان)

فەشقەر ئۇيغۇر نەشرىياتى



图书在版编目(CIP)数据

陌生的小伙子:维吾尔文/穆汗默德·奥斯曼著.—2版.
—喀什:喀什维吾尔文出版社,2009.8

ISBN 978—7—5373—1838—9

I. 陌… II. 穆… III. 长篇小说—中国—当代—维吾尔语(中国少数民族语言) IV. I247.5

中国版本图书馆 CIP 数据核字(2009)第 132363 号

编辑:图尔迪·库尔班·亚米古尔
责任编辑:热孜万古丽·阿布力米提
责任校对:阿尔祖姑丽·斯迪克

陌生的小伙子

作者:穆汗默德·奥斯曼

喀什维吾尔文出版社出版发行

(喀什市塔吾古孜路 14 号 邮编:844000)

各地新华书店经销

新疆新华印刷厂印刷

880×1230 毫米 1/32 开本 10.625 印张 3 插页

2003 年 11 月第 1 版

2009 年 8 月第 2 版 2009 年 8 月第 1 次印刷

印数:1——3000 定价:28.00 元

如有质量问题,请与我社联系调换 电话:0998—2653927

« شىنجاڭ كىتاب خەزىنىسى » تەھرىر ھەيئىتى

مۇدىر : نۇر بەكرى

مۇئاۋىن مۇدىرلار : لى يى، تىلىۋالدى ئابدۇرېشىت

ھەيئەتلەر : جۇ چيەن، ۋەن خەيچۈەن، شى يۇڭچياڭ،
مىجىت قادىر، لىۋ چاڭمىڭ، جاڭ شىنتەي، ۋاڭ
ياۋپىڭ، گۈلشەن تۇراخۇن، لىۋ شۇشىن، لى
ۋېيچىڭ، ئابدۇراخمان ئەبەي، رېن چىڭ، دەي
ياۋخوڭ، چېن گۇڭچىڭ، ئادىل مۇھەممەت،
ماۋ جىەنشەن، دىلشاد قېييۇم، نۇرتاي
قىياسبېك، جۇ لوڭچىن، ياسىن ئوبۇلقاسىم،
شۇ جياڭ، ئابلىز قېييۇم، تاھىر ناسىر، يۇ
فۇئېن، پەتتار ماخمۇت، يۇ ۋېنشېڭ، گو
چۈەن، رەپقەتجان خېلىل، دىلشاد ئەلى

باش پىلانلىغۇچىلار : لىۋ چاڭمىڭ، مىجىت قادىر

باش تەھرىرلەر : شى يۇڭچياڭ، مىجىت قادىر، لىۋ چاڭمىڭ

مۇئاۋىن باش

تەھرىرلەر : جاڭ شىنتەي، ۋاڭ ياۋپىڭ، گۈلشەن تۇراخۇن،
لىۋ شۇشىن

ئىجرائىيە مۇئاۋىن

باش تەھرىر : گۈلشەن تۇراخۇن

«شىنجاڭ كىتاب خەزىنىسى» گە كىرىش سۆز

نۇر بەكرى

مەدەنىيەت ئىنسانىيەت مەدەنىيلىكىنىڭ مۇھىم تەركىبىي قىسمى. مەدەنىيەتنىڭ تەرەققىياتى ۋە گۈللىنىشى خەلق ئاممىسىنىڭ ماددىي مەدەنىيەت تۇرمۇشىنى بېيىتىپلا قالماي، مىللىي روھنى مۇستەھكەملەپ، مىللەتنىڭ ئومۇمىي ساپاسىنى ئۆستۈرىدۇ.

نەچچە مىڭ يىلدىن بۇيان شىنجاڭدىن ئىبارەت «يىپەك يولى» كېسىپ ئۆتكەن، شەرق - غەرب مەدەنىيىتى ئۇچراشقان بۇ زېمىندا ھەر مىللەت خەلقى ھۇزۇر - ھالاۋەت ۋە جاپا - مۇشەققەتتە بىللە بولۇپ، ئۆزئارا ئىناق ئۆتۈپ، ۋەتىنىمىزنىڭ چېگرا رايونىنى ئورتاق ئېچىپ، قۇرۇپ ۋە قوغداپ، شانلىق ماددىي مەدەنىيەت ۋە رەڭگارەڭ كۆپ مەنبەلىك شانلىق مەدەنىيەتنى بەرپا قىلىپ، تارىخ بېتىگە پۈتۈلگەن ئۆلمەس نۇرغۇن ئەسەرلەرنى ۋۇجۇدقا چىقاردى. بولۇپمۇ يېڭى جۇڭگو قۇرۇلغاندىن بۇيان جۇڭگو كوممۇنىستىك پارتىيىسىنىڭ رەھبەرلىكىدە، پارتىيىنىڭ مىللىي سىياسىتىنىڭ پارلاق نۇرى ئاستىدا شىنجاڭدىكى ھەر مىللەت خەلقى ھەمىشە، تەقدىرداش، قەلبداش بولۇپ، بىرلىكتە ئىتتىپاقلىشىپ كۈرەش قىلىپ، ئورتاق گۈللىنىپ، «نامرات ھەم قالاق» ھالەتتىن باي، مەدەنىيەتلىك ۋە تەرەققىي قىلغان جەمئىيەتكە قەدەم قويدى. ئىقتىساد ۋە جەمئىيەتنىڭ ئۇچقاندەك تەرەققىي قىلىشىغا

ئەگىشىپ ، شىنجاڭنىڭ مەدەنىيەت ئىشلىرىمۇ جۇش ئۇرۇپ تەرەققىي قىلىشتەك يېڭى باھارنى كۈتۈۋالدى ، مۇنەۋۋەر مەدەنىيەت - سەنئەت ئەسەرلىرى ئۈزلۈكسىز بارلىققا كەلدى ، غەيرىي ماددىي مەدەنىيەت ئۈنۈملۈك قوغدىلىپ ۋە ۋارىسلىق قىلىنىپ ، تۈرلۈك مەدەنىيەت يادىكارلىقلىرى ، سەنئەت ئەڭگۈشتەرلىرى چولپان يۇلتۇزدەك چاقناپ ، سەلتەنتى ۋە ئۆزىگە خاس بەدىئىي جەلپكارلىقنى نامايان قىلىپ ، جۇڭخۇا مەدەنىيەت خەزىنىسىنىڭ مۇھىم تەركىبىي قىسمىغا ئايلاندى .

پۈتۈن جەمئىيەتتە ئورتاق غايىنى بەرپا قىلىش جۇڭگوچە ئالاھىدىلىككە ئىگە سوتسىيالىستىك مەدەنىيەت بەرپا قىلىشنىڭ نېگىزى . ئاپتونوم رايونىمىزدىكى ھەر مىللەت مەدەنىيەت خىزمەتچىلىرى باشتىن - ئاخىر جۇڭگو ئىلغار مەدەنىيەتنىڭ ئىلگىرىلەش يۆنىلىشىگە ئەمەل قىلىپ ، «ئىككى ئۈچۈن خىزمەت قىلىش» يۆنىلىشى ۋە «بارچە گۈللەر تەكشى ئېچىلىش ، ھەممە ئېقىملار بەس - بەستە سايراش» فاڭجېنىدا چىڭ تۇرۇپ ، ۋەتەنپەرۋەرلىكنى يادرو قىلغان مىللىي روھ ۋە ئىسلاھات ، يېڭىلىق يارىتىشنى يادرو قىلغان دەۋر روھىنى زور كۈچ بىلەن جارى قىلدۇرۇپ ، سوتسىيالىستىك يادرولۇق قىممەت سىستېمىسىنى بەرپا قىلىشى كېرەك . بولۇپمۇ ھەر مىللەت خەلقى «بىرلىكتە ئىتتىپاقلىشىپ كۈرەش قىلىش ، ئورتاق گۈللىنىپ تەرەققىي قىلىش» تىن ئىبارەت باش تېمىنى چىڭ تۇتۇپ قىلىپ ، ھەرقايسى مىللەتلەرنىڭ مەدەنىيەت - سەنئەت ئىشلىرىنى ئۈزلۈكسىز گۈللەندۈرۈپ ۋە تەرەققىي قىلدۇرۇپ ، مەدەنىيەت - سەنئەتنىڭ جەمئىيەتكە باشلامچىلىق قىلىش ، خەلقنى تەربىيەلەش ، ئىلمىي تەرەققىياتنى ئىلگىرى سۈرۈش ، جەمئىيەت ئىناقلىقى ۋە مۇقىملىقىنى سىلجىتىشتىن ئىبارەت مۇھىم رولىنى ئەڭ زور دەرىجىدە جارى قىلدۇرۇپ ، سوتسىيالىستىك ئىناق جەمئىيەت

قۇرۇش ۋە ئەۋزەل مەدەنىيەت مۇھىتى بەرپا قىلىشى كېرەك .
بۇ گۈللەنگەن دەۋردە مۇنەۋۋەر ئەسەرلەرنى كۆپلەپ ئىجاد قىلىپ ، ئالدىنقىلارغا ۋارىسلىق قىلىپ ، كېيىنكىلەرگە يول ئاچايلى . بۇ يىل يېڭى جۇڭگو قۇرۇلغانلىقىنىڭ 60 يىللىقى ، شۇ مۇناسىۋەت بىلەن ئاپتونوم رايونلۇق نۇقتىلىق نەشر تۈرىگە رەھبەرلىك قىلىش گۇرۇپپىسى تەھرىر ھەيئىتى تەشكىللەپ ، «شىنجاڭ كىتاب خەزىنىسى» نەشر خىزمىتىنى قانات يايدۇردى . بۇ بىر تۈرلۈك شىنجاڭ مەدەنىيەت يادىكارلىقلىرىنى سىستېمىلىق رەتلەيدىغان ، شىنجاڭنىڭ تارىخى ۋە ئېتنوگرافىيىسىنى چوڭقۇر تەتقىق قىلىدىغان ، شىنجاڭ مەدەنىيىتىگە ۋارىسلىق قىلىدىغان زور مەدەنىيەت قۇرۇلۇشى . «شىنجاڭ كىتاب خەزىنىسى» نى نەشر قىلىش شىنجاڭنىڭ كۆپ مەنبەلىك مەدەنىيەت جەۋھەرلىرىنى قېزىش ، شىنجاڭنىڭ مەدەنىيەت تەرەققىياتى جەھەتتىكى مۇۋەپپەقىيەتلىرىنى كەڭ كۆلەمدە مۇجەسسەملەش ، جۇغراپىيىلىك ئالاھىدىلىك ۋە مىللىي ئالاھىدىلىككە تايىنىپ ، يىپەك يولى مەدەنىيىتى ، غەربىي رايون مەدەنىيىتى ۋە شىنجاڭ مەدەنىيىتىنىڭ داڭلىق ماركىلىرىنى يارىتىش ، نەشر بۇيۇملىرىنىڭ مىللىي مەدەنىيەتنى جۇغلاش ، بىلىمدە يېڭىلىق يارىتىش ، مەدەنىيەتكە ۋارىسلىق قىلىش رولىنى جارى قىلدۇرۇش جەھەتتە ئاكتىپ ، رېئال ۋە ئۇزاق تارىخى ئەھمىيەتكە ئىگە ، شۇنداقلا ئۇ بۈگۈنكى دەۋرگە مەنپەئەت يەتكۈزىدىغان ، كەلگۈسىگە تۆھپە قوشىدىغان زور ياخشى ئىش .

«شىنجاڭ كىتاب خەزىنىسى» نىڭ ئىجادىيەت ، تەھرىرلىك ، نەشر قىلىش خىزمىتىگە قاتناشقان بارلىق مۇتەخەسسس ، ئالىملار ۋە يولداشلارنىڭ ئىلمىي تەرەققىيات قارىشىنى يېتەكچى قىلىشتا چىڭ تۇرۇپ ، سوتسىيالىستىك ئىلغار مەدەنىيەت قۇرۇلۇشىنىڭ يېڭى تەلپىنى توغرا ئىگىلەپ ، ھەر مىللەت ئاممىسىنىڭ مەنئى

مەدەنىيەت تۇرمۇشىغا بولغان يېڭى ئارزۇ - ئىستەكلىرىنى توغرا تونۇپ ، يېرىم ئەسىردىن بۇيانقى شىنجاڭنىڭ مەدەنىيەت جەۋھەرلىرىنى نەشر قىلىشنى كۆڭۈل قويۇپ تەشكىللەپ ، كەڭ خەلق ئاممىسىنىڭ مەنىۋى مەدەنىيەت جەھەتتىكى ئېھتىياجىنى قاندۇرۇش بىلەن بىللە شىنجاڭنىڭ يەرلىك ئالاھىدىلىككە ۋە مىللىي ئالاھىدىلىككە ئىگە مۇنەۋۋەر مەدەنىيەتنىڭ مەۋجۇتلۇقىغا كاپالەتلىك قىلىپ ، ئۇنىڭغا ۋارىسلىق قىلىپ ۋە ئۇنى زور دەرىجىدە جارى قىلدۇرۇپ ، ھەرقايسى مىللەتلەرنىڭ مەدەنىيەت ئالماشتۇرۇشى ۋە ئورتاق ئىلگىرىلىشىنى سىلجىتىپ ، شىنجاڭ مەدەنىيەتنىڭ پارلاق دەۋر نۇرىنى ۋە ئەقىل - پاراسەت نۇرىنى تېخىمۇ چاقىتىشىنى ، شۇ ئارقىلىق مەملىكەتكە ، دۇنياغا يۈزلىنىپ جۇڭخۇا مەدەنىيەتنىڭ زور گۈللىنىشى ۋە زور تەرەققىي قىلىشى ئۈچۈن مۇھىم تۆھپىلەرنى قوشۇشنى ئۈمىد قىلىمەن !

قايتا نەشرى ھەققىدە

مەزكۇر رومان 2003- يىلى 11- ئايدا «قانلىق ئېدىر» نامىدا نەشرىياتىمىز تەرىپىدىن تۇنجى نەشر قىلىنغانىدى . نەشر قىلىنغاندىن كېيىن كەڭ ئوقۇرمەنلەرنىڭ قىزغىن ئالقىشىغا ئېرىشتى ۋە بازارنىڭ تەلپى بىلەن بىر قېتىم قايتا بېسىلدى . يېقىندا مۇتە-خەسسىلەرنىڭ باھالاپ تونۇشتۇرۇشى بىلەن مەزكۇر رومان ئاپتو-نوم رايونىمىز يولغا قويغان «شىنجاڭ ئىجتىمائىي تېمىدىكى ئە-سەرلەر خەزىنىسى» قۇرۇلۇشىغا كىرگۈزۈلگەندىن كېيىن ، نەش-رىياتىمىز ئەسەرگە قارىتا ئەسلىسىنى ساقلاپ قېلىش ئاساسىدا تەھرىرلىك ، كوررېكتورلۇق سۈپىتىنى ئۆستۈرۈش مەقسىتىدە قاي-تا پىششىقلاش ئېلىپ باردى ھەمدە پۈتكۈل تېمىنى تېخىمۇ دەل جايدا يورۇتۇپ بېرىش ئۈچۈن ، مەزكۇر روماننىڭ نامى «قانلىق ئېدىر»دىن «ئاتونۇش يېڭىت»كە ئۆزگەرتىلدى . ئوقۇرمەنلەردە ئوقۇشماسلىق پەيدا قىلىپ قويماسلىق ئۈچۈن بۇ ھەقتە ئىزاھات بېرىشنى لايىق تاپتۇق .


نەشرىياتتىن

2009-يىلى 7-ئاينىڭ 1-كۈنى

مۇندەرىجە

1	بىرىنچى باب ناتونۇش يىگىت
14	ئىككىنچى باب يوپۇقسىز تاۋۇت
40	ئۈچىنچى باب تۆھمەت
54	تۆتىنچى باب قاراڭغۇ كۈنلەر
67	بەشىنچى باب سىرلىق شاپائەت
79	ئالتىنچى باب لەھەت ئىچىدىكى ھايات
89	يەتتىنچى باب خەيرلىك بىر كۈن
109	سەككىزىنچى باب يۇرتىغا سەپەر
126	توققۇزىنچى باب ئۆلۈم چاڭگىلىدىن قۇتۇلغانلار
143	ئونىنچى باب ئاغۇدىكى مەخپىي سۆز
160	ئون بىرىنچى باب يېڭى يېتەكچى
174	ئون ئىككىنچى باب ئاخىرقى قارار
184	ئون ئۈچىنچى باب كۈتۈش
195	ئون تۆتىنچى باب شەۋۋالىنىڭ 15 - كۈنى
206	ئون بەشىنچى باب دەسلەپكى چېكىنىش
220	ئون ئالتىنچى باب ئادەتتىكىدىن قىسقا بىر كۈن
233	ئون يەتتىنچى باب ئۆز مۇشتىدا يېرىلغان باش
241	ئون سەككىزىنچى باب تاقالغان شەھەر
250	ئون توققۇزىنچى باب ئوت ئىچىدىن كەلگەن كۈلكە
266	يىگىرمىنچى باب بوھراندىكى نالە - زار

275	يىگىرمە بىرىنچى باب ئوتلۇق قەسەم
288	يىگىرمە ئىككىنچى باب قان ئىزدىگۈچىلەر
296	يىگىرمە ئۈچىنچى باب ئالماشقان باش
304	يىگىرمە تۆتىنچى باب تۇيۇقسىز زەربە
315	يىگىرمە بەشىنچى باب قانلىق ئېدىر



بىرىنچى باب

ناتونۇش يىگىت

كۆز ئاخىرلىشىپ قىش يېتىپ كېلىشىگىلا ھاۋانىڭ جۇدۇنى ئۆرلىدى ، قارا بۇلۇتلار يەكەن ئاسمىنى قاپلاپ ، قۇياش نۇرىنى توسۇۋالغانىدى . سوغۇق يىللاردىكىدىن بۇرۇنراق چۈشۈپ ، كۈندىن - كۈنگە كۈچەيگەن شىۋىرغان يېتىم - يېسىر ، غېرىب - غۇرۇللارنى غەمگە چۆمدۈردى . كىشىلەر قىشنى قانداق چىقىرىش ئۈستىدە قايغۇرۇشاتتى . كۈنلۈك ئىشلەپ تاپقىنىنى ئۇدۇللۇق يەپ ، كېچىنى لەمپە ئاستىدا تۈنەپ ئۆتكۈزگەنلەر بولسا ، نەدە پاناھ - لانغۇدەك جاي باركىن دېگەندەك ، دالدىلارغا كۆز يۈگۈرتۈشەتتى . يوقسۇللارنىڭ تارتىۋاتقان جاپاسى ئازلىق قىلغاندەك ، ئۈچ كۈندىن بۇيان چۈشۈۋاتقان قار تېخىچە توختمايۋاتاتتى . «قار خۇدا - نىڭ قەھرى ، يامغۇر خۇدانىڭ رەھىمىتى» دېگەن گەپنى كىم ئېيتىدىغان بولغىدى ، شىۋىرغانلىق قار ئۆز قەھرىنى ئۆي - ماكانسىز بىچارىلەرگە سانجىتتى .

كەڭ ئېتىزلار ، باغ - ئورمانلار ، ئىمارەت - ئۆگزىلەر ، ھەتتا پۈتۈن كائىنات كافۇردەك ئاپئاق قارغا پۈركىنىپ ، گويا قاچاندۇر بىر كۈنى يۈز بېرىدىغان ئېچىنىشلىق تراگېدىيە ئۈچۈن ئالدىنلا تەزىيە بىلدۈرۈۋاتقان ماتەمداردەك نۇيغۇ بېرەتتى .

جىمجىت ، قاراڭغۇ كېچىنى پەقەت ئاپئاق قار غۇۋا يورۇتۇپ تۇراتتى . تەننى شۈركۈندۈرىدىغان مۇشۇنداق سۈرلۈك كېچىدە تېخى تاڭ شەپسىسى بولماي تۇرۇپلا ، سوغۇق تەسىرىدىنمۇ ياكى ھايات

قايغۇلىرىنىڭ ئەندىشىسىدىنمۇ ، ئەيتاۋۇر ، توخۇلار جىملىقنى بۇ-
زۇپ ئارقا- ئارقىدىن چىلاشقا باشلىدى . توخۇلار ھامان تاڭ
ئاندىغانلىقىدىن بەلگە بېرىپ خېلىدىن كېيىن ئەزان ئاۋازى ئاڭ-
لاندى — يەكەن شەھىرىدىكى 114 مەسچىتنىڭ مەزىنلىرى خۇددى
كېلىشىۋالغاندەكلا تۈن جىمجىتلىقىنى بۇزۇپ ، كىشىلەرنى
غەپلەت ئۇيقۇسىدىن ئويغاتتى . ئۆي - ئۆيلەردە چىراغ ياند-
دى ، قارا چىراغلارنىڭ پىلىدىغان نۇرلىرى ئىشىك يۇقىقلىرىدىن
ئاران - ئاران كۆرۈنەتتى . ئىشىكلەر غىچىلداپ ئېچىلىپ ، ئادەم-
لەرنىڭ قېقىلىپ يۆتىلىشلىرى ، بوۋاقلارنىڭ يىغىسى ، ئانىلارنىڭ
پەپىلىگەن ئاۋازى كەلدى . دېمەك ، ئەل يېڭى بىر كۈننى كۈتۈۋې-
لىش ھەلەكچىلىكىدە مورىلاردىن چىقارغان ئاچچىق تۈنۈلەر قار
ئۇچقۇنلىرىغا ئارىلىشىپ ئاستا - ئاستا غايىب بولۇۋاتاتتى .

ئۇزاق ئۆتمەي كىشىلەرنىڭ كوچىلاردىكى قېلىن قارنى غار-
سىلىدىتىپ دەسسەپ ئۇياقتىن - بۇياققا مېڭىۋاتقان ئاياغ تىۋىشلىرى
كۆپىيىشكە باشلىدى . بۇلار كوچا - كوچىلاردىن چىقىپ بامدات
نامىزىنى ئۆتەش ئۈچۈن مەسچىتكە كېتىۋاتقانلار ئىدى .

شۇنداق قىلىپ ، تاڭ ئاتتى ، كوچىلاردا ئادەملەر كۆپەيدى .
خوتۇن - قىزلار ئىشىك ئالدىلىرىدىكى قارلارنى سۈپۈرگىلى تۈر-
دى . يەكەن شەھىرىدە قەدىمدىن تارتىپ كۈندۈزلىرى مازاردا ،
كېچىلىرى بازاردا خوجايىنلىق قىلىشقا ئۆگىنىپ كەتكەن ، تورپاق-
تەك يوغان ، قاۋاشقا ئانچە مەيلى يوق ، ئادەملەردىن تەپ تارتىپمۇ
كەتمەيدىغان لالما ئىتلار كۆپ بولۇپ ، شۇ تاپتا خۇددى ئەلنى
كۆزگە ئىلمايدىغان سىپاھلاردەك ناۋايخانا ، ئاشپۇزۇل ، قاسساپ
بازىرى قاتارلىق جايلارنى تىنتىپ يۈرۈشەتتى . يېنىدىن ئۆتكەنلەر-
گە مەنىستىمگەن نەزەردە قاراپلا قويايتتى .

تاڭ شەپقى تارقاش بىلەن بامدات نامىزى تاماملاندى ، جاما-
ئەت نامازدىن يانغاندا مەسچىت ھويلىسىدىكى قارىياغاچ دەرىخىگە
چەمبەرچاس باغلانغان يالاڭۋاشتاق ، ئوتتۇرا بوي ، كىيىملىرى
جۈل- جۈل ، پۇتىغا كالا تېرىسىدىن تىكىلگەن چورۇق كىيىۋال-

غان ، مۇسكۇلىدىن بىر خىل كۈچ تېمىپ تۇرغان گەۋدىلىك بىر يىگىت يۈز - كۆزلىرى پەرق ئەتكۈسىز دەرىجىدە قىيىنچىلىق قانغا بويىلىپ ، بېشى ئۈلۈك چۈجىنىڭكىدەك ساڭگىلىغان ھالدا تۇراتتى . ئۇنىڭ ئىككى تەرىپىدە بېشىغا ئۇچلۇق موزا ، ئۇچىسىغا ئوخشاش فورما كىيىۋالغان ئىككى چىرىك بىلەن ئېگىز بوي ، ئاقپىشماق ، سېرىق ساقال ، كۆك كۆز ، 40 ياشلاردىكى رەۋزەشەب بېگى ① ھېكەم ئۇياقتىن - بۇياققا مېڭىپ يۈرەتتى .

جامائەت تەقى - تۇرقى يەكەنلىككە ئوخشايدىغان يىگىتنىڭ پاجىئەلىك ھالىنى كۆرۈپ ھاڭ - تاڭ قالدى . جامائەتتە ئەنسىزلىك پەيدا بولۇشقا باشلىدى : «يەنە كىمنى تۇتار ، نېمە گۇناھ قىلغان بولغىدى ؟ ئۇزايىدىن ھېچ ئوغرىغا ئوخشىمايدۇ ، ئوغرى بولسا بۇنچە يېلىڭ - يوپۇڭ قالارمىدى ؟ چاكاردەك قىلىدۇ ، باينىڭ چىش - غا تېگىپ قويغان بولۇشى مۇمكىن ، ئەتىگەندە ئۇنى بۇ يەرگە ئېلىپ كېلىپ شېرىكىنى تاپىمىز دېيىشكەن ئوخشايدۇ ، قىيىنچىلىق چىدىماي بىرەرسىمىزنى چىشلەپ تارتىپ قالسا نەس باسقىنى شۇ ! خۇدايىم ساقلا ، ئىسمىمىزنىمۇ بىلمەيدىغان تۇرسا . ئەگەر ئۇنداق نا - مەردلەردىن بولغىنىدا بۇنچە ئازاب تارتقۇچە باشقىلارغا دۆڭگەپ - لا قۇتۇلغان بولاتتى...» چىرايىنى ئەندىشە قاپلىغان كىشىلەر - نىڭ خىيالىدىن ئاشۇنداق ساراسمىلىك ئويلار ئۆتمەكتە ئىدى . ھودۇقۇپ كەتكەن جامائەت بۈگۈن كۈنچىقىشقا قاراپ دۇئا قىلىدۇ - غان ئادىتىنىمۇ ئۇنتۇپ قالدى . شۇ چاغدا بىردىنلا رەۋزەشەب بېگى ھېكەم :

— جامائەت ! بۇ ئادەمنى تونۇمسىلەر !؟ — دېدى باغلاقلىق يىگىتنى كۆرسىتىپ .

... —

— سىلەردىن سوراۋاتىمەن ، بۇ ئادەمنى تونۇمسىلەر ؟ — رەۋزەشەب بېگى كۆرسەتكۈچ بارمىقى بىلەن يىگىتنىڭ ئېڭەك ئاس - تىدىن يۇقىرى ئىتتىرىپ كۆتۈردى .

① رەۋزەشەب بېگى — كۈن - تۈن ئامبىلى .

ئاغۇچە يىگىتمۇ سەل ھوشغا كەلگەندى . ئۇ بېشىنى كۆتۈ-
رۈپ ، نۇرغۇن ئادەمنىڭ ئۆزىگە تىكىلىپ تۇرغانلىقىنى كۆردى .
ئۇنىڭ پۈتۈن بەدىنى سىرىقراپ قاتتىق ئاغرىۋاتتى ، قامچا زەربە-
دىن يېرىلغان چېكىسىدىكى جاراھىتى تۈز قۇيغاندەك ئېچىشاتتى ،
ئىككى بىلىكى مۇرىسىدىن كېسىپ تاشلانغاندەك سېزىمنى يوقانقا-
ندى . ئارغامچا پېتىپ بوغۇم - بوغۇم بولۇپ كەتكەن قوللىرى
جۇۋىنىڭ يېڭىنى ئەسلىتەتتى . بىچارىنىڭ بىردىنلا چىرايى كۆك-
رەپ ، بېشى ساڭگىلىدى ، پۇتلىرى يېرىم تىزلانغان ھالدا ئارغام-
چىنىڭ كۈچى بىلەنلا قارىياغاچ غولىغا ئېسىلىپ قالدى . چې-
رىكلەردىن بىرى رەۋزەشەب بېگىگە مەلۇمات تەردىقىسىدە
ئېيتتى :

— ئۆلدى !

يەنە بىر چېرىك تۇتقۇنىنىڭ بۇرۇنغا بىگىز بارمىقىنى تەگكۈ-
زۈپ تەستىقلىدى .
جامائەت دەۋرەپ بىر - بىردىنى ئىتتىرىشىپ يېقىندى-
شىۋاتاتتى .

— ئارقىڭلارغا يېنىڭلار! — رەۋزەشەب ھېكمىبەگ گېلىنى
كېرىپ ، جامائەتنى توستى ، ئاندىن چېرىكلەرگە بۇيرۇق چۈشۈردى ،
— تېز يېشىڭلار !

باغلاقتىن بوشتىلغان يىگىتنىڭ تىرىك ياكى ئۆلۈكلۈكىنى
بىلگىلى بولمايتتى . يۈزلىرى قانغا بويالغاندى ، قاپقارا قاش-
كىرىپىكلىرى بىلەن خەت تارتقان بۇرۇتلىرى تېخى ئەمدىلا 20
ياشتىن ئاشقانلىقىدىن دېرەك بېرەتتى . ياشلىقنىڭ قىرانلىق پەس-
لىگە قەدەم قويغان ناتونۇش يىگىتنىڭ خەۋپلىك ئەھۋالى جامائەتنى
ئەندىشىگە سالماقتا ئىدى .

— ئېلىپ كېتىڭلار! — رەۋزەشەب ھېكمىبەگ چېرىكلەرگە
قول شىلتىپ بۇيرۇق بەردى .
چېرىكلەر قانداق كۆتۈرۈپ مېڭىشنى بىلمەي تۇرغاندا ، ئىمام
ئاخۇنۇم يول كۆرسەتتى :

— ئاۋۇ تاۋۇتنىڭ ئۈستىنى ئېلىۋېتىپ ، شوتىشىغا سېلىڭ-
لار ! قېنى ساۋۇر ، ئابدۇرەھمان تاۋۇتنى ئېلىپ كېلىڭلار ! بىكار
تۇرغۇچە بىكار ئىشلە دەپتىكەن ، چىرىكلەرگە ياردەملىشىپ ئاپىردە-
شىپ بېرىڭلار !

تۇتقۇن يىگىتنى تاۋۇتقا ياتقۇزغاندا ، ئۇ گويى راستتىنلا مۇردە-
غا ئوخشاپ قالدى . جامائەت ئىچىدىن 80 ياشلار ئەتراپىدىكى پاكىز
قېرىغان بىر بوۋاي چىقىپ سالماق قەدەم بىلەن تاۋۇتنىڭ يېنىغا
كېلىپ :

— رازى بول ، ئوغلىم ! «كىمنىڭ ئەزىزى كىمگە خار
بولماپتۇ» ، سېنىڭمۇ ئاتاڭ ، ئاناڭ بار بولغىدى ، بۇ ھالىڭنى
بىلسە ئۆزلىرىنى قويارغا يەر تاپالماي ، يۈرەكلىرى پارە - پارە
بولۇپ كېتەر ، خەير ، ئاللا پاناھىدا ساقلىغاي ! — دەپ ، ئۇچىسىدە-
دىكى جۇۋىسىنى سېلىپ ئاۋايلاپ يېپىپ قويدى . ئۇنىڭ كۆز
ياشلىرى مەڭزىنى بويلاپ سىرغىپ ، ساقاللىرىدىن مەرۋايىتتەك
تۆكۈلمەكتە ئىدى . بۇ ھالدىن جامائەتنىڭ دىللىرى ئېرىپ ، بىچارە
يىگىتنىڭ پاجىئەسى ئۈچۈن ئۇھسىنىپ ھەسرەت چېكىشتى . جاما-
ئەت ئارىسىدىكى ياشلاردىن بىرنەچچىسى ئۆزلۈكىدىن پىدائىي بو-
لۇپ تاۋۇتنى كۆتۈرۈپ ماڭدى . ئەمما ، ئۇلار ئوردا مەھكىمىسىگە
بېرىشىنىمۇ ، زارانگاھلىققا بېرىشىنىمۇ بىلمەيتتى . ئەسلىدە زارات-
گاھلىققا ئاپىرىلىشتىن بۇرۇن مېيىتنىڭ نامىزى چۈشۈرۈلۈشى
كېرەك ئىدى ، لېكىن بۇ يىگىتنىڭ نامىزى چۈشۈرۈلمىگەنلىكى
ئۇلارنى گاڭگىرتىپ ، رەۋزەشەپ بېگىنىڭ كۆزىگە قاراشقا مەجبۇر
قىلدى .

ئۇ چېرىكلىرىگە :

— ئېلىپ مېڭىشماسەن ! — دەپ كار كىردى . چېرىكلەرنىڭ
بىرسى تاۋۇتنىڭ ئالدىنى ، بىرسى كەينىنى كۆتۈرۈپ يۈرۈپ
كەتتى .

— دىققەت ! — رەۋزەشەپ بەگ كۆپچىلىككە تەرتىپ ساقلاشنى
ئاگاھلاندۇرۇپ ۋارقىردى ، — سىلەر بۇ مۇتتەھەمنىڭ كىملىكىنى

بىلمەيسىلەرغۇ! ئۇنداق بولسا قۇلىقنىڭلارنى دىڭ تۇتۇپ ئاڭلاڭلار
ئەمەسە!

ئۇ مانجۇچە فورمىنىڭ يېڭىدىن بىر پارچە خەتنى چىقىرىپ
ئوقۇشقا باشلىدى:

«ئامۇخاسقا يېتىپ مەلۇم بولغايمىكەن، گۇناھكار توختى، پەي-
زاۋاتلىق، بۇ يىل 24 ياش، ئاتا - ئانىسىدىن كىچىك يېتىم
قىلىپ، ئانا تەرەپ تۇغىنى سامساق دولاننىڭ قولىدا چوڭ بول-
غان، 10 يېشىدا پەيزاۋاتتىكى گۆرۈكەش مانجۇغا مالاي بولۇپ ئات
باققان. ئارىدىن بەش يىل ئۆتكەندە، سامساق دولان يەكەن سەككىز
شەھەرنىڭ ھۆكۈمرانى ۋە بەگلىرىگە نارازى بولۇپ، چىڭ سۇلالى-
سى خاقانىنىڭ ئادىللىقىغا شەك كەلتۈرگەنلىكى ئۈچۈن ھەپسىگە
ئېلىنىپ، ئۆز ئەجىلى بىلەن زىنداندا ئۆلگەن. توختى ئۆچ ئېلىش
نىيىتىدە گۆرۈخاندىكى مانجۇدىن مانجۇچە تىل - يېزىقىنى ئۆگە-
نىپ يامان غەرزەدە يۈرگەن، مانجۇ تىلىنى بىلگەچكە (توختى
مانجۇ) دەپ نام ئالغان. بۇ قېتىم يەكەنگە تۇغقان ئىزدەپ كېلىپ،
كوچىدا كېتىۋاتقان لەشكەرلەرنى بارمىقىنى چىنەپ ساناۋاتقانلىقىنى
تىڭنىڭچىلار سېزىپ قالغان. سوراققا تارتقاندا جاھىللىق قىلىپ
گۇناھىنى تەن ئالمىغان. مەزكۇر ئۆتكۈزگەن گۇناھى ئۈچۈن ھەپ-
سىگە ئېلىندى. كىمكى ئەمىر - پەرمانغا ئاسىيلىق قىلىپ، پەيغەم-
بەر ئەۋلادى شاھ باھادىرخان ئەفرىدۇن ۋاڭ ئالىيلىرىغا يامان
غەرزەدە بولىدىكەن، توختىغا ئوخشاش كۈنگە قالدۇ. ئۆزى ھەپسىد-
گە ئېلىنىپ، مال - مۈلكى خەزىنىگە تاپشۇرۇلىدۇ، ئەزىزلىرى ئۆلۈم-
گە مەھكۇم قىلىنىپ، خوتۇن - قىزلىرى پاشالىق قىلىنىدۇ. »
رەۋزەشەب ھېكمىبەگ پالاڭ قەغىزىگە يېزىلغان خەتنى ئوقۇپ
تۈگىتىپ، ئاۋايلاپ يۆگەپ، يەنە چاپىنىنىڭ يېڭىگە سالدى، ئاندىن
تۇرۇپلا بىر ئىش يادىغا كەلگەندەك چىرايىنى پۈرۈشتۈرۈپ:

— بۈگۈن سۆزىمىز مۇشۇ يەرگىچە بولسۇن، بۇنىڭدىن كې-
يىن قەيەردىن چاتاق چىقىدىكەن، شۇ تەۋەدىكى مەسچىتنىڭ ئىما-
مى بىلەن ھېسابلىشىمەن، شەرىئەتتە «خاننىڭ ئەمرىنى تۇتماق ۋا-

جىپ» دېيىلگەن . ئىمام ئاخۇنۇم بۇنى ھەممە مۇسۇلمانلارغا ئوبدان ئۆگىتىشى لازىم! — دېدى . دە ، مەسچىتنىڭ قارشى تەرىپىدىكى ئۈجمە شېخىغا باغلاقلىق ئېتى تەرەپكە بۇرۇلدى .
ئىمام :

— ھوي! — دەپ يېنىغا قارىشىغا ، بوي - تۇرقى ۋىجىك ، يۈزلىرى قورۇق ، شالاڭ ساقاللىق ، تاز چىراي بىرسى ئات تەرەپكە ماڭدى . بۇ ئادەم مەسچىتنىڭ مەزنى سۇلتان سوپى ئىدى .
رەۋزەشەب ھېكىمبەگ چوڭ سۆزلىسىمۇ ئىچىدە جىددىيلىشىدۇ .
ۋاتتى . سەۋەبى توختىنى ئۈچ كۈندىن بۇيان ئۆزى سوراق قىلىپ ، ئۇرۇش ، ئېسىش ، گاڭزىغا بېسىش قاتارلىق قىيىناش ۋاسىدە تىلىرىنىڭ ھەممىسىنى ئىشلەتتى . ئەمما ، ھەرقانچە ئۇرۇنۇپمۇ دەلىل - ئىسپات بولغۇدەك بىرەر ئىقرارغا ئېرىشەلمىدى . ئەگەر ئۇ بىرەر پاكىتنى قولغا كەلتۈرۈپ توختىنىڭ ئىسيانچى ئىكەنلىكىنى ئىسپاتلاپ چىقىدىغان بولسا ، مۇھەممەت ئەفرىدۇن ۋاڭ تەرىپىدىن دەرىجىسى ئۆستۈرۈلۈپ ، چوڭ مەنەپكە مۇشەرىپ بولۇشىدا گەپ يوق ئىدى .

«توختى ئۆلگەن بولسىچۇ؟»

رەۋزەشەب ھېكىمبەگنىڭ نەزىرىدە بىرەر ئادەمنىڭ ئۆلۈم - كۆرۈمى بىر چىۋىنىڭ ھايات - ماماتچىلىك ئانچىكى ئىش بولسىدە ، مۇ ، بىراق توختى ئۆلسە ئۇنداق ئاسان قۇتۇلمايتتى . چۈنكى ، بۇ ئىشتىن ئەفرىدۇن ۋاڭ خەۋەر تاپقانىدى . ئۇ ئۆزىنىڭ قورقۇنۇش چاقىلىقىغا باقمىي ، ئۇششاق ئىشلارغىچە كۆڭۈل بۆلەتتى . ياقا يۇرتتىن كەلگەن يېقىن كىشىلىرىدىنمۇ ئېھتىيات قىلاتتى . سىيا - سىي گۇناھكارلارنىڭ بىرسىنىمۇ تىرىك قالدۇرمىغاننىڭ ئۈستىدە ، گە ، ئەۋلادلىرىنىمۇ بىر باھانىلەرنى تېپىپ يوقىتاتتى . ئوردا ئىشى - لىرىغىمۇ تەجرىبىلىك بولۇپ ، چىڭ سۇلالىسى ئەمەلدارلىرىنىڭ ھىيلە - مىكىرلىرىنى ئۆزلەشتۈرگەنىدى .

ئەفرىدۇن ئەسلىدە مۇھەممەد سەئىدۋاڭنىڭ ئوغلى بولۇپ ، مۇھەممەد سەئىدۋاڭ مەلۇم دېھقانلار قوزغىلىڭى جەنۇبىي شىنجاڭدا .

نى ئىلكنىڭ ئالغاندا ئۆلگەن ، ئوغلى مۇھەممەد ئەفرىدۇن ئالتە ياشتا قالغانىدى . مۇھەممەد سەئىدۋاڭ ئۆلۈپ توققۇز ئاي ئۆتكەندە ، چىڭ سۇلالىسى قوشۇنى قەشقەرنى ئىشغال قىلىپ ، ئالدى بىلەن ئۆزلىرىنىڭ سادىق كىشىسى مۇھەممەد سەئىدىنى سۈرۈشتۈرۈش ئارقىلىق ئوغلى ئەفرىدۇننىڭ ھايات ئىكەنلىكىنى بىلدى ھەمدە چىڭ سۇلالىسى ئەمەلدارى «خەبەر ئامبال جۇڭتاسى» تەرىپىدىن چىڭ سۇلالىسى خاقانىغا مەلۇم قىلىنىپ ، ئۇنىڭ جەنۇبىي شىنجاڭ خەلقىنى تىنچىتىپ تىزگىنلەشتىكى ئۈمىد چىرىغىنى يورۇتۇۋەتتى . چۈنكى ، چىڭ سۇلالىسى يەرلىك خەلقلەرنى باشقۇرۇشتا شۇ مىللەتلەرنىڭ خائىنلىرىنى قامچا قىلىپ ، بېيجىڭدا تۇرۇپ كۆزلىگەن يەرگە ئۇرالايتتى . «ئات ئايلىغانغا ، يول سارىخانغا» دېگەندەك ، يەرلىك غالىچىلارنى مەنسەپ بىلەن گۈللاپ ، شۇلار ئارقىلىق خەلقنىڭ قان - تەرىنى شورايتتى . ئاڭسىز خەلق ھەممە ئىشنى ئۆز ئەمەلدارلىرىدىن كۆرەتتى ، «ھالۋىنى ھېكم يېدى ، تايافنى يېتىم» دەپ ، ھە دەپسە ئۆز مەنپەئىتىنىلا كۆزلەيدىغان چىڭ سۇلالىسى ئەمەلدارلىرى ۋاقتى كەلگەندە غالىچىلارغا قاراپمۇ قويمايتتى ، شۇنداقتىمۇ مۇھەممەد سەئىدۋاڭ ئەجدادلىرىدىن تارتىپ سادىقلىق بىلەن خىزمەت كۆرسىتىپ كەلگەنلەر ئىدى ، شۇڭا خاقاننىڭ ئۇنى سۈرۈشتۈرۈپ ئۆزى يارلىق چۈشۈرۈشى بىكار ئەمەس ئىدى . ئۇ خاقاندىن يارلىق كەلگۈچە خەبەر ئامبال جۇڭتاسىنىڭ سايىسىدا كۈتۈپ تۇردى . ھەش - پەش دېگۈچە ئارىلىقتا بىرقانچە ئاي ئۆتۈپ كەتتى . كېيىنرەك يارلىق چۈشۈپ ، ئەفرىدۇن «جاساق جۇنۋاڭ» لىق مەنسەپ بىلەن ئۆز يۇرتى تۇرپانغا ۋاڭ بولدى . بۇ چاغدا ئۇ تېخى كىچىك بولغاچقا ، ھاكىمىيەت باشقۇرۇشنى بىلمەيتتى ، خاننىڭ يارلىقى بىلەن مەخسۇس كىشى تەيىنلىنىپ ، خەبەر ئامبال جۇڭتاسىنىڭ قولىدا تەربىيەلەندى . چىڭ سۇلالىسى تۈرپان ، قۇمۇل خەلقلەرگە «ئالتە شەھەر» لىككە قارىغاندا بىرقەدەر ئىشىنەتتى ، شۇ ۋەجىدىن جەنۇبىي شىنجاڭغا تەيىنلىنىدىغان ئەمەلدارلار تۇرپان ، قۇمۇلدىن تاللىناتتى . ئۇلار چىڭ سۇلالىسىنىڭ

دېگەن يېرىدىن چىقىپ ، كۈتكىنىدىن نەچچە ھەسسە ئاشۇرۇپ خىز - مەت كۆرسىتەتتى . ئەفرىدۇن مەنسەپ تۇتۇش بېشىغا يەتكەندىن كېيىن ، بېيجىڭ خانى چاقىرتىپ مەخسۇس قوبۇل قىلدى ۋە ئۈچ ئوتۇغات بەردى . شۇنىڭ بىلەن شەرىئەتتە سەئىد ئەۋلادىغا ھەرقانداق گۇناھ ئۆتكۈزۈشمۇ ئۆلۈم جازاسى بېرىش جايىز بولمىغىنىدەك ، ئەفرىدۇن ئۈچ ئوتۇغات خاسىيىتىدە تەڭ دەرىجىلىك مەدەنىيەت سەپدارلاردىن پەرقلىنىپ ، ئالاھىدە ئىشەنچ ئىمتىيازغا ئېرىشتى ، ھەممە يەرلىك خان - ۋاڭلاردىن ئۈستۈن تۇرىدىغان ئىلى جاڭجۇندەك مۇ ئۇنىڭ ئاغزىغا قارايتتى . بۇنداق پەۋقۇلئاددە مەنسەپ ئۇنىڭ يۈرىكىنى كۈندىن - كۈنگە يوغىناتتى ، خانغا تۆھپە تەييارلاش يولىدا سېلىنغان ئالۋان - ياساق ، باج - سېلىقنىڭ دەستىدىن تۇرپان خەلقى قۇرۇق ئۈستىخانغا ئايلىنىپ قالدى .

ئەفرىدۇن مۇشۇنداق يول بىلەن نۇرغۇن ئالتۇن - كۈمۈش ، سوۋغا - سالاملارنى توپلاپ ، 1852 - يىلىنىڭ بېشىدا ئىشەنچلىك مۇلازىملىرىنىڭ ھەمراھلىقىدا خاقاننىڭ ھۇزۇرىغا يەنە بىر قېتىم بېرىپ ، كۆرسەتكەن خىزمىتىنى ئاپارغان بايلىق بىلەن ئىپادىلەدى . بۇ نۆۋەت چىڭ سۇلالىسى خانى ئەفرىدۇننىڭ ئەجدادلىرىغا ۋارىسلىق قىلىپ ، ئالاھىدە ساداقەت بىلدۈرگىلى بېيجىڭغا كەلگەندەكلىكىدىن مەنئۇن بولۇپ ، ئۇنىڭغا مانجۇچە كىيىم - كېچەك تەقدىم قىلدى ، نەچچە كۈن ئوردىدا تۇرغۇزۇپ ھاردۇقى چىقىپ بولغاندىن كېيىن ، خوتەن ، يەكەن ، يېڭىسار ، قەشقەر ، ئۈچنۇرپان ، ئاقسۇ ، كۇچا ، قاراشەھەردىن ئىبارەت سەككىز شەھەرنىڭ ئومۇمىي ۋالىيلىقىغا تەيىنلەپ يولغا سالدى . شۇنىڭدىن باشلاپ خاقاننىڭ ئىلتىپاتىغا جاۋاب قايتۇرۇش ئۈچۈن يۇرت - يۇرتلاردىكى يەرلىك ئەمەلدار ۋە فېئوداللارنى يۆلەپ تۇرغۇزۇپ ، ئۇلارنى ئۆز مۇددىئاسىنىڭ ۋاسىتىسىگە ئايلاندۇردى . سەككىز شەھەر خەلقى ئەزەلدىن كۆرۈپ باقمىغان زۇلۇملارغا ئۇچراپ ، جاندىن توپۇش دەرىجىسىگە يەتتى ، ئەمما قانداق قۇتۇلۇش نادان خەلقنىڭ قولىدىن كەلمەيتتى . ئەفرىدۇننىڭ خىزمىتى خاقانغا بەك ياراپ كەتكەنلىكتىن ، 1856 -

1857- يىللىرى ئىلگىرى - ئاخىر بولۇپ ، «سۇلا ئامبال جۇنۋاڭ خان» ، «جاۋباجى جىدىن جۈمەن جاساق جۇنۋاڭ شاھ باھادىر- خان» ، «ئىنانچىخان» مەنەسەپلىرىنى بېرىپ ، تېخىمۇ جان كۆيدۈ- رۈپ ئىشلەشكە رىغبەتلەندۈردى . ئەفرىدۇننىڭ ئويلايدىغىنى بايلىق توپلاپ خاقاننىڭ سۈلۈكىدىن ئۆتۈش ئىدى . لېكىن ، شۇنداقتىمۇ دائىم گۈدرەت ئىچىدە يۈرۈۋاتاتتى . قاچان بولمىسۇن بىر كۈنى ، ئەجدادلىرىدىن تارتىپ يېغىلىق بىلەنلا ئۆتكەن بۇ قارام خەلقنىڭ ئۆزىگە قارشى توپىلاڭ كۆتۈرۈشىدىن ئەنسىرەيتتى . شۇڭا ، جەنۇ- بىي شىنجاڭ خەلقىنىڭ خۇراپىيلىققا بېرىلىشتەك ئاجىزلىقىدىن پايدىلىنىپ ئىتائەت قىلدۇرۇش قارارىغا كەلدى . دە ، ئۆزىنى «سەئىد» ئەۋلادى (پەيغەمبەر ئەۋلادى) غا چىقاردى . ئۇ ئەڭ يېقىن ئادەملىرىگىمۇ ئىشەنمەيتتى . بۇ دەۋردە شەھەر - شەھەردە ھەپسىگە ئېلىنغانلار كۈندىن - كۈنگە كۆپىيىۋاتاتتى . بەگ - دورغىلارغا يانغان ، ئوردىنىڭ كەينىدىن غەيۋەت قىلغان ، سىياسىي جەھەتتە گۇمانلىق دەپ قارالغان كىشىلەر تۇتۇپ كېتىلىدۇ ، بولدى ، ئىك- كىنچىلەپ كۆرۈنمەيتتى .

چىڭ سۇلالىسىنىڭ شىنجاڭدىكى مەمۇرىيەت تۈزۈمىدە ئالىي ھوقۇق ئىلى جاڭجۇننىڭ قولىدا ئىدى . ئۇنىڭ قول ئاستىدىكى مۇئاۋىن ۋالىي دەرىجىلىك بىر مەسلىھەتچى ئامبال قەشقەر تەرەپ- نىڭ ئىشلىرىنى باشقۇراتتى . مەسلىھەتچى ئامبال يەكەندە تۇراتتى . ئۇ ئىچكى ئىشلارنى باشقۇرۇشقا تەڭرىتېغىنىڭ جەنۇبىدىكى ئەڭ چوڭ ئەمەلدار ھېسابلانسىمۇ ، ئەمما دىپلوماتىيە ئىشلىرىدا ئىلىدە- كى جاڭجۇنگە بويسۇناتتى . ئىلىدىكى جاڭجۇنلا بېيجىڭ بىلەن مۇنا- سىۋەت قىلالايتتى . بۇ مەمۇرىي ئەمەلدارلارنىڭ قول ئاستىدا يەنە ياردەمچى ئامبال ۋە ئەمەلدارلار بار ئىدى .

ئىلگىرىكى شەھەرلەردىن سىرت ، «خەنچىڭ» دەپ ئاتىلىدۇ- خان يېڭى شەھەرلەر تەسىس قىلىنغان بولۇپ ، بۇ قورغانلاردا خەنزۇ ، مانجۇ ، تۇڭگانلاردىن تەركىب تاپقان چىڭ سۇلالىسى قو- شۇنلىرى تۇرغۇزۇلاتتى . ھەربىي قوشۇنلارغا ئاساسلىقى مانجۇ ۋە

خەنزۇلاردىن ھەربىي ئەمەلدار قويۇلاتتى . يۇقىرى دەرىجىلىك ئەد-
لىيە ئورۇنلىرى ۋە مەمۇرىي ۋەزىپىلەرگىمۇ ئادەتتە بويىسۇنغان
مىللەتلەردىن باشلىق تەيىنلەنمەيتتى .

دەرىجىسى تۆۋەنرەك ئەمەلدارلارنىڭ ھەممىسىنى يەكەن خانى
ياكى شۇ يەردە تۇرۇشلۇق باش خان ئامبال تەيىنلەيتتى . بۇنداق
ئەمەلدارلار پۈتۈنلەي دېگۈدەك مۇسۇلمانلاردىن بولاتتى . چىڭ سۇ-
لالىسى ھۆكۈمىتى ئېھتىيات يۈزىسىدىن ئالتە شەھەرلىكلەرنى ھەر-
گىز ئۆز يۇرتىدا مەنەسپكە قويمايتتى . ئەگەر بىرەر يەكەنلىكى
مەنەسپكە قويماقچى بولسا ، چوقۇم ئۆز يۇرتىدىن يىراقراق جايغا
بېرىشى شەرت ئىدى . مۇسۇلمانلار ئىچىدە ئالىي مەنەسپ ھېسابلا-
نغان ھاكىمبەگلىك ئاتاقنا چىڭ سۇلالىسى ئىچكىرىدىن ئەۋەتكەن
خان ئامبالنىڭ دەرىجىسى بىلەن ئوخشاش بولسىمۇ ، خاس ساقچى
قىسىملىرىنىڭ ھەممىسى مانجۇلار ئىدى . ئادەتتىكى ئىش بېجىر-
گۈچلەرلا يەرلىك خەلقنى قويۇلاتتى . ئۇيغۇرلارنىڭ ئىچكى قىس-
مىدىكى ئەدلىيە مەمۇرىيىتى ، مالىيە ، ئاشلىق ، تاموژنا ، باج ۋە
شەھەر - بازارلاردىكى ئوقەت بېجى قاتارلىقلارنىڭ ھەممىسىنى
يەرلىك ئەمەلدارلار باشقۇراتتى . خان ئامبال پەقەت سىياسىي ئىش-
لار ئۈستىدىكى مۇھىم نازارەتچىلىك مەسئۇلىيىتىنى ئۆتەيتتى ،
مىللەتلەر ئارا دەۋا ئىشلىرى يۈز بەرگەندىلا ئارىلىشاتتى ، چىڭ
سۇلالىسى ئەمەلدارلىرى گەرچە ھاكاۋۇر بولسىمۇ ، ئەفرىدۇن ۋاڭ-
غا يول قويۇپلا قالماستىن ، بەلكى يېقىندىن قوللايتتى . يەرلىك ،
مىللىي ھاكىمىيەتلەر چىڭ سۇلالىسىنىڭ يېڭى شەھەرلەردە تۇ-
رۇشلۇق خان ئامباللىرىدىن كۆپ زالىم بولۇپ ، ئۆزلىرىنىڭ قىل-
مىشلىرىغا يارىشا پات - پات بېشىنى يەپ تۇراتتى . ئەگەر يەرلىك
ئەمەلدارلارنىڭ ھاكىمبەگلىرى ياكى خانلار كىشىلەرنىڭ نەزىرىدىن
چۈشۈپ قالدىغان ئەھۋال كۆرۈلسە ، خان ئامبال ئۇلارنى دەرھال
ئالماشتۇراتتى . خان ئامبال ھېچقانداق گۇناھى يوق دەپ قارىغاندى-
مۇ ، تەرتىپنى ساقلاش ياكى ۋەقە چىقىپ قېلىشنىڭ ئالدىنى ئېلىش
يۈزىسىدىن ئۇلارنى باشقا جايلارغا يۆتكىۋېتەتتى . چۈنكى ، خان ئام-

بال تەرتىپ ساقلاش ئىشلىرىغا مەسئۇل بولغاچقا، زىددىيەت ئۇلغىدىن-
يىپ كەتسە قورال ئىشلىتىشكە توغرا كېلەتتى، شۇڭا ۋەزىيەتنىڭ
ھاكىمىيەتكە پايدىسىز تەرەپكە يۈزلىنىپ قېلىشىدىن قورقۇپ،
ئۆزىنى ئادىل كۆرسىتىشكە تىرىشاتتى. بۇ، يەرلىك خەلقلەرنىڭ ئىدى-
شەنچىنى قولغا كەلتۈرۈشنىڭ ئەپچىل چارىسى ئىدى، يەرلىك ئە-
مەلدارلار يىر- يىرلىرى بىلەن جېدەللىشىپ قالسىمۇ، خان ئامبالغا
دادلىناتتى .

ئەفرىدۇن بىۋاسىتە چىڭ سۇلالىسى خانى تەرىپىدىن تەيىنلەندى-
گەن ئالاھىدە ئىمتىيازلىق خان بولغاچقا، خان ئامبال يول قويۇش
بىلەن نازارەتنى تەڭ ئېلىپ باراتتى . ئۇ كۈنسىن پەيدا قىلىۋاتقان
يېڭى- يېڭى ئالۋان - سېلىقلار خەلقنى قاقشاتقانسېرى خان ئامبال
بىرەر چوڭ ۋەقە يۈز بېرىپ قېلىشىدىن ئەنسىرىسىمۇ، يەنىلا
ئۇنىڭ ئىشلىرىنى «يامان»غا چىقىرىپ جاڭجۇنگە يوللىمايتتى .
چۈنكى، بۇنىڭ ھەممىسى چىڭ سۇلالىسى ئۈچۈن ئىكەنلىكىنى
بىلەتتى . يەرلىك خەلق بولسا ئۆزىگە كېلىۋاتقان زۇلۇم - سىتەم-
نىڭ يىلتىزىنى يەرلىك ئەمەلدارلاردىن كۆرەتتى .


ئەفرىدۇن ھاكىمىيەتنىڭ ئامان - ئېسەنلىكى ئۈچۈن شۇنداق
جان كۆيدۈرەتتىكى، بىرەرسى مەلۇم بىر سىياسىي گۇناھ توغرى-
لۇق مەلۇمات يەتكۈزسە ياكى بۇ جەھەتتە ئاز - تولا خىزمەت
كۆرسەتسە، ئۇنىڭغا كاتتا مۇكاپاتلار بېرىپ، ئەمەل - مەنەپلەرگە
تەيىنلەيتتى .

رەۋزەشەب ھېكمىبەگ ئاشۇنداق خام ئەمە بىلەن مۇكاپات ئې-
لىش غەرىزىدە، يەكەنگە كېلىپ قالغان ياقا يۇرتلۇق توختىنى
تۇتۇپ «سىياسىي گۇناھكار» دېگەن توقۇمنى توقۇپ، ئەفرىدۇنغا
مەلۇم قىلغانىدى . ئەگەر ھېچقانداق پاكىتقا ئېرىشەلمىگەن ئەھۋال-
دا توختى ئۆلسە، ئۇ ئاسان قۇتۇلالمايتتى . شۇڭا، جامائەتكە
قىلىدىغان گەپ- سۆزىنى قىسقارتىپلا ئېتىغا مىنىپ زىندان تەرەپكە
تىكۋەتتى .

جامائەتنىڭ كۆز ئالدىدىن توختىنىڭ ئېچىنىشلىق ھالى نېرى

كەتمەيتتى ، گەرچە ئاغزىدىن چىقىرىلمىسىمۇ ، كۆپچىلىكى توختىغا
ھېسداشلىق بىلدۈرمەكتە ئىدى . لېكىن ، ئۇنىڭ ئۆلۈك - تىرىك -
لىكىگە بىرىنچە دەپپەلمەيتتى . جامائەت ئىچىگە تىنغان ھالدا بىر -
دىن ، ئىككىدىن تارقىلىپ ، ئاتا - بوۋا ، قوۋم - قېرىنداشلىرىنىڭ
قەبرىسىنى يوقلاپ ، روھىغا دۇئا - تەكبىر قىلىش ئۈچۈن زارات -
گاھلىققا قاراپ مېڭىشتى . كېچىنى شەھەر كوچىلىرىدا تىمسىقلاپ
ئۆتكۈزگەن لالما ئىتلار ئادەملەرنىڭ زاراتگاھلىقىنى تېز رەك بىكار -
لاپ بېرىشىنى تەقەززالىق بىلەن كۈتۈپ ، گۈمۈرۈلگەن گۆر ، پۇ -
چۇق گۈمبەزلەردىكى ئۇۋىلىرىغا يول ئېلىشقانىدى .

قەبرىستانلىقنىڭ ئۆيەر - بۇيەرلىرىدە ئىت غاچاپ تاشلىۋەتكەن
ئادەم سۆڭەكلىرى كۆزگە چېلىقىپ تۇرىسىمۇ ، كۆمۈپ قويغۇچىلار
چىقمايتتى . كىشىلەر ئىتنىڭ چاڭگىلىدىكى ئادەم ئۈستىخانلىرىنى
كۆرگەندە بىر - بىرلىرىگە : «بۇ ، قوي يىللىق ئادەم چېغى ، قوي
يىللىق ئادەمنىڭ ئۆلۈكىنى ئىت يەپ كېتەرمىشكەن !» دېيىشىپ
ئۆتۈپ كېتىشەتتى . ئەپسۇسكى ، بۇنىڭ قەبرە قوپۇرۇپ پۇختىراق
دەپنە قىلىشقا قۇربى يەتمەي شامگۆرگە كۆمۈلگەن ، ھاياتلىقىدا
زالىملار ، ئۆلگەندە بولسا لالما ئىتلار غاچاپ ، ھەر ئىككى ئالەمدە
خوۋلۇق كۆرمىگەن يوقسۇز بىچارىلەرنىڭ ۋە ئىگىسىز يېتىم -
يېسىرلارنىڭ ئۈستىخانلىرى ئىكەنلىكىنى ھېچكىم ئويلىمايتتى .
ئۆزلىرىنىڭ نېمە بولۇشىنى تېخىمۇ بىلمەيتتى . زاراتگاھلىقتىن
قايتقانلارنىڭ بىر قىسمى ئۆيلىرىگە كىرىپ كەتكەندىن باشقا ، كۆپ -
چىلىكى ساۋۇر ، ئابدۇرەھمانلار تاۋۇتنى قايتۇرۇپ كەلگەندە ، ناتو -
نۇش يىگىتنىڭ خەۋىرىنى ئاڭلاش ئۈچۈن يەنە مەسچىت تەرەپكە يول
ئالدى .



ئىككىنچى باب

يوپۇقسىز تاۋۇت

ساۋۇر بىلەن ئابدۇرەھمان ئىككىسى ئاكا - ئۇكىلار بولۇپ ، ساۋۇر 25 ياشتا ، ئابدۇرەھمان 23 ياشتا ئىدى . ئۇلار كىچىكىدىن ئەمگەك بىلەن چېنىققاچقا ، بىلەكلىرى پولاتتەك مۇستەھكەم ، ۋۇ - جۇدىدىن غەيرەت - شىجائەت ئۇرغۇپ تۇراتتى ، ئاتىسى سادىق كىچىك ئوغلى ئابدۇرەھمان تۇغۇلۇپ 20 كۈندىن كېيىن قايسىبىر يۇرتنىڭ سېپىل ھاشارىغا تۇتۇلۇپ ، شۇ كەتكەنچە ئىز - دېرەكسىز غايىب بولدى . ئانىسى زەينەپخان 22 يېشىدىلا تۇل قالدى . ئۇلار - نىڭ ئىشىكى كوچىغا قارايدىغان ، كىچىككىنە ھويلىلىق بىر ئېغىز چالما تاملىق ئۆيى بار ئىدى . ئېرىدىن ياشلا ئايرىلغان زەينەپخان كىشىلەرنىڭ يېپىنى ئىگىرىپ ، كىرىنى يۇيۇپ ئۆيىنى قامداپ ، ئىككى ئوغلىنى قاتارغا قوشتى ، ئەمما بۇ جەرياندا كۈن ئۆتكۈزمەك ھەقىقەتەن تەسكە چۈشتى . شەھەر دېگەندە كۈچ بولغان بىلەن دەسمايە بولمىسا ھېچ ئىشنى باشقا ئېلىپ چىقىش مۇمكىن ئەمەس ئىدى . ئانا - بالا ئۈچەيلەن مەدىكارچىلىق بىلەن كۈن كەچۈرۈشكە توغرا كەلدى . شۇنداقتىمۇ تۇرمۇشى بەزىلەرنىڭكىدىن بىرقەدەر ياخشى ئىدى . بۈگۈن ئۇلار بامدات نامىزىنى ئوقۇشقا مەسچىتكە چىقىپ ، ئۆزلىرى دېمەتلىك بىر يىگىتنىڭ قارىياغاچقا باغلانغان ھالىتىنى كۆرۈپ يۈرەكلىرى جىغىلداپ كەتتى . ساۋۇرنىڭ كۆز - لىرى توختىغا تىكىلگىنى بىلەن ، ئەمما خىيالى ئىرماش - چىرماش ئىدى : «بۇ زادى كىم ؟ نېمە سەۋەبتىن بۇ ھالغا چۈشۈپ قالدى ؟

تېرىكىمدۇ ياكى ... مىدىر - سىدىر قىلمايدىغۇ! مېنىڭ ئاتامۇ مۇشۇنداق قىيىنلىق ئۆلگەن بولغىمىدى ، قانچە ئازابلانغاندۇ! مەنغۇ چىرايىنىمۇ ئەسلىيەلمەيمەن . تېخى ئارانلا ئىككى ياشقا كىرگەن تۇرسام ، ئاتام جان ئۈزۈش ئالدىدا بىزنى ئەسلىگەنمىدۇ؟ ئەلۋەتتە ئەسلىيىدۇ - دە ، بىز ئۇنىڭ پۇشتى ، يۈرەك پارىسى ئەمەسمۇ!»

ساۋۇرنىڭ خىيالى مۇشۇ يەرگە كەلگەندە ھاياجاندىن ھودۇقۇپ جىم بولدى . ئۆزىنى قانداقتۇر بىر غايىۋى كۈچ ئەيىبلەۋاتقاندا ، خىجىللىق ھېس قىلىۋاتاتتى . «ياق! — دېدى ئۇ كۆڭلىدە ، — مەن ئاتامنى ئىزدەيمەن ، ئۇنىڭ قانداق غايىب بولغانلىقىنى ئېنىقلاپ ، قاتىلىنى تاپمەن...»

ساۋۇر بىردەم جىم بولۇپ ، تۇرۇپلا لاسسىدە بوشاشتى . «تاپ-ساممۇ نېمە قىلالايتتىم ، نى - نى ئادەملەر تۇتۇپ كېتىلىپ ، ئىز-دېرەكسىز يوقاۋاتىدۇ ، ئۇلارنىڭ بالقۇلىرى نېمە قىلالدى؟» دېگەنلەرنى كۆڭلىدىن ئۆتكۈزۈپ ، دىققىتىنى قارىياغاچقا باغلاقلق يىگىتكە بۇرۇدى . بۇ چاغدا تۇتقۇننىڭ كۆزلىرى يۇمۇلۇپ ، يۈزلىرى كۆكرىپ ، پۇتلىرى گۈرۈچى چىقىپ كەتكەن ھېسپىتەك بوشىشىپ ، يېرىم تىزلانغان ھالدا دەرەخ گەۋدىسىگە ئېسىلىپ قالغانىدى .

خىيال دەرياسىغا غەرق بولۇپ ، قاشقا چىقالماي گاڭگىراپ تۇرغان ساۋۇر ، ئىمامنىڭ :

— ساۋۇر! ئابدۇرەھمان! تاۋۇتنى ئېلىپ كېلىڭلار! — دېگەن ئاۋازىدىن چۆچۈپ ئۆزىگە كەلدى - دە ، ئىنسى ئابدۇرەھمان بىلەن بېرىپ ، تاۋۇتنىڭ ئۈستىدىكى يوپۇق جازىسىنى ئېلىۋېتىپ ، شوتىسىنى ئەكەلدى ، ئاندىن يىگىتنى باغلاقتىن يېشىپ ، ئۇنىڭغا سېلىپ ، شۇ مەھەللىلىك يەنە ئىككى بۇرادىرىنى چاقىرىپ ، مې-يىتنى كۆتۈرگەندەك ئېلىپ ماڭدى . ئىككى چېرىك بولسا ھازىدار - لاردەك ئالدىغا چۈشۈپ يول باشلىدى . ئۇلار كېتىۋاتقاندا ، ئاياللار ئۆي - ئۆيدىن چىقىپ ئىشىك ئالدىلىرىنى سۇپۇرۇپ ، قار دۆۋىلىد-

رىنى كوچىغا ئىتتىرىۋاتتى . كوچىدىكى قارلار دەسسلىپ ئوب-
دانلا يول چۈشكەندى . تۇتقۇنى ئېلىپ ماڭغانلار خان مەھكىمە-
سىنىڭ يېنى بىلەن ئۆتۈپ ، ئوردا تېمىنىڭ غەربىي تەرىپىگە تۇتاش
سېلىنغان سولاقخاننىڭ ئالدىغا كەلگەندە ، ئېگىز سوقما سېپىل-
نىڭ قاق ئوتتۇرىسىغا ئورنىتىلغان يوغان قارا دەرۋازىنىڭ ئالدىدا
ئېگىز بوي ، بېشىغا ئۇچلۇق قالىپاق كىيىپ ، ئىككى تال ئۆرۈمە
چېچنى خوتۇنلار دەك ساڭگىلىتىۋالغان ساقالسز بىر كىشى تۇرات-
تى . تاۋۇت يەرگە قويۇلۇشى بىلەن ئۇ تېز - تېز قەدەم تاشلاپ
كېلىپ ، قىپياش يېپىلغان جۇۋىنى قايرىپ ، توختىنىڭ بېشىنى
ئاستا كۆتۈردى . بۇ چاغدا توختى باغلاقتىن بوشانغاندىن كېيىن
بوغۇلغان قانلار يۈرۈشۈپ ، ئاستا - ئاستا ھوشىغا كېلىشكە باشلى-
غاندى . سولاقخانا ئالدىغا يېتىپ كەلگەندە ئۇ سەل ھوشىغا كەلگەن
بولسىمۇ ، سوغۇقتىن تىترەۋاتتى . بۇنى كۆرگەن فورمىلىق ئادەم
ئۆز - ئۆزىگە :

— تىرىككەن ، توڭغۇپ كېتىپتۇ ، — دېدى ۋە مانجۇچە ئۇزۇن
چاپىنىنىڭ ئىچىگە كىيىۋالغان جۇيازىسىنىڭ ئۈستىدىن باغلىۋال-
غان بەلۈبىغىغا ئېسىۋالغان ساپايدەك نۇرغۇن ئاچقۇچلارنى ئېلىپ
قارا دەرۋازىنى ئاچتى ، ئاندىن ، — رۇستەم ! ئاشپەزلەر بۇياققا كەل-
سۇن ! — دەپ توۋلىدى .

چاچ - ساقاللىرى پاكىز قىرىلغان ، پۇقراچە كىيىنگەن 30
ياشلاردىكى بىرسى ئىككى يىگىتنى ئەگەشتۈرۈپ كەلدى . ھېلىقى
ئاچقۇچ باشقۇرغۇچى ئادەم ساۋۇرغا :

— سىلەر كۈتۈپ تۇرۇڭلار ! — دەپ قويۇپ ، تاۋۇتنى كۆتۈر-
تۈپ قارا دەرۋازىنىڭ ئىچىگە قاراپ مېڭىشقا ئەمدىلا تەمىشلىپ
تۇرۇشىغا ، تويۇقسىزلا :

— ئاتا ، توختاپ تۇرۇڭ ! — دېگەن قىزنىڭ يېقىملىق ئاۋاز
ئاڭلاندى .

تۇرغانلار كۆردىكى ، ئاغۋاندىن تىكىلگەن نوجىيەك كۆڭلەك
ئۈستىگە داماس جۇيازىنى كىيىپ ، بېشىدىكى قوقەند دوپپىسىنى

باسۇرۇپ يارشىملىق گىلاۋا ياغلىقى چىگىۋالغان ، يۇمىلاق بۇز ،
بۇغداي ئوڭ ، كۆزلىرى ئاھۇنىڭكىدەك ، ئەۋرىشىم قامەت ، قاشلىق-
رى ھىلال ئايدەك ، كىرىپكىلىرى تۆكۈلۈپ تۇرىدىغان ، ئەمدىلا
قۇرامىغا يەتكەن بىر قىز تېز - تېز قەدەم تاشلاپ ، سولاقخاننىڭ
غەربىي تەرىپىگە يانداش سېلىنغان ھەشەمەتلىك قورۇ تەرەپتىن
ئالدىراش كېلىۋاتاتتى . ئۇ تاۋۇتقا يېقىنلاشما - يېقىنلاشمايلا :

— تۇتۇۋاتقان ھايات ئادەملەر ئاز كېلىپ ، ئەمدى قەبرىستان-
لىقتىن جىنازا بىلەن ئۆلۈكلەرنىمۇ توشۇپ قاماۋاتامسىلەر-
نېمە؟— دېدى ، ئاندىن جىنازىدىكى نىمجان يىگىتكە شۇنداق قاراش
بىلەن ، گۇيا جىنازىدىن بىر ئوق چىقىپ يۈرىكىگە تەگكەندەك
«ۋاي !» دېۋەتتى ۋە بىردىنلا چىرايى تاتاردى . ئۇنىڭ يۈرەك-
باغرىنى قانداقتۇر بىر ئازاب ئاچچىق ئېچىشتۈرۈپ ، پارە - پارە
قىلىۋاتاتتى .

توختىنىڭ بولسا ئازراق تىترەۋاتقانلىقىنى ھېسابقا ئالمىغاندا ،
ئۆلۈك ياكى تىرىكلىكىنى بىلگىلى بولمايتتى . قىز ئۇنىڭ ئېچىد-
نىشلىق ھالىنى كۆرۈپ پەس ئاۋازدا :

— بىچارە !— دېگىنىچە ، قولىنى ئاستا ئاپىرىپ پېشانىسىگە
قويدى .

قىزنىڭ ئىسسىق بارماقلىرى تېگىشى بىلەن توختىنىڭ چېكە
تومۇرلىرىدىكى قانلار بىردىنلا جانلانغاندەك بولۇپ ، سائەت ئىست-
رىلىكىسىدەك مېڭىۋاتقىنى سېزىلدى . قىز بۇنىڭدىن ئۇنىڭ تېخى
ھاياتلىقىنى بىلگىنىدە ئۈمىد چىرىغى يانغاندەك بولدى ، قولىنى
ئىتتىك تارتىۋالدى . بىراق ، يۈزلىرى لاپىدە ئوت ئېلىپ ، قانداق-
تۇر بىر خىل خىجىللىق ئىلكىدە ھاپاچانلىنىشقا باشلىدى .

تەسۋىرلەۋاتقىنىمىز زىندان بېگىنىڭ يالغۇز قىزى بولۇپ ، بۇ
يىل 15 ياشتا ئىدى . ئۇ بار - يوق بىرلا پەرزەنت بولغاچقا ، زىندان
بېگى : «ئۆلۈپ كەتسەم دۇئا - تەكبىر ئوقۇغۇدەك ، قەبرىمىنى يوق-
لاپ ، ئۆچكەن چىرىغىمنى يورۇتقۇدەك ئوغۇلنى خۇدا مەندىن ئايد-
دى ، خۇدايىمنىڭ ماڭا بەرگىنى شۇ ئىكەن . ھېچبولمىغاندا روھىم-

غا ئاتاپ دۇرۇت ئوقۇپ، ياغ پۇرىتىپ قويار دەپ، ئالتە يېشىدىلا كۆلەپشى مەسچىتنىڭ ئىمامىنىڭ تەربىيىسىگە بەردى. ئۇ زېھنىدىن نىڭ ئۆتكۈرلۈكىدىن بولسا كېرەك، دىنىي مەكتەپكە كىرگەندىن كېيىن پات پۇرسەتتىلا ئۇششاق سۈرىلەرنى يادلاشنى تاماملاپ، ھەپتىيەككە چىقتى، ئاندىن قۇرئانغا ئۆتتى. شۇنداق قىلىپ، 13 يېشىدا قۇرئاننى پۇختا ئىگىلەپ، «نەۋائى»، «سوپى ئاللايار» قاتارلىق كىتابلاردىن دەرس ئالدى. ئۇنىڭ ئوقۇشى تازا ئىلگىرى بېسىۋاتقاندا، ئاتا - ئانىسى مەسلىھەتلىشىپ، گەرچە قىزىنىڭ يېشى كىچىك بولسىمۇ، بوي - بەستى كۈندىن - كۈنگە يوغدىناپ كېتىۋاتقانلىقى ئۈچۈن، سۆز - چۆچەك ئويىپكىتغا ئايلىنىپ قېلىشتىن ئەنسىرەپ مەكتەپتىن چىقىرىۋالدى. دېمىسىمۇ، ئۇ چاغ - لاردا چوڭ بولۇپ قالغان قىزلارنىڭ داۋاملىق ئوقۇۋېرىشى ئادەتكە سىغمايتتى.

قىز مەكتەپتىن ئايرىلغاندىن كېيىن، ئۆيدە كىتاب ئوقۇشنى داۋاملاشتۇردى. ئۇنىڭ ئوقۇيدىغىنى قۇرئان ئەمەس، بەلكى ئەلى شىر نەۋائىنىڭ بېيىتلىرى ۋە باشقا ئەدەبىي ئەسەرلەر ئىدى. ئانىسى بولسا ئۇنى قۇرئان ئوقۇۋاتىدۇ، دەپ بىلىپ، خۇرسەنلىكىدىن دېگىنىنى قىلىپ بېرەتتى، رايىغا باراتتى. ئۇنىڭ گەپ - سۆزدىكى كەسكىنلىكى، ئەركىن، مەنتىقلىق پىكىرلىرى چوڭلارنىمۇ ھەيران قالدۇراتتى. ئۇ مانا مۇشۇ كەمگىچە بىرەر كىشىگە بۈگۈنكىدەك مۇئامىلىدە بولۇپ باقمىغانىدى. توختىنىڭ پېشانىسىگە ئالغىنى شۇنداق تېگىشى بىلەن تىل ئارقىلىق ئىپادىلەپ، دىلىگۈسىز كۈچلۈك بىر يانغىن جىسمىغا تۇتۇشىپ، يۈرەك - باغرىنى ئۆرتەشكە باشلىدى. «مەن نېمە بولدۇم؟» دەيتتى قىز ئۆز - ئۆزىگە روھىيەتتە كۆرۈلۈۋاتقان قانداقتۇر غەيرىي سېزىمىدىن چۆچۈپ، ئۇنىڭغا يۈرەك - باغرىنى بىر كىم تۇيدۇرماي سۇغۇرۇۋېلىۋاتقاندا كېلىنىپ، بەدىنى چۈشىنىكسىز ھالدا تىت - رەپ كەتتى. ۋۇجۇدىغا ئاغرىق يېپىشىۋاتقاندا كېلىپ ئامراق نەرسىسىنى يوقىتىپ قويغاندا كېلىپ ۋەياكى قانداقتۇر بىر يىرتقۇچ

ھايۋان تاپ بېسىپ قوغلاۋاتقاندەك ، ئەنسىز تۇيغۇ پەيدا بولدى .
ئۇ نېمە قىلىشنى بىلمەي ئاتىسىدىن مەسلىھەت سورىماقچىدەك ،
سوئال نەزىرى بىلەن قارىدى .

ئاتىسى قىزىنىڭ روھىي ھالىتىدىكى باشقىچە ئەھۋالنى كۆر-
دى . ئۇ قىزىنىڭ ناھايىتى رەھىمدىل ئىكەنلىكىنى بىلگەچكە ،
تاۋۇتتىكى يىگىتنىڭ ھالىغا ئېچىنىۋاتىدۇ ياكى بولمىسا ئۇنى قىي-
نىغۇچىلاردىن نەپرەتلىنىۋاتىدۇ دەپ ئويلاپ ، دەماللىققا خاتىرجەم-
لەندۈرۈش ئۈچۈن ئېيتتى :

— جېنى بار ئىكەن ، تىترەۋاتىدۇ !

— شۇنداق !— دەيدى قىز قاتتىق ھاياجانلىنىپ ،— قۇتقۇزۇپ
قىلىڭ ، جېنىم ئاتا ، ساۋاب بولار ، ئۇنىڭمۇ ئاتا - ئانىسى ، ئۇرۇق-
تۇغقان ، قېرىنداشلىرى باردۇر . بىچارىنى ئاتا - ئانىسى بۇ ھالەتتە
كۆرسە نېمە بولۇپ كېتەر ، جېنىم ئاتا ، ئۇ ئۆلۈپ كەتمسۇن !
قىز يۈرىكىدىن چىقىرىپ شۇنداق يالۋۇرۇپ ، ئاتىسى ئېغىز
ئېچىپ بولغۇچە يەنە سورىدى :

— نېمە گۇناھ ئۆتكۈزۈپتۇ ؟

— تايىنى يوقلا بىر ئىش ،— دەيدى ئاتىسى ئېچىنغان
ھالدا ،— ئاڭلىشىمچە ، كوچىدىن ئۆتۈپ كېتىۋاتقان چېرىكلەرنى
سانغانمىش . تېخى بۇنىمۇ ئېنىق كۆرگەن ئادەم يوقكەن ، ئۇ
ئىقرار قىلمىغاچقا ، قاتتىق قىيىنچىلار مۇشۇ ھالغا چۈشۈرۈپ قويۇپ-
تۇ . ماڭ ، ئىشىڭنى قىل . نېمىگە ھاڭۋېقىپ تۇرۇسىلەر ،
قېنى ، ئېلىپ مېڭىڭلار !

— ياق !— دەيدى قىز كەسكىن تۈردە ،— ئۇ سولاقخانىدا
ئۆلۈپ كەتمىسۇن . سولاپ قويۇلسا ھالىدىن كىم خەۋەر ئالىدۇ ؟
ئۆيگە ئاپىرىپ داۋالاپ ، سەل ياخشىلانغاندا قامىسىڭىزمۇ ئوخ-
شاشقۇ ، ئاتا ! ؟

— تەنتەك قىز ، يەۋاتقان نېنىڭدىن ئايرىلىپ داڭزىدا ياتقۇڭ
كەلدىمۇ ؟ بىلەمسەن ، بۇ سىياسىي مەھبۇسىمىش ، چېتىلىپ قال-
دىغان بولساق باش كېتىدىغان گەپ ، باش !— ئۇ قىزغا شۇلارنى

دەپ تازا بىر چەكچىدە تۇرۇپتۇ ، بىردىنبىلا يۇمشاپ قالدى ، —
قىزىم رەيھانگۈل ، غەم قىلما ، ئۇ ئۆلۈپ قالمايدۇ . سېنىڭ رەھىم-
دىللىكىڭگە داداڭ قايىل ، ئاپلا ، قېرىشقاندا كەتە قېرىشقاندا مېنى
مۇشۇنداق كۆڭۈلسىز ئىشقا ئورۇنلاشتۇرغىنىنى قارىمامدىغان...
زىندان بېگى گېيىنىڭ ئاخىرىنى يۇتۇۋېتىپ ، تاۋۇتنى كۆتۈ-
رۈپ ماڭماقچى بولۇۋىدى ، بىر ئادەم كەملىك قىلىپ ، نېرىدا
توختىدىن ئەنسىرەپ قاراپ تۇرغان ساۋۇرنى چاقىردى :

— كەل ، بۇنىڭ بىر تەرىپىنى سەن تۇت !
ساۋۇرغا بۇ «ۋەزىپە» تازا ياقىتى . چۈنكى ، ئۇنىڭ ناتونۇش يى-
گىتىنى شۇنداقلا تاشلاپ كەتكۈسى يوق ئىدى . «ئۇنى يەنە ئازابلار-
مۇ ؟ ئۇنىڭ مۇشۇ ھالدا ئىكەنلىكىنى ئاتا - ئانىسى ، ئۇرۇق - تۇغقاندا-
لىرى بىلەمدىغاندۇ ؟ بىز يەنە كۆرۈشەرمىزمۇ ؟ ئەگەر كۆرۈشۈش
نېسىپلا بولسا ئۆيۈمگە باشلايمەن ، يۇرتىغىچە ئۈزۈتىپ بارمەن .
ئۇنىڭ بۈگۈنكى ھالىنى ئۆزىگە سۆزلەپ بېرىمەن...» دېگەن خىيال-
لار كۆڭۈل قېتىدا كېزىپ يۈرەتتى ، خىياللىرىغا بىردىنبىلا دەھشەت-
لىك سوئاللار ئارىلىشىش بىلەن ئەندىكىپ چۆچۈپ كەتتى . دەل
شۇ چاغدا زىندان بېگىنىڭ چاقىرىپ ئىشقا بۇيرۇشى باياتىنقى ئوي-
خىياللىرىغا مۇناسىپ كەلگەندەك ، ئۇنى يېنىكلەشتۈردى . ئۇ دە-
ھال بېرىپ جىنازىنىڭ ئارقا ئوڭ تەرىپىنى دەس كۆتۈرۈپ مۈرد-
سىگە ئېلىپ ، ھېلىقى ئۇچ ئادەم بىلەن قارا دەرۋازىغا قاراپ
ماڭدى . قىز ئۆز - ئۆزىگە دەۋاتقاندا ئاۋازدا :

— ئىپلاسار ! — دېدى . دە ، تاۋۇتنىڭ كەينىدىن غەزەپ
بىلەن قاراپ قالدى . ئۇنىڭ كىمىنى تىللاۋاتقانلىقىنى (ئەفرىدۇنىد-
مۇ ، رەۋزەشەب بېگىنى ياكى ئاتىسىنىمۇ) بىلگىلى بولمايتتى .
شۇنداقتىمۇ سەل روھلانغاندەك بولۇپ ، كۆڭلىدە تەكرارلىدى :
«ئۇ ئۆلمەيدۇ ، ھەرگىز ئۆلمەيدۇ» . چۈنكى ، ئاتىسىنىڭ كېيىنكى
سۆزلىرىدە قانداقنۇر ھېسداشلىق ئىپادىسى بار ئىدى . بىراق ،
قىزىنىڭ تەلىپىنى ئورۇنداشقا ئاجىزلىق قىلاتتى . رەۋزەشەب بېگى
شەخسەن ئۆزى تۇتۇپ ، مەنەسەپ ئۈچۈن يەمچۈك قىلماقچى بولغان

بىر «گۇناھكار» نى ، يەنە كېلىپ سىياسىي مەھبۇسنى قانات ئاس-
تىغا ئېلىش كالا بىلەن ئوينىشىدىغان ئىش ئىدى . بۇنى رەيھانمۇ
چۈشىنەتتى . ئەمما ، بۇ يەردىن كېتىشنى ياكى تاۋۇت كەينىدىن
ئەگشىپ مېڭىشنى بىلمەي گاڭگىراپ ، جايدا قاققان قوزۇقتەك
تۇردى . زىندان بېگى مانجۇچە ئۇزۇن فورمىسىنىڭ پەشلىرىگە
پۇتلىشىپ قەدەم ئالغىنىچە قارا دەرۋازىغا قاراپ ماڭدى . قوش
قانائىلىق يوغان دەرۋازا قېلىن تۆمۈر تاختايلا بىلەن قاپلانغان
بولۇپ ، ئوڭ قاناتنىڭ ئادەم بويى يېرىدە مەھبۇسلارنىڭ ئۆيلىرىد-
دىن ئەكەلگەن نەرسىلەرنى سۈنۈپ بېرىدىغان چىنە پاتقۇدەك بىر
تۆشۈك ، سول قانىتىدا ئادەم كىرىپ - چىقىدىغان تار ئىشىك
بار ئىدى . ئادەتتە بۇ ئىشىك - تۆشۈكلەر مەھكەم تاقاقلىق تۇرات-
تى . زىندان بېگى بېرىپ چوڭ دەرۋازىغا سېلىنغان يوغان شەددە
قۇلۇپنى ئېچىپ ، تۆمۈر لوكنى بىر تەرەپكە ئىتتىرىۋەتكەندىن
كېيىن دەرۋازىنى ئاچتى ، ئاندىن ئىچكى دەرۋازا سېپىلىنىڭ ئېرىد-
راقىدا تۇرغان قاراۋۇلغا ئاڭلىتىپ :

— مەھبۇس كەلدى ! — دەپ تۈۋلۈۋېتىپ ، تاۋۇت كۆتۈرگەن-
لەرنى كىرگۈزدى ھەمدە ئىچكىرىكى دەرۋازىنىڭ تاشقىرىدىكىسىد-
ىنىڭكىگە ئوخشاپ كېتىدىغان لوكدانلىق زەنجىرنى تاقاپ ، ئۇنىڭغا
ئات تۈپىقى شەكلىدە ياسالغان سېرىق ئورۇس قۇلۇپىنى سېلىۋې-
تىپ ، تاۋۇت كۆتۈرگەنلەرگە يول باشلىدى . ساۋۇر بۇنداق جايىنى
ئۆمرىدە تۇنجى كۆرۈۋاتاتتى . دەرۋازىدىن كىرىشىگىلا 10 مېتىرچە
يىراقلىقتا ياغاچتىن ياسالغان قارا سىرلىق تۈسمە تام بار ئىدى ،
ئۇنىڭ چوڭلۇقى دەرۋازىنىڭ چوڭلۇقى بىلەن باراۋەر بولۇپ ، چوڭ
دەرۋازىنى ئاچقاندىمۇ سىرتتا تۇرغانلار ھەرقانچە قارىغان بىلەن
سولاقخانا ھويلىسىنى كۆرەلمەيتتى . تاۋۇتنى كۆتۈرۈپ كىرگەنلەر
تۈسمە تامنىڭ يېنىغا كەلگەندە بۇرۇلۇپ يانداپ ئۆتتى . ئەتراپى
سوقما سېپىل بىلەن قورشالغان كەڭ ھويلا دەرۋازىسىنىڭ سول
تەرىپىدە ئاشخانا ۋە قۇلۇپلاقلق بىرقانچە ئۆي ، ئوڭ تەرىپىدە
قاراۋۇللار سېپىل ئۈستى بىلەن سولاقخاننىڭ ئۆگزىسىگە بارىد-

غان خىش پەلەمپەي (شوتا) بار بولۇپ، ياغاچ پەنجىرە بىلەن توسۇ-
لۇپ قۇلۇپلانغانىدى. سولاقخانا ھويلىسىدىكى يوغان قاپاق تېرەك
يېنىدا بىر ھىندى بىلەن ساقاللىق كەشمىرلىك كۆڭلەكچان ھالدا
چاپما ھەرىدە شال تىلىۋاتاتتى. ساۋۇرغا ھويلىدىكى بىر تال خەسمۇ
يېڭىلىق تۇيۇلۇۋاتاتتى. ساۋۇرلارنى كۆرگەن يوغان سالىپاڭ قۇلاق
قارا ئىت قاۋغىنىچە ئېتىلىپ كەلدى، كەينىدىن ئىككى ئىت
ئەگەشتى. زىندان بېگى:

— كەت! — دەپ ئىتلارنىڭ ئالدىنى توسۇپ، تاۋۇت كۆتۈر-
گەنلەرنى ھىمايە قىلدى. دەل شۇ چاغدا ئاشخانىدىن بىرسى بىر
تەڭنە يۈنىدىنى كۆتۈرۈپ چىقىپ: «موھ! - موھ! - موھ!»
دېيىشىگە، ئىتلار قۇيرۇقلىرىنى شىپاڭلىتىپ يالاق تەرەپكە
كەتتى.

تاۋۇت كۆتۈرگەنلەر ئالاھزەل 100 — 150 مېتىر ماڭغاندا
يەنە بىر دەرۋازىغا دۇچ كەلدى. بۇمۇ ئوخشاشلا قۇلۇپلاقلق تۇرات-
تى. زىندان بېگى ئاچقۇچنى شاراقلىتىپ ئېچىۋىدى، كىچىك ھويلا
ۋە ئەتراپنى قورشاپ تۇرغان كارىدور كۆزگە تاشلاندى. ئۇدۇلدىكى
تامدا بىر ئىشىك بار بولۇپ، ئۇ ئارقىلىق كارىدور ئىچىدىكى
ھەممە كامبىرلارغا كىرگىلى بولاتتى. ئەمما، تاۋۇتنى كۆتۈرگەنلەر
زىندان بېگىنىڭ باشلىشى بىلەن كىچىك ھويلىنىڭ سول تەرىپىگە
بۇرۇلدى، بۇ يەردە يەر ئاستىغا كىرىدىغان پەلەمپەي تۇراتتى.

— قېنى، كەينىدىن مېڭىڭلار! — دېدى زىندان بېگى ئالدىدا
يول باشلاپ، — ئاۋايلاپ ئىلگىرىلەڭلار!...
ساۋۇر ئۆمرىدە كۆرۈش تۈگۈل، ئاڭلاپمۇ باقمىغان بۇ دەھشەت-
لىك ئۆڭكۈردىن زادىلا چىقىپ كېتەلمەيدىغاندەك، ئىچ - ئىچىدىن
قورقۇمسىرماقتا ئىدى.

ئۇلار پەلەمپەي ئارقىلىق تۆۋەنلەپ، ئۈستىدىن قوبۇلغان تۇڭ-
لۈكتىن چۈشكەن يورۇقلۇق بىلەن غۇۋا يورۇپ تۇرغان ئۇزۇن
كارىدورغا كىردى. ئۇدۇل ماڭغاندا ئىككى تەرەپتە نۇرغۇن قاتار
ئىشىك بار ئىدى. بەشىنچى ئىشىككە كەلگەندە زىندان بېگى توختى.

تاپ ، يېنىدىكى ئاچقۇچلاردىن بىرنى ئايرىپ ئىشكىنى ئاچتى - دە :

— تاۋۇتنى قويۇپ ، ئۇنى ئېلىپ كىرىڭلار! — دېدى .

ساۋۇر بىلەن رۇستەم ئىسىملىك يىگىت توختىنى ئاۋايلاپ

كۆتۈرۈپ كامېرغا ئېلىپ كىردى . چوڭقۇر كامېرنى تاۋاقتەك

توڭلۇكتىن چۈشكەن يورۇقلۇق يوق ھېسابتا يورۇتۇپ تۇراتتى .

ئۇنىڭ ئاستىغا زىغىر ياخلى سېلىنغان بولۇپ ، كىچىكلىكىگە

باقماي ئىشىك تۈۋىدە سۈيدۈك مالتىقى بار ئىدى ، سېسىقچىلىق

دەستىدىن نەپەس ئېلىش تەس ئىدى . ساۋۇرنىڭ بۇرنىغا ئاچچىق

بۇس كىرىپ ، كۆڭلىنى بىر قىسما قىلىۋەتتى .

كامېردا چاچ - ساقاللىرى ئۆسۈپ كەتكەنلىكتىن ياش ياكى

قېرىلىقىنى پەرق ئەتكىلى بولمايدىغان ، يۈز - كۆزلىرى قاسماق

بىر ئادەم جۇۋىسىغا يۆگىنىپ ، ئورۇن - كۆرىمىگە يۆلەنگە -

نىچە ئولتۇراتتى .

— ھەي! — زىندان بېگى ئۇنى چاقىردى .

— خوش! — دەپ ئورنىدىن تۇردى مەھبۇس .

— بۇياققا كەل ، بۇنى ياتقۇزايلى ، توڭلاپ ئۆلمىسۇن يەنە ،

ھازىرچە يوتقىنىڭنى يېپىپ قويۇپ تۇر ، — زىندان بېگى شۇنداق

دېگىنىچە قولىنى توختىنىڭ يۈرىكىگە قويدى . ناتىۋان يۈرەك

شۇنچە ئازاب تارتقىنىغا قارىماي گۈپۈلدەپ سوقۇۋاتاتتى ، —

خۇداغا شۈكرى! — دېۋەتتى زىندان بېگى ھاياجانلىنىپ ، ئاد -

دىن ، — رۇستەم ، ئىسىدىق چاي كەلتۈر ! ياندىكى ئۆيدە ئورۇن -

كۆرىپ ، كىگىز بار ، ئېلىپ كىر! — دەپ بۇيرۇپ ، مەھبۇسقا

تاپىلىدى ، — ئەمىسە بۇ بۇرادىرىڭنى ساڭا تاپشۇردۇم . ئەي قىلى -

ۋال ، ئۆلسە جاۋاب قىلىسەن !

ئېھتىمال زىندان بېگى بۇنىڭدەك سېسىق كامېرلارغا داۋاملىق

كىرىپ تۇرغاچقا ، كۆنۈپ قالغان بولسا كېرەك ، چىرايىدا قىلچە

سەسكىنىش ئالامەتلىرى كۆرۈنمەيتتى .

ئىشىك تاقالدى . ساۋۇر كارىدورغا چىقىپ چوڭ - چوڭ

نەپەس ئېلىپ ، يەنىلا توختىنىڭ قايغۇسىنى يېدى . كۆڭلىدە :

«ئۆلۈپ كېتەرمۇ؟ ھايات قالغاندىمۇ ، بۇنداق سېسىقچىلىقتا قانداق بەرداشلىق بېرەر» دېگەنلەرنى ئويلاۋاتاتتى .

زىندان بېگى بىلەن ساۋۇر سولاقخاننىڭ دەرۋازىسىدىن چىقىپ- قاندا ، رەيھان بىلەن ئابدۇرەھمان تېخىچە شۇ يەردە تۇراتتى . ساۋۇر تاۋۇتنى كۆتۈرۈشۈپ ماڭغاندا ، ئابدۇرەھمان قارا دەرۋازىدىن نىڭ ئىچىدە نېمە سىرلارنىڭ بارلىقىنى كۆرۈپ بېقىشقا ئىنتىلگەن بولسىمۇ ، ئۇدۇلدىكى قارا توسما تام ھېچ نەرسىنى كۆرسەتمىدى ، ئامالسىز ئىچى ئىتىلداپ ئاكىسىنىڭ قايتىپ چىقىشىنى تەقەززالىق بىلەن كۈتتى ، ھەربىر دەقىقە ئۇنىڭغا بىر كۈندەك بىلىنمەكتە ئىدى . ئاكىسى چىقمىغانچە ۋۇجۇدىنى ئەنسىزلىك ئوراپ ، يېنىدىكى قىزدىن سورىغۇسى كەلدىيۇ ، ئەمما ئەپتىگە قاراپ يالتايدى . چۈنكى ، قىز جاۋاب بېرىدىغاندەك ئەمەس ، قارا دەرۋازىغا قارىغىنىدە چە قېتىپلا قالغاندى .

شۇ چاغدا ، «غاچ!» قىلىپ دەرۋازا ئېچىلىپ ، ساۋۇر بىلەن رۇستەملەر قۇرۇق تاۋۇتنى كۆتۈرۈپ قايتىپ چىقتى . ساۋۇر باشلىق يىگىتلەر تاۋۇتنى كۆتۈرۈپ ئازراق مېڭىشىغا ، قارشى تەرەپتىن ئاتلىق يېتىپ كەلگەن رەۋزەشەب ھېكىمبەگ قەدىنى ئەگەشتۈرۈپ ئۆي تەرەپكە كېتىۋاتقان زىندان بېگىنى كۆرۈپ :

— ھوي ! ھاپىزبەگ !— دەپ توۋلىدى .
ھاپىزبەگ ئىنكاس قايتۇرماي ، جايدىلا توختاپ ، رەيھانغا :
— سەن كىرىپ كەت !— دېدى ، ئاندىن رەۋزەشەب ھېكىمبەگنىڭ ئالدىغا ماڭدى .

تەكەببۇر ھېكىمبەگ ھاپىز بەگنى مەنسىتمىگەندەك ، پەقەت ئالدىغا يېتىپ كەلگەندىلا ئاتتىن چۈشتى ، ئۇنىڭ چىرايىدىن بىر خىل گۈدرەت ئىپادىلىنىپ ، قانداقتۇر بىر ئىشتىن ئەنسىرەۋاتقانلىقى بىلىنىپ تۇراتتى . شۇڭا ، ھاپىزبەگكە تىكىلىپ سورىدى :

— قېنى ئۇ؟

— زىنداندا !

ھاپىزبەگ چىرايىنىمۇ ئاچماي سوغۇققىنا جاۋاب بەردى . چۈن-
كى ئۇ ، رەۋزەشەب ھېكىمبەگنىڭ ئەدەپسىزلىك بىلەن قىلغان
تەكەببۇرانە مۇئامىلىسىنى ياقتۇرمىغانىدى . يەنە كېلىپ رەۋزەشەب
بېگىنىڭ ۋەھشىيلىكى چەكتىن ئېشىپ ، كۈندە دېگۈدەك بىر -
ئىككى ئادەم زىندانغا تاشلىنىۋاتاتتى ، توختىنىڭ ۋەقەسى تېخىمۇ
ئوغىسىنى قاينىتىۋاتاتتى . ئۇنىڭ ئۈستىگە ھېكىمبەگ ئەسلىي
ئۇچتۇرپانلىق بولۇپ ، ئامبالنىڭ مىرزىسى ئىدى ، ئەفرىدۇن يە-
كەنگە خان بولغاندىن كېيىن ، يەرلىك خەلققە ئىشىنەلمەي : «ئالتە
شەھەرلىك يېغىلىقچى خەق ، ھامىنى بىر كۈنى قوزغالمىي قالماي-
دۇ ، شۇڭا مۇھىم مەنەسەپلەرگە باشقا شەھەرلەردىن ناتونۇش كىشى-
لەرنى تەيىنلەش كېرەك» دەپ ئويلايتتى . چىڭ سۇلالىسى خاقانى
ئۇنى قوبۇل قىلغاندىمۇ : «سىزنى يەكەن سەككىز شەھەرگە خان
قىلدىم . ئۇلار ھەم ياۋاش ، ھەم قارام خەلق ، لېكىن قورققۇچىلى-
كى يوق . قورال بىلەن باشقۇرماق قىيىن ، چۈنكى ئۇلار جەننەتكە
ئامراق ، ئۆلۈمدىن قورقمايدۇ . بۇنىڭ ئۈچۈن 1000 چېرىكنىڭ
ئورنىغا بىر موللا بولسا كۇپايە . موللىلار نادانلارنى بۇ ئالەمنىڭ
پاراغىتىدىن ۋاز كەچتۈرۈپ ، راھەتنى جەننەتتىن ئىزدەشكە كۆندۈ-
رەلەيدۇ . بۇ ئالەمدىكى جاپانىڭ ئۇ ئالەمدىكى راھەتنى بەخش ئېتىد-
دىغانلىقىغا ئىشەندۈرىدۇ . شۇڭا ، موللا - ئاخۇنلارغا ئاز - تولا نەپ
يەتكۈزسەڭ ، ئۆز خەلقىنى تەركىدۇنيالىققا باشلاپ ، پۈتۈن مال -
دۇنيالىرىنى ئېلىپ كەتسىمۇ (ئاللانىڭ ھۆكىمى) دەپ ، تەقدىرگە
يۈكلەپ تۈگىتىدۇ . ئىت بار يەردە ئوغرى يوق . موللىلارنى تويدۇ-
رۇپلا قويسىڭىز يۇرتىڭىزدىن چاتاق چىقمايدۇ ، شۇنىمۇ سەمىڭىزگە
سېلىپ قويمايىكى ، مۇھىم ئىشقا يەرلىكلەرنى قويماڭ ، چىقىشىۋې-
لىپ سىر بەرمەيدۇ ، سىرتتىن كەلتۈرسىڭىز ، يەكلەنگەندە ئايغىد-
ىڭىزغا يېقىلىدۇ...» دەپ كۆپ نەسەپتەلەر قىلغانىدى . شۇڭا ، ئۇ
يەكەنگە كېلىپلا موللىلارنى ئىشقا سالىدى ، ئاندىن مۇھىم مەنەسەپ-
لەرگە ھەرقايسى شەھەرلەردىن ئادەم يۆتكىدى ، شۇ قاتاردا ھېكىم-
نى ئېلىپ كېلىپ ، ئامانلىق ئىشلىرىغا قويغانىدى . ئۇنىڭ پات -

پات تۇتۇپ قالدىغان تەنۈرلۈكى ئەتراپىدىكىلەردىن يىراقلاشتۇر-
دى ، تۇرۇپلا باش كۆتۈرۈپ قالدىغان غەلىتە خۇيلىرى لەقەمگە
ئايلىنىپ ، بۇلۇڭ - پۇچقاقلاردا ئېغىزغا ئېلىنىپ ، ۋاقتىنىڭ
ئۆتۈشى بىلەن ئىناۋىتىنى قويمىغانىدى . شۇنداقتىمۇ ئۇ ناھايىتى
مۇھىم ۋەزىپىدە ، خانغا ئىشەنچلىك بولغاچقا ، ئېھتىيات قىلمايمۇ
بولمايتتى . ۋاقتىنىڭ ئۆتۈشى بىلەن ئۇنىڭ يۇمۇرلۇق ئىشلىرى
چوڭ - چوڭ سورۇنلارغىچە يېيىلىپ ، ئەفرىدۇننىڭ قۇلقىغىمۇ
يەتتى ، بارا - بارا ئىشلىرىدىن چاتاق چىقىپ ، تۇتقان ئادەملىرى
بىگۇناھ بولۇپ چىقتى . بۇ ھال ئەفرىدۇننى شۈبھىلەندۈرۈپ ، دىق-
قىتىنى قوزغىدى . شۇنىڭدىن باشلاپ ئۇنىڭ مەلۇماتلىرىغا ئانچە
ئىشىنىپ كەتمىدى . بۇنىڭدىن ئۈچ كۈن ئىلگىرى ئۇ ئوردىغا
كىرىپ : «بىر قوزغىلاڭچىنى تۇتتۇم ، ئۇ كېتىۋاتقان چېرىكىنى
ساناپتۇ !» دەپ مەلۇم قىلغاندا ، ئەفرىدۇن گەپ - سۆز قىلمايلا
كۈلۈپ قويمىغانىدى .

ياخشى - ياماننى ئانچە پەرق ئېتىپ كەتمەيدىغان رەۋزەشەب
ھېكىمبەگ بۇ كۈلكنى خۇشال بولغانلىق دەپ بىلدى . ئەمەلىيەتتە
ئەفرىدۇن مازاق قىلىپ كۈلگەنىدى . چۈنكى ئۇ ، توختىنىڭ گۇنا-
ھى توغرىسىدا ھېچنېمىنى ئىسپاتلاپ كۆرسىتەلمىگەنىدى .
مانا بۈگۈن توختىنىڭ تۇتقۇن قىلىنغىنىغا ئۈچ كۈن بولدى ،
ئۇنى باغلاپ تۇرغان ، ئېسىپ قىيىنغان بولسىمۇ ھېچنېمىگە ئېرىد-
شەلمىگەن ، ئىش ھېكىمنىڭ ئويلىغان يېرىدىن چىقمىغانىدى .
ھېكىم يەكەنگە يۆتكىلىپ كەلگەندىن بۇيان ، بىرلا ئىشنى كۆزلەۋا-
تاتتى ، ئۇ بولسىمۇ ، ئۇچتۇرپانغا ئامباللىققا تەيىنلىنىپ بېرىپ ،
دوست - دۈشمەنلىرىنىڭ ئالدىدا «ھېكىم دارىن» دېسە ، ھەممە
ئادەم قورقۇپ ، قول باغلاپ تۇرغۇدەك دەرىجىگە يېتىش ئىدى .
شۇڭا ، ئۇنىڭ كېچە- كۈندۈز ئويلايدىغىنى ئەفرىدۇننىڭ كۆڭلىنى
ئۇتۇش ئۈچۈن يوقىلاڭ ئىشلارنى يوغىنىتىپ «قىلنى پىل قىلىش»
بىلەن خىزمەت كۆرسىتىشتە ئىدى ، ھەممىلا يەرگە «تىڭنىڭچى»
لارنى قويۇپ ، كۈندە دېگۈدەك ئادەم تۇتۇۋاتاتتى .

ئۇچ كۈن ئىلگىرى ، رەۋزە شەب ھېكمىبەگ نېمىنىدۇر خىيال قىلغىنىچە بېشىنى تۆۋەن سېلىپ ئۆيى تەرەپكە كېتىۋاتاتتى ، ئالدى تەرەپتىن چىقىپ كەلگەن بىر ئادەم :

— ئەسسالامۇ ئەلەيكۇم ، بېگىم! — دەپ ئىككى قولىنى كۆك-سىگە قويۇپ ، ئۆزىنى سەل چەتكىرەك ئالدى .

ھېكمىم ئۇنىڭ سالىمغا پىسەنت قىلماي مېڭىۋەردى .

— غوجام ، ئەرزدەم بار ئىدى! — دېدى ھېلىقى ئادەم

تەكرارلاپ .

ھېكمىم شۇنداق قاراپ ، ئۆڭى سېرىق ، فروزا كۆز ، ئۇزۇن ئېڭەك ، ياشلىقىغا قارىماي تاز چىرايىغا قورۇق چۈشكەن ، ئوتتۇرا بوي ، پۇتتىغا كونسىرغان كۆن ئۆتۈكنى كىيىپ ، يېلىڭ ئىشتان بىلەن ئۇچىسىدىكى كونا قىزىل چەكمەنىڭ پەشلىرىنى بىرنى ئېگىز ، بىرنى پەس قوۋۇشتۇرۇپ ، ئۈستىدىن باغلىۋالغان قەشقەر-نىڭ بالداقلىق يۇڭ بەلۋېغىغا تۇچتا پايىنەكلەنگەن غىلاپلىق يوغان پىچاق ئېسىۋالغان ناتونۇش بىر ئادەمنىڭ قول باغلاپ ھىجىيىپ تۇرغىنىنى كۆردى ۋە ئۇنىڭغا ئىنچىكىلەپ سەپسېلىپ :

— نېمە گەپ؟ — دەپ سورىدى .

— مۇھىم ، ناھايىتى مۇھىم گەپ! — دېگىنىچە سىل-

جىدى ئۇ .

— دېگىنە تېزرەك ، تىلىڭنى چاينىماي .

— بىر توپىلاڭچىنى كۆردۈم .

— نېمە دېدىڭ؟

— ئىسىيانچىنى...

— نەدە؟

— دۇرناقازا مەھەللىسىنىڭ روبروسىدا ، غوجام . مەن دۇرد-

قازا مەھەللىسىدىكى تار كوچا بىلەن ، شىئەلەر سېلىۋالغان ئېگىز ئۆيلەرنىڭ نەقىشلىك ئىشىك - دەرۋازا ۋە بالخانلىرىنى تاماشا قىلغاچ دوقمۇشتىكى مىسكەر دۈكىنىنىڭ ئالدىغا كەلسەم ، بىرسى 10 — 15 چېرىكىنى ئىككىدىن قاتار قىلىپ مەشكە دەسسەتىپ

ئېلىپ مېڭىپتۇ . ئۇلارغا ھەۋىسىم كېلىپ قاراپ تۇرسام ، كوچىدا -
نىڭ قارشى تەرىپىدە قارا نوچى تۇماق كىيىۋالغان ، يەكەنلىككە
ئوخشاپلا كېتىدىغان ، بۇقىدەك قاۋۇل ، ياشلا بىرىنچە بارمىقىنى
چىنەپ چېرىكلەرنى ساناۋاتقانداك قىلدى . تۇرۇپلا كۆڭلۈمگە
«ئېھتىمال لەشكەرلەرنىڭ سانىنى بىلىۋېلىپ توپىلاڭ كۆتۈرۈشىنى
پىلانلاۋاتقان ئوخشايدۇ» دېگەن گۇمان كەلدى . دە ، كېچىچە شى-
شىخال ئويىناپ ئۇتتۇرغىنىمنى تولدۇرۇۋېلىش ئۈچۈن جانابلىرىم-
دىن مۇكاپات ئالاي دەپ ئالدىلىرىغا چاپتىم . ئۇ تېخى يىراققا
بارمىدى ، ئىشەنمىسىلە ھازىرلا تۇتۇپ ئەكېلەي .
ئۇنىڭ مەلۇماتى ھېكمەتنىڭ ئۈمىدى چىرىغىنى ۋالدى-
دە يورۇنۇۋەتتى .

— قېنى ، باشلا ! تېز بول ! — دېدى ھېكمەت ھىندىستان
خۇرۇمىدىن يېشىل ساغرا بىلەن زىغزىق قويۇپ تىكىلگەن بېلىد-
كى ھەمياندىن بىر سىدىم مىس تەڭگىنى ئېلىپ ئۇنىڭغا
سۇنۇپ ، — تۇتۇپ بەرسەڭ يەنە بېرىمەن .

— رەھمەت ، غوجام ، رەھمەت ! مانا بۇ تەرەپتە ...
ئۇ شۇنداق دەپ ، ئالدىدا يول باشلىدى ، ھېكمەت گوپا ئالتۇن
تېپىۋالغاندەك خۇشال بولۇپ ئارقىسىدىن ماڭدى . ئۇلار ئاڭداش-
لاردەك چېپىشىپ كېلىپ كۆردىكى ، دەرۋەقە بېشىغا قارا نوچى
كۆكمەت تۇماق ، ئۇچىسىغا چىرايلىق تىكىلگەن ئاق جۇۋا كىيگەن ،
قەددى - قامىتى باتۇرلۇقتىن نىشان بېرىپ ، كۈچ - قۇۋۋىتى
ئۇرغۇپ تۇرغان ياش بىر يىگىت يول ياقىسىدىكى دۇكانلارغا نەزەر
تاشلاپ كېتىۋاتاتتى . ھېكمەتگە ئۇنى كۆرۈپلا «بۇ يىگىتنىڭ ياقا
يۇرتتىن كەلگىنى ئېنىق ، دەرھال تۇتۇش كېرەك . تاپاق دېگەن
ھەرقانداق گەدەنكەش ئەزىمەتنىمۇ يۇمشاتماي قالمايدۇ ، ئىنقىرار
قىلدۇرۇۋالساملا بولدى» دېگەنلەرنى ئويلاپ ، خۇشاللىقىدا ھېلىقى
ئادەمگە يەنە كۈمۈش تەڭگىدىن ئىككىنى بېرىۋەتتى ، ئاندىن ئالدى-
راپ بارغىنىچە ياقا يۇرتلۇق يىگىتنىڭ ئالدىنى توسۇپ سورىدى :
— سەن قەيەرلىك ؟

— پەيزىۋاتلىق .

— قاچان كەلدىڭ ؟

— بۈگۈن ئەتەگەن .

— مەن بىلەن ماڭ !

— نېمىشقا ؟

— ھېلى بىلسەن .

توختى ئاق - قارىنى پەرق ئەتمەيدىغانلار قاتارىغا كىرمەيتتى . ئۇ ، گۆرۈخانىدا ئىشلەش جەريانىدا خوجايىنى چاڭ شەنسىڭنىڭ با-لىۋاقتىلىرىدىن خەنزۇچە تىلنىلا ئەمەس ، بەلكى خېلى كۆپ خەتنىمۇ ئۆگىنىۋالغانىدى . ئۇ چاڭ شەنسىڭنىڭ ئۆيىگە كېلىپ - كېتىپ تۇرىدىغان بەگ - ئامباللار ۋە ھەر تەبىقىدىكىلەرنىڭ ئېتىنى يېتى-لىپ ، چېپىنى توشۇپ يۈرۈپ كۆزى ئېچىلىپ قالغاچقا ، ئەمەلدار-لاردىن ئانچە ئەيمىنىپ كەتمەيتتى .

توختى چاڭ شەنسىڭنىڭ ئۆيىگە كىچىك كىرگەن بولۇپ ، بىرەر سەۋەنلىك ئۆتكۈزمىگەچكە ، بۇ پەزىلىتى خوجايىندا ئۈزلۈك-سىز مېھىر پەيدا قىلدى ، بارا - بارا ئۆز پەرزەنتىدەك كۆردى ، چاكار ھېسابلىمىدى . توختىنىڭ قىلىدىغان مۇھىم ئىشى ئۆيگە كەلگەن مېھمانلارنىڭ ئېتىنى سوۋۇتۇش ، ئوتۇن - ياغاچ تەييار-لاش ، سۇ ئەكىلىش... ئىدى ، باشقا چاغلاردا خوجايىننىڭ ئوغۇل-قىزلىرىدىن تىل ئۆگىنەتتى ، خەت مەشىق قىلاتتى . ئارىدىن 5—6 يىل مۇشۇنداق ئۆتۈپ ، خەنزۇچە راۋان سۆزلىشىش ، خەت يېزىش ۋە ئوقۇشتا خوجايىننىڭ بالىلىرىدىن قېلىشمىغۇدەك دەرد-چىگە يەتتى . چاڭ شەنسىڭ ئەسلىدە شەرقىي شىماللىق كىشى بولۇپ ، ئاتىسى ئۇششاق تىجارەت بىلەن شۇغۇللىناتتى ، ئۆزى بولسا بىر باينىڭ ئۆيىدە ئائىلە ئوقۇتقۇچىلىقى قىلاتتى . كېيىن ئاتىسى شىنجاڭغا كېلىدىغان ھەربىي قوشۇنلارغا ئەگىشىپ سودا قىلماقچى بولۇپ قېلىپ ، چاڭ شەنسىڭنى ئۆزىگە ھەمراھ قىلىۋال-دى . چاڭ شەنسىڭ شۇ سەۋەب بىلەن دەسلەپ قەشقەرگە ، ئاندىن پەيزاۋاتقا كېلىپ ئولتۇراقلىشىپ ، بالا - چاقىلىق بولغانىدى .

توختىنىڭ ئەخلاق - پەزىلىتى ، ئەقىل - پاراسىتى ئۇنى تولمۇ قىزىقتۇردى . يېقىنقى 2 — 3 يىلدىن بۇيان چارچاپ قالغان چاغلىرىدا دۇكاندا ئولتۇرغۇزۇپ قويدى . توختىمۇ ئۇنىڭ دېگەن يېرىدىن چىقىپ ، كۆڭۈلىدىكىدەك رازى قىلاتتى . توختى يىللار ئۆتۈپ چوڭ بولغانسىمۇ ئاتا - ئانىسىنى ئەسلەپ غېرىبىسىنىدىغان بولۇپ قالدى . ئاخىر سۈرۈشتۈرۈپ يۈرۈپ ، يەكەندىكى ئالتۇنلۇق رىم مازىرىنىڭ يېنىدىكى بىر كوچىدا ئانا تەرەپ تۇغقىنى قۇربان دولان ئىسىملىك كىشىنىڭ قانداق كۈلۈپ دېگەن بىر ئوغلىنىڭ بارلىقىنى بىلگەن بولسىمۇ ، لېكىن خوجايىنىڭ كۆڭلىنى ئاياپ خېلى بىر مەزگىلگىچە ئېغىز ئاچالمىدى . بارا - بارا غېرىبلىق كۆڭلىنى ئەزدى . دە ، قىش كىرگەن كۈنلەرنىڭ بىرىدە خوجايىدىن نىڭ خۇشال ۋاقتىنى پەملەپ مۇددەئاسىنى ئېيتتى .

— بارغىن ، ئوغلۇم !— دېدى خوجايىن مېھرىبانلىق بىلەن ، — مېنىڭ بالىلىرىم كېرەكسىز چىقىپ قالدى . كۆرۈپ تۇرۇپسەن ، ماڭا قېرىلىق يەتتى . سېنى ئۆز بالىلىرىمدىن چارە كۆرۈپ كەلدىم . سەنمۇ ئۆز ئاتاڭدەك كۆيۈندۈڭ . تېز بېرىپ ، يولۇڭغا قاراتماي قايتىپ كەلگىن .

خوجايىن گېپىنى تۈگىتىپ ، چەندازىسىدىن تۆت سەر كۈمۈش پۇلنى ئېلىپ توختىغا بەردى . توختى ئەنە شۇ تەرىقىدە پىيادە يولغا چىقىپ ، تېخى بۈگۈن ئەتىگەندىلا يەكەنگە ئاياغ باسقانىدى . يەكەن شەھىرىنىڭ ئەگرى - بۈگرى ، توپىلاڭ كوچىلىرى ، بېشىغا چىل - گىدەك يارىشىملىق سەللىنى ئوراپ ، دۇكان ۋە كارىۋاتلىرىغا رەڭ - گارەڭ ماللىرىنى تىزىپ ئولتۇرغان ئايماق ساقال بوۋايىلار ، ئۆز - گىچە كىيىنگەن ھىندىستان ، ئافغانىستان ، كەشمىر ، ئەنجانلىق ئادەملەرنىڭ ئۇياقتىن - بۇياققا لاغايلاپ يۈرۈشلىرى ، ئاشپەز - ناۋايىلارنىڭ خېرىدار چاقىرىپ : «ياغ يەپ كەت ! ياغ يەپ كەت !» دەپ گاللىرى يىرتىلغۇدەك توۋلاشلىرى ، «بىر مانتا ، ئىككى مانتا ، بەش مانتا ، ئون مانتا !» دەپ ۋارقىراپ ، خېرىدارنىڭ باس - باس - لىقىنى نامايان قىلىشلىرى ، گەزمال يازىرى ، كۇلال دۇكىنى ،

يىپ بازىرى ، پاختا بازىرى ، شېشە بازىرى ... دا مال كۆرۈۋاتقان ، سودا قىلىۋاتقان ھەر خىل تائىپىگە مەنسۇپ ئادەملەر توختىنى ھەيران قالدۇرۇۋاتاتتى . ئۇ كوچا - كوچىدىكى يۈرۈش - تۇرۇش گەپ - سۆز ، ئۆزلىرىنى تۈزەشتۈرۈش جەھەتتە ئۆزىدىن كۆپ ئالدىدا تۇرىدىغان شەھەر خەلقىنى كۆرۈپ ، كۆڭلىدە : «شەھەر كۆرگەن ئىتتىن قورقۇ» دېگەن تەمسىل راستكەن - دە ! ئەگەر پەيزاۋاتتىن چىقماي يۈرۈۋەرگەن بولسام ، جاھاننىڭ بۇ پەيزىنى سۈرەلمەس ئىكەنمەن ، «ئون ئاڭلىغاندىن بىر كۆرگەن ئەلا» دەپ ، مانا بۈگۈنلا نۇرغۇن ئىشلارنى بىلىۋالدىم» دېگەنلەرنى ئويلاپ ، ئەتراپىنى تاماشا قىلىپ كېتىۋاتقاندا ، ھېكمەتگە ئالدىنى توستى . بۇنىڭ سەۋەبىنى ئۇ نەدىن بىلسۇن ؟ شۇڭا ھېچبىر پىسەنتىگە ئالماي كېتىۋەرمەكچى بولۇۋىدى ، ئۇچىسىدىكى كىيىملىرىدىن ئە - مەلدارلىقى بىلىنىپ تۇرىدىغان بۇ ئادەم ئۇنىڭ دوپپىسىغا جىگدە سالىدى :

— قورقما ، ھازىرلا قايتىپ كېلىسەن .

توختى ئەگىشىپ خېلى ماڭغاندىن كېيىن ، رەستىدىن چېكىند - دۈرۈپ سالغان ياغاچ دەرۋازىلىق ھەشەمەتلىك نۇرغۇن ئۆيلەردىن ئۆتۈشتى ، ئاندىن غەربىي تامغا تۇتاش تار ئېغىزىدىن ھالقىپ ، ئىككى قاناتلىق قارا دەرۋازىنىڭ ئالدىغا كەلگەندە ھېكمەت توۋلىدى :

— ھوي ! ھاپىزبەگ !...

— مانا كەلدىم !— دەرۋازىنىڭ كىچىك ئىشىكىنى ئېچىپ ، ھاپىزبەگ چىقىپ كەلدى . رەۋزەشەب بېگى ھېكمەت توختىغا بۇيرۇق قىلدى :

— كىرە !

ئۇنىڭ مەجەزى بىردىنلا ئۆزگىرىپ ، تەرى تۇرۇلگەندى . ئۇ دەرۋازىدىن كىرىپ ، توختىنى قاراۋۇلغا تاپشۇرغاندىن كېيىن ، ھاپىزبەگكە :

— سوراقخانىنى ئېچىڭلار !— دېدى ، ئاندىن سول تەرەپتىكى تاقاقلىق ئۆيلەرنىڭ بىرىنچىسىنىڭ ئىشىكىدە توختىدى .

بۇ ئۆيلەر سولاقخاننىڭ سوراقخانلىرى بولۇپ ، قىيىنراق ۋا-
ستىلىرىنىڭ ھەممىسى تەل ئىدى . شۇڭا ، مۇھىم سوراقلار مۇشۇ
يەردە ئېلىپ بېرىلاتتى . ھېكمىبەگ ھەممىنى بىر - بىرلەپ كۆز-
دىن كەچۈرۈپ ، تەييارلىقتىن رازى بولغاندەك كەيپىياتتا قايتىپ
چىقتى - دە :

— ھازىرچە ئۇنى سولاپ قويۇڭلار! — دەپ تاپىلاپ ، ئۆي
تەرەپكە ئىشارەت قىلدى . ئۆزى جىددىي قەدەم تاشلاپ دەرۋازىدىن
چىقىپ ئۇدۇللا ۋاڭ ئوردىسىغا يول ئالدى . شۇ تاپتا ئۇ قانداقنۇر
بىر ئۈمىدى ھاسىل تاپقاندىك خۇشال ، كەيپى چاغ ھەم مەغرۇر
ئىدى .

ھېكمىبەگ كىرىپ كەلگەندە ئەفرىدۇن ۋاڭ يەكەننىڭ ئۇلۇغ-
لىرىدىن شەيخ ئىسلام ساھىب كىرام ۋە ئاخۇن مۇنەججىم زامان
بىلەن داستىخان ئۈستىدە ئىدى . ھېكمىبەگ ئولتۇرمايلا توختى
توغرىسىدىكى مەلۇماتنى يەتكۈزۈپ قايتىپ چىقىپ ، سولاقخانغا
كەلدى . ھازىر ئۇنىڭ پۈتۈن خىيالى توختىغا مەركەزلەشكەن بو-
لۇپ ، كۆڭلىدە : «خىزمەت كۆرسىتىدىغان پەيت كەلدى ، قانداقلا
قىلىپ بولمىسۇن ، ئۇنىڭ ئىقرارىنى قولغا كەلتۈرۈش كېرەك»
دەپ ئويلايتتى . شۇڭا ، تەقەززالىق ئىلكىدە يەنە سوراقخانا ئىشىك-
گە كەلدى . ئۇنى كۆرگەن ھاپىزبەگ خۇددى ماراپ تۇرغاندەكلا
دەرھال پەيدا بولۇپ ، بېلىگە ئېسىۋالغان بىرمۇنچە ئاچقۇچلار ئىچىد-
دىن بىرنى تاللاپ قۇلۇپنى ئېچىپ بەرگەندىن كېيىن ، قول باغلاپ
ئارقىغا چېكىندى .

— تەييارلىنىڭلار! — دېدى ھېكمىبەگ كەسكىن تەلەپپۇزدا .
ھاپىزبەگ تېز - تېز قەدەم تاشلاپ قاراۋۇل تەرەپكە يۈرۈپ
كەتتى ۋە ئۇزاق ئۆتمەي ئىككى ئادەمنى باشلاپ كەلدى . ئۇلار
بېشىغا مانجۇچە قالپاق ، ئۈچىسىغا كۈنرىغان لەشكەر كىيىمى
كىيۋالغانىدى . ھېكمىبەگ نېمىشقىدۇر سەل خاتىرجەملەنگەندەك
بولدى ، ئاندىن سوراقخانغا ئالدىدا كىرىپ ، گويا ئەزەلدىن كۆرۈپ
باقمىغاندەك ئىنچىكىلەپ قاراپ كەتتى . سوراقخاننىڭ ئىچى ئازادە

بولۇپ ، بىر تەرەپكە سوراقچى ئولتۇرىدىغان كۇرسى بىلەن كەنتىر قويۇلغاندى ، تاملىرىغا قېقىلغان قوزۇقلارغا ئارغامچا ، تۆمۈر كويىزا ، قامچا ، زەنجىر دېگەندەك جازا قوراللىرى ئېسىقلىق تۇراتتى . بىر بۇلۇڭدا تۆمۈر قىزىتىدىغان ئوچاق بولۇپ ، كۆمۈرلەر تەييارلاپ قويۇلغاندى . تورۇستا خۇددى كرانتىڭكىدەك يوغان زەنجىر ، ئۇنىڭ ئۇچىدا ھەرىكەتلىك ھالقا ئېسىلىپ تۇراتتى ، بىر بۇلۇڭدىكى يوغان مالتاقتا يېرىم سۇ بولۇپ ، يېنىغا بىر دانە ياغاچ سوغا قويۇلغاندى .

ھېكمىبەگ بۇلارنى كۆزدىن كەچۈرۈپ بولغاندىن كېيىن ، توختىنىڭ ئىنقىرار قىلماسلىقىدىن شۈبھىسى تۈگەپ ، سوراق كەنتىدىكى رىنىڭ ئالدىدىكى كۇرسىغا بېرىپ ئولتۇردى . ھاپىزبەگ ئۇنىڭ يېنىدا ئۆرە تۇردى .

— قېنى ، كەلسە ، — دېدى ھېكمىبەگ بىر تەرەپكە سەل سۈرۈلۈپ .

ھاپىزبەگ ھېكمىبەگنىڭ يېنىدىن ئورۇن ئالغاندىن كېيىن ، يوليورۇق سوراۋاتقاندا كەنتىدا ھېكمىبەگكە قارىدى .
ھېكمىبەگ دېدى :

— قېنى ، باشلايلى !

— تۇتقۇن ئېلىپ كىرىلسۇن ! — توۋلىدى ھاپىزبەگ گېلىنى كېرىپ .

ھايالشىمايلا ئىككى ئادەم توختىنىڭ قوللىرىنى گەجگىسىگە قايرىپ ، گەدىنىدىن باسقانچە سوراقخانغا ئېلىپ كىرىپ ، قارشى تەرەپتىكى تورۇسقا ئېسىقلىق زەنجىرنىڭ ئاستىغا ئايدى .
رىپ توختاتتى .

ھېكمىبەگ سوراقنى باشلىدى :

— ئىسمىڭ نېمە ؟

— توختى .

— قايسى يۇرتتىن ؟

— پەيزىۋاتتىن .

— كەسپىڭ ؟

— چاكار .

— چاكار ؟ !

— شۇنداق .

توختى ئەپتىدىن چاكار دەك كۆرۈنمەيتتى ، شۇڭا ھېكمبەگ-
نىڭ ئىشەنگۈسى كەلمىدى ، ئەمما بۇ توغرۇلۇق كوچىلاپ ئولتۇ-
رۇشنى ئورۇنسز ھېسابلاپ ، سوراقنى داۋاملاشتۇردى :

— يەكەنگە نېمىشقا كەلدىڭ ؟

— تۇغقان ئىزدەپ .

— تاپتىڭمۇ ؟

— بۇ يەرگە تېخى ئەتىگەنلا چۈشتۈم .

— تۇغقىنىڭنى كۆرسەڭ تونۇمسەن ؟

— ياق .

— بۇ يەردە تونۇشۇڭ بارمۇ ؟

— يوق .

— چىرىكلەرنى ساناپ نېمە قىلماقچىدىڭ ؟

توختى بۇ سوئالدىن ھەيران قېلىپ ، ھېچنېمىنى چۈشەنمەي ،
ھېكمبەگنىڭ كۆزىگە قارىدى .

— سۆزلە !!! — ھېكمبەگ كەنتىرنى قاتتىق مۇشتلاپ ،

ئورنىدىن دەست تۇردى .

توختى ھەيران قالغان تەلەپپۈزدا ئىنكاس قاينۇردى :

— ھېچنېمىنى چۈشەنمىدىم .

— ئەتىگەن «دۇرىقازا مەھەللىسى» دە كوچىدىن ئۆتۈپ كېتىد-

ۋاتقان چىرىكلەرنى بارمىقىڭنى چىنەپ سانغىنىڭ راستمۇ ؟

— بىلمەيمەن .

— يۈزلەشتۈرسەم نېمە دەيسەن ؟

— يۈزلىشەي ، ئەگەر شۇنداق قىلغان بولسام ، ئۆلتۈرۈپ

تېنىمنى پارە - پارە قىلىۋېتىڭلار .

— گۇۋاھچىنى ئېلىپ كىرىڭلار ! — ھاپىزبەگ جاكارلاپ بو-

لۇپ، ئاغزىنى ھېكمبەگنىڭ قۇلىقىغا يېقىپ سورىدى — كىمنى ، بېگىم ؟

ھېكمبەگ جاۋاب ئورنىغا ئالاقزادە بولدى . چۈنكى ، پاش قىل-
غۇچى توختىنى تۇتۇپ بېرىپ پۇلنى ئېلىپلا تىكىۋەتكەندى . ئەمدى
پۇشايمان قىلغان بىلەنمۇ ئورنىغا كەلمەيتتى . تېخىمۇ يامىنى ، ئۇ-
نىڭ ئىسىم - شەرىپىنى ، نەدە تۇرىدىغانلىقىنى... سورىۋالغانلىقى
بولۇپ ، ئېتىكى كەڭرى بۇ جاھاندا نەدىن تاپقۇلۇق ؟

ھېكمبەگ نېمە قىلىشىنى بىلمەي بىردەم جىم تۇرۇپ قې-
لىپ ، ئاندىن بىردىنلا ئەقىل تاپقانداك : « بۇنىڭ جاجىسى تاياق ،
قېنى ، ئىنقىرار قىلمىغىنىنى كۆرەي » دېگەنلەرنى ئوي-
لىدى . دە ، ئالدىدىكى كەنتىرنى مۇشتلاپ ۋارقىردى :

— ھۇ ! مۇتتەھەم ! ئەيمەنمەستىن تېخى يۈزلىشمەن
دەيسىنا !... ئۇرۇڭلار ئۇنى !...

ئىككى چېرىك ئۇنىڭ قوللىرىنى تورۇسقا ئېسىقلىق زەنجىر-
نىڭ ھالقىسىغا ئۆتكۈزۈپ قويۇپ ، ئىككى تەرەپتىن كىرىچ قامچا
بىلەن كۈچەپ ساۋاشقا باشلىدى .

— توختاڭلار ! — ھېكمبەگ ئۇلارغا بۇيرۇق بەردى . بۇ
چاغدا قامچىنىڭ زەھەرلىك تىلى توختىنىڭ پېشانىسىگە تېگىپ
يېرىلغان جايدىن شۇرقىراپ قان ئېقىۋاتاتتى ، يۈز - كۆزلىرىمۇ
پىچاق بىلەن تىلىۋەتكەندەك جاراھەتلەنگەندى . توختى بولسا ،
كۆزلىرى يۈمۈلمەي جان ئۈزگەن مۇردىدەك چەكچىپىلا تۇراتتى .
— قانداق ، ئىنقىرار قىلامسەن - يوق ؟ — ھېكمبەگ ئورنىدىن
قوپۇپ توختىنىڭ قېشىغا يېقىن كەلدى .

— يۈزلىشمەن ، كۆرگەن - ئاڭلىغان ئادەم بولسا ئالدىمدا
ئىسپاتلىسۇن ! — توختى غەزەپلىك نەزەردە ھېكمبەگكە تىكىلدى .
— ئېسىڭلار !... — دېدى ھېكمبەگ چىچاڭشىپ ، — قېنى ،
بۇنىڭ ئىنقىرار قىلمىغىنىنى كۆرەي . كۆڭلەكچان قىلىپ ئە-
دەپلەڭلار !

يېنىدا يالاپ تۇرغانلاردىن بىرسى زەنجىرنى تارتقانىدى ، توخ-

تىنىڭ پۇتلىرى بەردىن بىر گەز كۆتۈرۈلدى ، ئاندىن ئىككىسى ئىككى ياندىن قامچا بىلەن يەنە ئۇرۇشقا باشلىدى . توختىنىڭ چىشلىرى لەۋلىرىگە پېتىپ ، قامچا زەربىدە كۆڭلىكى تىتما - تالاڭ بولدى . قان تەپچىۋاتقان بەدەنلىرى ئۈز سەپكەندەك ئېچىشۋاتاتتى . ئاخىرىدا قامچا جان يېرىگىمۇ زەرب بىلەن تېگىشكە باشلىدى . ئاغغۇچە توختى ئاللىقاچان ھوشىدىن كەتكەندى .

— بوشتىڭلار! — دېدى ھېكمبەگ بۇيرۇق قىلىپ .
توختى قوللىرى زەنجىردىن بوشتىلىش بىلەن گۈپپىدە يەرگە يىقىلدى .

— نېمە تۇرىسىلەر!؟ — چەكچەيدى ھېكمبەگ .
ئۇلار ئىككى سوغا سوغۇق سۇ چېچىۋىدى ، توختى ئەندىكىپ كۆزىنى ئاچتى . توختىنىڭ بەدەنىنىڭ ھەممە جايلىرى جا-راھەتلەنگەندى .

— ئىقرار قىلامسەن - يوق؟ — ھېكمبەگ گېلىنى كېرىپ كار كىردى . توختى زەئىپ ئاۋاز بىلەن قەتئىي ئېيتتى :
— يۈزلىشمەن !

— سۆزلىتىڭلار! — ھېكمبەگ ئورنىغا بېرىپ ئولتۇردى . توختىنىڭ پەقەت بېشىنىڭ ئۈستىلا ئازراق ساق قالغاندى . يايىلار ئۇنى قۇلقىدىن تۇتۇپ تۇرغۇزۇپ تامغا ئۈستۈرۈشكە باشلىدى . نەتىجىدە يۈز - كۆزلىرى ئىشىشىپ چىقتى ، بېشى ئايلاندى . ياشلار يىپى ئۈزۈلگەن مارجاندەك سىرىغىپ ، كۆز قۇيرۇقلىرىدىن مەڭزىلىرى بويلاپ ئاقتى . شۇ تاپتا ئۇنىڭ كۆڭلى ئېلىشىپ ، تامىقى قۇرۇپ ، قاتتىق تەشەنلىق تۇتۇۋاتاتتى .

بېشىدا قاراپ تۇرغانلار ئۇنى «ئۆلدى» گە چىقىرىشتى . ھېكمبەگ ئىقرارىنى ئالالمىغانلىقتىنمۇ ياكى ئۆلۈپ كەتسە جاۋابكارلىقنىڭ ئۆزىگە كېلىپ قېلىشىدىن ئەنسىرىگەنلىكتىنمۇ ، ئەيتاۋۇر ، كۆڭلى بىر قىسىم بولۇپ تۇرغاندا ، توختى :

— سۇ! — دەپ ، لايىپىدە كۆزىنى ئاچتى . شۇ كەمگىچە گەپ-سۆز قىلماي ئولتۇرغان ھاپىزبەگ بىرنوگاي سۇ ئەكېلىپ توختى-

نىڭ ئاغزىغا يېقىن ئاپاردى ، توختى ناھايىتى ئۇسىناپ كەتكەچكە ھەممىسىنى ئىچىۋەتتى . ئۇنى ئەمدى يەنە داۋاملىق قىيىناشنىڭ ئورنى قالمىغاندى . ھېكىمبەگ ھاپىزبەگكە :

— زىندانغا ئاپىرىۋېتىڭلار ، ئۆلۈپ قالمىدىمۇن ! — دەپ تاپىلاپ ، دەرۋازىدىن چىقىپ ئۆيى تەرەپكە ماڭدى .

توختىنىڭ كۆڭلەكچان بەدىنى قان ئارىلاش پاتاققا بۇلغانغاچقا ، شۇ يېتى تاشلاپ قويسا سوغۇق زىنداندا ئۇزاققا بەرداشلىق بېرەلمەيتتى . ھاپىزبەگ رۇستەمنى چاقىرىپ بۇيرۇۋىدى ، كونا بولسىمۇ پاكىز يۇيۇلغان كۆڭلەك - ئىشتان ، پاختىلىق چاپان ئەكېلىپ ، كىيىملىرىنى يەڭگۈشلەپ قويدى ، پۇتىغا كىگىز پارچىسىنى يۆگەپ كونا چورۇقنى كەيدى ، ئاندىن ئاشخانىدا ئىسىندى . دۇرغاندىن كېيىن ، ئىككى چېرىك قولىتۇقلىرىدىن يۆلەپ زىندانغا ئېلىپ ماڭدى .


توختى شۇنىڭدىن باشلاپ كۈندە دېگۈدەك تۇرۇپ - تۇرۇپ ھوشىدىن كېتەتتى . ھېكىمبەگ ئۇنى سازايى قىلىپ بىر تەرەپتىن جامائەتنى قورقۇتۇش ، يەنە بىر جەھەتتىن تونۇيدىغان ياكى ھېسداشلىق قىلىدىغانلار چىقىپ قالسا ، «شېرىكى» دەپ تۇتۇپ ، ۋاڭغا بەرگەن مەلۇماتنى راستقا چىقىرىشقا ئالدىرايتتى . شۇڭا ، ئۈچىنچى كۈنى ئەتىگەندە جامائەتنىڭ بامداتتىن يېنىشىغا ئۆلگۈرتۈپ مەسچىت ئالدىغا ئاپارغاندى ، قاتتىق باغلانغانلىقتىن قان تومۇرلىرى توسۇلۇپ يەنە ھوشىدىن كەتتى ، توختى ئۆلسىمۇ - ئۆلمىدىمۇ ، ۋەزىيەت ھېكىمبەگكە پايدىسىز ئىدى . ھەممىدىن قورقۇنچۇقى ، توختى پاش قىلغۇچى بىلەن يۈزلىشىمەن دېگەن سۆزىدە چىڭ تۇرۇۋاتاتتى . بۇ تەلەپكە قازى بەگمۇ بىرىنچە دېيەلمەيتتى . يۈزلەشتۈرۈش توغرا كەلسە پاش قىلغۇچىنىڭ ئىسمى ، يۇرتى ، تۇرالغۇسى ياكى تونۇش - بىلىشلىرىنى ھېچقايسىسى بىلمەيتتى ، ئەھۋال ئاشكارىلىنىدىغان بولسا ، ھېكىمبەگ ئوردا بەگلىرى ئارىسىدا قاتتىق رەسۋا بولاتتى . ئەگەر ئۆلۈپ كەتسىچۇ ؟... ئۇ چاغدا ، گۇناھىنى تەھقىقلىمەي ئادەم ئۆلتۈرۈش شەرىئەتكە خىلاپلىق قىل-

غانلىق ھېسابلىناتتى . ئۇنىڭ ئۈستىگە بۇنى ئەفرىدۇندىن باشقا ھېچكىم قوللىمايتتى . ياخشى كۈننىڭ يامىنى كېلىپ قالسا ، بۇ سىرنى يوشۇرغىلى بولمايدىغانلىقىغا ھېكمىبەگنىڭ كۆزى يېتەتتى . توختىنىڭ ياقا يۇرتلۇق ئىكەنلىكىلا ئەمەس ، بەلكى تەتۈرلۈكى بەگلەرنى زېرىكتۈرگەندى . ھاپىزبەگ ھېكمىبەگنىڭ يالغاندىن چىقىپ ، ۋەھشىلىكىگە ئۇچ بولۇپ ، نۇرغۇن ئاجىزلىقلىرىنى ئوبدان بىلگەنلىكى ئۈچۈن ، گەرچە مەنەسەپ دەرىجىسى ئۇنىڭدىن تۆۋەن بولسىمۇ ، ئانچە ئەيمىنىپ قالمايتتى ، گەپ - گەپكە توغرا كەلگەندە ئۆتكۈزۈۋەتمەيتتى . ھېكمىبەگ كۆڭلىدە : «ھامان بىر كۈنى ئۇنىڭدىن ياخشىلىق كەلمەيدۇ» دەپ ، باشقىلارغا قىلغاننى ھاپىزبەگكە قىلالمايتتى ، ئەمما ئىچىدە بىلەتتى . بۈگۈن ئالدىراپ - تېنەپ سولاقخانغا كېلىشىنىڭ سەۋەبى توختىدىن ئەنسىرىگەنلىكىدىن ئىدى .

ھاپىزبەگ توختىنىڭ گۇناھسىزلىقىنى ئاللىقاچانلا ھېس قىلغان بولسىمۇ ، بىراق ئاغزىدىن چىقىرىلمىدى . توختى كۈندىن - كۈنگە ئاجىزلاپ كېتىۋاتاتتى . ھېكمىبەگ سورىغاندا ، پەقەت ئەھۋالنى كۈندىن - كۈنگە ئېغىرلىشىۋاتىدۇ دەپلا قويايتتى . بۇنىڭ بىلەن ھېكمىبەگ جىمىپ قالاتتى . ھاپىزبەگنىڭ ئۇنىڭغا ھېسداشلىق مۇئامىلىدە بولۇشى ، ناھەق جازالانغانلىقىغا ئىچ ئاغرىتقانلىقىدىنمۇ ياكى قىزى رەيھاننىڭ شۇنداق مۇلايىم ھالدا : «جېنىم ئاتا ! (يېتىمنىڭ كۆڭلى خۇدانىڭ ئۆيى) دېيىلىدىكەن ، توختى يېتىملىكتە چوڭ بوپتۇ دەۋاتىمىز ، بىر كىتابنى كۆرسەم : (ئادەم ئۆلسە يىغلىماسلىق ، پەقەت يېتىم - مۇساپىرلار ئۆلۈپ كەتسە ، يەتتە كۈن يىغلاش لازىم . ئۇنىڭ ماتىمىنى پەرىشتىلەرمۇ تۇتىدۇ) دېيىلىپتۇ . رەھىم قىلىپ قۇتۇلدۇرۇپ قېلىڭ» دەپ بىچارىلىك بىلەن يالۋۇرۇشلىرىنىڭ كۈچىدىنمۇ بىلگىلى بولمايتتى . ھېكمىبەگ بولسا ، گۈدرەت ئىچىدە ئۆزىنى باشقا بەگلەردىن قاقچۇرۇپ يۈرىدىغان بولۇپ قالدى . ئۇنىڭ بۇرۇنقى مەنەسەپلىكى تۈگەپ ، تەتۈرلۈكى پەسەيىپ قالغاندەك قىلىنىمۇ ، نېمىلەرنى ئويلاپ يۈرگەنلىكى نامە .

لۇم ئىدى . ئۇ بارا - بارا توختىنى ئانچە سورايمۇ كەتمىدى ياكى
چىقىرىۋېتىشكە ئىجازەت بەرمىدى . قارىغاندا ھېلىقى نامەلوم ئادەم
نى تېپىپ ، پاكىتقا ئېرىشمەكچى بولۇۋاتقاندەك قىلاتتى . بىراق ،
بۇ بىر سىر ئىدى .





ئۈچىنچى باب

تۆھمەت

تۈنۈگۈندىن بېرى زىنداندا يېتىۋاتقان توختى سەل ھوشىغا كەلگەن بولۇپ ، پۈتۈن بەدىنى پىچاق بىلەن تىلغاندەك ئاچچىق ئېچىشىۋاتاتتى ، ئۈستىخانلىرى چېقىپ پارە - پارە قىلىۋېتىلگەندەك چىدىغۇسىز ئاغرىيىتى . بېشى زىڭىلداپ ، قۇلاقلىرى قاپاق ھەرە كىرىۋالغاندەك غوڭغۇلدايتتى ، ئاغزى قۇرۇپ كەتكەندى . كۆڭلى ئېلىشقانلىقتىن ، زورۇقۇپ يۈز - كۆزلىرىدىكى قان ۋە پاتىقلىرىنى سۈرتۈۋەتمەكچى بولۇۋىدى ، ھەرقانچە قىلىپمۇ قوللىرىنى كۆتۈرەلە - مىدى . ئۇ تەستە كۆزىنى ئېچىپ كۆردىكى ، يېنىدا شۇنداق قور - قۇنچلۇق مەخلۇق ئۆزىگە تىكىلىپ ئولتۇراتتى . ئېيىقتىن پەرق - لەندۈرگۈسىز بۇ ھەمراھىنىڭ مەيدە ۋە يۈز - كۆزلىرىنى قويۇق تۈك باسقان بەتبەشىرە تۇرقى ئۇنىڭغا گويا بىر قاباھەتلىك چۈش كۆرۈۋاتقاندەك بىلىنىپ ، شۇئان كۆزىنى يۇمۇۋالدى .

— ئۇكا ، قورقما ! كۆزۈڭنى ئاچ ، — دېدى ئۇ ئادەم ، — ھېچقىسى يوق ، ئوڭلىنىپ قالسىەن ، ھۇ !!! مۇناپىقلار ! شۇنداقمۇ قىينامدۇ ! ؟

توختىنىڭ سېزىمى توغرا چىقتى ، ئۇنىڭ تارتىۋاتقان ئازابىلە - رى چۈشى ئەمەس ئىدى . ئەمدى ئۇ ئۈستىخانلىرىنىڭ تېخىمۇ ئاغرىۋاتقىنىنى ھېس قىلدى . شۇنداق ھارغىنلىق يەتكەن ئىدىكى ، مىدىرلاشنىمۇ خالىمايتتى . ئەمما ، ھەرقانچە شۈك ياتقان بىلەنمۇ ، تارتىۋاتقان ئازابى يېنىكىلەپ قالمايتتى . ئۇ ئاغرىق دەستىدىن ھو -

شىدىن كېتىپ ، بىردەمدىن كېيىن يەنە ھوشىغا كەلگەندە تېلى ئىشىشىپ ئاغزىغا پاتمايۋاتقاندەك ، قاڭشىرى يۈزىنىڭ باشقا بىر يەرلىرىگە چاپلىشىپ قالغاندەك ، قۇلاقلىرى قۇلاق ئەمەس ، ئېغىر ھەم ئارتۇقچە نەرسىدەك تۇيۇلدى . تاش ئېسىپ قويغاندەك ئېغىر قاپاقلىرىنى مۇشەققەتتە مىدىرلىتىپ كۆزىنى ئېچىپ ، غۇۋا كامبىر - نىڭ ئىچىدە بېشىنى ھېلىقى ئادەم قۇچىقىغا ئېلىپ ئۈمىد بىلەن تىكىلىپ ئولتۇرغانلىقىنى كۆرۈپلا ، قاتتىق مەيۈسلىنىپ كۆزىنى يەنە يۇمۇۋالدى . بىردىنلا چىرايلىرىنىمۇ كۆز ئالدىغا كەلتۈرەلمەي - دىغان ئاتا - ئانىسىنى ئەسلىدى ، تۇغقانلىرىنىڭ تەربىيىسىدىكى سەبىي چاغلىرىنى ئويلىدى . بۇنىڭغا ئۇلاپ ، يېتىملىكتە تارتقان خورلۇقلىرىنى بىر - بىرلەپ خىيالىدىن ئۆتكۈزدى . تۇرۇپلا كۆز ئالدىغا چاڭ شەنىسىڭ كەلدى . «چاڭ شەنىسىڭ مېنىڭ ئۇستازىم ھەم تەربىيىچىم ، — دەپ پىچىرلىدى ئۇ ئۆز - ئۆزىگە ، — ئۇ مېنى تەربىيىلىدى ، ئوقۇتتى ، مۇڭگۈزلۈككە ئۈستىمدى ، تۈمشۈقلۈققا چوقۇتمىدى ، ئۆز بالىلىرىدىن چارە كۆردى . ئەگەر مۇشۇ ھالغا چۈشۈپ قالغىنىمنى بىلسە ، ئاللىقاچان قۇتۇلدۇرۇۋالغان بولاتتى . مانا مېنىڭ نەدە تۇرۇۋاتقىنىمنى ، نېمە كۈن كۆرۈۋاتقىنىمنى ئۇ بىلمەيدۇ . سوراچىنىڭ ئويدۇرما سوئاللىرىدىن قارىغاندا ، مېنى بىرەر سىياسىي گۇناھكارغا ئوخشىتىپ قالغان بولسا كېرەك . ياق ، مېنىڭ نەدىن كەلگەنلىكىمنى ، كىملىكىمنى ئېنىق بىلىپ تۇرۇقلۇق ، قانداقمۇ بىرەر كىشىگە ئوخشىتىپ قالىدىغان ئىش بول - سۇن ؟ ھېلىقى پاش قىلغۇچى كىم بولغىدى ؟ سوراچى بەگ نېمە ئۈچۈن ئۇنى مەن بىلەن يۈزلەشتۈرۈشتىن قاچىدۇ ؟ ئېھتىمال مېنىڭدىن سوراۋاتقانلىرى سوراچىنىڭ گۇمانىدۇر...» ئۇ ئۆزىنى بەزلىگىنىچە ئۇيغۇغا كەتتى .

توختىنىڭ ئۇخلىغىنىنى بىلگەن ھېلىقى ئادەم ئۈستىنى ئۆپ - دان چۈمكەپ قويدى . توختى تۇرۇپ - تۇرۇپ ئىگرايتتى ، بىرنې - مىلەرنى دەپ جۆيلۈيتتى . ئەمما ، ئاۋازىدىن باشقا ھېچنېمىنى ئۇققىلى بولمايتتى . ئۇ تۇرۇپلا جىمىپ كەتكەندە ھېلىقى ئادەم

قۇلىقىنى ئۇنىڭ تۇمشۇقىغا يېقىن ئاڭلىرىپ تىڭشاپ كۆرەتتى - دە ،
بوش ئاڭلىنىۋاتقان غىز - غىز ئارىلاش تىنىقىنى سېزىپ كۆڭلى
سەل تىناتتى . ناۋادا ئۇ ئۆلۈپ كەتكەن تەقدىردىمۇ دېرىكىنى قىلغۇ -
دەك كىشى چىقمايتتى . پەقەت بىرلا ئادەم — رەيھانلا ئۇنىڭ پىنھان
غېمىنى يەيتتى . رەيھان ئۇنى تاۋۇتقا سېلىپ ھەپسىخانغا ئېلىپ
ماڭغاندىن باشلاپ ئۇنتۇپ قالمىدى ، رەيھاننىڭ روھى ئازابىنى
ئۇنىڭ ئازابىدىن 10 — 100 ، ھەتتا 1000 ھەسسە ئارتۇق دېيىشكە
بولاتتى . چۈنكى ، ئۇنى كۆرۈش بىلەن تەڭ ئۇشتۇمتۇت تەگكەن
ئىش ئوقى قىزنىڭ يۈرىكىنى پارە - پارە ئەيلىگەندى . قىز شۇنىڭ -
دىن بۇيان ئۆزىنى يوقىتىپ قويۇش دەرىجىسىگە يەتتى ، پىكىرلە -
رى قالايمىقانلاشتى ، كۆزىدىن ئۇيقۇ قېچىپ ، بەقەمدەك قىزاردى .
ئۇ گاھىدا ئاھ ئۇرسا ، گاھىدا ئۆز - ئۆزىگە بىرىنمىلەرنى دەيتتى .
تۇرۇپلا يەنە ئەسلىگە كېلىپ ئۆزىگە : « نېمە ئىش بۇ ؟ مەن نېمە
بولدۇم ؟ » دېگەن سوئاللارنى قويۇپ ، كەيپىياتنى ئوڭلىۋالاتتى ،
لېكىن ئىچكى ئازابى بارغانسېرى كۈچىيىپ ، « چېقىن » يانغىغا
ئايلىنىۋاتاتتى ، بۇ يانغىن مۇھەببەتنىڭ يانغىنى ، ئازاب بولسا ھىج -
ران ئازابى ئىدى ، ئۇيقۇدىن بىدار چاغلىرىدا شېرىن خىياللارنىڭ
ئەسىرىگە ئايلىناتتى - دە ، يوپۇقسىز تاۋۇت ، قانغا بويالغان ھېلىقى
يىڭىت كۆڭۈل ئېكرانىدا نامايان بولۇپ ، يۈرەك - باغرى ھەسرەت -
تىن پۇچىلىناتتى . ئەمما ، ئۇ ھېچقانداق « ئىش » كۆرمىگەنلىك -
تىنىمۇ بۇنىڭ سەۋەبىنى بىلمەيتتى . پەقەت ئۆزىنى داۋاسىز كېسەل -
گە مۇپتىلا بولغاندەك سېزەتتى .

رەيھان قەلبىدە روي بېرىۋاتقان تۇيغۇنىڭ تېگىگە ئاخىر يەت -
تى . ئۇ گويلا ئەڭ ئامراق نەرسىسىنى يوقاتقانداك بىئارام بولۇپ ،
ئۆزىگە تەسەللى ئىزدەمەكتە ئىدى . ئۇنىڭ كۆزى ئويۇقتىكى كىتاب -
لارغا چۈشۈپ قولىغا ئالغان بولسىمۇ ، ئەمما تازا ئوقۇغۇسى كەل -
مىدى . كىتابنى تېخى ئاچماي تۇرۇپ ، ئەلىشىر نەۋائىنىڭ قايسى -
دۇر غەزىلىدىكى :

«بىر كۆرۈپ ھۆسننىڭ زارۇمۇپتىنلا بولدۇم ساڭا ،
نە بالالىغ كۈن ئىدىكىم ئاشىنا بولدۇم ساڭا .»

دېگەن بېيىتنى ئېسىگە ئالدى ، ئاندىن كىتابنى ۋارقلاپ ئۇنى
تېپىپ ، قومۇش قەلىمىنى سىياھقا چىلاپ ، تېگىگە :

«بىلىمىدىم بولدى نەھال چۆكتۈم پىراق دەرياسىغا ،
كۆرگىلى ئېسىپ بولارمۇ ، تەشنا بولدۇم ساڭا .»

دېگەن ئىككى مىسرانى يېزىپ قويدى . بۇنىڭدىن كۆڭلى بىرئاز
تەسكىن تاپقاندەك بولۇپ ، نەۋائى يۇقىرىقى بېيىتنى گويا ئۇنىڭ
بۈگۈنكى ھالىغا ئاتاپ يازغاندەك ھېسسىياتتا سۆيۈنۈپ تەكرارلدى .
دى ، «ئۇنى قۇتۇلدۇرۇش كېرەك ، — دەيتتى ئۇ كۆڭلىدە ، —
بۇ ئىش ئاتامغا باغلىق ، ئۇنى كۆندۈرۈشۈم كېرەك ، ھە دېگەندە
قىيىن - قىستاق ، قىيا - چىيا ، نالە - پەريادلار ئىچىدە كۈن
ئۆتكۈزگەچكە ، ئۇنىڭ گۆشتىن يارالغان يۈرىكى تاشتەك قېتىپ
كەتكەن . مەن تۇيغۇدىن مەھرۇم بۇ يۈرەكنى بالىلىق مېھرىم بىلەن
ئېرىتىپ ، ياردەمگە چاقىرىمەن ، ئىگە - چاقىسىز ئۇ بىچارە يىگىت .
نى يېڭىۋاشتىن ھاياتلىققا ئېرىشتۈرىمەن !»

ئاخشام شۇنداق خىياللار بۆشۈكىدە ئەللەيلىنىپ ، قايسى چاغ -
دىدۇر ئۇخلاپ قالغان رەيھاننىڭ بامدات نامىزىمۇ قازا بولدى ،
ئانىسى ئۇنى ئوقۇپ ئويغانغاندا ئاللىقاچان تالڭ ئېتىپ ، شەرقتىن
كۆتۈرۈلگەن قۇياش تۇمان ئارىسىدىكى سۇس نۇرلىرى بىلەن ئالەم -
نى يورۇتقان ، يەكەن كوچىلىرىدىكى مامۇقتەك ئاپئاق قالارمۇ
دەسسېلىپ ئولگۈرگەندى .

رەيھان ناشتا قىلىش ئۈچۈن داستىخانغا كەلگەندە ، كۆزلىرى
قىزىل ، قاپاقلىرى غورىدەك ئىششىق ، روھىي ھالىتى سولغۇن
كۆرۈنەتتى ، ھاپىزبەگ بۇنىڭ سەۋەبىنى بىلمىگەچكە ، تاۋى يوق
ئوخشايدۇ دەپ بىلدى بولغاي ، كۆيۈمچانلىق بىلەن سورىدى :

— نېمە بولدۇڭ ، قىزىم ، مىجەزىڭ يوقمۇ ؟
— شۇنداق .

— نېمە بولدۇڭ ؟

— ئۇخلىيالىمدىم .

— قەيىرىڭ ئاغرىۋاتىدۇ ؟

— ھېچ يېرىم ئاغرىمىدى .

— ئەمىسە ئۇخلىيالىملىقىڭ نېمە ۋەجدىن ؟

— تۈنۈگۈنكى ئىشقا...

— ھاپىزبەگ گەپنى بۆلۈپ سورىدى :

— قايسى ئىشنى دەيسەن ؟

— ھېلىقى تاۋۇتتىكى ئادەمنىڭ ئىشى بولمامدۇ ، ئاتا ! نېمە

بولدىڭىزكىن ، دىلىڭىز يۇمشاق ئىدى ، ھېچ بىلىمدىم ، ئەمدى

نېمە بولۇپ كېتىۋاتىدىغانسىز ، يېشىڭىزمۇ بىر يەرگە بېرىپ قال-

دى . ئۇنداق قىلىپ كەتمەڭ ، كىشىلەرگە ئىچ ئاغرىتىشنى بىلىڭ .

ئاخىرەتلىك ئۈچۈن بولسىمۇ ئاز - تولا ساۋابلىق ئىش قىلىڭ .

ئاخىرەتنى ئويلاپ ئىبادەت قىلىدىغان ۋاقتىڭىزمۇ يەتتى...

— «ئىبادەت» نىڭ گېپىنى قىلىۋاتامسەن ! مەن قانداق ئىبا-

دەت قىلاي . مەن زىندان بېگى بولغاندىن بېرى كۆرىدىغىنىم ،

ئەركىنلىكىدىن ئايرىلغان ئاشۇ مەھكۇم جانلار ، ئاڭلايدىغىنىم ،

ئېچىنىشلىق نالە - پەرياد ، يىغا - زار ، كۈنۈم ئاشۇ مۇدەھىش قارا

دەرۋازا ئىچىدە ئۆتۈۋاتىدۇ . سەن ئۇ تۇتقۇن يىگىتنى كۆرۈپ بەك

ھاياجانلىنىپ كېتىپسەن . زىنداندا ئۇنداق ئادەملەر ئاز دەمسەن ؟

مەنمۇ بۇ مەنەسپكە يېڭى تەيىنلىنىپ كەلگەندە سەندە كىلا ھاياجانلى-

نىپ ، گېلىمدىن غىزامۇ ئۆتمىگەن چاغلار بولغان . ئىلاج قانچە ،

ئاستا - ئاستا كۆنۈپ قالىدىم . ھەممىسى ئۆزلىرىنى گۇناھسىز

دەيدۇ ، بۇنى كىم ئىسپاتلايدۇ ؟ كۆپىنچە ھاللاردا رەۋزەشەب ئامبال

سوراققا كىرگەندە مىرزىلىق قىلىدىم . ئۇ كۈندە دېگۈدەك ئادەم

تۇتمىسا كۆزىگە ئۇيقۇ كىرمەيدۇ ، سولاقخانغا قۇرۇق كەلمەيدۇ ،

ھەتتا بىر دېھقان ھاشارغا ھەيدەپ بارغان دورغىنىڭ تاپان ھەققى

ئۈچۈن بىر چارەك قوناق بېرەلمەپتىكەن ، شۇنىمۇ «خانلىق بىلەن قارشىلىشىپ ، سېلىق تاپشۇرۇشقا ئۈنمىغان» دەپ سىياسىي گۈناھكار قاتارىدا زىندانغا تاشلىدى ، بىچارە سوراققا بەرداشلىق بېرەلمەي ئۆلۈپ كەتتى . مانا بۇ نۆۋەت بىر يىگىتنى «لەشكەر ساناپ-سەن» دەپ تۇتۇپ ئەكېلىپ مۇشۇ ھالغا چۈشۈرۈپ قويدى . مەلۇمات يەتكۈزگۈچى ۋە تۇتۇپ بەرگۈچىنى شۇ تاپتا ھېكمىبەگ ئۆزىمۇ دەپ بېرەلمەيدۇ . بۇغۇ تۇرۇۋەرسۇن ، ئاتۇشنىڭ ئاغۇ دېگەن كەنتىدىن «توپىلاڭچى» دەپ بىرسىنى يالاپ ئەكېلىپ زىندانغا تاشلىغىدەكلىكى ئۈچ يىل بولدى ، قانچە قېتىملاپ قىيىن - قىستاققا ئېلىپمۇ ئاغزىنى ئاچۇرالىغىنى يوق . ئاڭلىشىمچە ، ئۇ ئۆيىگە لۈكچەكلەرنى يىغقانمىش ، ئەمما نېمە قىلغانلىقى مەلۇم ئەمەس . مۇشۇ كۈنلەردە ، مېھمان چاقىرغانلار ، باشقا يۇرتتىن تۇغقان يوقلاپ كەلگۈچىلەر ، ناتونۇش ئادەملەر ، بەگ - دورغىلارغا تىكىلىپ قارىغانلارنىڭ ھەممىسى «توپىلاڭچى» دېيىلىپ ، زىندانغا تاشلىنىدۇ . تىدۇ ، ھاپىزبەگ جىم بولۇپ قېلىپ ، بىردەمدىن كېيىن قوشۇپ قويدى ، يېنىدا قارايدىغان ئادەم بار ، مەھبۇسلار يات بولسىمۇ ، بىر - بىرىگە بەك كۆيۈنىدۇ ، ئىشەنمىسەڭ مەن بىلەن بېرىپ كۆرۈپ باق ! — ئۇ قىزىنى سىناۋاتقاندا كۆزلىرىدىكى تىكىلدى .

— بىرنەرسە ئېلىۋالايۇ ؟ بىچارە ھېچنېمە يېمىگەندۇ ھەقچان ؟ — رەيھان ئاتىسىنىڭ كۆزىگە تەلمۈرۈپ يېلىنغان تەرزىدە ئېيتتى ، ئاندىن ئولتۇرغان ئورنىدىن سۈرۈلۈپ ئىككىلەپ سۇۋاشتى ، — ماقۇل دەڭ ، ئاتا ، بىلىشىڭىز بۇ سىزنىڭ قىلالمىغان ئىبادەتلىرىڭىزنىڭ كاپارىتى بولىدۇ .

— يەنە شۇ ئىبادەتنىڭ گېپىما ! مۇشۇنداق ئىشنى قىلىدىغان ئادەمگە ئىبادەتنىڭ نېمە كېرىكى ؟ بۇ ھالىمدا مەن ھەرقانچە ئىبادەت قىلساممۇ ئاللا كەچۈرمەس دەيمەن . ياشلىقىمدا قىلماپتىمەن . ئەمدى يېشىم بىر يەرگە يەتتى . «ياشلىقىدا قىلغان ئىبادەت تاشقا مۆھۈر باسقاندا ، قېرىغاندا قىلغان ئىبادەت قۇمغا خەت يازغاندا .

دەك «مشقۇ؟»

رەيھان قاقاقلاپ كۈلۈپ كەتتى ، ھاپىزبەگمۇ قوشۇلۇپ كۈل-
دى . رەيھاننىڭ ئانىسى زۈمرەتخېنىم ، ھەتتا تاماق توشۇۋاتقان
خىزمەتكار قىزغىچە تېلىقىپ كۈلۈشتى .

تاماق كەلتۈرۈلۈپ ، داستىخاندىكىلەر تائامغا قول ئۇزىتىشقا
تەرەددۇتلىنىۋاتقاندا ، زۈمرەتخېنىم قىزىنى ياقلاپ ئېيتتى :

— رەيھانگۈل راست ئېيتىدۇ ، دادىسى ، سېلى ئىبادەت قىلال-
مىسىلمۇ ، قىزىمىز ساۋابلىق تاپسا ئۇنىڭ خاسىيىتى سىلگە
تېخىمۇ چوڭ بولىدۇ . ئۇنى بېقىپ چوڭ قىلغانلىق ، ئوقۇتقانلىق ،
ساۋابلىق ئىزدىنىشكە يول قويغانلىقنىڭ ئۆزى ھەممىنى بېسىپ
چۈشىدىغان ئىبادەت جۈملىسىگە كىرىدۇ . قىلغانلىرى بىزنى بې-
قىش ئۈچۈن ، بالامغا قالدۇ دېگەن نىيەتتە بولدى . ئەمدى قازا
بولغان ئىبادەتلىرىنى قىزىمىز رەيھانگۈل قىلىۋەتسۇن ، سېلى گۈ-
ناھلىق ئىش بولمىسىلا ئۇنىڭ مۇددىئاسىنى ئىشقا ئاشۇرۇشىغا
يول قويسىلا بولىدۇ ئەمەسمۇ !؟

ھاپىزبەگ ئىبادە بىلدۈرمىدى ، شۇنداقتىمۇ روھىي ھالىتىدىن
زۈمرەتخېنىمنىڭ سۆزلىرىدىن تەسىرلەنگەنلىكى چىقىپ تۇراتتى .
كۆڭلىدىن : «ئۇ راست ئېيتىدۇ ، نېمە قىلسام جان باقىمەن دەپ
قىلدىم . مەندىن كېيىن خوتۇن - بالىلىرىم كىشىنىڭ قولىغا قاراپ
قالمىسۇن دېدىم شۇ . ۋاقتى كەلگەندە مېنىڭ قەدىمگە يەتسىلا
بولدى . <كىشىنىڭ دەردىگە يەتتى> دېگەن مانا شۇ . رەيھان مەن
بىلەن بىرگە بارسا بارسۇن . ئېلىۋېلىشقا دورا بولسا ياخشى بولات-
تى . قېنى ، كۆرۈپ باقمادۇق» دېگەنلەرنى ئۆتكۈزۈپ ، بىردىنلا
ھەممە ئىشتىن راھىيە يانغاندەك ، قېرىلىق مەۋسۈمى «ياۋاش بول !»
دەپ گەجگىسىدىن بېسىۋاتقاندا ، مەغرۇر روھى بوشىشىپ ،
شۈكۈلەپ قالدى .

رەيھان كىچىكىدىن زېرەك ، ئوقۇمۇشلۇق قىز ئىدى ، ئۇ
ئانىسىنىڭ ئۆزىنى قوللاۋاتقانلىقىنى ، ئاتىسىنىڭمۇ يۇمشاپ قالغى-
نىنى سېزىپ خۇرسەن بولدى . «دۇئا» قىلىنىپ داستىخان يىغىد-

لمش بىلەن ھەممەيلەن ئورنىدىن تۇرۇشتى ، قوللارمۇ يۈيۈلۈپ بولدى . رەيھان نېمە قىلىشنى بىلمەي گاڭگىراپ قالدى . زۇمرەتە خېنىم ئاشخانا ئۆيگە كىرىپ كېتىپ ، ئارقىدىنلا :
— رەيھانگۈل ! — دەپ چاقىردى .

رەيھان كىرگەندە زۇمرەتخېنىم بىر لېگەنگە ئۇسۇلغان پۇلۇ . نىڭ ئۈستىنى ھەمەكلەر بىلەن يېپىپ ، داستىخانغا ئوراۋا تاتتى . ئۇ :

— گۈندىخانغا بۇنى ئالغاي كىرىڭلار ، نەزىر بولار ، — دېدى . رەيھان شۇنداق خۇشال بولدىكى ، ئانىسىنى كۆتۈرۈپ نەچچە ئايلاندىرۇپ دەسسەتىپ قويغۇسى كەلدىيۇ ، ئەمما ئۆزىنى تۇتۇۋالدى . ئۇ داستىخاننى ئۆزى كۆتۈرۈپ ماڭالمىتتى ، ئۇنداق قىلىشقا ئاتىسىمۇ يول قويمىتتى ، شۇڭا زۇمرەتخېنىم خىزمەتكار قىز رازىيەنى چاقىرىپ :

— سەن بۇنى ئېلىپ ، بېگىم ھەپسىخانغا ماڭغاندا بىرگە بارغىن . سوراپ قالسا رەيھانگۈل بار ، دەپ قولغا تۇتقۇزۇپ تۇراتتى ، ھاپىزبەگ مەنەسەپ فورمىسىنى كىيىپ بولۇپ ، قىزىنى چاقىردى :

— رەيھانگۈل ! قېنى سەن !
رەيھان داستىخان كۆتۈرگەن رازىيەنى ئەگەشتۈرۈپ ئاشخاندىن چىقتى ، ھاپىزبەگ بۇنىڭ نېمە ئىش ئىكەنلىكىنى سوراپ بولغۇچە ، رەيھان ئاتىسىغا ئېيتتى :

— كېچىدىن ئانام يامان چۈش كۆرۈپ قاپتىكەن ، بۇ بىر لېگەن ئاشنى گۇناھكارلاردىن ئىگە . چاقىسى يوق بىرسىگە بېرىۋېتىڭلار دەپ تەييارلاپ قويۇپتۇ . رازىيە كۆتۈرۈشۈپ بىرگە بارسۇن دېدىم .

رەيھان ئاتىسىنىڭ جاۋابىنى كۈتمەيلا رازىيەنى ئەگەشتۈرۈپ ئالدىدا ئىشىكتىن چىقتى .

زۇمرەتخېنىم ساۋاتسىز بولغان بىلەن ناھايىتى زېرەك ئايال ئىدى . زۇمرەتخېنىم ئەسلىدە شەھەردە ئولتۇراقلىشىپ ئوقۇتقۇچى .

لىك قىلىدىغان بىر ئائىلىدە تۇغۇلۇپ چوڭ بولغان ، ئەمدىلا 16 ياشقا قەدەم قويغان مەزگىللىرى بولسا كېرەك ، بىر كۈنى قاپاقنى مۇرىسىگە ئارتىپ كۆلگە سۇغا كېتىۋاتقاندا ، ھاپىزبەگنىڭ ئالدىغا ئۇچراپ قالغان ، ھاپىزبەگ شۇنداق كۆزى چۈشۈشى بىلەنلا يۈرىكىدە گە ئىشق ئوتى تۇتاشقان . ئۇ چاغدا ئۇ بازار بېگى تەۋەككۈلنىڭ مىرزىسى ئىدى . شۇ كۈندىن باشلاپ ئۇ زۇمرەتخېنىمنىڭ كويىدا يۈگۈرۈپ يۈرۈپ تەۋەككۈلبەگنى ئارىغا سېلىپ ئاخىر قولغا كىرگۈزگەن . ئۇ زۇمرەتتىن 10 ياش چوڭ كېلەتتى . تويىدىن كېيىن زۇمرەت قېچىپ يۈرۈپ ئېرەن قىلمىدى . ۋاقىت ئۆتمەكتە ئىدى ، زۇمرەت تويى بولۇپ توققۇز يىلدىن كېيىن رەيھانغا ھامىلىدار بولدى . شۇنىڭدىن ئېتىبارەن لاسسىدە پەسكويغا چۈشتى . يېشىمۇ 25 تىن ئاشتى . تۇغقاندىن كېيىن ۋاقتىنى بالا بېقىشقا قاراتتى . ئېرىمۇ ئۇنىڭغا ھەر جەھەتتىن يول قويۇپ ، رەنجىتمەيتتى ، ئائىلىدە ئۇنىڭ قىلغىنى قىلغان ، دېگىنى دېگەندى . بەزى - بەزى يامان چۈش كۆرۈپ قالغان چاغلىرىدا ، مەھبۇسلارغا كىيىم - كېچەك ، يېمەك - ئىچمەك كىرگۈزۈپ بېرىدىغان ئادىتى ئىلگىرىدىن بار ئىدى ، بۇ ھەرگىز چەكلىمىگە ئۇچرىمايتتى . بۈگۈنمۇ رازىيە داستىخانغا ئورالغان ئاشنى ئېلىپ ماڭغاندا ، بۇنىڭغا ئانچە دىققەت قىلىپ كەتمىدى .

زۇمرەتخېنىم بەكمۇ ئىش بىلىدىغان ئايال ئىدى . بۇ يىل 40 ياشقا كىرگەن بولسىمۇ ياش چوكانلاردەك كۆرۈنەتتى . ئۇ قىزى رەيھاننىڭ ئويلاۋاتقانلىرىنى سېزىپ ئۈلگۈردى . چۈنكى ، رەيھان ھەدىسە ھېلىقى يوپۇقسىز تاۋۇت توغرىسىدا گەپ ئېچىپ ، شۈكۈلەپ قالاتتى ، تۇيغۇن ئانا كۆڭلىدە «قىزىمىز بىر ئادالەتسىزلىك ئۈچۈن ئېچىنىپ ، ھېلىقى تۇتۇنغا ئىچ ئاغرىتىۋاتىدۇ» دەپ ئويلاپ ، قىزىنىڭ كۆڭلىگە تەسەللى بېرىش نىيىتىدە ھېلىقى ئاشنى يۈگەپ قويغان ئىدى ، ئەمما ئىشنىڭ باشقا يەردە ئىكەنلىكىنى زىنھار بىلمەيتتى .

ھاپىزبەگ بولسا ئادەتتىكى بىر مەنەسپدار ئائىلىسىدە دۇنياغا

كېلىپ ، كىچىك چاغلاردا كونا مەكتەپتە ئوقۇپ ساۋاتىنى چىقار .
 دى . بالاغەتكە يەتكەندىن كېيىن ئۈچ يىل لەشكەر بولدى ، ئاندىن
 خەتنى چىرايلىق يازدىغانلىقى بازار بېگىنىڭ قۇلىقىغا يېتىپ ،
 مىرزا بولدى . ھاپىزبەگ مىجەز جەھەتتىن كەم سۆز ، كىشىگە
 ئالدىراپ سىر بەرمەيدىغان ، مەنسىپى ئۆزىدىن يۇقىرىلارغىمۇ ئەل
 سالمىنى قىلىپ ، ئانچە خوش - خوش دەپ كەتمەيدىغان ، ئوشۇق
 گەپ قۇلىقىغا ياقمايدىغان ، كۆرۈنۈشتە تەرسا ، ئەمما ئۆز ئىشىغا
 پۇختا ، چاتاق چىقارمايدىغان ئادەم ئىدى . شۇڭا ، زىندان بەگلىكىدە
 گە مۇۋاپىق كۆرۈلۈپ ، بۇ ۋەزىپىگە تەيىنلەنگەن . ئۇنىڭ بۇ ئىشنى
 قىلىۋاتقىنىغا ھېسابتا 10 يىلدىن ئاشقاندى . شۇنىڭدىن بۇيان
 تۇتقۇنلارنىڭ نالە - پەريادلىرى ئىچىدە ياشاپ كېلىۋاتاتتى . دەسلە
 پىدە بۇ خىل ئاھۇزلار ئۇنى چوڭقۇر ئويلىنىدۇرۇپ تەگسىز رو -
 ھى ئازابلارغا سالدى ، كېيىنچە بولسا شەرىئەت ھۆكۈملىرىنىڭ
 ھۆكۈم - پەتىۋىلىرىنىڭ تېگىگە يېتىپ ئۇنچىقماس بولۇۋالدى .
 ئۇنىڭچە ، بۇ ئىشلارنىڭ ، گەپنىڭ ھەممىسى ۋاڭنىڭ ، يەرلىك باي -
 ئەمەلدارلارنىڭ ، مۇستەبىت فېئوداللارنىڭ ، شۇنداقلا ئا -
 تالمىش موللا - ئاخۇنلارنىڭ مەنپەئىتىگە ۋەكىللىك قىلىش ،
 شۇلار ئارقىلىق مانجۇ ھاكىمىيىتىنىڭ مۇستەھكەملىنىشى يولىدا
 تۆھپە كۆرسىتىش ، قارشى كۈچلەرنى باش كۆتۈرگۈزمەسلىك ئۇ -
 چۈن ئىدى . شۇڭا ، ئۇ ھەممىدىن نەپەرەتلىنىشكە يۈزلەنگەندىن
 باشلاپ دەردىنى ئىچىگە يۇتۇپ ، ئارتۇقچە ئىشلارغا ئارىلاشمىدى ،
 مىجەز جەھەتتە تېخىمۇ تەرسا بولۇپ كەتتى ، خىزمەتتە ئۆزىنى پاك
 تۇتۇپ ، ھېچ نەرسە قوبۇل قىلمىدى ، ئەگەر ئازراق كەتكۈزۈپلا
 قويسا ، ئورنىنى ساقلاپ قالالمايدىغانلىقىنى بىلەتتى . ئۇنىڭ كە -
 شىلەرگە ئانچە ئېگىلىپ كەتمەسلىكى ئاجىزلىقىنىڭ يوقلۇقىغا
 ئىشەنگەنلىكىدىن ئىدى . ئەمما ، توختىنىڭ قىيىن - قىستاققا
 ئېلىنىۋېرىشى قەلبىنى ئازابلىسىمۇ ، ئۇنى ئازاد قىلىۋېتىشكە قۇر -
 بى يەتمەيتتى . بۇنىڭغا ئىچى قاتتىق پۇشاتتى .
 ھاپىزبەگ مۇجمەل خىيال ئىسكەنجىسىدە ئۇن - تىنىسىز كې -

تىپ باراتتى ، كەينىدىن تاپ بېسىپ كېلىۋاتقان رەيھان بۇنى بىل-
مەيتتى . ئۇلار زىندانغا كىرگەندە توختى تېخىچە ئۇخلاۋاتاتتى .
ھاپىزبەگنى كۆرۈپلا ساقاللىق مەھبۇس ئورنىدىن تۇردى . ھاپىز-
بەگ توختىنىڭ ئۆلۈكتەك ياتقىنىنى كۆرۈپ ، ساقاللىق مەھبۇس-
تىن سورىدى :

— ئەھۋالى قانداقراق ؟

— تېخىچە ھوشغا كەلمىدى .

رازىيە گۈندىخانا ھويلىسىدىنلا قايتىپ كەتتى . رەيھان ئاتىسى-
نىڭ يېنىدىن بويۇنلاپ توختىنىڭ چىرايىغا قارىدى . توختى كۆزدى-
نى ئاچماي ياتقاچقا ، ئۇخلاۋاتقانلىقى ياكى ھوشىدىن كەتكەنلىكىنى
بىلگىلى بولمايتتى . ئۇنىڭ بىچارە ھالى رەيھاننىڭ يۈرەك - باغرى-
نى ئېزىپ ، نەپىسى قىيىنلىشىۋاتقاندا كۆڭلى بىر قىسما بول-
دى . شۇ تاپتا ئۇنىڭ كۆزىگە ھېچ نەرسە كۆرۈنمەيتتى ، ئۇن
سېلىپ يىغلىغۇسى ، نومۇسىنى بىر چەتكە قايىرىپ قويۇپ يۈزىنى
يېقىپ ئىسسىق نەپەسلىرى ئارقىلىق ھارارەت بېغىشلىغۇسى ، بىر
تەن ، بىر جانغا ئايلىنىپ ، دەردىگە دەرمەن ، ئازابلىرىغا شېرىك
بولغۇسى كېلەتتى .

رەيھان شۇنداق خىياللار ئىلكىدە تۇرغاندا ، توختى كۆزىنى
ئېچىپ ، ھەيران قالدى . چۈنكى ، كۆز ئالدىدا يۈز - كۆزىنى تۈك
باسقان بەتبەشرە مەخلۇق ئەمەس ، بەلكى مىسلىسىز گۈزەل پەردى-
زات ، ئاي يۈزلۈك بىر قىز تۇراتتى . توختى ئۇنىڭ كۆزلىرىدىن
قانداقتۇر بىر خىل مېھرىبانلىق ئالامەتلىرىنى سېزىپ ، قەلبى ئىل-
لىدى . ئەمما ، كەينىدىنلا ئۆزىگە ئۆزى سوئال قويۇپ ، يەنە ئۆزى
جاۋاب بېرەتتى : «بۇ زادى كىم ؟ سوراچىمىدۇ ؟ ياق ، ياشلا قىز قان-
داقسىگە سوراچى بولسۇن ! ئالدامچىمۇيا ؟ بەلكىم ئاشپەز بولسا
كېرەك ، ئۇنداق بولمىغاندا بۇ يەرگە كىرەلشى مۇمكىن ئەمەس !»
توختى شۇلارنى خىيالدىن ئۆتكۈزۈۋېتىپ ، بىردىنلا ساھىبجامال
قىزنىڭ يېنىدا تۇرغان ، تۈنۈگۈن سوراخاندا كۆرگەن ئەمەلدارنى
كۆردى . بۇ چاغدا قىز ئۇنى ئەمەلدارغا كۆرسىتىۋاتاتتى :

مەن . سىز يالغۇز ئەمەس ، خالىسىڭىز مەن ياردەمچىڭىز ۋە خىز-
مەتكارىڭىز بولۇشقا رازى . ئىسمىم رەيھانگۈل ، زىندان بېگىنىڭ
قىزى بولىمەن . ئىشىنىڭكى ، سىزنى قۇتۇلدۇرماي قويمايمەن .
ئاتامۇ سىزنى ناھەقچىلىككە ئۇچرىدى دەپ ، ئىچ ئاغرىتىۋاتىدۇ .
خوش ، مەن چىقاي ، ئاتامنى خاپا قىلىپ قويسام يەنە كىرىمكىم
تەس بولىدۇ ، خوش !

رەيھان چىقىپ كېتىۋېتىپ ئارقىغا بۇرۇلۇپ ، توختىنىڭ يې-
نىدىكى مەھبۇسقا تاپىلدى :

— سىز ئۇنىڭ ھالىدىن خەۋەر ئېلىپ قويۇڭ . ھەر ئىككىڭ-
لارنى يوقلاپ تۇرىمەن .

ئاڭغۇچە ئەتگەنلىك تاماق بېرىدىغانلار بۇ كامبىرىمۇ يېتىپ
كەلگەنىدى . رەيھان ئۇلارغا بۇ كامبىردىكى نىجاسەت مالتىقىنى
تۆكتۈرۈۋېتىشنى بۇيرۇدى . ئۇنىڭچە ، ئاتىسىنىڭ بۇ يەردىن شۇند-
داق تېز چىقىپ كېتىشى سېسىقچىلىق دەستىدىن تۇرالمىغانلىقتىن
ئىدى . دېمىسىمۇ ئەركىن نەپەس ئېلىش تەسكە چۈشەتتى .
رەيھان ئاتىسىنىڭ يېنىغا كېلىشىگىلا :


— ماڭ كېتەيلى ! — دېدى .

ھاپىزبەگ زىندان خىزمەتكارلىرىغا ئىش تاپشۇرۇپ قويۇشنىد-
مۇ ئۇنتۇغاندەك قىلاتتى .

بۈگۈن رەيھاننىڭ ئۆمرىدە تۇنجى قېتىم زىندانغا كىرىشى
ئىدى . بۇنداق جايدا تۇرۇشقا ئادەم تۈگۈل ھايۋانمۇ بەرداشلىق
بېرەلمەيتتى ، زەي بىلەن سېسىق ھەرقانداق بېجىرىم تەننى كاردىن
چىقىراتتى .

رەيھان ئاچچىقتىن ئوتتەك ياندى «ئى خۇدا ! — دەيتتى ئۇ
كۆڭلىدە كۈپۈرلۈققا ياتىدىغان خىياللارنى سۈرۈپ ، — سەن ھەم-
مىدىن مېھرىبان ۋە شەپقەتلىك ئىدىڭغۇ ! بۇ مېھرىبانلىقنىڭ بىچارىد-
لەرگە تېگىشلىك ئەمەسمۇيا ؟ قارىغاندا ، زالىم ۋاڭ . غوجاملارغا ،
كەمبەغەللەرنىڭ قېنىنى شورغۇچى بايلارغا مېھرىبان ئوخشاپسەن .
بولمىسا ، مۇشۇنداق ناھەقچىلىكلەرگە يول قويماس ئىدىڭ !!! »

رەيھاننىڭ سەممىي سۆزلىرىدىن ئىلھاملانغان توختى ئىزدە-
گەن تۇغقانلىرىنى تېپىۋالغاندەك بولدى ، ئەمما جاراھىتىنىڭ گې-
خىرلىقىدىن يەنە زارلىنىشقا باشلىدى . ئۇنىڭ ھالىنى كۆرگەن
ھېلىقى مەھبۇس غەزەپ بىلەن ئېيتتى : «بۇ دوزاختىن ھاياتلا
چىقىدىكەنمەن ، سەنلەرنىڭ تەختى - بەختىڭنى گۇمران قىلىپ ،
زىندانغا ئۆزلىرىڭنى تىقمىغىنىمنى كۆر !» توختىنىڭ دۈمبە ، مۈ-
رىلىرىدىكى قانلىق قامچا ئىزلىرى شەلۋەرەپ ، كۆڭلەكلىرى چاپ-
لىشىپ كەتكەن ، بەدەنلىرىدىن چىققان قانلار گويا ئۇنى بىر پارچە
گۆشكە ئوخشىتىپ قويغانىدى . مۇشۇنداق ئەڭ يامان كۈنلەردە ئۇنى
ئويلايدىغان ، ھالىدىن خەۋەر ئالدىغان بىرەر شاپائەتچىنىڭ چىق-
شى خىزىرغا يولۇققانلىق بولاتتى ، ئەلۋەتتە . شۇڭا ، ئۇ ھەر قانچە
ئازابلانسىمۇ ، قەلبىدە ئۈمىد چىرىغى يورۇغاندەك خۇشالاندى ،
پۈتكۈل ئەندىشىنى قايرىپ قويۇپ ، ھېلىقى قىزنىڭ گۈزەل ھۆس-
نىگە قانغۇچە قارىۋالغۇسى ، ئۇنىڭ بىلەن مۇڭداشقۇسى ، ھەتتا
پۇتلىرىغا باش قويۇپ تۇرۇپ ، قاراڭغۇ زىنداندىكى يالغۇزلۇقتىن
مۇشۇنداق غېرىبىسىنغان كۈنلەردە بىردەم بولسىمۇ ھەمراھ بولۇش-
نى تىلگۈسى كەلدى . ساھىبجامال بۇ زۇلمەت دۇنياسىنىڭ لەنەت-
تەڭگۈر قاراڭغۇ بۇرجىكىگە يەنە ئاياغ بېسىپ ، گۈزەل ھۆسنىنىڭ
پارلاق نۇرى بىلەن ئېزىلگەن يۈرەكلەرگە چەكسىز خۇشئۇدۇق
بېغىشلايدىغاندەك كۆز ئالدىدىن ئېرى كەتمىدى . تاياق ئازابى ئاز
كېلىپ ، يەنە يېڭى بىر ئازابلار كۈتۈۋاتقاندەك ئەندىشىلىك خىيالىلار
يوپۇشماقتا ئىدى . ئەمما ، بۇنىڭ نېرسىنى ئويلاشقا جۈرئەت قىلال-
مايتتى . ئۇ ھېلىغۇ زىنداندا ، ئەگەر ئەركىن بولغاندىمۇ زىندان
بېگىنىڭ قىزى رەيھاندىن مۇھەببەت كۈتۈشنىڭ ئۆزى ئاسماندىكى
ئايغا قول ئۇزاتقاندەك ئەخمەقلىق ئىكەنلىكىنى ھېس قىلىپ ،
كەلگۈسى تەقدىرى ئۈستىدە خىيال دەرياسىغا چۆمدى .



تۆتىنچى باب

قاراڭغۇ كۈنلەر

زىندان كارىدورىدىكى ۋاراڭ - چۈرۈڭ بېسىقنى ، ئاياغ تىۋىدى .
شى بارا - بارا ئازىيىپ ، يىراقلىشىشقا باشلىدى ، مەھبۇسلارنىڭ
ۋارقى - چارقىلىرى توختىدى . ئاشپەزلەر ۋە نازارەتچىلەر گۈندى -
خانىدىن ئايرىلدى . سوراقخانىدىن يېڭىلا چىققان مەھبۇسلارنىڭ
ۋايساپ زارلىنىشلىرىنى ھېسابقا ئالمىغاندا جىمجىتلىق ھۆكۈم
سۈرمەكتە ئىدى .

ھېلىقى بەتبەشەرە ئادەم بىلەن بىر كامېردا قالغان توختى
توختىماي ئىگىزلىكتى . توختىنىڭ يېنىدىكى مەھبۇس بۇ داد -
پەريادلارغا تاقەت قىلالايمىدى بولغاچ ، بېشىنى يۆلىدى .
ئۇ ئۆز - ئۆزىگە : «خەپ توختاپ تۇرۇش ، مۇشۇ كۈنلەرگە ئۆزى -
رىڭنى گىرىپتار قىلمايدىغان بولسام» دەيتتى ، كۆزلىرىدىن خۇد -
دى يارىلانغان شىرنىڭكىدەك ئوت چاقناپ تۇراتتى . ئەمەلىيەتتە بۇ
ئىستىبادات چىڭ سۇلالىسى ھاكىمىيىتىنىڭ قولچوماقلىرى بولغان
يەرلىك فېئودال ئەمەلدارلارنىڭ دەھشەتلىك زۇلۇمىغا قارشى ئۈچ -
قۇندىن پەيدا بولغان يانغىن ئىدى . چاڭگا ساقاللىق ، قاشلىرى
قويۇق ، ئوتتۇرا بوي ، بۇغداي ئۆڭ ، تۇرقى قورقۇنچلۇق كۆرۈند -
دىغان بۇ ئادەم مۇشۇ كامېردا ئۈچ يىلدىن بېرى يېتىۋاتاتتى ، مانا
ئەمدىلا بىر ھەمراھقا ئېرىشكەندى . بۇ يىگىت بىلەن بىر كامېردا
يېتىشنىڭ ئاراملىق ئېلىپ كەلمەي ، ئەكسىچە نۇرغۇن ئاۋازچى -
لىكلەرگە دۇچار قىلىشنى ئۇ نەدىن بىلسۇن ؟ يىگىتنىڭ جاراھەت -

لىرى ، تارتىۋاتقان ئازابلىرىدىن جەمئىيەتتە ھۆكۈم سۈرۈۋاتقان زۇلۇمنىڭ ھەددىسىز ئىكەنلىكى بىلىنىپ تۇراتتى . ئۇ ئىچىدە : «زىنداندىن تىنچ - ئامان چىقسام ، ئېزىلگەن پۇقرالارنى ئويغىتىمەن . زالىملارنىڭ قىلمىشىنى ئاشكارىلايمەن ، ھەپسىدە ئۆلگەنلەرنىڭ ، بىگۇناھ يېتىۋاتقانلارنىڭ ئىنتىقامىنى ئېلىپ ، خەلقنىڭ كۆڭلىدىكىدەك بىر ھۆكۈمەتنى تىكلەيمەن . بىزنى سوللىغان زىندانغا زالىملارنىڭ ئۆزلىرىنى سولاپ ، ئازابنىڭ تەمىنى ئوبدان بىر تېتىتىپ قويدىمەن !» دەيتتى .

مەھبۇس بىر كەمدە توختىنىڭ بېشىغا ئۆزىنىڭ تەكلىپىنى قويايۇپ بەردى ، ئاندىن كامبىردىكى پاخال - پالاڭلارنى تېرىشتۈرۈپ «سېلىنچا» سىنى قېلىنلاتتى ، ئاندىن توختىنى چۈمكىۋەتكەندىن كېيىن ئېيتتى :

— ھە ، ئىنىم ! جاراھىتىڭ سەل ئارام بېرىۋاتامدۇ ؟ ھالىڭغا ئېچىنمەن ، يېنى بولغىن ، جاراھىتىڭگە قاراپ باقاي ، ھەرىكەت بولسا قانلىرى توختاپ خېلى قېتىشىپتۇ . مەن يېڭى كىرگەندىمۇ بىر ئايغىچە ئورنۇمدىن تۇرالمىغان ، ئامال قانچە ، چىدىغىن ، بەر - داشلىق بەر . ئادەم بالىسىنىڭ بېشىغا بىر تۆشۈكتىن چىقىپ ، يەنە بىر تۆشۈككە كىرگۈچە ئى - نى ئىشلار كېلىدۇ . بىلەمسەن ، جەمئىيەتتە بىزدىنمۇ ئېغىر كۈن تارتىۋاتقانلار ئاز ئەمەس . ئۇلار قاتمۇقات زۇلۇم دەستىدىن ياشاشتىن تويۇپ ئۆزلىرىگە ئۆلۈم تىلدەمەكتە . مېنىڭ بېشىمدىن نۇرغۇن ئىسسىق - سوغۇقلار ئۆتكەن ، چىدىماسلىق قىلىپ ئېسىلىپ ئۆلۈۋالغانلارنى كۆرگەنمەن . بۇنداق ئۆلۈم ئەبەدىي يۈزى قارا كېتىدىغان نەپرەتلىك ئۆلۈم ، ئەلۋەتتە . ئىمان - ئىشەنچتىن ئايرىلغان ئادەملەرلا شۇنداق قىلىدۇ . «يا - شاش» دېگەن «ئۈمىد» ئىگىلىرىگە مەنسۇپ . ئۈمىدىسىز ئادەم ياشىغان بىلەنمۇ قولىدىن ھېچ ئىش كەلمەيدۇ ، بىلسەڭ ، تۆمۈرۈم ئوتتا تاۋلىنىدۇ ، پەقەت بەرداشلىق بەرگەندىلا پولاتقا ئايلىنىپ ، ھەممە ئىشقا يارايدۇ . ئادەممۇ شۇنداق ، يامان كۈنلەر ئۇنى تاۋلايدۇ . تۆمۈر قانچە ئۇزاق تاۋلانسا ، شۇنچە ساپلاشقىنىدەك ، ئادەممۇ

قانچىلىك قىيىن - قىستاقلارغا دۇچ كەلسە ، ئىرادىسى شۇنچە مۇستەھكەملىنىپ ، ئۈستىدىكى بېسىمنى ئاغدۇرۇپ تاشلاشقا باش قاتۇرىدۇ . بىراق ، بۇ بىر — ئىككى ئادەمنىڭ قولىدىن كەلمەيدۇ ، بەلكى ئېزىلگەن مەزلۇم خەلق بىر نىيەتتە قوزغىلىشى كېرەك . قوزغالغان خەلققە جاھاننىڭ پۈتۈن ئاچچىق - چۈچۈكىنى تېتىپ ، بېشىدىن كۆپ ئىسسىق - سوغۇقنى ئۆتكۈزگەن يولباشچى ، يېتەكچىلەر بولمىسا بولمايدۇ . يىراقنى كۆرەر يولباشچىلار ئەل - جامائەتنى ئىتتىپاقلاشتۇرۇپ ، ئۆزىنىڭ دوست - دۈشمەنلىرىنى ، زۇلۇم مەنبەلىرىنى كۆرسىتىپ بەرگەندىلا ، ئەر كىنىلىك يولىدا كۈرەشكە ئاتلىنىپ ، زۇلۇم - زۇلمەتنى ئاغدۇرغىلى بولىدۇ . بىرلەشكەن كۈچ شۇنداق تەڭداشسىزكى ، ئۇ گۇيا دەھشەتلىك گۈلخانغا ۋە توغانسىز كەلكۈنگە ئوخشايدۇ ، ئۇ ئالدىغا ئۇچرىغاننى كۆيدۈرۈپ كۈلىنى كۆككە سورۇيدۇ ، لاۋا - لاتقىلارنىڭ ھەممىسىنى سۈپۈرۈپ تاشلايدۇ ، ئەگەر بۇنداق زور كۈچ پايدىلىق تەرەپكە يېتەكلەنسە ، مۇزلىغانغا ئىللىقلىق ، تەشنىلارغا ئۇسسۇلۇق بولالايدۇ ، بۇنىڭغا پەقەت قورقماس ، باتۇر ، شەخسىيەتسىز يولباشچى كېرەك بولىدۇ ، يولباشچى دېگەن مانا مۇشۇنداق ئازاب ئوچقىدا تاۋلىنىپ چىقىدۇ . رايىڭغا باقماي ، كۆپ سۆزلەپ كەتتىم . بۇ كەمگىچە گەپ قىلغۇچىمۇ ، ئاڭلىغۇچىمۇ ئۆزۈم ئىدىم . مانا ئەمدى سەن كەلدىڭ . يېشىم ئانچە چوڭ بولمىسىمۇ ، كۆپ ئىشلارنى كۆرگەنمەن . چەت دۆلەتلەردىن نۇرغۇن جايلارغا باردىم ، ئەمما بىزدەك بوزەك ، نادان ئادەملەرنى ئۇچراتمىدىم . بىزدىن باشقىلارنىڭ ھەممىسى ئۆز ئىرىكى بىلەن ئادەمدەك ياشاش ئۈچۈن ئىنتىدەلىدىكەن ، بىزچۇ ؟ غوجام ، ئاخۇن - ئەشرەپ دېگەنلەرنىڭ ئاغزىغا قارايمىز ، بىزگە خىيالىي جەننەتنى كۆرسىتىپ قويۇپ ، ئۆزلىرى ئالدامچىلىق ۋە قاقتى - سوقتى قىلىپ يۈرسىمۇ كارىمىز يوق . ھەممىسىگە شۈكۈر دەيمىز ، ئەزگۈچى ، ئالدامچىلارنىڭ روھىي كىشەنلىرىگە چىرمالغىنىمىزنى ئوقماي ، بۇ ئالەمدە جاپا تارتساق ئۇ ئالەمدە راھەت كۆرىدىكەنمىز ، دەپ ئاسماندىكى غازنىڭ شورىدە .

سىغا نان چىلاپ ئېغىز تاتلىق قىلىپ ئۆتۈۋاتسىمىز. بىردىنبىلا ئۇ ئۆز - ئۆزىگە سۆزلەۋاتقانداك ھېس قىلىپ، بىردىنبىلا جىمىپ قالدى. بىردەملىك سۈكۈتتىن كېيىن توختىنىش كۆزلىرى ئوچۇق ھالدا ئون - تىنسىز ياتقانلىقىنى كۆرۈپ، سۆزىنى يەنە داۋاملاشتۇردى:

— ئاڭلاۋېتىپسەن - دە، ئۇكام، ئىسمىڭ نېمىتى؟ ئۇنتۇپ قالدىم.

— توختى.

— ھە، توختى! قۇلاق سال، ھېكايەم ئازابىڭغا ئاز - تولا ئاراملىق، روھىڭغا ئۈمىد بەخش ئېتىپ قالسا ئەجەب ئەمەس، سەن ئوقۇغانمۇ؟

— ئاز - تولا، خوجايىنىڭ ئۆيىدە يۈرۈپ ئۆگىنىۋالغان.

— خوجايىنىڭ ساۋاتلىقىمىدى؟

— مۇئەللىم بولغانىكەن.

— قەيەردە؟

— دۇڭبېيدا.

— ئىچكىرىغۇ ئۇ؟ ئىشەنگۈم كەلمەيدۇ، بىر ئۇيغۇر قانداق.

سىگە ئۇ يەردە ئوقۇتقۇچىلىق قىلار؟

— ئۇ ئۇيغۇر ئەمەس.

— مۇنداق دە! ئۇنداقتا، خەنزۇچە ئوقۇدۇڭما؟

— شۇنداق.

— تىلىنى بىلمەسەن؟

— تىلىنىلا ئەمەس، خەتلىرىگىچە بىلىمەن. ئۇ ئادەم مانجۇ

بولغان بىلەن گەپ - سۆز ۋە يېزىقتا خەنزۇچىنى ئىشلىتىدىكەن.

— ياخشى! — دېدى مەھبۇس يوتىسىغا پاققىدە بىرنى ئۇرۇپ،

ئازدىن قىڭغايدىغان يېرىدىن رۇسلىنىپ ئولتۇرۇپ داۋام

قىلدى، — سەن كەم تېپىلىدىغان ئادەمكەنسەن، يەنە كېلىپ خەن-

زۇچە بىلىدىكەنسەن. بۇ «ئۆزىنىمۇ بىلدى، ئۆزىگىنىمۇ بىلدى»

دېگەنلىك. مەن بۇنداق ئامەتكە ئېرىشەلمىگەن. ئۆيۈم ئاتۇشنىڭ

ئاغۇ دېگەن يېرىدە بولۇپ، بىز ئاتا - ئانىمىزدىن يەتتە قىز، ئۈچ ئوغۇل، جەمئىي 10 بالا ئىدۇق. مەن بالىلارنىڭ ئەڭ ئاخىرى. قىسى بولغانلىقىم ئۈچۈن ئىسمىمنى «كىچىك ئاخۇن» قويدىغا. نىكەن. لېكىن، بويى - بەستىم ئاكىلىرىمىدىنمۇ چوڭ بولۇپ كەتتى دېسە، — ئۇ توختىنى تىنچلاندۇرۇش ئۈچۈنمۇ، ئەيتاۋۇر، ئۆزىچە كۈلۈپ قويدى.

توختىنىڭمۇ بۇ «قورقۇنچلۇق» ئادەمنىڭ كىملىكىنى بىلگۈسى بولغاچقا، گەپلىرىنى زەن سېلىپ ئاڭلاۋاتتتى.

— شۇنداق قىلىپ، — دەپ گېپىنى يەنە داۋاملاشتۇردى ئۇ ئادەم سەل تۇرۇۋېلىپ، — ئائىلىمىزدە ئادەم جىق، ئەمما يېرىمىز ئاز ئىدى، شۇڭا دادىمىز سودىگەرچىلىك قىلاتتى، بىز ئۈچ ئوغۇل چوڭ بولغاندىن كېيىن تېرىلغۇ يېرىمىز تېخىمۇ ئازلىق قىلدى. دادامنىڭ تاپقان ئاز - تولا پۇلى ئائىلىنى قامداشقا يەتمىدى. دادام ئاخىر ئىلاجسىز ئەھۋالدا ئوتتۇراڭچى ئاكام رېھىم بىلەن مېنى قەشقەرگە ئاپىرىپ ئېشەكچىلەرگە چاكارلىققا بەردى...

— ئېشەكچى؟ — ئەجەبسىنگەن توختى ئۇنىڭ سۆزىنى بۆلۈپ سورىدى.

— ئېشەكچى دېگەن گەپ ساڭا سەت ئاڭلىنىۋاتامدۇ؟! — ئۇ كۈلۈپ كېتىپ سۆزىنى داۋاملاشتۇردى، — «كارۋان» دېسەمغۇ چۈشىنىدىغانسەن! كېيىن دادام بىلەن ئەنجانغا ماتا، چەكمەن يۆتەكىدۇق، ئۇ يەردىن قەشقەرگە بەقەسەم ۋە باشقا توقۇلمىلارنى ئەكەلدۇق. بۇ جەرياندا نۇرغۇن ئەللەرگە چىقتۇق، مەن ئاشۇ چاغلاردا ئۆزۈمنى ناھايىتى كۈچلۈك ۋە ئەركىن ھېسابلايتتىم. بىراۋدىن ئاسانلىقچە قورقۇپمۇ قالمايتتىم. ئىلگىرى دۇنيانى ئا-تۇشچىلىك كۆرۈپ يۈرگەن ئىكەنمەن. كۈنلارنىڭ «شەھەر كۆر-گەن ئىتتىن قورق» دېگەن تەمسىلى بىكار چىقمىغانىكەن. 10 يىل مەدرىسەدە يۈرگەندىن بىر قېتىم شەھەر كۆرگەن ئېشىپ كېتىدەكەن. نۇرغۇن-نۇرغۇن ئىشلارنى كۆردۈم، ھاياتلىقنىڭ تەكتىگە يەتتىم. ئويلسام، بىزدەك بوزەك خەلق ھېچ يەردە يوقكەن.

مايتتۇق . دۈم يېتىپ تۇرۇپ : «مېنى چىڭ بېسىڭلار» دەيتتى ،
 بىر - بىرىمىزنىڭ ئۈستىگە يىقىلىپ 10 نەچچىمىز بېسىۋالاتتۇق .
 ئۇ ئورنىدىن شۇنداق تۇرىدىغان بولسا ، ئۈستىدىن چامغۇردەك
 تۆكۈلۈپ كېتەتتۇق . ئۇنىڭغا بەكمۇ ھەۋسىم كېلىپ ، ئاغىنە بو-
 لۇپ قالدۇق ، بىرنەچچە كۈندىن كېيىن دادام مېنى ئېلىپ كەتتى ،
 ھەسەنمۇ ئوقۇشنى تاشلاپ چىقىپ كېتىپتۇ . كېيىنمۇ تاشلاشمى-
 دۇق . ئاڭلىسام ، قەشقەردە شۇنداق تونۇلۇپ كېتىپتۇكى ، «ھە-
 سەن تۈرك» دېسە ، تونۇمايدىغان ئادەم ، چۆچۈمەيدىغان لۈكچەك-
 نوچىلار يوقكەن . مەن ئەنە شۇ ئاغىنىلىرىم بىلەن ئىزدىشىپ ئىچ
 پۇشۇقۇمنى چىقىرىپ يۈردۈم ، ئۇلارمۇ پات - پات ئىزدەپ كېلىپ
 تۇراتتى . نەتىجىدە بىزنىڭ مەھەللىدىكى ياشلارمۇ ئۇلار بىلەن
 تونۇشۇپ كەتتى ، بۇرادەرلەر يىغىلغاندا مەشرەپ قىلىدىغان بول-
 دۇق . بۇنىڭدىن ئۈچ يىل ئىلگىرىكى مۇشۇنداق قىش پەسلى
 ئىدى ، تۇنجى قار بىر تەرەپتىن ياغسا ، بىر تەرەپتىن ئېرىپ
 تۇراتتى . قەشقەردىن ھەسەن تۈرك ئۆزى دېمەتلىك يىگىتلەردىن
 بىرنەچچىنى باشلاپ چىقىپتۇ ، خۇشاللىقىدا مەھەللە ياشلىرىغا
 خەۋەر قىلىۋىدىم ، ھەممىسى كەلدى . مەشرەپنى باشلىۋەتتۇق . بۇ
 كۈن ئولتۇرۇپ ، زاۋالدىن ئۆتكەن چاغ ئىدى ، مەھەللىكويىدىكى
 ئەر - ئايال ، قولۇم - قوشنا ، يېقىن - يورۇقلار تەرەپ - تەرەپتىن
 بۇ يەرگە ئاقتى . نەغمە باشلىنىپ ، ئۈسسۈل ئەمدى قىزىۋاتقاندا :
 «مېھمان كەلدى !» دېگەن ئاۋاز قۇلقىمغا كىردى . ئالدىراپ تالاغا
 چىقسام ، ئىشىك تۈۋىدە بىرمۇنچە ئادەم تۇرۇپتۇ . «ئەسسالامۇ
 ئەلەيكۇم» دەپ قولۇمنى شۇنداق سۇنۇشۇمغىلا بىرسى كاپىدە
 تۇتتى ، يەنە بىرنەچچىسى ئەتراپىمغا چۈنىدەك يوپۇشتى - دە ،
 ئاغزىمغا بىرنەرسىنى كەپلەپ قويۇپ ، قولۇمنى قايرىپ باغلاپ ،
 بېشىمغا تاغارنى كىيىدۈرۈپ ، ئاتقا ئارتىپ ئېلىپ ماڭدى . بۇ نېمە
 ئادەملەر ، نېمىشقا شۇنداق قىلىدۇ ؟ زادىلا ئويلاپ يېتەلمىدىم .
 بۇلارنىڭ ھەممىسى ئاتلىق بولۇپ ، 2 — 3 چاقىرىم يول يۈرگەن-
 دىن كېيىن تارقاپ - تارقاپ ، پەقەت 2 — 3 ئادەملا قالغىنىنى

ئاتلارنىڭ ماڭغاندىكى ئاياغ تۇشىدىن بىلىدىم . ھېس قىلىشىمچە ، ناھايىتى ئۇزاق ماڭدۇق . ئەتراپ شۇنداق جىمجىت ئىدى قايىسى ياقىتىندۇر تۈلكىنىڭ قاۋاشلىرى ئاڭلاندى . تۈن شۇنداق ئۇزاق داۋاملاشتىكى ، مەڭگۈ تاڭ ئاتمايدىغاندەك بىلىندى . بىر كەمدە ئىدىنىڭ قاۋىغان ئاۋازى ، ئادەملەرنىڭ كۇسۇرلاشلىرى قۇلىقىمغا كىردى . مەن ئارتىلغان ئات توختاپ ، ئىككىسى مېنى ئاتنىڭ ئۈستىدىن ئالغىنىچە بىر ئۆيگە ئەكىرىپ ئىشىكنى قۇلۇپلىدى . ئارىدىن تېخى نەچچە مىنۇت ئۆتە - ئۆتمەيلا يەنە كۆتۈرۈپ ئاچىقىپ ھارۋىغا تاشلاپ ئېلىپ ماڭدى .

بېشىمغا تاغار كىيدۈرۈكلۈك بولۇپ ، ئۈستۈمگە كىگىز يېدىپىلغانىدى . چۆل يەرگە كەلگەندە ھارۋىدىن چۈشۈرۈپ سىيدۈردى ۋە ئاز - تولا يېمەكلىك بەردى . ھارۋا تۆت نەپەر ئاتلىق قورۇقچىدىنىڭ مۇھاپىزىتىدە يولنى داۋام قىلاتتى . مۇشۇنداق مېڭىپ ، ئا - خىر مۇشۇ يەرگە ئەكېلىشتى . قارا دەرۋازىنىڭ ئىچىگە كىرگەندە بېشىمدىكى تاغارنى ئېلىپ ، باغلاقتىن بوشاتتى ، ئاندىن بۇ كامبىرغا سولاپ قويدى . بىر ھەپتىگىچە گەپ - سۆزسىز ياتتىم . بىرەرسى «نېمە ئادەمسەن ؟» دەپمۇ قويمىدى . بۈگۈن قويۇۋېتىر ، ئەتە قويۇ - ۋېتىر دېگەن ئۈمىد بىلەن كۈنلەرنى ئۆتكۈزدۈم . بىر كۈنى قۇلۇپ شاراقلاپ ئېچىلىپ ، ئىككى ئادەم ئىشىكنى تېپىپ ئاچتى . دە : «بۇياققا چىق !» دەپ توۋلىدى . «ئەمدى قويۇۋەتسە كېرەك» دەپ - تىمەن ، نەدىكىنى ، قولۇمغا كويىزىنى سېلىپ چەمبىرىنى بىرلا سىيرىپ تۈۋىنگە ئاپىرىپ ، جۈپلەنگەن تۆشۈكىگە قۇلۇپ سېلىپ قويدى ، ئاندىن كېيىن زىنداندىن يالغىنىچە سوراقتانغا ئېلىپ بېرىشتى . شۇنىڭدىن باشلاپ بىر ھەپتىگىچە ھەر كۈنى بىر قېتىم تەرگەۋ قىلىپ : «شېرىكلىرىڭ كىم ؟ قاچان قوزغالماقچى ؟ باشلىد - قىڭچۇ ؟» دېگەندەك سوئاللارنى سوراۋەردى . راستتىن ھېچ ئىشنى بىلمەيدىغانلىقىمنى ئېيتسام ، ئوردى ، ئاستى ، ھەر خىل جازا قوراللىرى بىلەن قىيىندى . بىلمىگەندىكىن نېمىنى دەيمەن ؟ ئىلا - گىرى ھېچ ئىش بىلەن كارىم يوق ، ئويناپ ئۆتۈۋېرىپتىمەن ، ئۇلار -

نىڭ ئورۇنسىز قىيىن - قىستاقلىرى يۈرىكىمدىن ئۆچ قىلىۋەتتى .
سوراچىنىڭ : « شېرىكلىرىڭ كىم ؟! قاچان قوزغالماقچى ! ؟ » ...
دېگەندەك سوئاللىرى قەلبىمنى ئويغىتىپ ، شۇنچە يىگىتلەر تۇرۇپ
ئەرك يولىدا قوزغالماي ، يەنىلا غەپلەتتە ياتساق تامامەن توڭشىد-
دىغانلىقىمىزدىن بېشارەت بەردى . « ئىست ! — دېدىم ئىچمە .
دە ، — ۋاقىت ئۆتتى ، ئەمدى ئەپسۇسلانغان بىكار . لېكىن ، يەنە
ئىزدەنسەك پۇرسەت بار . ھەسەن تۈرككە ئوخشاش نۇرغۇن ئاغىندە .
لىرىم بار . دەردمەنلەر ، ئۆز ئەركىنلىكى ئۈچۈن يولباشچى ئىز-
دەپ قايىمۇقۇپ يۈرگەن پۇقرالار ، خاسان ، تۇرغانبېككە ئوخشاش
قىرغىز چەۋەندازلارنىڭ ھەممىسى بۇرادەرلىرىم ، قان - قېرىنداش-
لىرىم ئەمەسمۇ ! شۇلارنى تاپمەن ، دەردىمنى تۆكىمەن ، ياردەمگە
چاقىرىمەن ، ئادالەتسىز جاھاننى يەكسان قىلىپ ، باراۋەرلىك چې-
چەك ئاچقان ، ئەل خاتىرجەم ، خۇشال - خۇرام ، چىرايلاردا شادلىق
تەبەسسۇملىرى جىلۋىلەنگەن يېڭى بىر دۇنيا قۇرىمەن ، بىگۇناھلار-
نىڭ يۈزىگە قارا سۇۋاپ ، ئەركىنى دەپسەندە ئەيلىگەن زالىملارنى
مەھكۇملۇق ئورنىغا چۈشۈرۈپ ، مۇشۇ زىنداندا ياتقۇزىمەن ! » دې-
گەن يەرگە كەلدىم . ئۆزۈمنى ئۆزۈم : « چىداملىق بول ، يىگىت !
بۇ ئىشلارمۇ ئۆتۈپ كېتىدۇ » دەپ رىغبەتلەندۈردۈم . مېنىڭچە ،
سەنمۇ بىلىملىك يىگىتكەنسەن ، بۇ كەمگە تونۇپ يەتكەنسەن . ئەگەر
بىز زىنداندىن ئامان - ئېسەن قۇتۇلۇپ چىقساق ، ئۇدۇللا قېشىمغا
بار . مېنىڭ دوستلىرىمنى كۆرسەڭ ھەيران قالغىنىم . بىز ئاكا-
ئۇكىلاردىن بولۇپ قالايلى . ۋىجدانلىق كىشىلەر : « ھەپسىدىكى
دوستلۇق — سىنالغان دوستلۇق » دەپ توغرا ئېيتىدۇ . مەنمۇ
شۇنداق ئويلايمەن . سەن تېخى بىلىپ قالغىنىم . مەن تارتقان ئازاب-
لىرىم نەتىجىسىدە ئويغانغاندەك قىلىمەن . ھەرگىز ھەسرەتلىنىد-
شىم يوق . بۇ يەرگە كەلمىگەن بولسام ، جاھاندىكى مۇشۇنداق
ئادالەتسىزلىكلەرنى بىلمەي يۈرۈۋېرەركەنمەن ...

توختى ھەممە ئاغرىقلىرىنى ئۇنتۇغان ھالدا خۇددى ئانىسى
ئېيتقان چۆچەكنى ئاڭلاۋاتقان سەبىي بالىدەك ئولتۇرۇپ ، كىچىك

ئاخۇننىڭ ئوتلۇق ھېكايىلىرىنى تىنچىش ۋاقتاتتى . كۆز ئالدىدا : « ئال - غا ! » دەپ ھۇجۇمغا ئۆتكەن چەۋەندازلار ، ھەسەن تۈرك ، كىچىك ئاخۇن ۋە ئۇنىڭ بۇرادەرلىرى ، مىڭلىغان ، ئون مىڭلىغان قېرى - ياش ، ئەر - ئايال ، ئوغۇل - قىزلار نامايان بولاتتى ، ئۇلار قوللىرىغا پالتا - كەتمەن ، كالتەك - چوماقلارنى ئېلىپ ، بېشىغا چۈچەكلىق قالىپاق ، ئۈچىسىغا مانجۇچە فورما كىيىپ ، ئۆردەكتەك ئىرى - غاڭلاپ يۈرگەن بەگ - ئەمىرلەر ئۈستىگە شىددەت بىلەن باستۇرۇپ كەلمەكتە ئىدى . توختى تۇرۇپلا يەنە رەيھان ئىسىملىك ھېلىقى رەھىمدىل قىزنى ئېسىگە ئالدى . « ئەگەر ئاشۇنداق كۈنلەر كېلىپ قالسا ، ئۇ قايسى تەرەپتە تۇرار » دېگەن خىيال لىپلا قىلىپ كالىد - سىدىن ئۆتكەندە : « ئۇنى يەنە بىر كۆرسەم ئىدى ، — دېگەننى كۆڭلىدىن كەچۈردىمۇ ، يەنە ئارقىدىنلا ، — ياق ، مەندەك بىر تۈي - لمۇقى يوق نامراتقا ئۇنىڭدەك ساھىبجامال قانداقمۇ ئېسىپ بول - سۇن . ئەمما ، دىلىنىڭ يۇمشاقلىقى سۇنۇق كۆڭلۈمگە ئۈمىد بەخش ئەتتى ، ماڭا شۇ كەمگىچە ھېچكىم ئۇنىڭچىلىك مېھرىبانلىق قىلىپ باقمىغان . شۇنچە گۈزەللىكىگە قارىماي ، نېمىدېگەن رەھىمدىل ، نېمىدېگەن سەممىي... ئۇ يەنە كەلمەكچى... » دېگەندەك مۇرەككەپ ئوي - خىياللار ئىلكىدە نىمجان قۇشتەك تېپىرلىدى . ئۈمىد چىرىد - غى بىر ئۆچۈپ - بىر يېنىپ ، ئېزىلگەن دىلىنى ئەندىشىگە سېلىۋا - تاتتى .

توختى كىچىك ئاخۇننىڭ ئۈمىدۋارلىققا تولغان سۆزلىرىنى ئاڭلىغانسىرى ئاجايىپ بىر باتۇرغا ئۇچراشقان دەك بولۇپ ، ھەمراھ - نىڭ دەسلەپكى يىرگىنچىلىك ئوبرازى بىردىنلا يارقىنلاشتى ، تۈ - رۇۋانقان ئورنى سېسىق كامېر ئەمەس ، بەلكى دەرسخانا ، مەكتەپ ، گويىكى ھەربىي گازارما ياكى قوماندانلىق شتابىدەك بىلىنىپ كەت - تى ، ئۆزىنى بولسا بۇيرۇق ئاڭلاۋاتقان جەڭچىدەك سەزدى . — گەپ قىلمايسەنمۇ ، يىگىت ! شۇنداق قىلساق بول - مامدىكەن !؟ — كىچىك ئاخۇن جىملىقنى بۇزۇپ سورىدى . — بەكمۇ خۇش قىلىۋەتتىڭىز ، ئاكا ! بىراق... »

توختى گەپنىڭ ئاخىرىنى بوغۇزغا يۇتۇۋېتىپ ، كىچىك ئا-
خۇنغا قارىدى .

— نېمىگە ؟

— گەپنىغۇ قىلماق ئاسان ، ئىشنى قىلماق تەستە ، ئەگەر
دېگىنىڭىزدەك كۈنلەر كېلىدىغان بولسا ، ئىككىنچى ھەسەن تۈرك-
نى كۆرەتتىڭىز . بۇ يەردىن ھاياتلا چىقالسام ، ئۇنى بىر كۆرگۈم
بار . شۇ تاپتا كۆرمەي تۇرۇپمۇ ھۆرمەت بىلدۈرگۈم كېلىۋاتىدۇ .
ياخشى كۈننىڭ يامىنى كەلگەندە ئۆلۈمدىن قورقىدىغانلاردىن ئە-
مەسمەن . ئۇنىڭ ئۈستىگە تارتىشىدىغان ھېچكىمم يوق . لېكىن ،
مۇدەھىش تۇتۇنلۇقتىن ئامان - ئېسەن قۇتۇلۇشنىڭ ئۆزى خۇدانىڭ
تەقدىرىگە باغلىق بولۇپ قالدى . شۇنداقتىمۇ سۆزلىرىڭىزنى ئاڭلاپ
دىلىم يورۇپ كەتتى .

— ئۈمىدۋار بول ، جەزمەن چىقىپ كېتىسەن ، يولۇڭنى ما-
ڭىدىغان كۈچلۈك شاپائەتچىڭ تۇرغان يەردە نېمىدىن غەم قىل-
سەن ؟ لېكىن ، مېنىڭ قۇتۇلمىقىم ئاسان ئەمەس .

— نەدىكىنى ، دوپپام چۈشسە خۇدانىڭ زېمىنىغا چۈشىدۇ ،
ئۆلسەم كۆز يېشى قىلغۇدەك ئادىمم يوق «قارا يېتىم» تۇرسام ،
قانداق شاپائەتچىم بولسۇن !

— ئۆلگەندە ئەمەس ، ھازىرلا يىغلاۋاتقان ھېلىقى قىزنى ئۈن-
تۈپ قالدىڭما ! ؟

— نەدىكىنى ، چاقچاق قىلماڭ ! — توختى نالە - پەريادنىڭ
ئورنىغا بىر قېتىم كۈلدى ، كۆڭلى ۋاللىدە يورۇغاندەك بولدى ،
ئۇ كىچىك ئاخۇننىڭ ھېلىقى قىز توغرىسىدا تېزىرەك يېڭى ئۇچۇر
بېرىشىنى تەقەززالىق بىلەن كۈتكەندەك قىلاتتى .

— ئەخمەق ! — دېدى كىچىك ئاخۇن ، — سېنىڭ ئوقۇغانلى-
رىڭ نەگە كەتتى ؟ «مال ئىگىسىنى دورىمىسا ھارام» دەپ ، ئوتتۇرا
ياشتىن ئاشقاندىمۇ مۇھەببەتنى چۈشەنمەيدىغان ، قىزلار بېشارەت
بېرىپ يوپۇشۇۋالسىمۇ ، چىشىنى كولاپ تاماق قالدۇقىنى پۈركۈپ
تۇرۇپ «ئۆردەكلىرىڭىز قانچە» دەپ سورايدىغان خەق —

ئۇستازىڭنى دوراپسەن - دە ! چاقچاق قىلىمدىم . قىزنىڭ ئەتىگەنكى ئەھۋالىنى سۆزلەپ بەرسەم ھېچكىم ئىشەنمەس بەلكىم سەن تېخى كىچىككەنسەن . مەن دىققەت قىلىدىم ، ئۇ بىكار كىرىمدى بۇ قىز بالا كىرىدىغان يەر ئەمەس . ئېھتىمال ئۇنىڭغىمۇ ئاسان چۈشمىگەندۇ . كۆزلىرىدىن بىرنەرسىنى سەزمىدىڭمۇ ؟ ئۇنىڭ كۆزىدىن بىر خىل مۇھەببەت - نەپرەت ئوتلىرى چوغدەك ئايان بولۇۋا - تىدۇ . بىر ناتونۇش كىشى ئۈچۈن ھېچكىمگە پەرۋا قىلماي كۆز ياش قىلىش ئاسانمۇ ؟

— ئېھتىمال ئېچىنىشلىق ھالىمغا ئىچ ئاغرىتقاندۇ !
— مۇشۇنداق ھالغا چۈشۈپ قالغان يالغۇز مەنلا دەيدىغان ئوخشىماسەن ؟ بىلىپ قوي ، بۇ ئەفەندۇن ۋاڭنىڭ خانلىق زىندا - نى ، سەن - بىزدەك ئادەملەردىن كۈنىگە نەچچىسى كىرىپ تۇرىدە - غان جاي ، ھەممىسىنى ئۇرۇش - قىيىنچىلىق بىلەن قارشى ئالىدۇ . باشقىلارغا نېمە ئۈچۈن ھېچكىم ئىچ ئاغرىتمايدۇ ؟ بۇ يەردە بىرەر سىر يوقمىدۇ ؟ زىندان بېگىمۇ سەل يۇمشاپ قالغاندەك قىلىدۇ ، مېنىڭ سەندىن خەۋەر ئېلىشىمنى تاپىدلاۋاتىدۇ . ئاشۇ قىز يەنە كەلسە ياخشى بولاتتى . كۆڭلۈمدە بىزنى قۇتۇلدۇرۇۋا - لىدىغاندەكلا ئۈمىد تۇغۇلۇۋاتىدۇ دېگەن .

كىچىك ئاخۇننىڭ ئوينىشىپ ئەمەس ، بەلكى جىددىي ھالدا ئېيتقان سۆزلىرى توختىنى ئويلاندۇرۇپ قويدى . ئۇنىڭ دېگەنلى - رى راستتەك قىلاتتى .

— ھە ، راست ! — دېدى كىچىك ئاخۇن ، — « بۇغداينىڭ باھانىسىدا قارىمۇق سۇ ئىچىپتۇ » دەپ ، سېنىڭ سەۋەبىڭ بىلەن مەنمۇ ئاچ قالمايدىغان بولدۇم ، — ئۇ ئاياقتىكى بىر پارچە گۆش بېسىلغان پولونى ئىما قىلدى ، — ئېسىل غىزا يېيىشىڭنى كۈتۈپ تۇرۇپتۇ . بۇ يەرگە كىرگەندىن بۇيانقى ئۈچ يىل ئىچىدە مانا بۈگۈن تۇنجى قېتىم پولۇ بىلەن گۆشكە ئېغىز تېگىشىم . سەنمۇ زورلاپ يېگىن !

سوراقخانىدىكى قىيىنچىلىق زەربىدىن توختىنىڭ چىشلىرىمۇ بو -


شاپ كەتكەندى ، ئاشتىن ئازراق يەپ ، قالغىنىنى كىچىك ئاخۇنغا بەردى .

شۇنداق قىلىپ ، كىچىك ئاخۇننىڭ ئۈمىدۋارلىققا تولغان گەپ-لىرى توختىنى كېيىنكى كۈنلەر توغرىسىدا تەپەككۈر دېڭىزىدا ئۈزدۈرۈپ ، ھەر تەرەپكە غۇلاچ ئاتتۇردى . لېكىن ، تۇرۇپلا ئانچە ئىشەنگۈسى كەلمىسىمۇ ، قىزنىڭ مۇلايىم قاراشلىرى ، ۋەدىلىرى ئۈمىدلىنىدۇرۇۋاتاتتى . ئۇلار شۇنداق ئۈمىدلىك پاراڭلار بىلەن كۆ-گۈللىرىنى ئاۋۇندۇرۇپ ، تاڭ ئاتاي دېگەندە ئۇخلاپ قالدى . ئويغان-غاندا ، زىندان قاراۋۇللىرى ۋە نازارەتچىلەر كامېرلارنى بىر - بىرلەپ ئېچىپ ، مەھبۇسلارغا ئادەتتىكىدەك كىچىككىنە زاغرا بىد-لەن بىر چۆمۈچتىن قايناق سۇ تارقىتىپ بېرىۋاتاتتى . نۆۋەت توختىنىڭ كامېرىغا كەلگەندە ، گۈندىپاي بىر ياغلىققا ئورالغان بۇغداي ئېنى بىلەن قەغەز بولاقنى بېرىپ :

— بۇنى كىرگۈزدى ، «قاتتىپەر» نى ئىچسە ، تاياق زەربىسىنى پەسەيتىدىكەن ، كۈنىگە ئۈچ ۋاخ ئىچىلىدىكەن . چاي تۈگىسە ئى-شكىنى ئۇرساڭ بولىدۇ ، — دەپ تاپىلاپ ، ئىشكىنى تاقاتتى . بۇ ئادەم سولاقخاننىڭ خادىمى رۇستەم ئىدى . كۈتمىگەن بۇ سوۋغا كىچىك ئاخۇننىڭ پەرزىنى تەستىقلىغاندەك ، توختىنى ھەيران قال-دۇردى . كىچىك ئاخۇن كۈلۈپ كىنايە قىلدى :

— قانداق ، يىگىت ! مەن دېمىدىممۇ ، ئەمدىغۇ ئىشەنگەنسەن ! مانا بۇ ، سەن - بىز ئۈچۈن ياخشىلىقنىڭ بېشارىتى ، ماڭمۇ كۆز ھەققى بېرەمسەن ياكى ھەممىنى ئۆزۈڭ يەمسەن ! ؟ ئۈنچىقماي-سەنغۇ ، يېڭىلى كۆزۈڭ قىيماي ، ئۇنى كۆرگەن كۆزدە قاراپ ئولتۇرماقچىمۇيا ! ؟

— مازاق قىلمىسىڭىزچۇ ، كىچىك ئاكا !
ئىككىيلەن كۈلۈشكىنىچە چاي ئىچىشكە تۇتۇندى .
توختى تېزلا يۈز بەرگەن بۇ پاجىئەلەرگە ، ھېلىقى ناتونۇش قىزنىڭ يېقىنچىلىقىغا ، قورقۇنچلۇق بۇ ئادەمنىڭ بىردىنلا مېھرىد-بانلىشىپ كەتكىنىگە ھەيران قېلىۋاتاتتى .



بەشىنچى باب

سىرلىق شاپائەت

كۈنلەر ھەپتىنى ، ھەپتىلەر ئاينى قوغلىشىپ ئۆتمەكتە . شۇنداق ، كۈن دېگەن كۈلگەنگىمۇ ، يىغلىغانغىمۇ ئوخشاش ئىكەن ، پەقەت ئۇ قىسقا ياكى ئۇزاق بىلىنىدىكەن ، خالاس .

باھار كېلىپ جاھان ئىللىدى . دەل - دەرەخلەر بىخ سۈردى ، ئۆرۈكلەر غۇچچىدە چېچەكلەپ ، باغلار تويى بولغان قىزدەك ئاپئاق لىباس بىلەن جابدۇندى . جان - جانىۋارلار شاخلارغا قونۇپ ، گۈل قېنىدىن «چاققۇ» ئىزدىشەتتى . چېچەك ھەرلىرى ئۆز تىللىرىدا مەدھىيە كۈيى ياڭرىتىپ ، گويا گۈلخان ئايلىنىپ «جەھرە» سېلىدۇ .

ۋاتقان سوپى - ئىشانلاردەك چېچەكلەر ئەتراپىنى جانلاندۇراتتى . قۇرت - قوڭغۇز تىپىدىكى ھايات ئىگىلىرى ئۆچەكتىن چىقىپ ، ئالدىراش ماكان ئىزدەيتتى . پاختەكلەر ئۆگزىلەردە ، بالداقلاردا ، دەرەخلەردە «گۈ - گۈ» لىشىپ ، ئۆز تەقىدىرىدىن «بىر كۈن توق ! بىر كۈن ئاچ ، ئامال يوق !» دەپ شىكايەت قىلىشاتتى . غېرىب - غۇرۇۋا ، كەمبەغەللەر ئۆز غېمىدە ئاھالار ئۇرۇپ ، ئەتە ئۈچۈن قايدۇرماقتا ئىدى .

يەكەن شەھىرى ئېغىر مۇڭغا چۆمگەن بولۇپ ، كۈندۈزى ئېگىز كۈنگۈرلىك سېپىل ، ھەشەمەتلىك سارايلار ، ئەگرى - بۈگرى كوچىلار ، بالخانلىق ئۆيلەر ، ھەيۋەتلىك ئوردا ، ياسىداق قەسىر - لەر... ئەتىيازدىكى بېسىقماس بورانلارنىڭ شىددىتىدىن كۆتۈرۈلگەن ئاچچىق چاڭ - توزانلارغا كۆمۈلۈپ ، قۇياش نۇرىنى غۇۋالاش -

تۇرسا ، كېچىلىرى تەرەپ - تەرەپتە ھۇقۇشلارنىڭ ھۇۋلىشى ئا - خۇن - ئەشرەپ ، بەگ - ئەمىر ، يۇقىرى - تۆۋەن ھۆكۈمرانلارنى ئەندىشىگە سېلىپ ، قانداقتۇر بىرەر شۇملۇقتىن خەۋەر بېرىۋاتقاندا - دەك تۇيغۇغا كەلتۈرەتتى . نامازشامدا توخۇ چىللاپ ، ئىتلار قاۋد - شىپ ، زۇلۇم - سىنەمكارلارنىڭ ئۆلۈمىنى تىلەپ ، غەپلەتتىكى پۇقرالارنى كۈرەشكە ، ئۆز ئازادلىقى ئۈچۈن جان پىدا ئەيلەشكە چاقىرىۋاتقاندا ك قىلاتتى .

يەكەننىڭ ھەپسىخانسى يەنىلا زىمىستان ئىلكىدە ئىدى ، ئۇ - نىڭ مۇدەھىش قاپلىغان دەھشەتلىك قوينىدا يىغلاپ - قاقشاپ زارلى - نىۋاتقانلارنىڭ نالە - پەريادلىرى يۈرەكلەرنى ئېزەتتى . توخۇ كاتە - كىدەك كامېر ۋە يەر ئاستى زىندانلاردىكى بەتبۇي زەي ھاۋانىڭ دىماغنى ئېچىشتۇرغىنى ئاز كەلگەندەك ، گۈپۈلدەپ ئۇرۇپ تۇرغان نىجاسەت پۇراقلىرى كۆڭۈلنى ئېلىشتۇراتتى . ئۇ يەردە يىل - يىلاپ ، ھەتتا 10 يىلاپ ياتقانلىقتىن چاچلىرى ئۆسۈپ ، چىرايلى - رى زەپىرانىدەك سارغايغان ، ئاچلىق ۋە زەي تەسىرىدە ئۇرۇقلاپ ماغدۇرىدىن كەتكەن ، قىيىن - قىستاق دەستىدىن ئەتىيانى شەلۋەرد - گىنىدىن تۇرغۇدەك ماجالى قالمىغان كىچىك ئاخۇن ، توختى مانا - جۇدەك نى - نى ئوت يۈرەكلەر باھار گۈزەللىكىدىن قۇرت - قوڭغۇزلارچىلىك بەھرە ئالالماستىن قاراڭغۇ زىنداندا نىمجان پېتى پېتىۋاتاتتى .

توختى چىرايىنىڭ سارغىرىپ كەتكىنىنى ھېسابقا ئالمىغاندا ، ئانچە ئورۇقلاپ كەتمىگەن بولسىمۇ ، لېكىن ماغدۇرى يوق ئىدى ، يورۇقلۇققا قارىيالمىتتى . ئۇ بىر ھەپتە ئىلگىرى كىچىك ئاخۇن - نىڭ زىنداندىن قۇتۇلۇپ چىقىپ كېتىش ئالدىدىكى : « ئۇكام توخ - تى ، ئامان - ئېسەن چىقساڭ مېنى ئىزدەپ بار ، ئېسىڭدە تۇت ، ئاتۇشنىڭ < ئاغۇ > دېگەن يېرىگە بار . كېچىكسەڭ ، بىر كۈنى ئۆزۈم ئىزدەپ كېلىمەن . بۇنىڭغا جەزمەن ئىشەنگىن ! » دېگەن سۆزلىرىنى ئەسلەپ ئاستا ئورنىدىن تۇردى ، كىچىككىنە تۇڭلۇك - تىن يۇقىرىغا قارىدى ، ئاندىن ئىشىك تۈۋىگە بېرىپ ، كارىدورغا

سەپسالدى . بۇ يەرنىڭ جىمجىتلىقى گويا گۈزىستانلىققا
ئوخشايتتى .

توختى بىردەم قاراپ تۇرغاندىن كېيىن كەينىگە بۇرۇلۇپ ،
قولغا قوشۇقنى ئېلىپ دەستىسى بىلەن كۈندىكى ئادىتى بويىچە
زىندان تېمىغا : « 1856 - يىل 4 - ئاينىڭ 1 - كۈنى » دەپ يېزىپ
قويدى . ئۇ ھەيران بولۇۋاتاتتى ، چۈنكى ئاشۇ بىر قېتىملىق سو-
راقتىن كېيىن ھېچكىم «نېمە ئادەم» لىكىنى سوراپ قويمىغاندى .
ھېلىقى قىز «يوقلاپ» چىقىپ كەتكەن كۈننىڭ ئەتىسىدىن باشلاپ
نجاسەت مالتىقىنى باشقا گۇناھكارلار ئۆكۈدىغان بولدى . كۈنلەر
مانا شۇ تەرىقىدە ئۆتۈۋەردى . ئارىدىن ھەپتە ئۆتۈپ ھېلىقى قىز
يەنە «يوقلاپ» كىردى ، لېكىن بۇ نۆۋەت ئۇنىڭ چىرايى سۇنۇق ،
تولمۇ غەمكىن كۆرۈنەتتى . بىللە كىرگەن ئاتىسى ئۇزاق تۇرغۇز-
مايلا ئېلىپ چىقىپ كەتتى . ئۇنىڭ دەيدىغان سۆزلىرى باردەك
قىلاتتى ، ئاتىسىنىڭ يول قويمىغىنىغا ئۆكۈنۈۋاتقىنى روھىي ھال-
تىدىن بىلىنىپ تۇراتتى . شۇنداقتىمۇ گاھىدا ھەر كۈنى دېگۈدەك ،
گاھىدا ئىككى كۈندە بىر قېتىم بۇغداي نېنى ۋە ياخشى تائاملار
ئۈزۈلۈپ قالدى . بۇ يېمەكلىكلەر مەھسۇسلارغا تاماق بېرىلىپ
بولۇپ ئەتراپ جىمىغاندا قەرەلسىز ئەكىرىپ بېرىلەتتى . «ۋەزىپە»
نى 30 ياش ئەتراپىدىكى ، پۇقراچە كىيىم كىيىۋالغان بىرلا كىشى
بېجىرەتتى . بىر كۈنى ھاپىزبەگ كامبېرنىڭ ئىشىكىدە
تۇرۇپ : «رۇستەم !» دەپ چاقىرغاندا ، ئۇ ئادەمنىڭ كىرگەنلىكىنى
كۆرگەن توختى ئۇنىڭ ئىسمىنى بىلىۋالغاندى .

توختى شۇلارنى ئويلاپ ، گادىرماچ خىياللار ئىلكىدە تۇرغاندا ،
زىندان كارىدورىدا ئاياغ تىۋىشى ئاڭلىنىپ ، ئاستا - ئاستا
يېقىنلاپ كەلدى . بىر چاغدا قۇلۇپ ئېچىلىپ ، رۇستەم بىرقاچىدا
پىشۇرۇلغان گۆش بىلەن شورپىنى كۆتۈرۈپ كىردى .

توختى ئۇنىڭ قولىدىكى قاچىنى ئېلىۋېتىپ چاقىرىپ سالدى :
— رۇستەم ئاكا !

رۇستەم ھەيرانلىق ئىلكىدە تۇرۇپلا قالدى ۋە سورىدى :

— مېنىڭ ئىسمىمنىڭ رۇستەملىكىنى قانداق بىلىسەن ؟
 — بىلىۋالدىم...
 — قانداقچە ! ؟
 — ئۆز تۇيغۇمغا تايىنىپ بىلىۋالدىم . بۇنى كىم كىرگۈزدى ؟
 — تېخى بىلمەسەن ، كالۋا ! ؟
 — نەدىن بىلەي !
 — رەيھانگۈل كىرگۈزدى . بۇ توغرىلۇق ھېچكىمگە تىنغۇچى بولما ، بولمىسا باش كېتىدۇ .
 — ئۆزىچۇ ؟

— ئۇ كېلەلمەيدۇ ، ئىلگىرى خېلى ئەركىن ئىدى ، مانا سېنى دەپ قاننى بوغقۇچلاندى ، كۆپ خاپىلىق تارتتى . سەن بولساڭ غېمىڭدە يوق يۈرسەن ، مەقسەت - مۇرادىڭنى خۇدادىن تىلە !
 رۇستەم ئىشىكىنى تاقاپ چىقىپ كەتتى . توختى ھەرقانچە قىلسىمۇ يۈز بېرىۋاتقان ئىشلارنىڭ تېگىگە يېتەلمەيتتى . شۇنداق- تىمۇ ئۆزىگە : ناتونۇش بىر قىز نېمە ئۈچۈن مېنى دەپ خاپىلىق تارتىدۇ ؟ بۇنىڭ سەۋەبى زادى نېمىدۇ ؟ دېگەن سوئاللارنى قويۇپ ، جاۋاب ئىزدىمەكتە ئىدى ، ئۇ كىچىك ئاخۇننىڭ سۆزلىرىنى ئەسلىدە دىيىۋ ، ئەمما ئۇنداق بولۇشىنى ئەقىلگە سىغدۇرالمىدى : «مۇمكىن ئەمەس ! زىندان بېگىنىڭ ئەتىۋارلىق قىزى ئۆتۈپ - تېشىپ مەندەك بىر مەھبۇسنى ياخشى كۆرەمدۇ ! ؟ كاللام ئېلىشىپلا كەتتى- غۇ ! ئىشەنمەي دېسەم ، ئەمىسە نېمىشقا مېنىڭ قايغۇمدا قالدۇ ؟ نېمە ئۈچۈن ھالىمدىن خەۋەر ئالدىۇ ؟ نېمە ئۈچۈن مېنى سوراق قىلىشمايدۇ ؟ رۇستەم زادى كىم ؟ »

جاۋابى قىيىن سوئاللار توختىنى گاڭگىرىتىپ كالىسىنى قاپاق قىلىۋەتتى . ئەمەلىيەتتىمۇ بۇ سوئاللارنىڭ جاۋابى تولىمۇ مۇرەككەپ ئىدى . توختىنى سوراق قىلغاندا ، رەۋزەشەب ئامبال ھېكىمبەگ پاسسىپ ئەھۋالغا چۈشۈپ قالدى . توختى «پاش قىلغۇ- چى بىلەن يۈزلىشمەن» دەپ قاتتىق تۇرۇۋالغاندا ، پاش قىلغۇچى- نى دەپ بېرەلمىدى . «پاش قىلغۇچى» پۇلىنى ئېلىپلا تىككۈتەكچە-

كە ، ھېچ يەردىن تاپالمىدى . توختىنى قايتا سوراق قىلىپ ھەرقاڭ-
چە قىيىنغان بىلەنمۇ ئىقرار قىلدۇرالمىدىغانلىقىغا كۆزى يەتتى .
يەنە بىر جەھەتتىن ھاپىز بەگدىن ئىبارەت بۇ سىرلىق ئادەم ئىشەنچ-
سىز بولغاچقا ، ئەھۋالنى ئەفرىدۇنغا مەلۇم قىلىپ قويۇشتىن
قورقتى . نەتىجىدە ، مەنەپكە ئۆرلەش شېرىن چۈشى كۆپۈككە
ئايلىنىپ ، بۇ شەھەردىن يوقىلىش ئارقىلىق ۋاڭنىڭ ئالدىدا رەسۋا
بولۇش ۋە بەگلەر ئارىسىدا مازاققا قىلىشتىن قۇتۇلۇش قارارىغا
كەلدى . دە ، ناۋاتسىمان تاشتۇزنى قايناق سۇدا ئېرىتىپ شاكراب
تەييارلاپ ، تاماق ئورنىدا نان چىلاپ ئىچتى . ئارىدىن ئۈچ كۈن
ئۆتكەندە ئىككى پاچىقى ۋە يۈزلىرى ھۆپپىدە ئىششىپ ، تونۇغۇسىز
بولۇپ كەتتى . بايقۇش بۇنىڭدەك ئىششىقتا بەدەننىڭ ئاغرىمايدىغان-
لىقىنى بىلەتتى . شوڭا ، ۋاڭغا كىشى ئەۋەتىپ مەلۇم قىلدۇرۇپ ،
ئەمىر ، بەگلەر يوقلاپ كەلگەندە كۆزىنى ئاچماي يېتىۋالدى . ئۇلار
ھېكمىبەگنىڭ ساقىيىشىدىن ئۈمىد يوقلۇقىنى جەزملەشتۈرۈشتى .
ئوردىنىڭ تېۋىپلىرى چاقىرتىلىۋىدى ، ئۇلارمۇ كېسەللىكنىڭ سە-
ۋەبىنى بىلەلمىدى .

ئۆز چارىسىدىن مەمنۇن بولغان ھېكمىبەگ مىرزىنى چاقىر-
تىپ ، ئەفرىدۇنغا مەلۇمات سۇندى . مەلۇماتنامىگە : «مەن ساقىيال-
مايدىغاندەك تۇرىمەن . ئۆز يۇرتۇمغا قايتىپ ، ئاتا - ئانىمىڭ
ئايىغىدا ياتسام...» دېگەندەك مەزمۇنلار يېزىلغانىدى .
شۇنداق قىلىپ ، ھېكمىبەگ يۇرتى ئۇچتۇرپانغا تىكىۋەتتى .
رەۋەشەب بەگلىك مەنەپكە باشقا بىرسى ئولتۇردى . يېڭىدىن
مەنەپ تاجى كىيگۈچى يۇرۇنقى ئىشلارنى نەزىرىدىن چەتتە قالدۇر-
مىدى ، ئەمما توختى توغرىسىدا بىرەر يازما مەلۇمات بولمىغاچقا ،
ئېمە ئۈچۈن يېتىۋاتقانلىقى سۈرۈشتۈرۈلمەي بەش ئاي ئۆتۈپ كەت-
تى . توختىنى پەقەت رەيھانلا تاشلىماي يوقلاپ كېلىۋاتاتتى . رەيھان
توختى بىلەن تۇنجى كۆرۈشكەن كۈندىن باشلاپ ئەستىن چىقىرال-
مىغانىدى . رەيھان ئۇنى يوقلاپ زىنداندىن قايتىپ چىققاندىن كې-
يىن دادىسىغا يەر ئۈستى ھەپسىخانىسىغا يۆتكەپ قويۇشنى ئېيتتى .

نىڭ يوقسۇزلۇقىدىن پايدىلىنىش قارارىغا كەلدى . چۈنكى ، ئۇنىڭ ئاتا - ئانىسى تېخى ھايات بولۇپ ، نامرات ئىدى ، ئۆيلەنمەسلىكىدىن ئىككى سەۋەبمۇ شۇ ئىدى ، «ئۆزىمىزنىڭ جېنىنى باقالمىغاندا ، خوتۇننى قانداق باقمىن» دەپ ئويلايتتى . ئۇنىڭ ئۆيىگە قايتماي گۈندىخاندا قونۇپ ئىشلەشتىكى مەقسىتىمۇ كۆپرەك پۇلغا ئېرىشەن ئىدى . بىكار قالغان ۋاقىتلىرىدا ھاپىزبەگنىڭ ئۆيىگە چىقىپ ئوتۇن يېرىش ، سۇ ئەكىرىش قاتارلىق پارچە - پۇرات ئىشلارنى قىلاتتى .

بىر كۈنى ئەتىگەندە ھاپىزبەگ ئۆيىدىن چىقىپ كېتىپ ، ئۇزاق ئۆتمەيلا «بېگىم ئوتۇن كەسلەۋەت دەپ ئەۋەتتى» دەپ رۇستەم كىرىپ كەلدى . رەيھان كۆڭلىدە «ئۇنغانغا يونغان» دەك ئىش بولدى دەپ ئويلىدى .

رۇستەم ھويلىدا ئوتۇن كەسلەۋاتاتتى ، رەيھان ئۇنىڭ يېنىغا بېرىپ ئاستا چاقىردى :
— رۇستەمكا !

رۇستەم پالتىسىنى كۆتۈرگەن بويى ئوتۇنغا چاپماي رەيھانغا قارىدى .

— تېز بۇنى ئېلىپ ، ئانىڭىزغا ئاپىرىپ بېرىڭ ، تېز بولۇڭ !
رەيھان جىددىي تەلەپپۇزدا شۇنداق دەپ ، تۆت دانە كۈمۈش پۇلنى تەڭلىدى . بۇ رەيھاننىڭ جۇيازى تۈگىملىرى بولۇپ ، ھەر بىرسى - بەش مىسقاللىقتىن جەمئىي ئىككى سەر كۈمۈش ئىدى . بۇ ئىشقا ھەيران قالغان رۇستەم ئەندىكىپ ، ئېلىشقا جۈرئەت قىلالىدى ، ئەمما رەيھان پۇلنى ئۇنىڭ قولىغا تۇتقۇزۇپ قويۇپلا كىرىپ كەتتى .

رۇستەم پۇلنى ھاپىلا - شاپىلا ئىشتاننىڭ لېپىزىگە تۈگۈۋېتىپ ، لىپ ، ئوتۇننى يېرىۋەردى . «بۇ نېمە ئىش ، ئوڭۇمۇ - چۈشۈم - مۇ؟» ئويلايتتى رۇستەم ، — ئاللا رەھىم قىلغاندۇر بەلكىم ، ھېچكىمگە دېگۈچى بولماڭ دەيدۇ تېخى ، دەپ نېمە قىلاتتىم ، (گالدىن ئۆتكەن غەنىمەت !) ، (خۇدانىڭ بەرگۈسى كەلسە تۇڭ -

لۈكتىنىمۇ ، مورىدىنمۇ تاشلاپ بېرىدۇ . دەپ ئاڭلىۋىدىم ، مانا بۇ .
گۈن ماڭا ئاسماندىن تاشلاپ بەردى دەپسە ... » ئۇ ئىشتان لېپىزىدە .
كى پۇلنى يەنە بىر قېتىم مۇجۇپ باقتى . دە ، خۇشال بولغىنىدىن
كۆڭلىدە رەيھاننىڭ ئىنساپىغا يېنىش . يېنىشلاپ رەھمەت ئېيتتى :
ئۆزىنى بىردىنلا كۈچ . قۇۋۋەتكە تولغاندەك ، بىردىنلا خوجاينىغا
ئايلىنىپ ، خۇشامەتچىلەر تەرەپ . تەرەپتىن سوۋغا . سالام بېرىۋات .
قاندەك ... ھېس قىلىشقا باشلىدى . كۆتەككە پالتىنى ھەرىسەر كۈ .
چەپ ئۇرغاندا يېرىندىلار تەرەپ . تەرەپكە چاچرايتتى .
رۇستەم مۇشۇنداق قىزغىنلىق بىلەن ئوتۇنى بىردەمدىلا يې .
رىپ بولۇپ ، زۇمرەتخېنىمغا :

— ئىشلىرىمنى تۈگىتىپ كېلەي ! — دەپ قويۇپ ئۇچقاندەك
دەرۋازىدىن چىققان بويى بېرىپ ، ھېلىقى كۈمۈش پۇلنى ئانىسىدە .
نىڭ قولىغا تەگكۈزدى ، ئاندىن ھايالشمىي يەنە ھاپىزبەگنىڭ
ھويلىسىغا ئۈندى . بۇ يېشىدىن ئۆتكەن چاغ بولۇپ ، ئۆزىچە
ئىشچانلىقى تۇتۇپ ھويلىدىكى ئوتۇنلارنى تېرىپ توشۇۋاتقان رەيھان
كۆڭلىدە رۇستەمنى قانداق قىلىپ مۇددىئىغا كۆندۈرۈش توغرىسىدا
ئويلاۋاتاتتى . رۇستەمنىڭ كىرىپ كېلىشى رەيھاننى تولمۇ خۇشال
قىلىۋەتتى .

— ئەجەب ۋاقتىدا كەلدىڭىز ، ئاكا ! — دېدى رەيھان ئىچىگە
پاتمايۋاتقان خۇشاللىقىنى ئىللىق تەبەسسۇم بىلەن ئىپادىلەپ .
— نېمە ئىش ئىدى ؟ — سورىدى رۇستەم تەقەززالىق
ئىلكىدە .

— ئىنتايىن مۇھىم ئىش .
— دەۋىرىڭ ، قولۇمدىن كەلسىلا مانا مەن تەييار .
رەيھان ئىككىلەنگەن ھالدا ئەتراپقا قارىۋېتىپ ، ھېچكىم كۆ .
رۈنمىگەندىن كېيىن خاتىرجەم تەلەپپۇزدا ئېيتتى :
— مۇنداق ئىش ئىدى قاراڭ ، يەنە كېلىپ ناھايىتى مەخپىي ،
شۇنداق ، ناھايىتى مەخپىي !

رەيھان بىردىنلا بىر ئىشنى ئېسىگە ئالغاندەك جىم

بولۇپ قالدى .

رەيھاننىڭ بېشى بار ، ئايىغى يوق بۇ سۆزلىرى رۇسئەنى تەقەززا قىلماقتا ئىدى ، شۇڭا ئۇنى ئالدىراتتى :

— تاقەتسىزلەندۈرمەي دېمەمسىز قېنى ؟

— بوپتۇ ، ئېيتاي ئەمىسە ، ئاكا ! مۇنداق بىر قېيىن ئىش

ئىدى ئۇ ، سىزنى ئۇنارمۇ - ئۇنماسمۇ دەپ ئىشىنەلمەي ...

— قېنى دەڭ ، ئاڭلاپ باقاي .

— ماقۇل ، مۇنداق ئىش ، مەن ئۆلۈشكۈن كېچە بىر چۈش

كۆردۈم ، شۇنداق قورقۇنچلۇقكى ، شۇ قورقۇنچۇمدا ئويغىنىپ كې-

تىپ ، كۆزۈمگە زادىلا ئۇيقۇ كەلمىدى . تاڭ ئېتىشى ھامان ئور-

نۇمدىن تۇرۇپ كەتتىم . بامداتتىن كېيىن كوچىغا چىقىپ پالچىغا

پال سالدۇرسام : «كۆرگەن چۈشىڭىز ناھايىتى خەتەرلىككەن ، ئاتد-

ئىزغا رەقىبلىرى ئورا كولاۋېتىپتۇ . قارىلىق چۈشۈۋاتىدۇ . بۇ

چۈشنى كىشىگە دېگۈچى بولماڭ . بۇنىڭغا تەدبىر قىلماق بەك قى-

يىن جۇمۇ ! — دەپ بولۇپ ، — ئۆزىڭىز كىم بولىسىز ؟» دېدى .

زىندان بېگى ھاپىز بەگنىڭ قىزى بولمەن ، دېسەم ، ئاغزىنى ئۇش-

تۇپ ئېيتتى : «ئاتىڭىزنى مەھبۇسلارنىڭ قارغىشى تۇتقان ئوخشايد-

دۇ ، ھاياتى خەۋپ ئىچىدە تۇرغاندەك قىلىۋاتىدۇ !» بۇ گەپنى

ئاڭلاپ قورقۇپ كەتتىم . ئاتامدىن ئايرىلساق ، ماڭمۇ ، سىزگىمۇ

بۈگۈنكىدەك كۈن نەدە دەيسىز ! پالچىدىن : «ئىلاجى بارمۇ ؟» دەپ

سورسام ، «بار ، ئەمما بەك قىيىن . ئىگە - چاقىسى يوق ، ياقا

يۇرتلۇق بىگۇناھ مەھبۇستىن بىرنى ئېنىقلاپ چىقىپ ، دەرھال

قويۇۋېتىڭلار ، ئەگەر بۇنىڭغا ئاجىزلىق قىلساڭلار ، ھالىدىن ئوب-

دان خەۋەر ئېلىپ مېھىر - شەپقەت يەتكۈزسەڭلارمۇ ئوخشاش»

دېدى . بۇنى ئاڭلاپ كۆڭلۈم سەل تىنغاندەك بولۇۋىدى ، پالچى

يەنە : «يات كىشىگە دېمەڭ ، ئاتا - ئانىڭىز ئاڭلىسا ، قانداق تەدبىر

قىلغان بىلەنمۇ بىكار ، ھەممىسى كارغا كەلمەيدۇ ، ئۇرۇق - تۇغ-

قانلىرىڭىزدىن بىرەرسى ئۇقۇپ ياردەملەشسە بولىدۇ» دېدى .

كۆڭلۈم يېرىم بولغان ھالدا قار - يامغۇر يىغلاپ قايتىپ كەلدىم ،

ئويلسام ، سىزدىن بۆلەك ئىشەنچلىك ئادەم يوقكەن . ئاتامدىن ئايرىلساق بىزگىغۇ خۇدايىم بىر كۈنى بېرەر ، سىز نەگىمۇ بارار . سىز . شۇڭا ، سىزنى بۇ ئىشقا كۆڭۈل بۆلىدۇ دەپ ئىزدىگەندىم . رەيھاننىڭ «چۈشى» رۇستەمنى راستتىنلا ئەندىشىگە سېلىد . ۋەتتى . ئەگەر ھاپىزبەگدىن ئايرىلسا ، رۇستەمنىڭمۇ ئىشى تۈ . گەپ ، گۈندىخاندىن قوغلىنىشى ئېنىق ئىدى . رۇستەم ھاپىزبەگ . نىڭ سايسىدا كۈن ئېلىپ كېلىۋاتاتتى . ھەر كۈنى قارا دەرۋازىدا . نىڭ ئىككى تەرىپىدە قاماقتىكى ئۇرۇق - تۇغقانلىرىغا ئاش - تاام ، كىيىم - كېچەكلەرنى ئېلىپ كەلگەن ۋە كۆرۈشۈشنى تەلەپ قىلىدىغان سەپ . سەپ كىشىلەر تۇرۇپ كېتىشەتتى . بۇ ئىشلارنى ھاپىزبەگ رۇستەمگە تاپىلىغان بولۇپ ، ئاسانلىقچە بەگكە گەپ كەل . تۇرۇپ قويماسلىق ئۈچۈن ئىجازەت بەرمەيتتى ، گاھىدا كىشىلەر رۇستەمنىڭ قولىغا خۇپىيانە ھالدا ئاز - تولا بىرنەرسە تۇتقۇزۇپ قوياتتى . بۇنىڭ تەمىنى تېتىغان رۇستەممۇ بارا - بارا ئىشنىڭ يولىنى تېپىپ : «ئىت يوق يەردە مۈشۈكمۇ قاۋايدۇ ، پەخەس بول . مىسلىڭ تېخى تالايدۇ» دېگەندەك ، گۈندىخاندا بەگلەر يوق چاغدا ئانچە - مۇنچە قاقتى - سوقتى قىلىشنى ئۆگىنىۋالغانىدى . ھال . كۈنى ئەمدىرەك ئاز - تولا ياخشىلىنىشقا يۈزلىنىۋاتقاندا ، «يېتىم . نىڭ ئاغزى ئاشقا تەگكەندە ، بېشى تاشقا تېگىدۇ» دېگەندەك ، رەيھاندىن ئاڭلىغان بۇ يامان چۈش رۇستەمنى ئۈمىدسىزلەندۈردى . يەنە بىر تەرەپتىن : «كىشىلەر مەندىن نارازى بولدى ، ئاتاين ئەكەلگەن نەرسە - كېرەكلىرىنى قايتۇرۇۋەتتىم ، تۇغقانلىرى بىلەن كۆرۈشتۈرمىدىم ، ناۋادا ياخشى كۈننىڭ يامىنى بولۇپ قالسا ، ئۇلار ئۆچ ئېلىپ مېنى نېمە قىلىۋېتەر» دېگەن خىياللارنى سۈرۈپ ، يۈرىكى جىغىغىدە قىلدى ، «بېگىمنى قوغداش كېرەك . ئۇ بولمىسا كۈن كەچۈرۈشۈم مۇمكىن ئەمەس» دېگەن نىيەتكە كەلدى .

— مەن ئويلاپ بولىدۇم! — دېدى رۇستەم ئىشەنچ بىلەن .
 — بۇنىڭغا ئەڭ مۇۋاپىق كېلىدىغان ئادەم بار .
 — ئۇ كىم ؟

— توختى مانجۇ ، ھېلىقى چاغدا سىز ئاتىڭىز بىلەن كىرىپ كۆرگەن ، مانجۇچە ئوقۇغان مۇساپىر يىگىت . ئۇنى سوراق قىلغاندا ، يۇرتىدىكىلەرنىڭ «توختى مانجۇ» دەپ ئاتايدىغانلىقىنى ئاڭلىغانىمىز . شۇنىڭدىن ئېتىبارەن ئاشۇ غەلىتە ئىسىم قەلبىمگە ئورناپ قالدى . ئۇ قالتىس يىگىتكەن ، بەدەنلىرىنى زەھەرلىك قامچا تىلىۋەتسىمۇ قىلچە زارلانمىغىنىغا قاراپ ، جەسۇرلۇقىدىن تەسلىنىپ ، يىگىت دېگەن شۇنداق بولسا ، دېۋەتكەن ئىدىم . ئۇنىڭدىكى چىراي ، قەددى - قامەت ، ۋۇجۇدىدىن تېمىپ تۇرغان غەيرەت - شىجائەت ، كۆزلىرىدىن چاقنىغان ئەقىل - پاراسەت كىمدە بار دەيسىز ! ؟ «ئون ئىتتىن بىر بۆرە ياخشى» دەپتىكەن ، خەۋەر ئالساق مۇشۇنداق ئادەمدىن ئالايلى ، كىم بىلىدۇ ، بەخت قۇشى بېشىغا قونۇپ ، كۈنلەرنىڭ بىرىدە ئۇنىڭغا موھتاج بولۇپ قالامدۇق تېخى ! سىز ئانچە غەم يەپ كەتمىسىڭىزمۇ بولىدۇ . بۇنى ئۆزۈم قاملاشتۇرىمەن ، ھە... راست ، سوراپ باقاي ، زىندانغا ئىككى نۆۋەتلا كىرىپ ئۇنىڭدىن كېيىن يوقاپ كەتسىڭىز ، سىزنى ئەمدى ئۇنداق خەير - ساخاۋەتنى ئۇنتۇپ قالغان ئوخشايدۇ دەپتەن . كەنمەن . ئەسلىدە بېگىمدىن ئەنسىرەپ يۈرۈپتىكەنسىز - دە ! — بۇ گەپنى قىلىشمايلى ، — رەيھان ھەسرەتلىك تىندى ، — بەگ ئاتام : مېنىڭ يۈزۈمنى تۆكۈپ زىندانغا باردىڭ ، دەپ كۆپ رەنجىدى . ئۇ ئادەم بىلەن كۆرۈشكىنىم خېلى خاپىلىقلارنى تېرىدى . ئانام ئارىغا چۈشۈپتىكەن ، «قىزىڭنى باشقۇرمىساڭ ، ئىچىم ئاغرىدى دەپ بىرەر مەھبۇسنى قاچۇرۇۋەتسە قانداق قىلىمىز» دەپتۇ . شۇنىڭ بىلەن ئاناممۇ ئاتامنىڭ قارشىغا قوشۇلۇپ ، مېنى ئەيىبلىدى .

— ئەمدى بۇ ۋەزىپىنى ماڭا تاپشۇرۇڭ ، سىز ئورۇنلاشتۇرغۇ . چى ، مەن ئىجرا قىلغۇچى بولاي .

— ناھايىتى ئاددىي ، سىز پەقەت ئىنسانپەرۋەرلىك قىلىسىز ، ئاچ قويماسىز ، ئاپتاپقا سالىسىز ، ھاياتىغا كاپالەتلىك قىلىسىز ، ھەممە سىرنى مەخپىي تۇتۇپ ، تەييارلىغان سەدىقەمنى يەتكۈزۈپ

بېرىسىز . قىسقىسى ، سالامەت زىنداندىن چىقىپ ، ئەركىنلىك ئاسمىنىدا پەرۋاز قىلىشىغا كېپىللىك قىلىسىز . بۇنىڭ مۇكاپاتىنى بۇ ئالەمدە مېنىڭدىن ، ئۇ ئالەمدە ئاللاڭىز !


رەيھان ھاياجانلانغىنىدىن كۆزلىرىگە ياش ئالدى . ساۋابلىق يولىدا تۆكۈلگەن بۇ ياش رۇستەمنىڭ يۈرەك - باغرىنى تىترىتىپ ، دىلىنى شامدەك ئېرىتىۋەتتى .

شۇنداق قىلىپ ، رۇستەم ئەمدى كۆپ ئىشلارنى ئويلايدىغان ، خىيالچان يىگىتكە ئايلاندى . رەيھان بىلەن ھەر كۈنى كۆرۈشۈپ ، توختىدىن قانداق خەۋەر ئېلىش ئۈستىدە مەسلىھەت ئېلىپ تۇردى . توختى يېقىنقى كۈنلەردىن بۇيان يۈز بېرىۋاتقان بۇ ئىشلارغا ھەيران قېلىۋاتاتتى . رۇستەم گاھىدا كۆك ھەمزەكتىن قىلىنغان ياغلىققا ئورالغان نان ، قەنت - ناۋات دېگەندەك نەرسىلەرنى ئېلىپ كىرىپ :

— بۇنى ئال ! يەكەندىكى بۇرادەرلىرىڭ كىرگۈزدى ! —

دەيتتى .

بۇنىڭدەك سوۋغات پەقەت ھەپتىدە بىر قېتىملا بولاتتى . بۇ ئادەتتە رۇستەم پەم بىلەن ئەكىرىپ بېرىدىغان گۆشلۈك تاڭمىلارغا زادىلا ئوخشىمايتتى ، ئورالغان داستىخان ، تاڭم قاقچىلىرى باشقا بىر كىشىنىڭ ئىكەنلىكى ئېنىق ئىدى . ئەمما ، توختى بۇ يېڭى تېپىشماقنىڭ جاۋابىنى تاپالمايتتى . باشقا ئېغىر كۈن چۈشكەن كۈنلەردە ئاتونۇش بىر شەھەردە ئېرىشىۋاتقان قانداقتۇر شاپائەت - غەمخورلۇقلار تولىمۇ چۈشىنىكسىز ، سىرلىق ئىدى .



ئالتىنچى باب

لەھەت ئىچىدىكى ھايات

ھەش - پەش دېگۈچە بىرنەچچە ئاي ئۆتۈپ ، يىل ئۆرۈلدى ، قىش كېتىپ باھار ، ئاندىن ياز كەلدى . ئادەمزات ، ئۇچار قانات ، جان - جانىۋار ، قۇرت - قوڭغۇزلارغىچە يېڭى ھاياتقا ئېرىشىپ ، يازنىڭ لەززىتىدىن بەھرىلەنمەكتە ئىدى .

زىنداندا بولسا قىش - ياز ئوخشاش ، زەي ، سوغۇق ھۆكۈم سۈرۈپ ، سېسىقچىلىق ئادەمنى سەسكەندۈرەتتى . جان تالىشىپ ئىگراشلار ، نالە - پەريادلار ، تىللاش ، قارغاش ، ۋارقىراشلار ئا - دەمنى بىزار قىلاتتى .

توختى ئورنىدىن تۇرۇپ ، داۋاملاشتۇرۇپ كېلىۋاتقان ئادىتى بويىچە قوشۇقنىڭ دەستىسى بىلەن ئىشىك يېنىدىكى تامغا يەنە بىرنى سىزىپ قويدى . ئۇ ھەر ئاي توشقاندا سىزىقلارنى جەملەپ يۇقىرىغا يېزىپ قويۇپ ، ئاستىغا يېڭىۋاشتىن ھەر كۈنى بىر سىزىق سىزىپ قوياتتى . ھېسابلاپ بىلدىكى ، ئۇ 1855 - يىل 12 - ئاينىڭ بېشىدا قامالغان ، مانا يىل ئۆرۈلۈپ ، 7 - ئايغا 14 بويىتۇ ، سەككىز ئاي زىنداندا ياتتى دېگەن گەپ .

توختى يۈرتى پەيزاۋاتنى ئويلىدى : كەڭ ئېتىزلار ، تۇتاش كەتكەن دېھقان ئۆيلىرى ، بۈك - باراقسان باغ - ئورمانلار ، ھويلا - ئارامنى چۈمكىگەن تەكلەر ، قىياقلىق ئۆستەڭ بويلىرى ، قاتار ئۈجمىلەر ، سۇغا چۆمۈلۈۋاتقان ، ئېگىز قاشقا چىقىۋېلىپ چوڭقۇر گۈم - قايناملارغا ئارقىسىچە چاموللاق ئېتىپ ، بېلىقتەك ئۈزۈپ

ئويناۋاتقان بالىلار ، پەيزاۋاتنىڭ كىچىككىنە بازىرىدا
بىر - بىرىگە سوقىلىپ مەغلەشپ يۈرگەن «بازارچى» دېھقانلار ،
دۇكىنىدا قېنىق دەملەنگەن چايىنى ئىچىپ ئولتۇرۇشقان دۇكاندار -
لار ، خوجايىن ۋە ئەرگە بالىلار كۆز ئالدىدىن بىر - بىرلەپ
تىزىلىپ ئۆتتى ، يۇرتىنى ، دېمەتلىكلىرىنى سېغىندى ، قاراڭغۇ
زىندان ، تارتقان ئازابلىرى كۆڭلىنى غەش قىلىپ ، كۆز چاناقلىرى
ياشقا تولدى . دەردلىك يۈرىكى ئېچىشىپ ، قانداقتۇر بىر ئەجەللىك
سىرتماق گېلىدىن بوغۇۋاتقانداك نەپەس ئېلىشى قىيىنلىشىپ ،
ۋارقىرىغۇسى ، زۇلمەتنىڭ كۈلىنى كۆككە سورغۇسى ، ئۆزى ،
شۇنداقلا تەقدىرداش مەھبۇسلار ، زۇلۇم تارتىۋاتقان ناتىۋان خەلق -
نىڭ ھۆرلۈك - ئەركىنلىكى ئۈچۈن زالىملاردىن ئۆچ ئالغۇسى
كەلدى ، تۇرۇپلا كىچىك ئاخۇننى ئەسلەپ قالدى . كىچىك ئاخۇن
راست ئېيتىدۇ ، ئۆچ ئېلىش ئۈچۈن كۈچ - قۇۋۋەت كېرەك .
ئادەمنىڭ كۈچى پەقەت پۈتۈن مۇسكۇل - سىڭىرلاردىن يىغىلىپ
مۇشتىغا مەركەزلەشكەندە ئاندىن ئىپادىلىنىدۇ ، ئىتتىپاقلىق ھەم -
مىدىن مۇھىم ، شۇنىڭدەك ئۇنىڭغا تەشكىللىگۈچى يېتەكچى كې -
رەك ، كىچىك ئاخۇن بۇنىڭغا مۇناسىپ ئەر ، مەن زىنداندىن چى -
قىپلا كىچىك ئاخۇنكامنى تاپمەن ، قولىغا قول ، دوستىغا دوست ،
دۈشمىنىگە دۈشمەن بولىمەن . زالىم ئەمەلدارلارنىڭ جاجىسى -
نى بېرىمەن . ئاتلارغا يېتىقلىتىپ ، نالە - زار قىلغاندا پۇخا -
دىن چىققۇدەك قاقاقلاپ كۈلىمەن ، پۈتۈن ئالەمگە ئاڭلانغۇدەك
كۈلىمەن . بۇنىڭ ئۈچۈن ، بۇ زىنداندىن بالدۇرراق قۇتۇلۇشۇم ،
كىچىك ئاخۇنكامنى تېپىشىم كېرەك . شۇغىنىسى بۇ ئاسانغا توخ -
تىمايدۇ . پايدىلىق يېرى ھېلىقى قىز ماڭا ۋەدە بەردى ، جەزمەن
قۇتقۇزىمەن دېدى ، سۆزىنىڭ ناھايىتى جىددىي ، كەسكىنلىكىدىن
قارىغاندا راستتەك قىلىدۇ ، ئۇ خېلىدىن بېرى قارىسىنى كۆرسەت -
مىگىنى بىلەن ، ماڭا كىرگۈزگەن كىيىم - كېچەك ، رۇستەم يەتكۈ -
زۈپ بېرىۋاتقان تاكىملار ئۇنتۇپ قالمىغانلىقى ئەمەسمۇ ! بۇنداق يۈ -
رەكلىك ئىشلار ئۇنىڭدىن باشقا كىمنىڭ قولىدىن كەلسۇن ؟ ! ئۇ

مېنىڭ ھاياتىمنى قۇتقۇزدى . ئۇ مۇشۇنداق خەۋەر ئالمىغان بولسا ، ئاللىقاچان ئۇستىخانلىرىمنى چاشقانلار غاجاپ ، قاقشاللىرىنى ئۇۋال قىلغان بولاتتى . ئەمما ، ھېچ بىلىمدىم ، ئۇ ماڭا نېمە ئۈچۈن شۇنداق غەمخورلۇق قىلىدۇ ، يەنە كېلىپ ئۇنىڭ بىلەن ياتونۇشلۇ-قۇم بولمىسا ؟ بەلكىم مېنىڭ قىپقىزىل قانغا بويالغان ئېچىنىشلىق ھالىم ئۇنىڭ ھېسداشلىقىنى قوزغىغاندۇ ، ئۇنداق بولمىسىچۇ ؟ ياق ، ياق ! تونۇشماي ، بىر ئېغىز سۆزلەشمەي ، يۈرەك سىرلىرىنى بىلىشمەيدىغان ئادەمنىڭ باشقىچە نىيەتتە بۇنداق مېھرىبانلىق قىلىشى مۇمكىن ئەمەس . ئۇنىڭ ئوتلۇق كۆزلىرىگە ماسلاشمىغان سۇ-نۇق چىرايى ، ياش ئاقتۇرۇپ تۇرۇپ بەرگەن قەتئىي ۋەدىلىرى... نى قانداق چۈشىنىش كېرەك ؟ ياخشى كۆرۈش ، مۇھەببەت ئىكەنلىكىگە ئىشەنمەيمەن ! ئۇ چوڭ باي ھەم مەنەسپدارنىڭ قىزى ، ئۇنى كېلىن قىلىش كويىدا نەچچىلىگەن باي ئاتا - ئانىلار باش قاتۇرۇۋا-تىدىغاندۇ . قانچىلىغان بەگزادىلەر ئۆزلىرىنى ياساپ ، دىققەت - نەزىرىگە ئېرىشىش ئۈچۈن تىرىشىۋاتىدىغاندۇ . يەنە نەچچىسى ئۇنى قولغا كەلتۈرۈش ئارقىلىق بايلىق ، مەنەسپ ئىگىسىگە ئايلىنىشىنى ئويلاۋاتىدىغاندۇ !..

مېنىڭچە ، ئۇ قىز ئۇنداقلارنى يافتۇرمايدىغاندەك قىلىدۇ . «كۆز — قەلبىنىڭ دېرىزىسى» دېگەندەك ، دىلى يۇمشاق ، رەھىمدىل ، ئاق كۆڭۈللۈكى كۆزلىرىدىن بىلىنىپ تۇرىدۇ ، بەلكىم ساۋابلىق تاپقىلى شۇنداق قىلىۋاتامدىكىن ؟ ئۇنداقتا ، ماڭىلا غەمخورلۇق قىلسا ساۋاب بولۇپ ، باشقىلارغا خەير - سەدىقە بەرسە ساۋاب بولمامدۇ ! ؟ ياق ، باھاردا ھەممە گۈللەر ئېچىلغان بىلەن ، قىزىل بولسىلا قىزىلگۈل دېگىلى بولمايدۇ ، «بازاردا مىڭ كىشى ، كۆڭۈلدە بىر كىشى» دەپ ، كۆڭۈلدىكىسى ئايرىم بولىدۇ . گۈل-زارلىق گۈللەرگە تولۇپ تۇرسىمۇ ، ئۈزگۈچى پەقەت كۆڭلىگە ياققان بىرنى ئۈزىدۇ ، قايسىسىنى تاللاشنى ئۇ ئۆزى بىلىدۇ . تۇرمۇشمۇ شۇنداق ، بىركىمنىڭ ياخشى كۆرگىنى باشقىلارنىڭ تەزىرىدە ھەرقانچە تۆۋەن سانالسىمۇ ، مۇھەببەتلىك قەلبتە تەڭداش-

سىز ئورۇن تۇتىدۇ . گەپنىڭ قىسقىسى ، ئۇ قىز ماڭا ئىچ ئاغرىت . قان بولسۇن ياكى باشقا مۇددىئانى ئويلىسۇن ، ئىشقىلىپ ، مېنى قۇتقۇزۇپ قالدى ، ھېچكىمنىڭ قولىدىن كەلمەيدىغان باتۇرلۇقى بىلەن ۋەدىسىگە ۋاپا قىلدى ، ھەپسىدىن سالامەت چىقسام ، ئادەم . گەرچىلىك نۇقتىسىدىن بولسىمۇ ، ئۇنى ئىزدەيمەن ، رەھمىتىمنى ئېيتىمەن ، بەرگەن تۈزىنىڭ ھەقىقى ئۈچۈن ئۆمۈرۋاپەت چاكىرى بولمەن . ئۆزۈمنى نورمال ئەركەك سانغاندا ، ئەگەر كىچىك ئاخۇنكام دېگەندەك ، ئۇ مېنى ياقتۇرۇپ قالغان بولسىچۇ ؟ ياق ، ياق ، بۇ مۇمكىنچىلىكى يوق ئىش . ناۋادا شۇنداق بولدى دېگەندە . مۇ ، ئۇنىڭ پەرىزاتىڭكىدەك جامالىغا « داغ » بولۇشنى زىنھار خالىمايمەن . ئۆزۈم كۆيۈۋاتقان مۇدەھىش دوزاخقا ئۇنى ھەرگىز سۆرەپ كىرمەيمەن . ئۇ راھەت - پاراغەتتە يايىراپ چوڭ بولغان قىز . مەن بولسام يېتىملىكتە خارلىنىپ ، يوقسۇزلۇقتا زارلىنىپ ياشىدىغان ئاياغ ئاستىدىكى بىر تال خەسمەن . ئۇنى « كۆڭۈل — شەيتان » راستىنلا شۇ كويغا سالغان بولسا ، ئۆزۈمنى قاچۇرۇشۇم ، ئۇندى تۇشقا شارائىت ھازىرلاپ ، مەن كۆرۈۋاتقان رەھىمسىز دۇنيانىڭ پاجىئەلىرىدىن يىراق قىلىشىم لازىم . شۇندىلا ئۇنىڭ ياخشىلىقىدىن رىغا جاۋاب قايتۇرغان بولمەن . يەنە بىر ئىشىنىمۇ نەزەردىن ساقىت قىلىشقا بولمايدىغاندەك تۇرىدۇ ، ئۇ بولسىمۇ ئۇ قىزغۇ رۇستەم ئارقىلىق ماڭا خەۋەندىخاھلىق قىلىپ كەلدى . بۇنىڭدىن باشقا ، ھەپتىدە بىر قېتىم قولۇمغا تېگىدىغان دېھقان نانلىرى ، تاتلىق - تۇرۇم ، مېۋە - چېۋىلەرنى كىم كىرگۈزدى ؟

توختى چىگىش سىرلارنىڭ تېگىگە يېتەلمەي تۇرغاندا ، زىندانغا قاچاندۇر كىرىپ قالغان بىر چىۋىن گىزىلداپ ئۈچقىنىچە ئۆر . لەپ تۇڭلۇكتىن چىقىپ كەتتى . توختى قاتتىق پۇشۇقۇنۇپ ئۆزدىنىڭ ئاشۇ چىۋىنچىلىك بولالمىغىنىغا ئۆكۈندى : « ئەركىنلىك » نېمىدېگەن ياخشى ، مانا ئۇ ئۈچتى ، خالىغان يېرىگە پەرۋاز قىلالايدۇ ، چۈنكى ئۇ ئەركىن . مەنچۇ ؟ ھەممىدىن مەھرۇم ، ھەتتا چىۋىندىنمۇ ئاجىز...

توختى شۇلارنى ئويلاپ يۈرەك - باغرى پۇچىلىنىپ ، زىندان-
نىڭ كىچىككىنە تۇڭلۇكىگە تىكىلگىنىچە ئۇزاق تۇردى . ئۇنىڭ
كۆز ياشلىرى قۇرۇپ ، خىيالى مۇجمەللەشكەندى . ئۆزىنىڭ يې-
تىملىكى ، يالغۇزلۇقى ئېسىگە كېلىپ ، تۇتقۇن قىلىنغان چاغدىكى
يەنە بىر شەپقەتچى توغرىسىدا ئويلايتتى . ئەمما ، ئارىلاپ - ئارىلاپ
ھالىدىن خەۋەر ئېلىپ تۇرغان سىرلىق شاپائەتچىنىڭ ئۆز ۋاقتىدا
يوقىسىز تاۋۇتنى كۆتۈرۈپ ، «لەھەت» كە ئېلىپ كېتىۋاتقان قې-
رىندىشى ئۈچۈن ياش تۆكۈۋاتقان ماتەمداردەك زىندانغىچە ئۈزىتىپ
بارغان ساۋۇر بىلەن ئابدۇرەھمان ئاكا - ئۇكىلار ئىكەنلىكىنى
خىيالغا كەلتۈرمەيتتى . بۇنىڭلىق بىلەن توختىنى ئەيىبلەنگىلىمۇ
بولمايتتى ، چۈنكى ئۇ چاغدا ھوشسىز ، نىمجان ھالەتتە ئىدى . ئاكا-
ئۇكىلار بولسا توختىنى بىلەتتى . كىشىنىڭ مەستلىكىنى كەلتۈرد-
ىدىغان قەدەدى - قامەت ، يۈز- كۆزىدە قېتىپ قالغان بېغىر رەڭ
قانلار ، چېكىسىدىكى شەلۋەرگەن قامچا ئىزلىرى ، چىرايىنى پۇر-
كەپ تۇرغان زۇلمەت پەردىسى ئۇلارنىڭ ئېسىدىن چىقمايتتى .
ئاكا - ئۇكىلار چوڭقۇر غەم - قايغۇ ، ئازاب ئىلكىدە ھەسرەت-
نادامەتلەر بىلەن تاۋۇتنى كۆتۈرۈپ مەسچىتكە قايتۇرۇپ ئاپارغاندا ،
ھېكمەتلىك ۋەزىرلىرىنى ئاڭلاپ بولغان جامائەت قەبرىستانلىق-
نى يوقلاپ ، باقىدىكى ئاتا - ئانا ، ئۇرۇق - تۇغقانلىرىنىڭ روھىغا
ئاتاپ تىلاۋەت ، دۇئا- تەكبىر قىلىپ بولۇپ ، قانغا بويالغان مۇساپىر
يىگىت توغرىسىدا گەپ ئاڭلاش ئۈچۈن مەسچىت ئالدىغا يىغىلىۋاتات-
تى . جامائەتتىن بەزىلىرى : «ئادەم سانغانمۇ گۇناھمۇ ؟!» دەپ
غەزەپلەنسە ، بەزىلىرى : «ئارتاي دېسە گۇناھ تولا ، ساتاي دېسە
گەپ» دېگەننى ئاڭلىمىغانمىدىڭلار ؟ مۇشۇنداق بېشى قېيىپ كې-
لىپ قالغان بىرەر يېتىمچىنى تۇتۇپ قىيناش ئارقىلىق ، تۆكۈلگەن
قېنىدا بىزنى قورقۇتماقچى . ئۇنداق بولمىسا ، ئۆلگەن ئادەمنى
باغلاپ مەسچىتكە ئەكىلەمدۇ ؟ بۇنىڭدەك ئىش يەكەندىلا ئەمەس ،
ئالتە شەھەرنىڭ ھەممىسىدە بار» دېيىشەتتى . شۇ چاغدا گەپ
تىڭشاپ تۇرغانلار ئارىسىدىن بېشىغا كۆكمەت تۇماق كىيگەن ،

ئۈچىسىدىكى كونا راپ كەتكەن قىزىل چەكمەن توننىڭ سول يېشىدە -
نى ئوڭ قولتۇقى ئاستىدىكى ئىككى تال بوغقۇچ بىلەن چىڭىۋال-
غان ، 50 ياشلاردىكى ئاق سېرىق ، قوي كۆز ، قويۇق ساقال -
بۇرۇتلۇق بىرەيلەن گەپكە ئارىلاشتى :

— بۇ ئاغىنە راست دەيدۇ ، ۋاڭ غوجامنىڭ تەدبىرى جىق .
ئاڭلىساق ئۇ بېيجىڭ خانىدىن تەلىم ئالغانمىش . سىلەر بىلىسىدە-
لەر ، مەن ئېشىكىمنى ھەيدەپ يۈرتۈمۈيۈرت كېزىپ ، ئۆيمۇئۆي
دوقۇرۇپ ، سۈزگۈچ - تارغاق ، تارىشا گۈگۈت دېگەندەك نەرسىلەر -
نى سېتىپ جان بېقىپ كېلىۋاتقان ئادەم ، ئاڭلىشىمچە ، ۋاڭ غو-
جامنى بېيجىڭ خانى ئۆز پەرزەنتىدەك كۆرەرمىش . ئۇنىڭغا يەكەن
سەككىز شەھەرنىڭ خانلىقىنى بەرگەندە نەسەت قىلىپ : «سەن
ئۇزاق ياشايمەن دېسەڭ قاندىن قورقما . ئىمارەت ئۇزاق پايلىسۇن
دېسەڭ ئاستىغا تاش باس ، تەختىم ئۇزاق ياشسۇن دېسەڭ ئاستىغا
باش ! لېكىن ، شۇ ئېسىڭدە بولسۇنكى ، ئۆزۈڭ ئۇقماس بولۇۋال ،
ئاۋام ئىشىنى سەندىن كۆرمەيدۇ ، ئۈستىلىق بىلەن 1 — 2 ئادەمنى
قۇربانلىق قىلىۋەتسەڭ ، خالايق چاتاقنى شۇلارغا ئارتىپ ، سېنى
ياشسۇن دەپ توۋلايدۇ» دېگەنمىش . كۆپىنچىڭلار يۈرت كۆرمىدە-
گەن ، كۆپ ئىشلارنى بىلمەيسىلەر ، بايقىدەك قانغا بويالغىنى بىرلا
ئادەم دەپ قالماڭلار ، يۈرت- يۇرتلاردىكى زۇلۇم - سىتەملەرنى
ئېيتىپ تۈگەتكىلى بولمايدۇ . نەگىلا بارمايلى ، خانلىققا قارشى چىق-
تىڭ دەپ تۇتۇۋاتقان ، سولاۋاتقان ، مال - مۈلكىنى بۇلاۋاتقان ،
سولاۋاتقانلارنى كېڭەيتىپ پۇقرالارنى خانىۋەيران قىلىۋاتقان ، قارا
دەرۋازىنىڭ ئالدىدا بىرسى : «ۋاي ئاتام !» دەپ يىغلىسا ، بىرسى :
«ۋاي بالام !» دەۋاتقان ئېچىنىشلىق ئەھۋالنى ئۇچرىتىمىز ، ئۇلار -
نىڭ نالە - زارلىرىغا چىداپ تۇرغىلى بولمايدۇ ، تېخى دولان
تەرەپلەردە ئەھۋال بەكمۇ ئېغىر ، بىر تەرەپتىن ھاشارغا ھەيدىسە ،
بىر تەرەپتىن كېچە - كۈندۈز ئاراملىق بەرمەي تېرىقچىلىق قىلدۇ-
رۇۋاتقان . دولانلىقلار كۆرگەن دەرد - ئەلەملەرنى خۇدايىم سىلى -
بىزگە كۆرسەتمىسۇن ! يەكەندىمۇ سىلى - بىز كۆرمىگەن ئىشلار

جىق ، سولاقخاننىڭ ئالدىغا بارساڭلار بىلىپ قالسىنلار . خانلىق زىندانغا كىرىش بار ، چىقىش يوقمىش . بۇ ۋەھشىلىكلەر غوجام ئۈچۈن ۋە غوجامنىڭ غوجىسى ئۈچۈن بولغاچقا ، «ئۆزۈڭنى بىل ، ئۆزۈڭنى قوي ، كۆتۈڭنى قىس ، يولۇڭغا ماڭ» دېگەندەك ، بىزمۇ دەردىمىزنى ئىچىمىزدە بىلىپ ، ئۆز ئىشىمىزنى قىلمىساق ، بىز - گىمۇ بار ئاشۇ كۈن !...

شۇ چاغدا بىرەيلەن :

— ئەنە ، ساۋۇرلار كەلدى ! — دەپ كوچا تەرەپنى كۆرسەتكە - ندى ، ھەممەيلەننىڭ دىققىتى بۇرۇلدى . يىگىتلەر قۇرۇق تاۋۇتنى ئەسلىدىكى ئورنىغا ئەكىلىپ ، يوپۇق جازىسىنى قۇراشتۇرۇپ قويدى . توختىنىڭ ئۆلۈك ياكى تىرىكلىكىنى بىلىشكە تەقەززا بولۇ - ۋاتقان جامائەت يىگىتلەرنىڭ بۇ ھەقتە ئېغىز ئېچىشىنى كۈتۈپ ، ئۇلارغا تىكىلىشتى .

— قانداقراق ؟ — سورىدى باياتىن كۆپ ئىشلارنى چۈشەندۈر - گەن كۆكمەت تۇماقلىق ئادەم ساۋۇردىن .

ساۋۇر بىرگە بارغان ئۈچەيلەنگە قارىۋەتكەندىن كېيىن ، جا - ۋاب بەردى :

— جېنى باردەك قىلىدۇ ، لېكىن كېسىپ بىرىنمە دېيىش تەس . گەرچە ئۇ يىگىت ئۆلمىگەن بولسىمۇ ، پانىي دۇنيانىڭ دوز - خىدا قالدى !

ساۋۇر خانلىق زىنداننى شۇنچىلىك جايدا سۈرەتلەپ سۆزلە - دىكى ، ئۇ يەرنىڭ ئۆلۈكلەر كۆمۈلگەن قەبرىستانلىقتەك جىمجىت بولماستىن ، بەلكى «گۆشخور ئىتلار» دۆلەك - دۆلەك كېلىپ ئېتىد - لىپ تۇرغان ، تەرەپ - تەرەپتىن ئاڭلىنىۋاتقان نالە - پەريادلارغا قۇلاق بەرداشلىق بېرەلمەيدىغان ، گۆزدىنمۇ نەچچە ھەسسە چوڭ - قۇر ، نەپەس ئالغۇسىز سېسىقچىلىق دىماغقا ئۇرۇلۇپ كۆڭۈلنى ئېلىشتۇرىدىغان مۇدەھىش كۆرۈنۈشى ئاڭلىغانلارنىڭ كۆز ئالدىدا نامايان بولدى . ئۇلار بىچارە يىگىتنىڭ «لەھەت» ئىچىگە تىرىك تاشلانغانلىقىنى ئىشتىكىندە گويا ئۆز قېرىنداشلىرىنى قانداقتۇر

ۋەھشى جاللات تىرىك سويۇۋاتقانداك ، ئۇلارنىڭ ئېچىنىشلىق نا-
لە ، ئاھۇزارلىرى تاغۇتاشلارنى ئېرىتىپ ، ئاسماندىن قان يامغۇرى
يېغىۋاتقانداك ، كائىناتمۇ ئىنسانلار ئارىسىدىكى بۇنداق قاباھەتكە
ئۆكۈنۈپ ، بىگۇناھلارنىڭ ئۆلۈمىگە مائەم تۇتۇش ئۈچۈن ئاق لى-
باس كىيىۋاتقانداك ئېچىنىشلىق مەنزىرە ئىلكىدە توختىنىڭ قاز-
لىق ھالىتىنى ئەسلەپ ئېغىر سۈكۈتكە چۆمگەندى .

كۈتۈلمىگەندە «تەقۋادار» ئىمام گېلىنى قىرىپ :

— جامائەت ، ئۆيلىرىڭلارغا چىرايلىقچە قايتىڭلار! — دېدى

كۆپچىلىككە ، — ھېلى بىكار ئارىمىزدىن بىرسى چىقىپ چىقىش-
تۇرسا ، ھېلىقى يىگىتكە ھېسداشلىق قىلىدىك ، دەپ يەنە نەچچە-
مىزنى تۇتۇپ ماڭمىسۇن . «كۈندۈزى گەپ قىلساڭ ئەتراپىڭغا
باق ، كېچىسى گەپ قىلساڭ ، ئېغىزنى قۇلاققا ياق» دېگەن گەپ
بار . بىز خەقنىڭ ئارىسىدا «ھە!» دەپ دۈمبىسىنى قىقىپ قويسا
ئالدىنىپ ، ئاتىسىنىڭ ساقلىنى يۇلۇپ ، ئاچىسىنىڭ چېچىنى
قىرقىپ بېرىدىغانلار يوق ئەمەس ، بۇنىڭدەك تۈزكۈرلارغا ۋاڭ
غوجامنىڭ قولى ئوچۇقمىش ، خۇدانىڭ بىزگە بەرگەن كۈنى شۇ
ئىكەن ، شۈكۈر قىلايلى !

ئىمام ھاسسى بىلەن يەرنى چوقۇلاپ ئالدىدا ماڭدى . كۆپچە-
لىكمۇ چوڭقۇر غەم - قايغۇغا چۆمگەن ھالدا باشلىرىنى تۆۋەن
سېلىپ ئۆيلىرىگە راۋان بولۇشتى .

ساۋۇرنىڭ زىندان ، سولاقخانا دېگەننى تۇنجى كۆرۈشى ئىدى .
شۇ تاپتا كۆز ئالدىدىن توختىنىڭ ئېچىنىشلىق ھالى ، قارا دەرۋازا
ئىچى ، زىنداندا كۆرگەن نەپرەتلىك ھەم ئېچىنىشلىق مەنزىرىلەر
زادىلا كەتمەيتتى . «خەپ توختاپتۇرۇش ! ئاخىر ئۆچمىزنى ئالماي-
دىغان بولساق! — دەيتتى ئۇ چىشلىرىنى غۇچۇرلىتىپ ، —
سەنلەرنىڭ قاقشايدىغان كۈنلىرىڭمۇ چوقۇم كېلىدۇ!...»

ساۋۇر يۈز بېرىۋاتقان ئىشلارغا قاتتىق غەزەپلەنسىمۇ ، ئاچچە-
قىنى قانداق چىقىرىشنى ، توختى ۋە سولاقخانىدا كۆرگەن ئادەملەر-
نىڭ ئۆچىنى قانداق ئېلىشنى بىلمەيتتى ، پەقەت «ئايىنىڭ ئون بەشى

يورۇق بولسا، ئون بەشى قاراڭغۇ» ئىكەنلىكىگە ئىشىنىپ، تەڭرىدىن نىڭ كۈنلەرنىڭ بىرىدە تەڭشەپ بېرىدىغانلىقىدىنلا ئۈمىد كۈتەتتى. ئەگەر شۇنداق پەيت كەلسە، ھازىرنىڭ ئۆزىدىلا رەۋزەشەپ ئامبال ھېكىمبەگىنى تىرىك تۇرغۇزۇپ سويۇشتىن يانمايتتى. بۇنىڭ نېرىسىنى ئويلاش قولىدىن كەلمەيتتى.


شۇنىڭدىن تارتىپ، ساۋۇر توختىنى زادىلا ئۇنتۇيالمىدى، قۇتۇلدۇرۇشقا كۆزى يەتمىدى. توختىنىڭ يۇرتىدا لەقىمى بىلەن قوشۇلۇپ «توختى مانجۇ» دەپ ئاتىلىدىغانلىقىنى بىلىۋالغانىدى، شۇڭا بىرەر ئۇرۇق - تۇغقىنى چىقىپ قالارمىكەن دەپ، يەكەنگە كېلىپ قالغان مۇساپىرلاردىن كۆپ سۈرۈشتۈردى، ئەمما بىلىدىغانلار چىقمىدى. ئۇ پات - پات ھەپسىخانا ئالدى بىلەن مېڭىپ، قارا دەۋرۋازغا قارايتتى، ئۇ يەردە قاراۋۇللاردىن باشقا ھېچكىم كۆرۈنمەيتتى. ئىچىدىن بەزىدە ئىتنىڭ قاۋاشلىرى ئاڭلىدىنىپ قالاتتى.

ساۋۇر كۆزىتىش ۋە تىڭلاشلار ئارقىلىق، سولاقخاننىڭ ھەپتىدە بىر قېتىم — ھەر جۈمە كۈنى مەھبۇسلارنىڭ ئۆيلىرىدىن كەلگەن نەرسىلەرنى يەتكۈزۈپ بېرىدىغان قائىدىسى بارلىقىنى بىلدى. ساۋۇر شۇ كۈنگە توغرىلاپ نان ئاپىرىۋىدى، نېمىشقىدۇر گۈندىخانا كۆزەتچىلىرى ئالغىلى ئۈنىمىدى. شۇنداقتمۇ ھەر جۈمە كۈنى ئېلىپ بېرىۋەردى. ئاخىر بىر مەزگىلدىن كېيىن نەرسىلەرنى ئالدىيۇ، ئەمما كىمنىڭ ئەكەلگەنلىكىنى توختىغا ئېيتىمىدى. ساۋۇر ئېھتىيات يۈزىسىدىن ئىسمىنى ئېيتىپ بەرمىگەندى.

«ۋاقت ھەممىنى ئۇنتۇلدۇرىدۇ» دەپ، جامائەت ئۆز كۆزى بىلەن كۆرگەن بۇ پاجىئەنى ئۇزاق ئۆتمەيلا ئۇنتۇپ كەتتى. چۈنكى، توختى پاجىئەسىدەك ۋەقەلەر يۇرت - يۇرتلاردا كۈندە دېگۈدەك يۈز بېرىپ تۇراتتى. بۇ خىل جىددىي ۋەزىيەت كىشىلەرنى ئەندىشىگە سېلىپ، ئاۋام خەلق ئۆزلىرىنىڭ ئامانلىقىدىن ئەنسىرەيدىغان ھالەت شەكىللىنىۋاتاتتى. بۇنداق دىشۋارچىلىققا خاتىمە بېرىپ، ئىنسانىي ئەركىنلىكىنى قولغا كەلتۈرۈش ئۈچۈن پۇرسەت

كۈتۈشكە توغرا كېلەتتى ، تېخىمۇ مۇھىمى ، ئاممىنى زۇلۇمغا قارشى كۈرەشكە تەشكىللەيدىغان بىرەر قابىل يېتەكچى بولمىسا بولمايتتى . بۇ نۇقتىدىن ئالغاندا ، ھازىرچە ئاۋامنىڭ ئارزۇ - ئارمانلىرى كومپاسسىز كېمىگە ئوخشاش نىشانغا قاراپ ئىلگىرىلەپ يەلمەي ، ئۆز مۇساپىسىدە قايىمۇقۇپ يۈرمەكتە ئىدى .





يەتتىنچى باب

خەيرلىك بىر كۈن

بۇ يۇرتنىڭ پەسىل ئۆزگىرىشى نىسبەتەن مۇقىم بولۇپ ، 7-
ئاينىڭ 20 - كۈنلىرى چوڭ سەرەتان كىرىدۇ ، يەر - جاھان
تونۇردەك قىزىپ كېتىدۇ ، چىڭقىچۇشنىڭ ئالدى - كەينىدىكى
تىنجىقنىڭ دەستىدىن پۈتكۈل جانلىقلار ئاپتاپتىن قېچىپ ، سۆرۈن
جايلارنى ئىزدەيدۇ . ئەمما ، مۇشۇنداق تومۇزدا زىندان يەنىلا سو-
غۇق بولۇپ ، زەي چىقىپ تۇراتتى ، ھاۋاسى شۇنچىلىك ناچار ئىدى-
كى ، نىجاسەت پۇرىقى تەر ۋە باشقا ھىدلارنى بېسىپ چۈشۈپ ،
نەپەس ئېلىشمۇ قىيىنغا توختايتتى . مەھبۇسلارنى كۈندە بىر قېتىم
ئاپتاپقا سالىدىغان تۈزۈم بولسىمۇ ، بۆلۈپ - بۆلۈپ ئاچىقىشقا توغرا
كەلگەچكە ، بەزى مەھبۇسلار ئۈستى يېپىق كارىدورنى ئايلاندۇ-
رۇشقا ئاران ئۇلىشىپ ، يەنە قاماپ قويۇلاتتى . ئۇلار بۇرگىلەرنىڭ
دەستىدىن ئۇخلىيالمىيتتى ، زىيادە نەم تەسىرىدە خېمىردەك چىرىد-
گەن جاراھەتلىك ئەتىيانى تىنماي تاتلىنىنىۋېرىپ يېغىر بولۇپ كې-
تەتتى . سوراقچىلارنىڭ قىيىن - قىستاق ، تايماقلىرىسىزمۇ كەيىر-
دىكى ھەربىر دەقىمە دوزاخ ئازابىدىن نەچچە ھەسسە تەستە ئۆتەتتى .
توختىنىڭ ئەھۋالىنى نىسبەتەن ياخشىراق دېيىشكە بولاتتى .
ئۇ رەيھان رۇستەم ئارقىلىق كىرگۈزگەن يېمەكلىكلەرنى يەپ ،
ئاچلىقنىڭ دەردىنى ئانچە تارتىمىغان بىلەن ، بۇرگىلەرگە يەم بو-
لۇش ، سوغۇق ، زەي ، سېسىقچىلىقنىڭ دەردىنى تارتىش جەھەتتە
باشقا مەھبۇسلار بىلەن ئوخشاش ئىدى . مەھبۇسلار باشتىن كەچۈ-

رۇۋاتقان ئېچىنىشلىق كۈنلەر تىرىك تۇرغۇزۇپ سويغاندىن ، بەدەن-لىرىنى قىيما - قىيما قىلىپ توغرىۋەتكەندىن ئېشىپ چۈشەتتى . ئۇلارنىڭ تۈركۈملەپ ئۆلۈپ كېتىۋاتقانلىقى ، ئۇرۇق - تۇغقان ، بالىۋاقلارنىڭ قارا دەرۋازا ئالدىدىكى نالە - زارلىرى بۇنىڭ دەلىلى ئىدى . پاجىئەلەر زىندان بېگىنىڭ مۇزلىغان ۋۇجۇدىنى ئېرىتەلمىسىمۇ ، لېكىن قىزى رەيھاننىڭ كىتاب سۆزلىرىدىن نە-قىل ئېلىپ ، قىيامەتلىك ئۈچۈن ئاز-تولا ساۋابلىق ئىزدەش توغ-رىسىدىكى تەشەببۇسلىرى تەسىرىدىنمۇ ، ئەيتاۋۇر ، مەھبۇسلارنىڭ ھالىغا ئانچە - مۇنچە كۆڭۈل بۆلىدىغان بولۇپ قالغانىدى .

مانا بۈگۈن توختى يېتىۋاتقان زىندانغا يانداش زىنداندىكى بىرسى ئۆلدى بولغاي ، ھاپىزبەگىنىڭ رۇستەمدىن :
— قاچانراق جان ئۈزدى ؟ ئۇرۇق-تۇغقانلىرىنى بىلەمسەن ؟ —
دېگەندەك سوئاللارنى سوراۋاتقانلىقىنى توختى ئاڭلاپ قالدى .
رۇستەم جاۋابىن ئېيتتى :

— كېچىدىن ئۆلۈپتۇ . مۇشۇ ھەپتە ئىچىدە زىنداندىن بەش ، ئۈستى سولاقخانىدىن ئۈچ مەھبۇس ئۆلدى ، سوراقتا ئۆلگىنى بىلەن توققۇز ئادەم بولدى . ئىلگىرى بۇنىڭدەك كۆپ ئۆلىدىغان ئىش ئانچە كۆرۈلمەيتتى ، تۈنۈگۈن بىر ئوبدان تۇرغاندەك قىلغان ، بۈگۈن ئۆلۈكى تۇرىدۇ ، كېسەللىك تارقالغاندەك قىلىدۇ ، بېگىم ، مەنمۇ قورقۇپ قالدىم ، بۇنىڭ نېمە ئىشلىقىنى زادىلا بىلەلمىدىم...
رۇستەمنىڭ سۆزلىرىنى ئاڭلىغان توختىنىڭ ئەركىنلىكتىن كۈتكەن شېرىن ئۈمىدلىرى تۈزغاقتەك تۈزۈدى . ئۇ سوراق قىل-دىغان ئىشىمۇ ، ئىز - دېرىكىنى قىلىدىغان ئادەممۇ بولمىغاچقا ، بىر نۆۋەتلىك سوراق بىلەنلا يېنىۋەردى . بۇنىڭ سەۋەبى ئۇنىڭغا سىر ئىدى ، پەقەت ھاپىزبەگ 1 — 2 كۈندە بىرەر قېتىم تەكشۈ-رۈپ تۇراتتى . بۇمۇ قاراپ بېقىش بىلەنلا كۇپايلىنەتتى ، خۇش خەۋەر ياكى شۇم خەۋەر توغرىلۇق تىنىپ قويمىتتى .

توختى رەيھاندىنلا ئۈمىد كۈتۈۋاتاتتى . چۈنكى ، رەيھان ياردە-مىنى توختاتمىغانىدى ، رۇستەممۇ ئوبدان مۇئامىلە قىلىۋاتاتتى .

توختى رەيھانغا بولغان رەھىمىتىنى رۇستەم ئارقىلىق بىلدۈرۈپ كېلىۋاتاتتى. رەيھانغا بولسا توختىنىڭ ئاشۇ مىننەتدارلىقى يېتەرلىك خۇشاللىق بېغىشلىيالايتتى.

گۈندىخاندا يېقىندىن بۇيان ئاۋۇپ كېتىۋاتقان ئۆلۈم - يېتىم ھاپىزبەگنى چۆچۈتۈۋەتتى. بىر ھەپتىدە توققۇز ئادەمنىڭ ئۆلۈشى ئېغىر ئەھۋال ئىدى. «بۇنداق ئۆلۈۋەرسە ئادەم توشامدۇ؟ — ئويلىدى ھاپىزبەگ باش قاتۇرۇپ، — ئېھتىمال بىرەر يۇقۇملۇق كېسەل تارقالغان بولسا كېرەك. بۈگۈن ئۇنىڭغا كەلگەن ئەجەل ئەتە يەنە بىرسىگە، ئاخىرىدا بىزگە كەلسە قانداق قىلغۇلۇق؟ يەنە كېلىپ بۇلارنىڭ تولىسى گۇناھسىز ئادەملەر، — ئۇ تۇرۇپلا توختىنى ئې. — سىگە ئالدى، — بېھۋەدە ئۆلۈپ كەتسە، ئۇۋالى كىمگە؟ «شۇ تاپتا، قانداق قىلىش كېرەك؟ دېگەن سوئال ھاپىزبەگنىڭ بېشىنى قاتۇرماقتا ئىدى.

ئۆيگە كىرىپ كەلگەن ھاپىزبەگنىڭ تۇتۇلغان چىرايى زۇمرەت - خېنىمغا قانداقتۇر بىرەر كۆڭۈلسىزلىك يۈز بەرگەندەك تۈيۈلۈپ سورىدى:

— بەك خاپا كۆرۈنۈلگۈ؟ كۆڭۈللىرىنى غەش قىلىدىغان بىرەر ئىش بولدىمۇ - نېمە؟ يۈرىكىمنى ئاسىقتۇرماي ئېيتسىلا، زادى نېمە ئىش يۈز بەردى؟ — چاتاق چىقتى!

ئۆز ھۇجرىسىدا كىتاب كۆرۈپ ئولتۇرغان رەيھان ئاتىسىنىڭ ئاۋازىنى ئاڭلاپ قېشىغا چىقتى:

— نېمە ئەكەلدىڭىز، ئاتا؟ — دېدى ئەركىلەپ.

قىزنىڭ مەقسىتى ئاتىسىدىن ھەپسىخانا توغرىسىدا بىرەر ئۇچۇر ئاڭلاش ئىدى. ھاپىزبەگ ئىپادە بىلدۈرمىدى. زۇمرەت خېنىم ئېيتتى:

— قىزىم، ئاتىڭىزنىڭ ئىچى پۇشۇپ قالغاندەك قىلىندۇ، ئۈسۈلۈك كەلتۈرۈڭ، ياخشىسى بىر چىنە دوغاپ قىلىڭ. قاپاقتا مۇزدەك سۇ بار.

— زىنداندا بۈگۈن يەنە بىرسى ئۆلۈپتۇ! — ھاپىز بەگ ناھايىدە تى ئېچىنغان تەلەپپۈزدا دېدى .
زۈمرەتخېنىمنىڭ ئېسىگە شۇ ئان رەيھان كۆڭۈل بۆلۈۋاتقان مۇساپىر يىگىت توختى كەلدى . دە ، خۇددى يېقىن ئادىمى بىرەر پېشكەللىككە ئۇچرىغاندەك چۆچۈپ سورىدى :

— نەلىك ئادەمكەن ؟

— دولانلىق .

— قەيەر ئۇ ؟

— بارچۇق تەۋەسىدىكى يۇرت .

زۈمرەتخېنىم گۇيا چوڭ بىر خەتەر ئۆتۈپ كەتكەندەك يېنىك تىنىدى . رەيھان دوغايىنى كۆتۈرۈپ كىرىپ ، ئانىسى بىلەن ئانىسىدىن ئېنىڭ جىددىي بىر ئىش ئۈستىدە سۆزلىشىۋاتقانلىقىنى سەزدى .
دە ، سورىدى :

— بىرەر ئىش يۈز بېرىپتىمۇ ؟ نېمە بوپتۇ ، ئانا ؟

— ھەپسىخاننىڭ گېپى ، — دېدى ھاپىز بەگ رەيھاننىڭ ماڭلاي چېچىنى تۈزەشتۈرگەچ ، — مېنىڭ گېپىمنى قىلىۋاتىدۇ دەپ قالغان ئوخشىماسەن ؟

— ئېنىقراق دەڭە ، ئاتا ، زادى نېمە ئىش ؟

— مەھبۇسلار كۈندە دېگۈدەك ئۆلۈۋاتىدۇ .

— يەنە كىم ئۆلۈپتۇ ؟

— بارچۇقلۇق بىرسى .

— نېمە گۇناھ بىلەن سولانغان ؟

— يوقىلاڭ ئىش ، ھېلىقى پەيزىۋاتلىققا ئوخشاش .

— پەيزىۋاتلىقچۇ ؟

— ھازىرچە ياخشى ، ئەتە نېمە بولۇشنى بىلمەيمەن .

— بۇ نېمە دېگىنىڭىز ئەمدى ؟

— بۈگۈن ئۆلگىنىمۇ تۈنۈگۈن ساق ئىدى .

رەيھان بۇنى ئاڭلاپ ، توختىنىڭ قېشىغا جاللات قىلىچىنى يالغاچلاپ بېشىنى ئالغىلى كېتىۋاتقانداك تۇيغۇغا كېلىپ ، ۋۇجۇ-

دى ئەنسىزلىككە تولدى . ئۇنىڭچە ، توختىنى ئۆلۈمگە ئۈتۈپ بېرىشكە بولمايتتى . يەنە كۈتۈپ تۇرۇۋېرىدىغان بولسا ، ئوخشىمىغۇ جاندىن ئايرىلىشى تۇرغان گەپ ئىدى . يەنە بىر جەھەتتىن زىندان بېگىمۇ ئەيىبلەنشى ، بۇ پېشكەللىك سەۋەبلىك پۈتۈن ئائىلە كۆ-ئۆلسىزلىككە ئۇچرىشى مۇمكىن ئىدى ، ھاپىزبەگ كۆڭلىدە باشقا تەرەپلەر ئۈستىدە ئانچە باش قاتۇرۇپ كەتمىسىمۇ ، يېقىندىن بۇيان-قى ئۆلۈۋېرىش ئەھۋالىنى مەلۇم قىلىش قارارىغا كەلدى .

— ئەمدى قانداق قىلماقچىسىز ، ئاتا؟— سورىدى رەيھان .
— يۇقىرىغا مەلۇم قىلايمىكىن دەيمەن .

— توغرا ئويلايسىز ، دەرھال مەلۇم قىلمىسىڭىز بولمايدۇ .

ھاپىزبەگ ئورنىدىن تۇرۇپ ، ساندۇق ئۈستىدىكى مەنسەپ

موزىسىنى كىيىپ :

— مەن رەۋزەشەپ ئامبال مەھكىمىسىگە بېرىپ كېلەي ،

رۇستەم كىرىپ قالسا ، ئېيتىپ قويۇڭلار ، زىندان - كامپىرلارنى

يەنە بىر قېتىم ئىنچىكە تەكشۈرۈپ چىقسۇن ، ئەھۋال بولسا

مەلۇم قىلسۇن!— دەپ زۇمرەتخېنىمغا تاپىلاپ چىقىپ كەتتى .

ھاپىزبەگ ئامبال مەھكىمىسىگە كىرىپ كەلگەندە ، پاششاپ

بەگلەردىن نەئمان مىراپ ، سادىق پاششاپلار شەھەر ئامانلىقى توغ-

رىسىدا رەۋزەشەپ ئامبالغا مەلۇمات بېرىۋاتاتتى . رەۋزەشەپ ئام-

بالنىڭ جەمئىيەت بىخەتەرلىكىگە مەسئۇل بولۇشتىن باشقا ، يەنە

يەرلىك چېرىكلەرنى باشقۇرۇش ۋەزىپىسىمۇ بار ئىدى . ئامبال

ھاپىزبەگنىڭ مەلۇماتىنى ئاڭلىغاندىن كېيىن ، بۇ ئەھۋالنى ياخشى

پۇرسەت بىلىپ ، ئۆتكۈزۈۋەتكۈسى كەلمىدى . «يېڭى باشلىق بىر

يىلغىچە كونا باشلىقنىڭ ئەيىبىنى ئىزدەيدۇ» دېگەندەك ، يېڭى

تەيىنلەنگەن ئامبالمۇ ۋاڭنىڭ ئۆزىگە بولغان ئىشەنچنى قولغا كەل-

تۈرۈپ ئورنىنى چىڭتىش ئۈچۈن ، ھېكمىبەگنىڭ نۇقسانلىرىنى

كۆپرەك تېپىشى لازىم ئىدى . شۇڭا ، ھېكمىبەگنىڭ ۋاقتىدا قە-

لىنىغان ئىشلاردىن چاتاقنىڭ كۆپرەك چىقىشىنى ئارزۇ قىلاتتى .

بۇ ئارزۇسى ئىشقا ئاشسا ، يېڭى ئامبال ھەممە ئىشلارنى توغرا

بېجىرگەن ھېسابلىنىپ ، ئىناۋەت - ئابروۋى ئۆسەتتى . مۇ -
شۇنداق ئىشلار ئۈستىدە ئىزدىنىپ يۈرگەن ئامبال ئۈچۈن ھەپسە -
خانىدىكى ئۆلۈم - يېتىم خەۋىرى ھېكىمبەگ ۋاقتىدىكى ئىشلاردىن
نۇقسان تېپىشقا ئوبدان دەستەك بولدى . شۇڭا ، ھاپىزبەگدىن كو -
چىلاپ سورىدى :

— ئۆلگەنلەر قانداق گۇناھكارلار ؟

— ئېنىق ئەمەس !

ئۇنىڭ دىققىتى تېخىمۇ قوزغالدى :

— ئېنىق ئەمەس ! ؟

— شۇنداق .

— ئۇنداقتا ، نېمە ئۈچۈن بىر تەرەپ قىلىنمىدى ؟

— بۇ مېنىڭ قولۇمدىن كېلىدىغان ئىش ئەمەس .

— شۇنداق سولانغانلار يەنە بارمۇ ؟

— بار .

— قانچىسى بار ؟

— ئېنىق بىرىنچە دەپمەك تەس ، ھېچقانداق جىنايىتىنىڭ

تايىنى يوق سولنىپ ، تاشلىۋېتىلگەنلەر ئاز ئەمەس .

— بۇنىڭدىن ھېكىمبەگنىڭ خەۋىرى يوقمىدى ؟

— ئۆزى تۇتۇپ كېلىپ ، ئىقرار قىلدۇرالمى تاشلىۋەتكەن .

ئەسلىدىنلا ھېكىمبەگ بىلەن ئۆچ يېڭى رەۋزەشەب ئامبال

ئۈچۈن بۇ مەلۇماتلار مۇھىم ئىدى . شۇڭا ، دەرھال ۋاڭغا مەلۇم

قىلىپ ، ھېكىمبەگنى سېستىماقچى بولدى . ئەمما ، بۇنى ئۆزى

بىۋاسىتە مەلۇم قىلىشنى ئەپسىز كۆرۈپ ، ئۇنىڭغا ھاپىزبەگنىڭ

تىلى بىلەن چېقىشتۇرۇپ ئۆچ ئېلىش قارارىغا كەلدى .

— ناھايىتى مۇھىم ئىشكەن ، — دېدى رەۋزەشەب ئامبال ھا -

پىزبەگكە ، — ۋاڭ غوجامغا ئۆزىڭىز مەلۇم قىلغاننىڭ يولى بار ،

ھازىرچە ماڭا مەلۇم قىلغانلىقىڭىزنى ئېيتماڭ . مەن ھېكىمبەگ -

نىڭ ئىشىنى قىلمۇتقان ئادەم ، ۋاڭ غوجامدا باشقىچە قاراش

بولۇپ قالمىسۇن .

ھاپىزبەگنىڭ مەلۇماتى ئەفرىدۇن ۋاڭنىڭمۇ دىققىتىنى قوزغىدى. ۋاڭ كېيىنكى چاغلاردا ھېكىمبەگكە ئانچە ئىشەنمەس بولۇپ قالغانىدى. ۋاڭ دەرھال رەۋزەشەب ئامبال مەھكىمىسىگە پەرمان چۈشۈرۈپ، داڭزا، زىنداننى تەكشۈرۈپ، مەھبۇسلارنى بىر مۇبىر ئېنىقلاپ، شەرئەت ھۆكىمى بويىچە بىر تەرەپ قىلىشنى بۇيرۇدى. بۇ رەۋزەشەب ئامبالنىڭ غەربىنى ئىشقا ئاشۇرۇشنىڭ ياخشى پۇرىسىنى بولغاننىڭ ئۈستىگە، گۇناھسىز قانلىق بىر تەرەپ بولماي تاشلىنىپ قالغان بىر قىسىم مەھبۇسلار ۋە شۇ قاتاردا توختىغىمۇ ئەركىنلىك ئېلىپ كېلىدىغانلىقى ئېنىق ئىدى.

ھاپىزبەگ ئەفرىدۇن ۋاڭنىڭ ھۇزۇرىدىن قايتىپ چىققاندا، ئۆزىنى ناھايىتى يېنىك، چوڭ بىر غەم - قايغۇ ياكى بالا - قازا ساقىت بولغاندەك سەزدى، ئۇ روھىي ھالەت جەھەتتە بىرەر چوڭ ئىشنى يالغۇز پۈتكۈزۈپ، زەپەر قۇچقانداك خۇشال ھەم مەغرۇر ئىدى. ئۇنىڭ بۇ خىل كەيپىياتى زۇمرەتخېنىم بىلەن رەيھاننى تەئەجۇپلەندۈردى.

— قانداق بولدى؟ — سورىدى زۇمرەتخېنىم ئېرىنىڭ كەيپىياتىنىڭ پاتىنىڭ بىردىنلا ئۆزگىرىپ، كۆزلىرىدە خۇشاللىق ئەكس ئەتتىرىپ تۇرغانلىقىنى كۆرۈپ.

— ياخشى بولدى، مەندىكى مەسئۇلىيەت تۈگىدى. مەھبۇسلارنى تەكشۈرۈپ، گۇناھسىزلىرىنى بىر تەرەپ قىلماقچى بولدۇق. بۇ خەۋەر زۇمرەتخېنىم ئۈچۈنلا ئەمەس، رەيھان ۋە ھاپىزبەگ ئۈچۈنمۇ روھىي ئازادلىك بېغىشلىدى، ئەمما ئۈچەيلەننىڭ كۆزلىرىگە ئىشەنچى يەتتى.

ھاپىزبەگ زىمىنىدىكى مەسئۇلىيەتنىڭ يېنىكلەيدىغانلىقىدىن مەمنۇن بولسا، زۇمرەتخېنىم دىنىي نۇقتىدىن ساۋابلىق ئىزدەيتتى، رەيھاننىڭ كۆزلىرىدىن كۆڭلىدىكى بىردىنبىر سۆيۈملۈك ئادىمى توختىنىڭ ئازادلىقى ئىدى. ئەمما، ئارىدىن يەنە بىر نەچچە كۈن ئۆتۈپ كەتتى. دېمىسىمۇ، بۇنىڭدەك چوڭ ئىشنى «ھە-ھۇ» بىلەنلا بىر ياقلىق قىلىۋەتكىلى بولمايتتى.

نەچچە كۈندىن كېيىنكى بىر جۈمە ئەتىگىنى ھەپسىخانا كاردى -
دورىدا ھاپىزبەگنىڭ ئاۋازى ، ئاندىن ئاياغ تېۋىشلىرى ئاڭلاندى .
ئۇزاق ئۆتمەي توختى ياتقان كامېرنىڭ قۇلۇپى ئېچىلىپ ، ھاپىز -
بەگ :

— نەرسە - كېرەكلىرىڭنى يىغىشتۇرۇپ بۇياققا
چىق !— دەدى ۋە شۇئان بىر گەپنى خاتا قىلىپ قويغاندەك ئېيتتى -
تى ، — بولدى ، ئورۇن - كۆرپىلەر جايدا قالسۇن !— ئۇ توختىغا
بېرىلگەن ئورۇن - كۆرپىنىڭ ھەپسىخانىدىن بېرىلگەنلىكىنى
ئېسىگە ئالغانىدى .

توختى كامېردىن چىقىپ ، كاردوردا 6 — 7 ئادەمنىڭ تۇر -
غانلىقىنى كۆردى . ئۇلارنىڭ ھالى توختىنىڭكىدىن نەچچە ھەسسە
بەتتەر ئىدى . ھاپىزبەگنىڭ ئادەملىرى كامېرنى ئوچۇقلا قالدۇ -
رۇپ :

— قېنى مېڭىڭلار !— دەپ ، ئۇلارنى زىندان پەلەمپىيىدىن
يۇقىرىغا ئېلىپ ماڭدى .

سىرتتا ھاۋا ئوچۇق بولۇپ ، قۇياشنىڭ ئۆتكۈر نۇرلىرى نەچ -
چە ئاي - يىللاردىن بۇيان ئاپتاپ كۆرمەي خانكورغا ئايلانغان غۇۋا
كۆزلەرگە نەيزىدەك سانجىلماقتا ئىدى . ئۇلار سولاقخاننىڭ ھوي -
لىسىدىكى يوغان تېرەك تۈۋىگە بارغاندا ، ياغاچچىخانا ئالدىدا ئول -
تۇرغان 50 تىن ئارتۇق مەھبۇس چاچلىرى ئۆسۈپ ، چىرايلىرى
سارغايغان ، بەدىنى قۇرۇق ئۈستىخانىدىن پەرقسىز بۇ ئادەملەرنى
كۆرۈپ ئۆز كۈنلىرىگە شۈكۈر قىلىشتى . زىنداندىن ئېلىپ چىقىل -
غانلارمۇ ئۇلارنىڭ بىر يېنىدىن ئورۇن ئالدى . ئالدى تەرەپكە
كەنتىر ۋە ئورۇندۇقلار قويۇلغان بولۇپ ، خەبەر ئامبال مەھكىمى -
سىدىن كەلگەن بىر مانجۇ ئەمەلدار بىلەن ئىككى ئۇيغۇر مەنسەپدار
ئولتۇراتتى . ھاپىزبەگ قاتارلىق بىرنەچچە يەنە ئان تەرەپتىكى ئو -
رۇندۇقتا ئولتۇرۇشتى . مانجۇ ئەمەلدار يېنىدىكى مەنسەپدارنىڭ
قۇلقىغا ئاغزىنى يېقىن ئايرىپ پىچىرلىۋىدى ، ئۇ ھاپىزبەگكە :
— دارىن بېگىم سىزنى باشلىسۇن دەيدۇ ، — دەپ تەرجىمە

قىلىپ بەردى .

ھاپىزبەگ قۇللۇق بىلدۈرۈپ ، سامان قەغەزگە يېزىلغان تە-
زىملىكنى ئوقۇدى :

— سالى باخشى !

40 ياشلار ئەتراپىدىكى جىۋەك بىر ئادەم «خوش» دېگىنىچە

ئورنىدىن تۇردى .

— سېنىڭ كېپىل بولغۇدەك ئادىمىڭ بارمۇ ؟

— بار .

— كىم ، قەيەرلىك ؟

— سېسىقكۆل بويىدا ئولتۇرۇشلۇق يۇنۇس باخشى .

— ياخشى !

ھاپىزبەگ مانا شۇ تەرىقىدە داۋاملاشتۇرۇپ ئوقۇپ ، ھەربىر
ئادەمنىڭ كېپىل بولغۇچىسىنى تىزىملاپ ماڭدى . 51 - ئادەمنىڭ
ئارقىسىدىن نۆۋەت توختىغا كەلدى :

— توختى مانجۇ !

— بار !

— سېنىڭ كېپىل بولغۇدەك ئادىمىڭ بارمۇ ؟

— يوق .

ئەمەلدارلار توختىغا قاراشتى . بىر چەتتە ئولتۇرغان رۇستەم
ئالدىراپ ئېغىز ئاچتى :

— سەندىن خەۋەر ئېلىپ كېلىۋاتقان ھېلىدىكى تۇغقىنىڭ .

چۇ !؟ شۇ كېپىل بولسىمۇ بولما ؟

رۇستەم ھاپىزبەگكە قارىدى :

— بولىدۇ !— دېدى ھاپىزبەگ ئىپادە بىلدۈرۈپ ، ئاندىن
سورىدى ، — ئۇ نەدە ؟

— ئۇ ھەر جۈمە كۈنى كېلەتتى . بۇ كەمگە دەرۋازا تۇۋىگە
ئوندىمىكىن ، مەن ئۇنى تونۇيمەن .

— بوپتۇ ئەمىسە ، بۇنىڭغا سەن ئىگە بول .

شۇنداق قىلىپ ، تىزىملىك 63 - ئادەم بىلەن ئاخىرلاشتى .

ھاپىزبەگ تىزىملىكىنى قاتلاپ مانجۇ ئەمەلدارنىڭ ئالدىدا قويۇپ ،
ئورنىغا بېرىپ ئولتۇردى .
مانجۇ ئەمەلدار ئورنىدىن تۇرۇپ ، ئازاد قىلىنغان مەھبۇسلار-
غا دېدى :

— سىلەر چوڭ گۇناھ ئۆتكۈزگەنلىكىڭلار ئۈچۈن ھەپسىگە
ئېلىنغان ، خانلىقىمىزنىڭ قانۇنى بويىچە ئۆلۈمگە لايىق ئىدى-
دىڭلار . بىراق ، بىزنىڭ خانىدانلىقىمىز ناھايىتى رەھىمدىل بول-
غانلىقتىن ، سىلەرگە ئىچىمىز ئاغرىپ ، ۋاڭ بېگىمىدىن گۇناھىڭ-
لارنى تىلىۋالدۇق . بۇنىڭ ئۈچۈن ، چىڭ خاقانىنىڭ شاپائىتىگە
ھەشقاللا ئېيتىپ ، ئەمىر - پەرمانلىرىغا سادىق بولۇشۇڭلار
كېرەك! ...

تەرجىمان ئەمەلدارنىڭ سۆزىنى بىرمۇبىر تەرجىمە قىلىپ
بەردى ، ئاندىن سەھنىدىكىلەر چاۋاك چېلىشتى ، بۇنىڭغا مەھبۇسلا-
رمۇ قوشۇلدى .

— بۈگۈن سىلەرنى كېپىلىكىگە بېرىپ ئازاد قىل-
دىمىز ، — دېدى ئەمەلدار يەنە سۆزىنى داۋاملاشتۇرۇپ ، — شۇڭا ،
ۋاقىتنى مۇسۇلمانلارنىڭ ئازاد كۈنى جۈمەگە توغرىلىدۇق . كىملا
بولسا سىلەرنى ئېلىپ كەتسە بولىدۇ . ئەگەر قايتا گۇناھ ئۆتكۈز-
سەڭلار ئۆلۈمگە مەھكۇم بولىسىلەر !

ئارقىدىن رەۋزەشەب ئامبال سۆزلەپ ، مەھبۇسلارنى كېپىلىگە
بېرىشنى ھاپىزبەگكە تاپشۇرۇپ ، يىغىندىن تارقاشتى .

رۇستەم ئازاد قىلىنغان مەھبۇسلارنى باشلاپ ، دەرۋازا يېنىد-
دىكى ئاشخانا ئالدىغا ئاپىرىپ ئولتۇرغۇزغاندىن كېيىن ، ھاپىزبەگ-
دىن «بۇلارنىڭ تۇغقانلىرىنى نەدىن تاپىمىز ، بېگىم ؟» دەپ سورىد-
ماقچى بولۇپ تۇرغاندا ، ھاپىزبەگ چاقىردى :

— رۇستەم ! سەن دەرۋازا ئالدىغا چىقىپ ، يوقلاپ كەلگەنلەر
بولسا ، ئۇلارغا بىر - بىرلەپ تاپىلاپ بېرىۋەت ، كەلمىگەن بولسا ،
ئۆزلىرى كېتىۋەرسۇن ! بۇ ئانچە مۇھىم ئەمەس .

رۇستەم دەرۋازا ئالدىغا چىقىپ ، كىشىلەر ئارىسىدا كۈتۈپ

تۇرغان ساۋۇرنى كۆردى .

— ساۋۇر! — چاقىردى رۇستەم ياخشىچاق بولۇپ ،
توختىنى ئېلىپ كەت . ئۇنى كېپىللىككە بېرىدىغان بولدۇق ، قانداق ،
كېپىل بولالامسەن ؟

— ئەلۋەتتە ، بولمەن ، ئەلۋەتتە . رەھمەت ، ئىنساپىڭلارغا
رەھمەت ! — دېدى ساۋۇر ھاياجانلانغان ھالدا .

ساۋۇر نەچچە ئايدىن بېرى رۇستەمنىڭ مۇئامىلىسىدىن خېلى
رازى ئىدى . باشتا رۇستەم ساۋۇرنىڭ ئەكەلگەن نەرسىلىرىنى
ئالسىدى . رۇستەم ساۋۇرنى تاۋۇت كۆتۈرۈپ كەلگەندىلا تونۇۋالغان
بولسىمۇ ، قانداق ئادەملىكىنى بىلمەيتتى . باشقىلار ئۇرۇق - تۇغ -
قانلىرىنى يوقلاپ كەلگەندە رۇستەمنىمۇ قۇرۇق قويمائىتى . ساۋۇر
بولسا ، بۇنداق يولنى تېخى ئۇقمايتتى . رەيھان رۇستەمنى ئىندەك -
كە كەلتۈرگەندىن كېيىن ، توختىنى يوقلاپ كېلىدىغان ئىككىنچى
بىر ئادەمنىڭ بارلىقىدىن خەۋەر تېپىپ ، تونۇشۇش ئىستىكى تۇ -
غۇلدى . ئەمەلىيەتتە ساۋۇرنى رەيھانمۇ تونۇيتتى . شۇنداقتىمۇ ،
«گۈلنى سۆيگەن تىكىنىنىمۇ سۆيۈپتۇ» دېگەندەك ، توختىنى ياخ -
شى كۆرگەنلىكى ئۈچۈن ، ئۇنىڭ دوستىنىمۇ كۆرگۈسى كەلدى ،
ئۇلار ساۋۇر بىلەن تونۇشۇپ ، بىر نۆۋەت ئۇنىڭ ئۆيىگىمۇ بارغان ،
شۇنىڭدىن باشلاپ رۇستەم ساۋۇر كېلىشى ھامان نەرسىلىرىنى
گەپ - سۆزسىزلا ئالىدىغان بولغانىدى . بۇ نۆۋەت توختىنى ساۋۇر -
غا كېپىللىككە بېرىش ئارقىلىق رەيھاننى «رازى قىلىپ» ئۇنىڭ
مۇكاپاتىغا ئېرىشىشىنى ئويلايتتى . بۇ ، رۇستەم ئۈچۈن ئوبدان
پۇرسەت ئىدى .

رۇستەم توۋلىدى :

— توختى ! پەيزىۋاتلىق توختى مانجۇ ! بۇياققا چىق !!!
توختى پۇتلىرىنى تەستە يۆتكەپ دەرۋازىدىن چىقتى . تۇغقانلىق -
رى بىلەن كۆرۈشۈشكە تەقەززا بولۇپ تۇرۇشقان ئائىلە تاۋابىئاتلار
توختىنىڭ زەئىپ ھالىغا ئېچىنىپ ، قاتتىق ئۇھسىدىشى ،
بىر دەردى مېڭ بولدى . «ئىسىت! — دەيتتى ئۇلار ، — بىزنىڭ

تۇغقانلىرىمىزنىڭ ئەھۋالى قانداق بولۇپ كەتكەندۇ؟ قويۇپ بېرىل-
گەنلەرنىڭ ھالى بۇنداق بولغان يەردە ، ئۇلارنىڭ ھالى بۇنىڭدىنمۇ
بەتتەر ئىكەنلىكىگە گەپ كەتمەيدۇ ...» چىرايلاردىن يۈرەكلەرنىڭ
سەكپارە بولۇۋاتقانلىقى بىلىنىپ تۇراتتى .

— قېنى ساۋۇر ! بۇ تۇغقىنىڭنى ئېلىپ كەتسەڭ
بولدۇ !— رۇستەم ئەزەلدىن تونۇشمايدىغاندەك قوپال تەلەپپۇزدا
ئېيتتى .

ساۋۇر ئېتىلىپ كېلىپ توختىنى قۇچاقلدى ، مۇڭلۇق كۆز-
لەردىن تۆكۈلگەن ئۈنچىدەك ياشلار ھەممەيلەننىڭ كۆڭلىنى يېرىم
قىلدى . باغرى يۇمشاق ئاياللار ئۆز تۇغقانلىرىنى ئويلىغىنىدىنمۇ
ياكى بۇ قۇچاقلششتىن ھاياجانلانغانلىقىدىنمۇ ، ئەيتاۋۇر ، رومال-
لىرىنىڭ ئۇچى بىلەن ياشلىرىنى سۈرتۈشتى . توختى بولسا بۇ
نامەلۇم يىگىتنى تونۇمايتتى ، شۇڭا ھاڭۋېقىپ تۇرۇپلا قالدى .
ساۋۇر :

— ماڭايلى !— دەپ توختىنىڭ بىلىكىنى تۇتتى .

توختى ناھايىتى ئاجىزلاپ كەتكەندى ، ئۇنىڭ ئۈستىگە قۇياش
نۇرى كۈچلۈك يورۇقلۇققا تېخى ماسلاشمىغان نۇرسىز كۆزلەرنى
ئاچۇرمايۋاتاتتى . ساۋۇر ئەمانى يېتىلگەندەك يېتىلەپ ماڭدى . ئۆز
ئىشى بىلەن بولۇۋاتقان رۇستەم ئىككىسىنى «ئۆزىتىپ» قويۇشنىد-
مۇ ئۇنتۇپ قالدى .

ئوغلى ئابدۇرەھماننىڭ كۆڭلىكىنى ئەمدىلا ياماپ بولغان زەي-
نەپخان ئانا ئۇنىڭغا كىيدۈرۈپ يولغا سالماقچى بولۇپ تۇرغاندا ،
ساۋۇر توختىنى باشلاپ كىرىپ كەلدى . ئاكا - ئۇكا ئىككىسى
ھاممىللىق قىلىۋاتقاچقا كىيىملىرىنىڭ دولىسى يىرتىلىپ تۇراتتى .
زەينەپخان ئانا چاچلىرى ئۆسكەن ، چىرايىدا قان دىدارى قال-
مىغان ، كۆزلىرىنىڭ ئېقى يوغىناپ ، سايىدا ئۆسكەن مايسىدەك
ئاجىزلاپ كەتكەن توختىنى كۆرۈپ داڭقىتىپ بىر ھازا تۇردى .
زەينەپخاننىڭ ئۆمرىدە ھالى بۇنداق ئېچىنىشلىق ئادەمنى ئۇچرىتىد-
شى تۇنجى قېتىم ئىدى . ئۇ ئۆزىنى ئوڭلاپ ئىللىق سالاملاشقاندىن

كېيىن «مېھمان» نى كۆرپىگە باشلاپ ،داستىخان سالىدى ،ئان ،گې-
زەك ،چاي كەلتۈردى ،ئاندىن چاي ئىچىشىپ ئولتۇرۇپ سورىدى :
— ئوغلۇم ، ئۆزىڭىز ؟...

زەينەپخان گەپنىڭ ئاخىرىنى چۈشۈرۈپ بولغۇچە ساۋۇر جاۋاب

بەردى :

— ئانا ، بۇ ھېلىقى يىگىت شۇ .

— ۋاي ، ئەقلىم نەگە كەتكەندۇ ؟ بۈگۈن قويۇپ بېرىدىغىنىنى

ئېسىمدىن چىقىرىپ ، يەنە سوراپ يۈرگىنىمنى كۆرمەيدىغان !—
زەينەپخان پېشانىسىگە بىرنى ئۇردى ، — مۇبارەك بولسۇن ، ئوغ-
لۇم ، خۇدايىم بالا . قازادىن ئامان ساقلاپتۇ...

چايدىن كېيىن ئۇلار ھويلىغا چىقىشتى . توختى سەككىز

ئايدىن بۇيان قاراغۇ زىنداندا يېتىپ ، كۆك ئاسماننى ، يورۇق

ئالەمنى ، رەڭگارەڭ گۈل - چېچەكلەر بىلەن بېزەلگەن گۈزەل

دۇنيانى قەۋەت سېغىنغانىدى . يورۇق دۇنيانىڭ خوجىسى بولغان

ئادەملەرلا ئەمەس ، بەلكى پۈتكۈل جان - جانىۋارلاردىن تارتىپ

ھەربىر تۈپ گىياھ ، دەل - دەرەخ ، ئۆسۈملۈكلەرگىچە ھەممىسى

كۆزىگە شۇنداق سۆيۈملۈك كۆرۈندى . ئۆزىنىڭ ھازىر ئەركىن

دۇنيادا قەدەم تاشلاپ مېڭىۋاتقانلىقىغا ئىشەنگۈسى كەلمەيتتى ،

چەكسىز ئاسمان قۇببىسىگە ، قۇياشقا ، ئالەمنىڭ يىراق - يىراق

چەتلىرىگە قانماستىن قارايتتى . شۇ چاغدا بىردىنلا ئۇنىڭ ئېسىگە

تۇغۇلغان يۇرتى ، تونۇش - بىلىشلىرى كېلىپ ، كۆڭۈل ئېكراند -

دىن غىل - پال ئۆتۈشكە باشلىدى . «ئەركىنلىك ، ئاھ ئەركىن -

لىك ! سەن نېمىدېگەن قەدىرلىك ! بىلەمسەن ، مانا مەن بۈگۈن

ئەركىن ، باشقىلاردەك ئەركىن قەدەم تاشلاپ ، كوچىلاردا ، يوللار -

دا ، ھەممىلا جايدا ئىختىيارىي ماڭالايمەن ، كىشىلەر بىلەن سۆزلە -

شەلەيمەن ، ئارزۇ - ئارمانلىرىمنى ، پىكىرلىرىمنى دېيەلەيمەن ،

ئۆز يۇرتۇمنى ، كىچىك ئاخۇنكامنى تاپمەن ، زىنداندا ئازابلانغان

مەھكۇم چاغلىرىمنى ، تۈرمىداشلارنى زىنھار ئۇنتۇيالمايمەن ، كى -

چىك ئاخۇنكام دېگەندەك ئىنتىقام ئالىمەن ، جەزمەن ئىنتىقام

ئالمەن! داڭزا، زىندان دېگەنلەرنى كۆيدۈرۈپ، ئاشۇ ئۇزۇن چاچلىق ئەمەلدار - يالاقچىلاردىن ھېساب ئالمەن!!!» ئۇ شېرىن خىياللار قاينىمىدا ئۇزۇۋاتقاندا، تالادىن يۈزى يېپىقلىق بىر قىز كىرىپ كەلدى ۋە رومىلىنى قايرىۋېتىپ:

— ئەسسالام!!! — دەپ ئېگىلىپ سالام بەرگىنىچە كېلىپ زەينەپخاننىڭ مەڭزىگە مەڭزىنى يېقىپ كۆرۈشتى، ئاندىن ساۋۇر، ئابدۇرەھمان — ئاكا - ئۇكا ئىككىسىگە سالام بەجا كەلتۈرۈپ، نۆۋەت توختىغا كەلگەندە نېمە دېيىشىنى بىلەلمىدى. ئەگەر شۇ تاپتا ئېغىز ئاچىدىغانلا بولسا، ھۆڭرەپ يىغلاپ كېتىشى تۇرغانلا گەپ ئىدى. قىزنىڭ ئالدىدا سەككىز ئاي ئىلگىرى كۆرگەن، ۋۇجۇددىن كۈچ تېمىپ تۇرغان، قامەتلىك، قاملاشقان بىر يىگىت ئەمەس، بەلكى پۈتۈن كۈچ - ماددىدىن ئايرىلغان، چىرايى قېنىنى تۈگەل شورنۇۋالغاندەك تاتىراڭغۇ، چاچلىرى ئۆسۈپ، باشقىچە بىر تۈسكە كىرىپ قالغان ئەبگار بىر ئەر نۇراتتى. قىز ئۆكسۈپ يىغلىۋەتتى، ھازىر پەقەت ياش تۆكۈشكەلا كۈچى يېتەتتى. «ۋۇ، قانخور جاللاتلار!» دەيتتى ئۇ كۆڭلىدە، مەنسەپدارلارغا، ئەكىسەپتەچى ھۆكۈمەتكە قاتتىق ئۆچمەنلىكى تۇتۇپ، شۇ تاپتا ئۇنىڭ بەگ - مەنسەپدارلارنى كۆيدۈرۈۋەتكۈسى كېلەتتى.

ھويلىغا بىتۈيۈقلە كىرگەن بۇ ساھىبجامال قىز ساۋۇر ئائىلىدە سىگە تونۇش ئىدى. ئاران بىر نۆۋەتلا كەلگەن بولسىمۇ، ئۇلارنىڭ يوقسۇزلۇقىنى بىلىپ، ھالىدىن ئاز - تولا خەۋەر ئېلىپ كېلىۋاتاتتى. زەينەپخان ئانا ئۇنىڭ نېمە ئۈچۈن بۇنچە مېھرىبانلىق قىلىپ كېتىۋاتقىنىنى تېخىچە بىلمەيتتى، مانا بۈگۈنلا كۆزلىرىدىن تۆكۈلۈۋاتقان ياشلار ئىشىنىڭ تېگىگە يېتىشكە ئىمكان بەردى. توختى بولسا ئۇنى ئىككى نۆۋەت كۆرگەن بولۇپ، رۇستەمنىڭ «بۇنى رەي - ھانگۈل كىرگۈزدى» دېگىنىدىن ئىسمىنىڭ رەيھانگۈل ئىكەنلىكىنى ئېسىدە تۇتۇۋالغانىدى. ئىلگىرى ئاتىسىنىڭ قېشىدىمۇ يۈزىنى ياپ - ماي ئۆزىدىن ھال سورىغان قىزنىڭ ئەمدى يۈزىنى يېپىپ كىرگەن - لىكىدىن يوشۇرۇن كەلگەنلىكىنى پەملىگەن توختى ئەڭ يېقىن

ئادەملىرى كېلىپ ھال سوراۋاتقاندا كۆڭلى يېرىم بولدى ، «غې-
رىب ئۆلسە كىم يىغلار ، غېرىبقا غېرىب يىغلار» دېگەندەك ، ئېزىل-
گەن قەلبى مۇجۇلۇپ ، نۇرسىز كۆزلىرىگە لىققىدە ياش ئالدى .
— قېنى ، ئۆيگە كېرەيلى ! — زەينەپخان ئانا خوشخۇيلۇق
بىلەن ئۆيگە تەكلىپ قىلدى .

رەيھان ئالدىدا ماڭغىلى ئۇنىماي ، توختىغا يول قويدى . مېھ-
مانخانىغا كىرگەندىن كېيىن ، توختى بىلەن رەيھان تۇردىن ئورۇن
ئالدى . زەينەپخان ئانا ئابدۇرەھمانغا ئىشارەت قىلىۋىدى ، بىر چىنە
قېتىق بىلەن پەتئۇستا زاغرا كۆتۈرۈپ كىردى .

— «كەمبەغەلنىڭ ئېشى چىشقا دورا» دەيدىكەن ، خېنىم ،
قېتىق بىلەن پورەك بولسىمۇ ئېغىز تېگەرمىكىن دېدىم ! —
زەينەپخان شۇنداق دېگىنىچە ئۇلارنىڭ ئالدىغا قويدى .

— ئېلىڭ ، توختىكا ! بىر داستىخاندا ، يەنە كېلىپ بىر چىنە
قېتىق بىلەن بىر نانغا تەڭ ئېغىز تەگكۈزۈشمىز تازا كۆڭلۈمدىكى-
دەك ئىش بولىدىغان بولدى .

رەيھان توختىنىڭ ئالدىغا سۈرۈپ ، كۆزلىرىگە مەنىلىك تى-
كىلدى . توختى بۇ تەكلىپ سۆزلىرىنىڭ تېگىگە قانداقتۇر چوڭقۇر
مەنە يوشۇرۇنغانلىقىنى سېزىپ ، تەكەللىپ قىلمايلا تەك-
لىپنى قوبۇل قىلدى :

— بوپتۇ ئەمىسە ، تېخى بايىلا داستىخان ئۈستىدىن چىققان
ئىدىم . شۇنداقتىمۇ خېنىمغا « ھە - ھۇ » دېيىشىپ بېرى .
توختى بىر پارچە ناندى ئوشتۇپ ، قېتىققا پاتۇرۇپ
ئاغزىغا سالدى .

رەيھاننىڭ يوشۇرۇنچە ئالاھىدە يوقلاپ كېلىشى ھەم ھېلىقى-
دەك مەنىلىك سۆزلىرى توختىنىڭ قەلبىدە يالقۇنلۇق بىر ئۈمىد
پەيدا قىلىپ ، بېشىدىن ئۆتكەن ئېغىر پاجىئەلەرنى ئۇنتۇلدۇردى .
ئۇ ئۆزىنى ئاجايىپ بىر سېھىرلىك دۇنياغا سەپەر قىلىۋاتقاندا ،
كۈچلۈك ياردەمچىگە ئېرىشىپ ، تۇتقانلا نەرسىنى قومۇرغۇدەك
كۈچ - قۇدرەتكە تولغاندا ، يېنىدىكى مانا بۇ ئەنقا بېشىغا قالدان ،

قولغا سىپەر بولۇپ ، يەتتە قات يەر ئاستىغا چۈشۈپ كەتسىمۇ ،
زۈلمەت چاڭگىلىدىن قۇتۇلدۇرۇۋالدىغانىدەك ھېس قىل-
ماقتا ئىدى .

— ئەمدى قانداق قىلماقچى؟— سورىدى رەبھان توختىدىن .
ئۇشتۇمىنۇت سورالغان بۇ سوئال توختىنى تەمتىرىتىپ قويدى .
شۇنداقتىمۇ جاۋاب بەردى :

— ھازىرچە بىلمەيمەن ، ھەپسىدىن ئەمدىلا چىقتىم ، يۇرتۇمغا
كېتەرمەن شۇ ، بىراق... دەپ جىم بولدى .
— بىراق نېمە؟— رەبھان توختىغا سوئال نەزىرى بىلەن
قارىدى .

— كۆرۈۋاتسىز ، خېنىم ، تۇرۇشۇم مانا ، قولۇمدا ھېچنېمە
يوق . بۇ پېتىم يولغا چىقىشىم مۇمكىن ئەمەس . بۇ ئۆيدىمۇ تۇرۇ-
ۋەرگىلى بولماس . ئىش قىلىپ ، پەيزىۋانقا بارغۇدەك ماغدۇر ،
سەپەرگە ئاتلانغۇدەك نەرسىگە ئېرىشەلسەملا يولغا چىقىمەن .

— بۇ يەردە تۇرسىڭىز بولمامدۇ؟

— مۇشۇ ئۆيدىما!؟

— ياق ، مۇشۇ شەھەردە .

— تۇرالمايمەن .

— نېمىشقا؟

توختىنىڭ قاپاقلىرى بىردىنلا تۈرۈلۈپ ، كۆزلىرىدە غەزەپ
ئوتى يالقۇنجىدى .

— يۇرتقا كېتىمەن ، ئەھلىمەھەللە بىلەن كۆرۈشىمەن ، ئا-
دىن ئاتۇشقا بارىمەن ، قايتىپ كېلىپ مېنى ناھەق قامىغان ، قىي-
ناپ مۇشۇ ھالغا كەلتۈرگەن ھېلىقى مۇناپىقنى تېپىپ ، ئىنتىقام
ئالىمەن .

— ئۇ قاچتى .

— نەگە؟

— ئۇچتۇرپانغا .

توختى جىم بولۇپ قالدى . ئۇنىڭ قارشىچە ، ئۆزى دۇچ

كەلگەن بۇ پاجىئەلەرنى ھېكمىبەگدىن كۆرەتتى ، بۇنىڭ سىنىپى زۇلۇم ئىكەنلىكىنى ، ئازابلىغۇچى يالغۇز بىرلا ھېكمىبەگ ئەمەس ، ناھەق ئازابقا ئۇچرىغۇچىنىڭمۇ يالغۇز ئۆزى ئەمەسلىكىنى تونۇپ يېتىشكە تېخى ئۇلگۈرمىگەندى .

ئۇلار قىزغىن پاراڭلار بىلەن ئولتۇرغاندا ، زەينەپخان ئانا بىر چىنىدىن شورپا ئېلىپ كىردى :

— ئۆيدە نان تۈگىگەندە ئۇياتلىق مېھمان كەپتۇ دەپ ، بۈگۈن بەك سەت بولدى . ئۆزلىرىنى ساقلىتىپ قويماسلىق ئۈچۈن كىچىككىنە چاي قىلدىم ، قېنى بېقىشىسلا ، بالىلىرىم سىلەرمۇ داس-تىخانغا بېرىڭلار .

ئاخىرىدا زەينەپخان ئانا ئۆزىمۇ ئولتۇردى ، ھەممەيلەن بىر داستىخان بولدى .

رەيھاننىڭ بولسا قولىدىكى بەخت قۇشى قاڭقىپ بارغانسېرى يىراقلاپ كېتىۋاتقاندا كۆڭلى يېرىم ئىدى ، گېلىدىن غىزامۇ ئۆتمەيۋاتاتتى : ئۇ توختىنى كەتكۈزمەسلىكىنىڭ ئامالىنى ئىزدەش بىلەن ھەلەك ئىدى . ئاخىر ئىچى سىقىلىپ :

— يەكەنگە ئۇرۇق - نۇغقانلىرىنى ئىزدەپ كەلگەن ئىكەن دەپ ئاڭلىۋىدىم ، — دېدى .

توختى خۇددى ھەربىر ئېغىز سۆزىنى تىللاغا ساتىدىغاندەك :
— شۇنداق ، — دەپلا جىم بولدى .

— كىم ئىدى ئۇ؟ — سورىدى زەينەپخان ئانا گەپ قىستۇرۇپ .
— قۇربان دولانىنىڭ ئوغلى قادىر كۇلالچى .
— كىم ؟

— بەزىلەر قۇربان كۇلالچى دېيىشىسە ، بەزىلەر قۇربان دولانىمۇ دەيدىكەن ، شۇنىڭ ئوغلى قادىر .

زەينەپخان داڭقىتىپ قالدى . شۇ تاپتا ئۇ يىراق سەپەرگە كەتكەن بىر پەرزەنتى ياكى بالىلىرىنىڭ ئاتىسى قادىر دولان قايتىپ كېلىپ ، بىر ئائىلە كىشىلىرى ھەمداستىخان بولۇۋاتقانداك ھايان-جانلانماقتا ئىدى . شۇڭا ، تەقدىرنىڭ بۇ كارامەتلىرىگە ھەيران

بولۇپ سورىدى :

— ئۆزىڭىز كىم بولىسىز؟

— مەن قانداق دولاننىڭ ئاتا تەرەپ تۇغقانلىرىدىن بولمەن ،
بىراق مەن ئاتا - ئانىمىدىن كىچىك يېتىم قالغاچقا ، ئېنىق سۆزلەپ
بېرەلمەيمەن . ئاڭلىسام ، ئۇ ئالتۇنلىرىمنىڭ يېنىدا كۇلالچىلىق
قىلارمىش .

زەينەپخان بۇ يىگىتنىڭ قانداق كۇلالچى ھايات ۋاقتىدا سۆزلەپ
بېرىدىغان پەيزاۋاتلىق تۇغقانلىرىنىڭ ئەۋلادى ئىكەنلىكىدىن شەك-
لەنمىدى . توختىنىڭ دېگەنلىرى بىلەن ئېرى قانداق «ھېكايە»
سى ئوخشاش چىقتى . ئۇ ھاياجان ئىلكىدە تونۇشلۇق بەردى :
— سىز تۇغقىنىڭىزنى تاپتىڭىز ، ئولتۇرغىنىڭىز قانداق كۇلا-
لچىنىڭ ئۆيى ، بۇ بولسا ئۇنىڭ ئوغۇللىرى — قېرىنداشلىرىڭىز ،
خۇدانىڭ بۇ كارامەتلىرىگە ئايرىن !

رەيھان ، توختى ، ساۋۇر ، ئابدۇرەھمانلار خۇددى «مىڭ بىر
كېچە» ھېكايىلىرىدىكى ئۇچرىشىشلار ئۆز باشلىرىغا كېلىۋاتقاندەك
ھەيران قېلىشتى ، داستانخان خۇشاللىق ئۈستىگە خۇشاللىق بىلەن
تولدى . كۈتۈلمىگەن بۇ تونۇشۇش رەيھاننىڭ ئۈمىد چېچەكلىرىنى
ئېچىلدۈرۈپ ، گويا پەلەكنىڭ قەرىدە پەرۋاز قىلىۋاتقان بەخت
قۇشىنى دامغا ئېلىندۇرغاندەك خۇشال قىلىۋەتتى . «ئەمدى ئۇ
كەتمەيدۇ ، كۆرۈشۈپ تۇرىمەن...» دەپ ئويلىدى ئۇ .

داستانخان يىغىلىپ ، ھەممەيلەن ئورنىدىن تۇرۇشتى . رەيھان
خوشلاشتى :

— مەن قايتاي ، توختىكام ياخشى ئارام ئېلىپ ، ئوبدان
ئوزۇقلانسۇن ، رۇستەم ئاكامنى ھېلىلا ئەۋەتمەن ، پۇرسەت چىق-
سىلا يەنە كېلىمەن ، ھازىرچە خۇداغا ئامانەت !

رەيھاننى ھەممەيلەن تالاغىچە ئۈزىتىپ چىقتى . رەيھاننىڭ سادا
ئاغۋاندىن^① تىكىلگەن نوجىيەك كۆڭلىكى گۈزەل قامىتىگە شۇنداق
ياراشقان ئىدىكى ، بويى بىلەن تەڭ ئۆسكەن سۈمبۈل چاچلىرى


① ئېسىل رەختلەرنىڭ بىر تۈرى .

دەرۋەقە ، بۇ ناھايىتى چوڭ ئىلتىپات بولۇپ ، ئۇلار يىل بويى ئىشلەپمۇ ئېرىشەلمىگۈدەك چىق پۇل ئىدى . ھەممەيلەن رەھمەت ئېيتتى ، توختى ھەمياندىن ئىككى سەر كۈمۈشنى ئېلىپ رۇستەمگە بېرىپ :

— بۇ بەك سەت ئىش بولدى . ھازىرچە قوبۇل قىلماي ئامالدىمىز يوق . خېنىم مېنى قۇتقۇزغاننى ئاز دەپ ، يەنە بۇنچە غەمخور-لۇق قىلىۋاتىدۇ ، جېنىم ئامانلا بولىدىكەن ياخشىلىقنى چوقۇم قايتۇرىمەن . رەھمىتىمنى يەتكۈزۈپ قويغايىز!— دېدى ، ئاندىن ھەمياننى زەينەپخان ئانىغا بەردى ، — بۇنى ئېلىڭ .
بۈگۈن بۇ ئائىلىگە خېلىدىن بۇيان ئوڭ كۆزدە باقمىغان خۇشاللىق نېسىپ بولغانىدى . بىراق ، توختى تەڭداشسىز ھۆرلىقا-سى رەيھانگۈلنى ئويلايتتى . گەرچە ئۇ ئۆزىنىڭ ئىجتىمائىي بارا-ۋەرسىزلىكىنى بىلىشمۇ ، كۆڭۈل قۇشى رەيھاننىڭ دامىدا بولۇپ ، خۇددى :

«مۇھەببەت ئالدىدا خىسراۋ لىباسى
بارابەر - تەڭ ئىرۇر پەرھاد كۇلاھىسى .»

دېيىلگەندەك ، مۇھەببەت ئۇلارنىڭ ئىجتىمائىي ئورنىنى نەزەرگە ئالماي ، كۆڭۈل رىشتىسى ئارقىلىق بىر - بىرىنى يېقىنلاشتۇرۇپ ئۆزئارا چېتىش كويىدا ئىدى .



سەككىزىنچى باب

يۇرتغا سەپەر

كۈنلەر ، ھەپتىلەر ئۆتۈپ ، ھەش - پەش دېگۈچە 9 - ئاي كىرىپ قالدى . رەيھان توختى بىلەن كۈندە دېگۈدەك كۆرۈشۈپ تۇراتتى . ئۇ دائىم ساۋاقداشلىرىنىڭ ئۆيلىرىگىمۇ بېرىپ تۇرىدىغان بولغاچقا ، ئەمدىلا 16 ياشقا قەدەم قويغان ئىپپەتلىك قىزدىن ھېچ - كىممۇ گۇمانلىنىپ يۈرمەيتتى . شۇ سەۋەبتىنمىكىن ، ئائىلىسىدە - كىلەرمۇ مېڭىش - تۇرۇشلىرىغا چەك قويمايتتى . رەيھاننىڭ ياردە - مى نەتىجىسىدە زەينەپخان ئائىلىسىنىڭمۇ ھال - كۈنى خېلى ياخ - شىلىنىپ قالدى . توختى ياش بولغاچقا سالامەتلىكى تېزلا ئەسلىگە كەلدى . ئەمدى يېتىۋەرسە بولمايتتى . ئىشلىشى ياكى بولمىسا كىچىك ئاخۇننى تېپىشى كېرەك ئىدى . ئۇ نۇرغۇن ئويلانىشلاردىن كېيىن ، يۇرتغا بېرىپ خوجايىنى بىلەن خوشلىشىپ ، ئاتۇشقا بېرىش قارارىغا كەلدى ، يەكەندىن ، توغرىسى رەيھاندىن قانداق ئايرىلىشقا كۆزى قىيامى ئىككىتايىن بولۇپ قالدى . رەيھاندىن ئايرىلمايمەن ، بىرگە ياشايمەن دەيدىكەن ، يەكەندە ماكانلىشىشى كېرەك ئىدى . بۇ ئارزۇغا يېتىش ئۈچۈن كىچىك ئاخۇن ئېيتقاندا - دەك تىنچ ، خاتىرجەم ياشاشقا ئىمكان بېرىدىغان ئېزىش - ئېزىد - لىشتىن خالىي ، ھەممە ئادەم باراۋەر ، ئادالەتلىك دۇنيا قۇچاق ئېچىشى كېرەك . كىچىك ئاخۇننىڭ سۆزى بىلەن ئېيتقاندا ، بۇنداق دۇنيا كۈرەشسىز يارىتىلمايدۇ . باش كېتىشتىن قورقماي كۈرەش قىلغاندىلا كىشىلىك ئەركىنلىكى قولغا كېلىدۇ . يۇقىرىقىلارنى

ئويلىغان توختى دەرھال يولغا چىقىپ ، يۇرتدىكىلەر بىلەن كۆرۈ-
شۇش ، ئاندىن ئاتۇشقا كىچىك ئاخۇنى ئىزدەپ بېرىش قارارىغا
كەلدى . توختى بۇ ئويلارنى ساۋۇرغا ئېيتىپ مەسلەھەتلىشىش
ئۈچۈن مۇۋاپىق پەيت كۈتۈپ تۇرغاندا ، «ئۇنىڭغا يونۇغان» دەك ،
ساۋۇر بۈگۈن مەلۇم سەۋەب تۈپەيلىدىن ئىشقا چىقمىدى . توختى
ساۋۇرنى ئۆيگە چاقىرىپ ، ئويلىغانلىرىنى ئېيتتى ، ئاندىن يۇرتقا
قايتماقچى بولۇۋاتقانلىقى توغرىسىدا مەسلەھەت سالدى . ساۋۇرنىڭ
قەلبىدىمۇ ئاتىسىنىڭ ئىنتىقامى يېلىنچاپ تۇرغاچقا ، توختىنىڭ
مەسلەھىتى باغدەك ياقىتى .

— مەنمۇ سەن بىلەن بىللە باراي ، كىچىك ئاخۇن بىلەن
تونۇشتۇرغىن ، — دېدى ئۇ ، — سەن نېمە بولساڭ ، مەنمۇ شۇ ،
لېكىن رەيھانگۈلگە ئېيتىپ مەسلەھىتىنى ئاڭلاپ باقساقمىكىن دەي-
مەن...»

ساۋۇرنىڭ گېپى ئۈزۈلگىچە ، بىر قولىغاغلىق شاپتۇلنى كۆتۈ-
رۈپ رەيھان كىرىپ كەلدى . ئەگەشتۈرۈۋالغان 12 ياشلار ئەتراپىد-
دىكى بىر ئوغۇل بالا مەيدىسىگە تاقاپ ئاران كۆتۈرگەن يوغان
بىشەكشىرىنى يەرگە قويماي دەپ تۇرغاندا ، توختى بېرىپ قولىدىن
ئالدى . بۇ بالا باققالنىڭ ئوغلى بولۇپ ، قوغۇننى ئەكېلىشىپ
بېرىپلا قايتىپ كەتتى . زەينەپخان ئانا رەيھاننىڭ قولىدىكى شاپتۇل-
نى ئېلىپ ، ئۆيگە باشلىدى . ھەممەيلەن كۆرىپىدىن ئورۇن ئېلىد-
شىپ ، ھال - ئەھۋال سورىشىپ بولغاندىن كېيىن ، رەيھان ئېغىز
ئاچتى :

— توختىغا ، مەجەزىڭىز يوقمۇ - نېمە؟ خاپا كۆرۈنسىزغۇ ؟
— ياخشى تۇرۇۋاتىمەن ، بىراق داۋاملىق مۇشۇنداق يۈرۈۋەر-
سەم بولماسمىكىن .

رەيھان يەنە سورىدى :

— نېمە قىلاي دەيسىز ؟

— يۇرتقا بېرىپ كېلەيمىكىن دەپ ئويلاۋاتىمەن .

— شۇنچە زۆرۈرمىدى ؟

— ھەئە .

— نېمە ۋەجدىن ؟

— قەرزىم بار ئىدى .

— ئۇنداق بولسا ، ساۋۇركامدىن ئەۋەتىپ بېرىلى .

— بولمايدۇ ، ئۇ ئېلىم - بېرىم قەرزى ئەمەس ، ئادەمگەرچە -

لىك قەرزى .

— كىم ئىدى ئۇ ؟

— خوجايىنىم ھەم ئوقۇتقۇچۇم ، 10 يېشىمدىن باشلاپ تۇز -

تائام بېرىپ چوڭ قىلغاننىڭ ئۈستىگە ئوقۇتۇپ دىلىمغا ئىلىم

سالدى ، ئۆز بالىلىرى قاتارىدا كۆرۈپ ئىشەندى . ئەمدى ئۇنى

تاشلىۋەتسەم ، شاپائەتچىمنىڭ يۈزىگە پۈت قويغاندەك بولمامدىمەن !

خوجايىن ماڭا دائىم : كىشىنىڭ ئىززىتى راستچىللىق ، ئادەمگەر -

چىلىك بىلەن ئاشىدۇ ، يۈزى تىل سەۋەبىدىن ، يەنى يالغانچىلىق ،

كاززايلىق تۈپەيلى تۆكۈلىدۇ ، دەيتتى . بۇنى ئويلىغاندا ، ئۇنىڭ

بىلەن خوشلىشىپ كەلمىسەم بولمايدۇ . يەنە بىر ئاكىمىزغىمۇ ۋەدە

بەرگەن .

توختىنىڭ پەزىلىتى رەيھانغا چوڭقۇر تەسىر قىلدى . كۆڭلە -

دە : «نېمىدىگەن ۋىجدانلىق يىگىت بۇ ! ئۇ راست ئېيتىدۇ ، ئادەم

راستچىل ، سەمىمىي بولۇشى كېرەك ، مانا مۇشۇنداق ئادەمگە قۇل

بولساممۇ ئەرزىيدۇ ، ئۇنى چىن كۆڭلۈمدىن قوللايمەن . لېكىن ،

يالغۇز يولغا چىقىمىسۇن» دېگەنلەرنى ئويلىدى . دە ، ئېيتتى :

— ياخشى ئويلاپسىز . ئادەم دېگەن راستچىل ، لەۋزىدە تۇرىدە -

غان بولۇشى كېرەك . خوجايىنغا ، يەنە بىرسىگە ۋەدە بەرگەن

ئىكەنسىز ، ئەلۋەتتە بېرىڭ . ئەمما ، ئىككى شەرت بار...

— قېنى دەڭ .

— بىرىنچىدىن ، ماڭا ۋەدە بېرىڭ ؛ ئىككىنچىدىن ، ساۋۇركام

بىرگە بارسۇن .

— قانداق ۋەدە تەلەپ قىلماقچىسىز ؟

— چوقۇم قايتىپ كېلىسىز ، مەڭگۈ ماڭا مۇڭداش ۋە قوغدە -

خۇچى بولدىسىز . سىزدىن ھازىرچە ئالدىدىغان ۋەدەم شۇ ھەقتە بولىدۇ .

رەيھاننىڭ چىرايى بىردىنلا غەمكىنلەشتى ، كۆزلىرىگە غىلىلا-داپ ياش كەلدى . كۆڭلىگە مەڭگۈ كۆرۈشەلمەيدىغاندەك ، بۈگۈنكى ۋىسال دەملىرى يېقىن كەلگۈسىدە ھەسرەتلىك ئەسلىمگە ئايلىنىد-دىغاندەك ۋەھىمە ھۆكۈمران ئىدى . شۇنداقتىمۇ توختى ۋەدە بەر-سىلا لەۋزىگە ئىشىنەتتى .

— بوپتۇ ، ۋەدە بېرەي ، سىزنىڭمۇ ھەددىسىز ياخشىلىقلىرىد-ىڭىز بار ، جاۋاب قايتۇرمىسام قارا يۈز بولۇشۇم ئېنىق ، سىز ھاياتىمنى قۇتقۇزدىڭىز ، شۇڭا مەڭگۈ قوغدىغۇچىڭىز ، خىزمەتكارىد-ىڭىز بولسام ئەرزىيدۇ . لېكىن ، مۇشۇ پۇرسەتكە ئېرىشىش ئۈچۈن كۆپ تىرىشچانلىق كۆرسىتىشكە توغرا كېلىدۇ .

— بەك ئوبدان گەپ بولدى ، سىزگە ئىشىنىمەن .

— ئەمىسە نېمىشقا يىغلايسىز ؟

— خۇشاللىقتىن ھاياجانلىنىپ يىغلاۋاتمەن شۇ !

رەيھان ياغلىقى بىلەن ياشلىرىنى سۈرتۈۋېتىپ ، زورلاپ كۈ-لۈمسىردى . كۈلكە يۈگۈرگەن چىرايىدىكى ياش قالدۇقلىرى گويا شەپەقتە تاۋلانغان گۈل بەرگىدىكى شەبنەمدەك جىلۋىلىنىپ ، سىر-غىغىنىچە ئېتىكىگە چۈشۈۋاتاتتى . ساۋۇرنىڭ كۆڭلى بۇزۇلدىمۇ ياكى رەيھاننىڭ كۆز ياشلىرىغا تاقەت قىلالىدىمۇ ۋە ياكى ئىككىسى گەپ-سۆزلىرىنى قورۇنماي قىلىشىۋالسۇن دېدىمۇ ، ئەيتاۋۇر ، ئورنىدىن تۇرۇپ تالغا چىقىپ كەتتى . شۇ تاپتا توختىنىڭ ئازابىد-ىرىغىمۇ گەپ سىغمايتتى ، كۆزلىرىدىن ياش ئەگىپ ، رەيھانغا تە-سەللى بەرمەكچى بولاتتىمۇ ، گەپ قىلالمايتتى . ئاخىر زورۇقۇپ ئۆزىنى تۇتۇۋېلىپ ئېيتتى :

— خاتىرجەم بولۇڭ ، خېنىم ! سىز بۇنچىلىك كۆڭۈل بۆلۈ-ۋاتقان يەردە ، مەن جەزمەن قايتىپ كېلىمەن . ساۋۇرنىڭ بىللە بېرىشىغىمۇ قوشۇلمەن . ئەمدىغۇ بولغاندۇ !

— ئەلۋەتتە بولدى ، سىزگە ئىشىنىمەن ، جەزمەن قايتىپ كې-

ئىشىڭىزگە ئىشىنىمەن . لېكىن ، نېمىشقىدۇر كۆڭلۈم بېرىم ،
بىر قىسىملا بولۇپ تۇرۇۋاتىمەن . ئەبەدىي كۆرۈشەلمەيدىغاندەك
خاتىرجەمسىزلىنىۋاتىمەن...

— گەپمۇ ئېغىزدىن ، جانمۇ ئېغىزدىن چىقىدۇ ، جەزمەن كې-
لىمەن . لەۋزىدە تۇرماسلىق ئوغۇل بالىنىڭ ئىشى ئەمەس ، لېكىن
قاچان كېلىدىغانلىقىنى بىلمەيمەن .

— بۇ «كەلمەيمەن» دېگەن بىلەن ئوخشاش گەپ بولدى ، نەچچە
ئون يىلدىن كېيىن خوتۇن - بالىلىرىڭىزنى ئەگەشتۈرۈپ كەلسە-
ئىز يەنىلا كەلگەن بولسىز ، ئۇ چاغدا ، قېنى ئۆزىڭىز دەپ
بېقىڭە ، نېمە قىلغۇلۇق ؟

— ياق ، مېنىڭ گېپىمدىن ھەرگىز ئۇنداق مەنە چىقمايدۇ .
ئىلاجى بار تېزىرەك كېلىشكە ئىرىشىمەن .

— بوپتۇ ، بېرىڭ . مەن قايتىپ دەرھال تەييارلىق قىلىشقا
كىرىشى . بۇنىمۇ دەپ قوياي ، ئەگەر كېچىكىپ قالسىڭىز ئۆزۈم
بارمەن جۇمۇ !

توختى رەيھاننى تالاغىچە بىللە چىقىپ ئۈزىتىپ قويماقچى
بولغانىدى ، رەيھان :

— بولدى ، سىلەر چىقماڭلار !— دەپ ، رومالنىڭ قايرىلغان
تەرىپىنى ئالدىغا تاشلىغىنىچە چىقىپ كەتتى . ئەمما ، ئۆيىدىن چىق-
قاندا كۈلگەندەك قىلغان بىلەن ، ئىشىكتىن چىقىشىغىلا كەلكۈندە-
دەك ئېقىشقا باشلىغان كۆز ياشلىرىنى ھەرقانچە قىلىپمۇ توختى-
تالمىدى .

رەيھان ئۆيگە يېتىپ بارغاندا ، ھويلىدا ئوتۇن كەسلەۋاتقان
رۇستەمدىن باشقا ھېچكىم كۆرۈنمەيتتى . شۇڭا ، يىغلىغان پېتى
ھۇجرىسىغا كىرىپ ئۇخلاپ قالدى . زۇمرەتخېنىمنىڭ : «رەيھان-
گۈل !» دەپ چاقىرىغان ئاۋازى قۇلىقىغا كىرگەندە كەچ پېشىن
بولغانىدى ، ئۇ يۈزىنى يۇيۇۋېتىپ ئانىسىنىڭ قېشىغا چىقتى . ئانا
شۇنداق قاراپلا ئۇنىڭ ئايدەك جامالىنىڭ كۈندىن - كۈنگە ئۆزگە-
رىپ ، سولاشقان ياپراقتەك بولۇپ قالغىنىنى كۆردى . «گاچا قىز -

نىڭ تىلىنى ئانىسى بىلىدۇ» دېگەندەك ، رەيھاننىڭ روھىي ھالىتىدە -
دىكى ئۆزگىرىشلەرنى زۇمرەتخېنىم ئۆز ۋاقتىدىلا سېزىپ ئولگۇر -
گەندى . نەچچە ئاي مابەينىدە رەيھاننىڭ مەجەزى ئۆزگىرىپ ، كەم
سۆز ، ئېغىر - بېسىق ، گەپ - سۆز خالىمايدىغان ، كۆپىنچە
ھاللاردا ھۇجرىسىدىن چىقماي كۈن - كۈنلەپ يالغۇز ئولتۇرىدىغان
بولۇپ قېلىۋاتاتتى . مۇساپىر يىگىتنىڭ گېپى چىقسىلا ، ساۋابلىق
توغرىسىدا كىتاب سۆزلىرىدىن نەقىل كەلتۈرۈپ ، ياردەم قىلىشنى
ئۆتۈنەتتى . ئەمدى ئۇ يىگىتنى زىنداندىن ئازاد قىلىۋېتىش بىلەن ،
بىر كۈنمۇ ئۆيدە ئولتۇرمايدىغان ، ساۋاقداشلىرىنى تولا يوقلايدىغان
بولۇۋالدى . ئۇنىڭ بۇ قىلىقلىرى «ئىشنى كارداندىن سوراش» ،
ئۇنى باداڭدىن» دېگەندەك ، زۇمرەتخېنىمنىڭ دىققىتىنى قوزغاپ
قويۇۋاتاتتى ، مۇھەببەت تارىسىنى يۈرەك بېغىشىدىن باغلاپ يىگىت
تامان سۆرەپ يۈرگەنلىكى ئانىغا ئايان ئىدى ، بايا قىزى ھويلىغا
كىرىپ كەلگەندە يۈز - كۆزلىرىدىكى ياش قالدۇقلىرىنى كۆرۈپ
ئۆزىنى دالدىغا ئالغانىدى .

زۇمرەتخېنىم قىزىنىڭ سەرگۈزەشتىلىرىگە خاپا بولمىدى .
چۈنكى ، نورمال يېتىلگەن ئىنسان بالىسى بۇ باسقۇچنى بېسىپ
ئۆتمەي مۇمكىن ئەمەسلىكىنى بىلەتتى . توختىنى گەرچە كۆرمىد -
گەن بولسىمۇ ، ھاپىزبەگدىن ھېكايىلىرىنى نەچچە نۆۋەت ئاڭلىد -
غان ، تېخى بىر نۆۋەت «توختىغا شۇنداق ھەۋىسىم كېلىدۇكى ،
گاھىدا ئۇنى مېنىڭ ئوغلۇم بولۇپ قالغان بولسىچۇ ، دەپ قالد -
مەن» دېگىنى قولىقىدىن كەتمەيتتى . شۇنىڭدىن تارتىپ توختىنىڭ
سېمىمىسىنى خىيالەن كۆز ئالدىغا كەلتۈرۈپ ، ئەڭ قاملاشقان ،
باتۇر ، تەڭداشسىز پالۋانلارغا ئوخشاتتتى . رەيھاننىڭ توختىغا كۆ -
يۈنۈشىنى ھەرگىز ئەيىبلەمەستىن ، ئىمكانىيەت تاپسا ياردەم بەر -
گۈسى ، ھاپىزبەگ ئۇنىسا كۈيىغۇل قىلىۋالغۇسى كېلەتتى . ھازىر
رەيھاننى چاقىرىشنىڭ سەۋەبىمۇ ئوتتۇرىدىكى پەردىنى قايرىپ قو -
يۇپ ، سىردىشىش ئۈچۈن ئىدى .

رەيھان كىرگەندە زۇمرەتخېنىم ئۇنىڭ يۇيۇقلۇق كىيىملىرىدە -

نى قاتلاۋاتتى .

— ئۇيقۇڭغا قاندىڭمۇ؟ — ئانا كۈلۈپ تۇرۇپ ، چاچاق ئارىلاش سورىدى .

— بېشىم ئاغرىۋاتىدۇ ، — دېدى رەيھان جاۋاب بېرىپ ، ئاندىن كاتنىڭ تۈپسىگە چىقىپ ئانىسىنىڭ يېنىدا ئولتۇردى .

— قىزىم ! ئۆزۈڭنى قىيىنما ، مۇھەببەتنى بىلىمەن ، خىجىل بولماي سىرىڭنى ئېيت ، يوشۇرۇشنىڭ ھاجىتى يوق . كۆڭۈل شۇنداق نەرسىكى ، ئۇ باي - كەمبەغەل ، سەت - چىرايلىق دەپ ئايرىمايدۇ . ئۆز مۇددىئاسىغا يېتىشتە ھېچنېمىگە بېقىنمايدۇ ، ئوت- تۇرىدىكى سىرنى پەقەت ئاشق - مەشۇقلارنىڭ كۆزىلا ئاشكارىلايدۇ ، مانا بۇ مۇھەببەت دېيىلىدۇ . سېزىپ تۇرۇۋاتىمەن ، سەن بىر سۇمۇرغى تاللىدىڭ ، ئەمما يوشۇرۇۋاتىسەن . كۆزلىرىڭدىن چىقىپ تۇرۇۋاتىدۇ . قانداق گېپىڭ بولسا ئوچۇقنى دېگىن . مېنىڭ- چە ، سەن پۇل - مال ، بايلىقنى ئەمەس ، ھەقىقىي سۆيگۈنى كۆزلىدىڭ ، مەن قوللاپ - قۇۋۋەتلەيمەن ھەم ياردەم بېرىمەن . ئانىسىنىڭ بۇ قەدەر مېھرىبانلىقى ھەم يۇمشاق كۆڭۈللۈكىدىن دىلى ئېرىگەن رەيھان :

— ئانا !... — دېگىنچە زۇمرەتخېنىمنىڭ باغرىغا ئۆزىنى ئاتىتى ، ھاياجان ياشلىرىنى سەلدەك ئاقتۇرۇپ ، يۈزىنى كۆكرىكىگە ياقىتى .

— بولدى قىل ، قىزىم ، بولدى قىل ! — دېدى زۇمرەتخېنىم ، — مۇھەببەت مالامىتى چۈشمەيدىغان ئادەم يوق ، غەم قىلما . مەن ياردەم بېرىمەن !

زۇمرەتخېنىم بەزلىگەنچە رەيھان ھېقىقلاپ يىغىسىنى ئەستە توختاتقاندىن كېيىن :

— راست ئېيتتىڭىز ، ئانا ! بۇ بىر سەۋداكەن ، ئۆزۈم مۇ بىلمەيمەن ، ئۇنى كۆرمىسەم تاقەت قىلالمايدىغان دەرىجىگە يەتتىم . توختى يۇرتىغا قايتماقچى... — دەپلا يەنە يىغلاپ تاشلىدى .

— سەن نېمە دېمەكچى؟ — سورىدى زۇمرەتخېنىم .

— ئۇنىڭ بېرىشىغا قوشۇلماي ئىلاجىم بولمىدى .

— ئۇ ھازىر نەدە تۇرۇۋاتىدۇ ؟

— تۇغقىنىنىڭ ئۆيىدە .

— تۇغقانلىرىنى ماڭا تونۇشتۇرۇپ قوي .

— ماقۇل .

— سەن قانداق قىلماقچى بولۇۋاتىسەن ؟

— ئۇ تۇغقىنى ساۋۇر بىلەن يولغا چىقماقچى ، بېرىپ كېلىد .

شىگە بىرەر ئايچە كېتەر . بۇ جەرياندا ساۋۇرنىڭ ئائىلىسىمۇ قىي .

نىلىپ قېلىشى مۇمكىن . ئىككىسىنىڭ سەپەر خىراجىتى ئۈچۈن

ياردەم بەرسەك بولاتتى .

— مېنى ھېچنېمىنى ئۇقمايدۇ دەمسەن ؟ !

زۇمرەتخېنىم رەيھاننىڭ باش - كۆزىنى چوڭقۇر ئانىلىق مېھ-

رى بىلەن سىلىدى . رەيھان ئۆتكۈنچى يامغۇردىن كېيىنكى قۇياش-

تەك كۈلۈپ زۇمرەتخېنىمنى تېخىمۇ چىڭ قۇچاقلدى .

— بولدى ، قويۇۋەت ! — دېدى زۇمرەتخېنىم رەيھاننىڭ قولى-

نى ئىتتىرىۋېتىپ ، ئاندىن ئۆيگە كىرىپ كېتىپ ، كۆزنى يۇمۇپ-

ئاچقۇچە ئارىلىقتا بىر ھەمياننى ئېلىپ چىقىپ رەيھانغا

تەڭلىدى ، — بۇنى ئۇ يىگىتكە ئاپىرىپ بەرگىن ، ئىككىسى قانچە

خىراجەت قىلسا يېتىپ ئاشىدۇ . ھە ، توختا ، بۇ تۆت شوپنا يارماق-

نى ساۋۇر دېگەن يىگىتنىڭ ئائىلىسىدىكىلەرگە بەرگىن . ئوغلى

كەلگۈچە خىراجەت قىلسۇن . ئەمدىغۇ بولغاندۇ ؟

— بولدى ، ئويلىغىنىمدىنمۇ نەچچە ھەسسە ئارتۇق بولدى .

رەيھان ئېتىلىپ بېرىپ ئانىسىنىڭ ئىتتەرگىنىگە ئۇنىماي

نەچچىنى سۆيۈۋەتتى . زۇمرەتخېنىم يەنە بىر ئىش ئۈستىدە

ئۇچۇر بەردى :

— ئاتاڭ ھەجگە بارىمەن دەپ يۈرىدۇ ، قارىغاندا ، سولاقخانا

ئىشىدىن راۋىي يانغاندەك قىلىدۇ ، كېيىنكى ئىشلار ئاتاڭ خەيرلىك

ھەجىدىن كەلگەندە بىر گەپ بۇلار .

رەيھان ئانىسى يەتكۈزگەن ئۇچۇرنىڭ كېيىنكى ئىشلىرىغا



تېگىدىغان پايدىسىنى مۆلچەرلەپ ئۆلگۈردى :

— بەك ئوبدان بوپتۇ ، ئانا ! ئاتام بۇرۇنراق شۇنداق قىلىشى لازىم ئىدى . ھەجگە بېرىپ كەلسىمۇ بەگلىك مەنسىپى قېچىپ كەتمەيدۇ ، ئۇ چاغدا ھۆرمىتى تېخىمۇ ئاشىدۇ ، بىزگىمۇ ياخشى . مەن دەرھال توختىغا بۇ پۇللارنى ئاپىرىپ بېرەيمىكەن ؟

— ماقۇل ، تېز بېرىپ كەل ، كەچ بولۇپ كەتمەسۇن !

زۇمرەتخېنىم رەيھان بىلەن ھويلىغا بىللە چىقتى .

رەيھان شۇنچىلىك خۇشال ئىدىكى ، توختى بۇ پۇللارنى ئېدىتە-لىق سەرپ ئەتسە خېلى بىر مەزگىل ئىقتىسادىي قىيىنچىلىق تارتمايتتى . ساۋۇرنىڭ ئائىلىسىمۇ تۆت شوينا يارماقنى خېمىرتۇ-رۇچ قىلىپ تۇرمۇشنى قامداپ كېتەتتى . رەيھان زەينەپخان ئانى-نىڭ ئۆيىگە بارغاندا ، توختى بىلەن ساۋۇر ئىشىك ئالدىدىكى ياغاچنىڭ ئۈستىدە ئولتۇرۇپ ، بىرەر ئىش ئۈستىدە مەسلىھەتلىد-شۇۋاتقاندا قىلاتتى . زەينەپخان ئانا كەچلىك تاماققا كۆكتات توغ-راۋاتاتتى . رەيھاننىڭ قانداقتۇر زۆرۈر ئىش بىلەن كەلگەنلىكىنى پەملىگەن يىگىتلەر دەرھال ئورنىدىن تۇرۇپ ئالدىغا باردى . ئىك-كسىنىڭ چىرايلىرىدىكى جىددىيلىكنى كۆرگەن رەيھان :

— ھېچ ئىش يوق . قېنى ، ئۆيىگە كېرەيلى ، — دەپ ، توختى بىلەن ساۋۇرنى ئالدىدا مېڭىشقا ئۈندىدى . ئەمما ، ئۆي ئىگىلىرى تەكلىپنى قوبۇل قىلماي ، رەيھان ئالدىدا ماڭدى ۋە چاقىردى :

— زەينەپخان ئاچا !

زەينەپخان ئانا قىلىۋاتقان ئىشنى قويۇپ ئۆيىگە كىردى . رەي-ھان قولدىكى ياغلىقنى يېشىپ تۆت شوينا يارماقنى تەڭلىدى :

— بۇنى ئانام سىلەرگە ئەۋەتتى .

— رەھمەت ، خېنىم ، رەھمەت ! — دېدى زەينەپخان ئانا ئىك-كى قوللاپ ئېلىپ ، — بۇ ياخشىلىقلىرىنى قانداقمۇ قايتۇرارسىز . بىزدىن يانمىسا خۇدايىمىدىن يانا .

رەيھان ھەميانىنى توختىغا تەڭلىدى :

— بۇنىڭدا 30 سەر كۈمۈش بار ، بۇنىمۇ ئانام ئەۋەتتى .

ئىككىڭلارنىڭ سەپەر خىراجىتىگە يېتىدۇ .
نەچچە كۈندىن بۇيان ئانىسىدىن ۋە ئاتىسىدىن ئېھتىيات قىل-
لىپ كېلىۋاتقان رەيھاننىڭ بۈگۈن بىردىنلا «ئانام ئەۋەتتى» دەپ
خېلى جىق پۇلنى كۆتۈرۈپ كېلىشى ئۈچەيلەننى ھەيران
قالدۇردى .

— ئانام ئەۋەتتى؟ — سورىدى توختى .

— ھەيران قېلىۋاتامسىز ؟

— قانداقچە ئەمدى ؟

— قورقماڭ ، ھېچ ئىش يوق ، ئانام بەك ياخشى ئايال . مەن
يوشۇرۇپ يۈرگەن بىلەن ، ئۇ ھەممىنى بىلىپ بوپتۇ . ئۇ ماڭا :
« ھېچۋەقەسى يوق . بالىسىنىڭ بېسىۋاتقان قەدىمىنى ئانا بىلمىسە
قانداق بولىدۇ ؟ سەن ئۆتمەكچى بولغان (كېچىك) تىن ئۆتمەيدىغان
ئىنسان يوق . بۇنى ئەيىبلەش ھاجەتسىز ، بۇنىڭدىن كۆرە ياردەم
بەرگەن ياخشى... » دېدى ھەم بۇ پۇللارنى ئەۋەتتى .

— بېگىم بىلىپ قالسىچۇ ؟

— بىلمەيدۇ ، ئاڭلىشىمچە ، ئانام ھەجگە بارغۇدەك ، مۇددەتتىن
بىرقانچە ئاي بۇرۇن مېڭىشقا تەرەددۇت قىلىۋاتقۇدەكمىش . بىلىپ
قالسىمۇ نېمە قىلالايتتى . ئەمدى گەپ سىلەردە قالدى . تېزىرەك
يولغا چىقىپ ، قانچە بالدۇر كەلسەڭلار شۇنچە ياخشى .

— خۇشاللىق ئېسەنگىرتىپ ، رەھمەت ئېيتىشىنىمۇ ئۇنتۇپتە-

مەن ، رەھمەت ، خېنىم !... »

توختى گەپنى ئاخىرلاشتۇرۇپ بولغۇچە رەيھان بۆلۈۋەتتى :

— ئەمدى مېنى «خېنىم» دېگۈچى بولماڭ ، «رەيھان» دەۋىپ-

رىڭ ، بولمىسا رەنجىپ قالمەن ، — قىز لەۋلىرىنى يىمىرىپ
يېقىملىق كۈلدى .

— ماقۇل ، سىز رەنجىيدىغان ئىشنى ئىككىنچى قىلمايمەن .

گېپىمگە ئىشىنەرسىز ؟

— ئەمدى بولدى !

— زۇمرەتخېنىمغىمۇ رەھمەت ، ئاتا - ئانام بولسىمۇ بۇنچىلىك

قىلالمايتتى . قىلغان ياخشىلىقىدى بۇ دۇنيا - ئۇ دۇنيا ئۇنتۇ-
مايمەن! — توختى كۆزلىرىگە ياش ئالدى .

— باشقىسىنى قويۇپ ، مېنىلا ئۇنتۇمىسىڭىز كۇپايە .

— ھەرگىز - ھەرگىز ، ئۇنتۇمدىغان !

ھەممەيلەن تەڭلا كۈلۈشتى ، ئاندىن ئورۇنلىرىدىن تۇرۇپ

تالاغا چىقىشتى . قۇياش پەسلەپ ناماز ئەسىر بولغانىدى .

— ھە ... راست ، بىلىپ قالاي ، سەپەر قاچان؟ — رەيھان

توختىدىن سورىدى .

— تەييارلىق پۈتتى . ئەتە باش توخۇدا يولغا چىققامىكىن .

— يەنە بىر گەپ بار ئىدى .

— قېنى دەڭ .

— سىزگىلا تەئەللۇق گەپ ئىدى .

— ئىككىسى ئۆزۈرە ئېيتىپ ئۆيگە ماڭدى . توختى ئىشكىنى

يېپىپ قويۇپ ، رەيھاننىڭ كۆزلىرىگە تىكىلدى :

— نېمە گەپ ئىدى؟

رەيھان توختىنىڭ كۆزىگە تەشئالىق ئىلكىدە تىكىلدى . گەرچە

ئۇ كۈلۈپ تۇرسىمۇ ، كۆز ياشلىرى گويا ئاپتاپلىق ئاسماندىن

چۈشۈۋاتقان يامغۇردەك تامچىلىماقتا ئىدى . قىز شۇ ھالەتتە بىردەم

قاراپ تۇرغاندىن كېيىن ئۆزىنى توختىنىڭ قۇچىقىغا ئېتىپ ، چىڭ

يۈپۈشقىنىچە ئۆكسۈپ - ئۆكسۈپ يىغلىدى . توختىمۇ قىزنى باغرىغا

باستى ، قەيسەر يىگىتلىكىگە ماسلاشمىغان ھالدا كۆز ياشلىرى

قىزنىڭ باش - كۆزىگە سىرغىشقا باشلىدى .

— كۆڭلىڭىزنى يېرىم قىلماڭ! — دېدى توختى رەيھانغا تە-

سەللى بېرىپ ، ئاندىن ئالمنىڭ يارتىسىدەك ئېڭىكى ئاستىغا بار-

ماقلىرىنى تەگكۈزۈپ يۇقىرى كۆتۈرۈپ ئۆزىگە قاراتتى . رەيھاننىڭ

جان بېرىش ئالدىدىكى ئاھۈنىڭكىدەك كۆزلىرى گويا پاناھلىق تىلە-

ۋاتقانداك مۆلدۈرلەپ تۇراتتى . توختى بوينىنى ئېھتىياتچان سەي-

ياھتەك ئاستا ئېگىپ ، ئەرلىك جاسارەت تېمىپ تۇرغان لەۋلىرىنى

قىزىلگۈل بەرگىسىسىمان نازۇك لەۋلەر ئۈستىگە قويدى . جۈپلەند-

گەن بۇ لەۋلەر شۇ تاپتا بىر جۈپ چوغنى ئەسلىتەتتى . بەجايىكى ،
بىر - بىرىگە تېگىش بىلەن كۈچلۈك يېلىنچاپ ئىككى يۈرەكنى
كۆيدۈرمەكتە ئىدى . بىر گەۋدىگە ئايلىنىپ ، بىر - بىرىگە سە -
ئىچىپ كېتىۋاتقان ئىككى تەن دۇنيانىڭ ئىشلىرىنى پۈتۈنلەي ئۈتۈۋە -
غان ، ئۆي ئىگىلىرىنىڭ تۇيۇقسىز كىرىپ قېلىشىدىنمۇ ئەنسىرەي -
دىغاندەك قىلمايتتى ، بەلكى مۇشۇ كۆرۈنۈشنى پۈتۈن ئامۇخاس
كۆرگىنىدە پەخىرلەنگىنىدىن ئاشىق - مەشۇقلۇق بابىدا مەشھۇر
پەرھات - شېرىن ، لەيلى - مەجنۇن ، تاھىر - زۆھرەلەردەك مەڭگۈ
ئۆلمەسلىك شەرىپىگە ئېرىشىشنى تىلەيتتى .

شۇنداق قىلىپ ، ئۇلار بىر - بىرىدىن چالا بوغۇزلانغان قۇش -
تەك كۈرمىك ئازاب ئىچىدە تەستە ئايرىلدى .

— خۇداغا ئامانەت ، مېنى تەقەززا قىلماي ، تېز بېرىپ ،
كېچىكمەي كېلىڭ! — دەدى رەيھان ۋە خوشلىشىش سوۋغىتى
سۈپىتىدە تاتلىق بىرنى سۆيۈپ قويدى .

ئۇلار چىققاندا زەينەپخان ئانا بىلەن ساۋۇر ھېچ يەردە كۆرۈن -
مەيتتى . توختى رەيھاننىڭ ئارقىسىدىن تاكى قارىسى يىتكۈچە
قاراپ تۇردى ، پەقەت ساۋۇرنىڭ :

— توختى! — دەپ چاقىرىغىنى قۇلىقىغا كىرگەندىلا ھويلىغا
قايتىپ كىردى . ئەمما ، شۇ تاپتا يۈرىكىنى بىر كىم سۇغۇرۇپ
كېتىۋاتقاندەك تۇيغۇدا ئىدىكى ، رەيھاننىڭ كەينىدىن يۈگۈرۈپ بې -
رىپ ، ئېغىر كۈنلەردە مېھرىبانلىق كۆرسىتىپ ھاياتنى قۇتقۇ -
زۇپ قالغۇچى بۇ پەرىشتىنىڭ شاپائىتىگە يېنىش - يېنىشلاپ رەھ -
مەت ئېيتقۇسى ، يېتىملىكتە تارتقان پۈتۈن دەرد - ئەلەملىرىنى
قالدۇرماي سۆزلەپ بېرىپ ، ئەڭ - ئەڭ قەدىرلىك ، قەلبىنى ئەڭ
چۈشىنىدىغان ساھىبجامال بىلەن قانغۇچە مۇڭداش بولۇپ ، خارۇ -
زارلىق ، زۇلۇم ، كۈلپەتتە ئۆتكەن ھەسرەتلىك كۈنلىرىنى تولۇق -
لىغۇسى كېلەتتى .

ساۋۇر ئائىلە ئىشلىرىنى ئىنىسى ئابدۇرەھمانغا تاپىلدى :
— بىز ئۇزاققا قالماي قايتىپ كېلىمىز . ئىش قوغلىشىپ

بىراققا كېتىپ قالما ، ئانام ئۆيگە قارسۇن ، بولمىسا رەبھانگۈل كېلىپ قالسا تاپالماي قالدۇ .

توختى رەبھان بىلەن خوشلاشقاننىڭ ئەتىسى ئەتىگەندە ساۋۇر بىلەن پەيزاۋاتقا يۈرۈپ كەتتى .

بۇ 10 - ئاي بولۇپ ، ھاۋا سەگىگەن چاغلار ئىدى . توختىلار پىيادە يول بېسىپ ، ھارغاندا دەرەخ سايلىرىدا ئارام ئالدى ، ھار - دۇقى چىققاندا كېچە - كۈندۈز دېمەي مېڭىپ ، ئاخىر پەيزاۋاتقا يېتىپ كەلدى - دە ، چاڭ شەنسېڭنىڭ ئۆيىگە چۈشتى .

چاڭ شەنسېڭنىڭ ئۆيى پەيزاۋات ئۆتەڭ بازىرىنىڭ رەستە كو - چىسىدا بولۇپ ، قوش قاناتلىق ھويلا ئىشىكىدىن كىرىشكەنلا ئۇلاپ سېلىنغان تۆت ئېغىزلىق ئۆي ، ئاندىن بىر چەتتىكى ئاتخانا كۆزگە تاشلىناتتى . دەرۋازىنىڭ يېنىدىلا ئىشىكى كۈچىغا قارايدىغان گۆ - رۇخانىسى بار ئىدى . ئىككىيلەن ھويلىغا كىرىشى بىلەن بويىنغا ئۇششاق قوڭغۇراقلار ئېسىلغان بىر جۈپ پىستە قاۋاپ كېلىپ ، توختىنىڭ پۇتلىرىنى يالاپ ئەركىلەشكە باشلىدى . ساۋۇر توختى - نىڭ دالدىسىغا ئۆتۈۋالدى . ئىتلىرىنىڭ باشتا قاتتىق قاۋاپ ، كې - يىن بىردىنلا توختاپ قالغانلىقىنى سەزگەن چاڭ شەنسېڭنىڭ قى - زى يۈگۈرۈپ چىقىپ توختىنى كۆرۈپ ، كەلگەن پېتى بىلىكىگە ئېسىلىپ توۋالدى :

— بابا ! نېكەن سۈي لەيلى ① ؟

توختى بۇ ئۆيگە كەلگەندە چاڭ خۇا تېخى ئالتە ياشتا بولۇپ ، ھازىر بويى ئۆسۈپ ، كۆكسى كۆتۈرۈلۈپ ، كۆز چۈشكۈدەك تولغا - ندى . بىراق ، چاڭ خۇامۇ ئەينى زاماننىڭ فېئوداللىق قائىدە - يوسۇنلىرىدىن چەتتە قالالمايتتى . شۇنداقتىمۇ دادىسى چاڭ شەنسېڭ ئوقۇمۇشلۇق كىشى بولغاچقا ، مىللەتنىڭ ئۆرپ - ئادىتىگە ئانچە ئەمەل قىلىپ كەتمەيتتى . شۇڭا ، قىزىنىڭ پۇتلىرىنى قىزىق سۇغا چىلانغان ماتا بىلەن تېڭىپ ، ئۆچكىنىڭ شاخشىقىدەك ھالغا كەلتۈ - رۈپ ، ئىرغاڭلاپ ماڭىدىغان قىلىپ قويىمىغانىدى . توختى بىلەن

① «دادا ! قاراڭ ، كىم كەلدى ؟» دېگەن جۈملىنىڭ خەنزۇچە تەلەپپۇز قىلىنىشى .

چاڭ خۇا كىچىكىدىن بىر ئۆيدە ئۆسكەچكە ، قېرىنداشلاردەك بىر- بىرىگە مېھرىبان ۋە ئىناق . ئېجىل ئىدى . توختىمۇ چاڭ خۇانى ئۆز سىڭلىسىدەك يېقىن كۆرەتتى . ئۇلارنىڭ بىر جايدا تۇرغاندىكى ھالىتىنى كۆرگەن ھەرقانداق ئادەم «ئەجەبمۇ ئامراق ئاكا - سىڭىل- لاركەن» دېمەي قالمايتتى .

چاڭ شەنسىڭ ، ئوغلى چاڭ شۇ ۋە باشقا ئائىلە ئەزالىرى كەينى - كەينىدىن ئۆيدىن چىقىشىپ ، توختى ۋە ساۋۇر بىلەن قىزغىن كۆرۈشۈپ ، ھال - ئەھۋال سورىغاندىن كېيىن ئۆيگە باشلىدى . توختى ئۇلارنىڭ سۆزلىرىنى ساۋۇرغا ئۇدۇللىق تەرجىمە قىلىپ بەردى . چاڭ خۇا دەرھال يۈز - قول يۇيۇش ئۈچۈن داس ، لۆڭگە ، سوپۇن ، سۇ تەقىلدى . توختى بىلەن ساۋۇر يۈز - كۆزلىرىدىن نى يۇيۇپ بولۇپ ، شىرەنىڭ ئىككى تەرىپىگە قويۇلغان ئورۇندۇق - لاردىن ئورۇن ئالدى . چاڭ خۇا پىيالە ۋە چاي ئەكېلىپ قويۇپ ، بازارغا سامسىغا چىقىپ كەتتى .

— ئەيىۋ!... توختى ، نەگە باردىڭ؟— دېدى چاڭ شەنسىڭ پىيالەلەرگە چاي قويغاچ ،— سېنى سۈرۈشتۈرمىگەن يەر قالمدى . ئاخىر ئىلاجسىز قېلىپ ، بىرەر يەردىن خەۋەرىڭنى كۈتۈپ يۈرگەن ئىدىم . بۈگۈن بىزنى تەڭرى كۆرۈشتۈردى ، نەچچە ئايلاردىن بۇيان نەلەردە يۈردۈڭ؟

— بۇ مېنىڭ ئىزدىگەن توغقىنىم ساۋۇر بولىدۇ!— تونۇشتۇردى توختى ئالدى بىلەن .

چاڭ شەنسىڭ خۇشال كەيپىياتتا ئورنىدىن تۇرۇپ ، ساۋۇر بىلەن قايتا كۆرۈشتى ، ئاندىن توختى چاي ئىچكەچ پەيزاۋاتتىن قاڭقىپ چىقىپ يەكەنگە بارغاندىن كېيىن كۆرگەن كۈنلىرىنى بىر- بىرلەپ خەنزۇچە سۆزلەشكە باشلىدى . چاڭ شەنسىڭ تۇرۇپ - تۇ- رۇپ «تامادى!» دەپ يوتىسىغا ئۇرۇپ قوياتتى ، چاڭ خۇا بولسا قىزلارغا خاس نازۇكلۇق بىلەن ياش كەلكۈنگە پوتلىسى قوشۇلۇپ ئېقىپ چۈشمىگۈچە سۈرتىمەستىن گەپنى تىڭشاپ ئولتۇراتتى . سا- ۋۇر بولسا بىردە توختىغا ، بىردە چاڭ خۇاغا قارايتتى ، توختىنىڭ

نېمە دەۋاتقانلىقى ئۇنىڭغا قاراڭغۇ ئىدى . لېكىن ، چاڭ شەنسىڭنىڭ
چىراي ئىپادىسىدىن توختىنىڭ سەرگۈزەشتىلىرىگە ئېچىنىپ
ۋاتقانلىقى چىقىپ تۇراتتى .

چاڭ شەنسىڭ ئائىلىسى بۈگۈن خۇشاللىققا چۆمگەن بولۇپ ،
ئۆي تامىقىدىن سىرت ، بازاردىن ھەر خىل يېمەكلىكلەر كەلتۈرۈ-
لۇپ ، تاماق شىرەسى نازۇنېمەتلەر بىلەن تولدۇرۇۋېتىلدى . ئائى-
لىدىكىلەر ئىچىدە چاڭ شەنسىڭ ھەممىسىدىن خۇش كۆرۈنەتتى .
توختى يوقاپ كەتكەندىن كېيىن ، كۆپ ئىزدەپ سۈرۈشتۈرگەن
بولسىمۇ ، ھېچ يەردىن خەۋىرىنى ئالالمىدى . يېقىن - يىراق بارمى-
غان يەر قالمىدى . توختى ناھايىتى قاندىلىك ، ئەخلاقلىق يىگىت
بولغاچقا ، ھەپسىگە كىرىپ قېلىشنى خىيالىغىمۇ كەلتۈرمىدى .
چاڭ شەنسىڭ توختىنىڭ سەرگۈزەشتىلىرىنى ئاڭلاپ بولغاندىن
كېيىن غەزەپلىنىپ دەيدى :

— ھازىر زۇلۇم چېكىدىن ئېشىپ ، ھۆكۈمەت خەلقىنىڭ دۈش-
مىنىگە ئايلىنىپ قالدى . بۇنى خاقان بىلمەيدۇ ، بۇنىڭغا ئوتتۇرا-
تۆۋەن قاتلامدىكى ئەمەلپەرەس ، نەپسانىيەتچى يەرلىك ئەمەلدارلار
سەۋەب بولۇۋاتىدۇ . پۇقرالارنىڭ يا ئۆلۈم ، يا كۆرۈم دەپ پالتا-
كەتمەنلىرىنى كۆتۈرۈپ چىقىشى قاش - كىرىپك ئارىلىقىدا تۇرۇۋا-
تىدۇ . ئەھۋال مۇشۇنداق داۋاملىشىۋەرسە ، خەلق تاقەت قىلىۋەر-
مەيدۇ . بىرەر چاتاق چىقىپ قېلىشىدىن ئەنسىرەۋاتىمەن .

چاڭ شەنسىڭنىڭ ۋەزىيەت ئۈستىدىكى بۇ قاراشلىرى رېئال
ئاساسقا ئىگە ئىدى .

توختىنىڭ كەلگەنلىك خەۋىرى پەيزاۋات بازىرىدىكى تونۇش-
بىلىشلىرىنىڭ قۇلقىغا تېزلا يېتىپ ، ئەل - ئاغىنىلىرى ئۈچمۇ-
ئۈچ يوقلاپ كېلىشتى ، ئۆيلىرىگە تەكلىپ قىلىشتى . توختى بىلەن
ساۋۇر داخىل بولغان سورۇنلار قىزىپ كېتەتتى . توختى يەكەندە
كۆرگەن كۈنلىرىنى ، داڭزا ، ھەپسىدە تۇتقۇنلارنىڭ بېشىغا چۈش-
كەن كۈلپەتلەرنى ، ئىنسان قېلىپىدىن چىققان قىيىن - قىستاقلار ،
بىئەجەل ئۆلگەنلەرنىڭ پاجىئەلىرى ۋە قارا دەرۋازا ئالدىدىكى نالە-

پەريادلارنى تەسىرلىك تۈستە سۆزلەپ بېرەتتى . توختىنىڭ تەسىر-
لىك ھېكايىلىرى سورۇندىكىلەرگە : «ھەي خەلق ! يەنە غەپلەت ئۆيد-
قۇسىنى ئۇخلاۋېرەمسەن ! تېزدىن قوزغىلىپ دۈشمەنلىرىڭنى يو-
قاتمىساڭ ، ئۇلار سېنى يوقىتىدۇ . ئەمدى نۆۋەت ساڭا كەلدى !»
دەپ چاقىرىق قىلىۋاتقاندا تۇيۇلاتتى . ھازىر دېمىسىمۇ توختى
ئىلگىرىكى ھېچكىم نەزىرىگە ئىلىپ كەتمەيدىغان گۆرۈخاندىكى
چاكار توختى ئەمەس ، بەلكى تەمكىن ، كۆپنى كۆرگەن ، بىلىملىك
يولباشچىغا ، قولغا شەمشەر ئېلىپ زالىملارنى قىرىپ تاشلاپ ،
ئاجىز پۇقرالارنى قۇتقۇزىدىغان قەيسەر سەرگەردىگە ئوخشايتتى .
چۈنكى ، ئۇنىڭ ھۆرمەت - ئىناۋىتى بىردىنلا ئېشىپ ، شۇنداقلا
قول شىلتىدىغان بولسا ، ھەممە ئادەم ئۇنىڭغا ئەگىشىدىغاندەكلا
قىلاتتى .

توختى پەيزاۋاتقا كېلىپ بىر ھەپتىدىن كېيىن ، چاڭ شەننىڭ
بىلەن خالىي قالغان بىر ئەتىگىنى مەسلىھەت سالدى :

— ئاتۇشتا زۆرۈر بىر ئىشىم بار ئىدى ، شۇ يەرگە بېرىپ
كەلسەم دېۋىدىم . كىچىكىمدىن ئاتىدارچىلىقىڭىز سايسىدا چوڭ
بولدۇم . ئەمدى ئۇرۇق - تۇغقانلىرىم بىلەن تېپىشتىم . سىزنىمۇ
تاشلىماي يوقلاپ تۇرىمەن . چوڭ بولۇپ قالغاندا بىر ئۆيدە تۇرۇ-
ۋەرگىلىمۇ بولماس ، شۇڭا ئىجازەت بەرگەن بولسىڭىز .

— بولسىغۇ كەتمەسەڭ ئاتا - بالىدەك ئۆتۈۋېرەتتۇق ، سېنىڭ
سۆزلىرىڭمۇ يوللۇق . دەرۋەقە ، ئۆز يولۇڭنى تاپقۇدەك بولغاندا يەنە
تۇتۇۋالسام بولماس ، بارغىن ، بالام . بىراق ، ئېھتىياتچان بولغىن !
ئېيتقىنما ، بايا نەگە بارىمەن دېدىڭ ؟

— ئاتۇشقا بارىمەن ، ئاندىن كېيىن يەكەندە تۇرىمەن .

— بوپتۇ ، ئەتە يولغا چىقىڭلار .

ئىككىنچى كۈنى ئەتىگەندە غىزالىنىپ بولغاندىن كېيىن ،
توختى بىلەن ساۋۇر مېڭىشقا تەمىشلىپ ھويلىدا ھەممەيەن بىلەن
خوشلىشىشقا تەرەدۇتلىنىۋاتقاندا ، چاڭ شەننىڭ :


— قېنى ھېلىقى ؟ — دەپ چاڭ خۇاغا قارىغاندى ، قىز يۈگۈ-


رۇپ ئۆيگە كىرىپ كېتىپ بىر ھەميانى كۆتۈرۈپ چىقىپ دادىسىغا بەردى .

توختى بىلەن ساۋۇر ئىككىلەن تەئەججۈپلىنىپ تۇرغاندا ، چاڭ شەنسىڭ ھەميانى توختىغا تۇتقۇزۇپ ، دېدى :
— ئۇزاق يىل ئىشلىدىڭ ، ھەققىڭنى قانچە قىلساممۇ تۈگىدى .
تىپ بولالمايمەن . ئاز بولسىمۇ بۇنى ئېلىۋال . بېشىڭغا كۈن چۈشكەندە لازىم بولار .

ئۇلار ماڭماقچى بولۇۋاتقاندا ، چاڭ خۇا :
— توختاڭلار !— دەپ يەنە ئۆيگە كىرىپ كېتىپ ، كىچىك بىر بوغچىنى كۆتۈرۈپ چىقتى ، — بۇ سىزنىڭ كىيىملىرىڭىز ، يۇيۇپ قاتلاپ قويغانىدىم !

ئەمما ، كىيىملەرنىڭ ئارىسىدا قىز ئۆز قولى بىلەن توختىغا ئاتاپ تىككەن ، چەمىگە «چاڭ خۇا» دېگەن ئىككى خەت كەشتىلەندى . گەن لاتا خەينىڭ بارلىقىنى باشقىلار بىلمەيتتى .





توققۇزىنچى باب

ئۆلۈم چاغىلىدىن قۇتۇلغانلار

توختى بىلەن ساۋۇر پەيزاۋاتتىن ئايرىلىپ ، ئاتۇشنىڭ ئاغۇ دېگەن يېرىگە كەلدى . ئۇلار تارقاق ئۆيلەرنىڭ قايسىسى كىچىك ئاخۇننىڭ ئۆيى ئىكەنلىكىنى بىلەلمەي ، سوراي دېسە بىرەر ئادەم تېخى ئۇچرىماي گاڭگىراپ تۇرغاندا ، يىراقتىن ناخشا ئاۋازى ئاڭ-لاندى . كۆپ ئۆتمەي ئېشەكلىك بىر ئادەمنىڭ قارىسى كۆرۈندى . بۇ كەچ كىرگەن چاغ بولۇپ ، قۇياش تاغ كەينىگە مۆكۈش ئالدىدا تۇراتتى . توختى بىلەن ساۋۇر نېمە قىلىشنى بىلمەي تۇرغاندا ئۇ ئادەمنىڭ كېلىپ قېلىشى غەش بولغان كۆڭۈللەرنى ۋاللىدە يورۇ-تۈۋەتتى . ئەمەلىيەتتەمۇ بۇ خۇشال بولۇشقا تېگىشلىك ئىش ئىدى . ئۇ ئارازىللىق يىگىت بولۇپ ، كىچىك ئاخۇننىڭ ئۆيىدىن كېلىۋا-تاتتى . ئېشەكلىك ئادەم ئۇلارغا يېقىنلىشىش بىلەن ناخشىنى توختىتىپ ، پۇتلىرىنى ھە دەپ لىكىلدىتىپ ئېشەكنىڭ قورسىقىغا دۆشكەلەپ تېزرەك مېڭىشقا زورلايتتى . ئۇ قاراپلا باشلىرىغا بىر خىل قارا نوچى تۇماقنى قاملاشتۇرۇپ قىستۇرۇپ ئىسپانكىدەك يارىشىملىق قىلىپ كىيىۋالغان ئىككى دولانلىقنى كۆردى . ئۇلار-نىڭ سىرتتىن كەلگەنلىكىنى بىلىپ ، گەپ - سۆز قىلماي ئۆتۈپ كەتمەكچى بولۇۋىدى ، توختى ئۈنلۈك ئاۋازدا :

— ئەسسالامۇ ئەلەيكۇم! — دېدى .

ئېشەكلىك ئادەم بېشىنى سەللا مېدىرلىتىپ «سالام» نى ئى-لىك ئالدى .

— كىچىك ئاخۇنكامنىڭ ئۆيىگە ماڭغان ئىدۇق ، تاپالماي قالدۇق ، ئۆزلىرى مۇشۇ يۇرتتىن بولسىلىرى بىلەملىكىن؟ —
سورىدى توختى .

— «يولۇچى» ئېشەكتىن سەكرەپ چۈشۈپ ئىككىيلەن بىلەن قول ئېلىشىپ كۆرۈشكەندىن كېيىن ، بېشىدىن ئايغىغىچە سەپسەپلىپ قارۋېتىپ ، ئاندىن : —

— ئىككىلىرى نەدىن كېلىشلىكىن؟ — دەپ سورىدى .

— پەيزىۋاتتىن .

— ئات . ئۇچۇرلىرىنى بىلىشكە بولامدىكىن؟

— ئىسمىم توختى . كىچىك ئاخۇنكام بىلەن يېقىن ئۆتمىز .

— ماۋۇ ئىشنى كۆرمەمدىغان ، كىچىك ئاخۇنكام داۋاملىق

گەپلىرىنى قىلىپ بېرىدىغان پەيزىۋاتلىق توختى مانجۇ دېگەن كىشى بولمىسىلا يەنە !

— توغرا ، شۇ بولمىدىن .

— بەللى ، خۇدا خالاپ مانا بۈگۈن كۆرۈشۈشكە نېسىپ بويدى .

تۇ ، مەن ھازىرلا كىچىك ئاخۇنكامنىڭ ئۆيىدىن كېلىشىم ، ئارا-زىلغا كېتىۋاتقاندىم . يۈرۈشىم ، مەن باشلاپ باراي . ھە ، قانداق بولۇپ بىتۈيۈك كېلىپ قېلىشتىلا؟

— ئالاھىدە شارائىتتا تونۇشقان ئاكىمىز بىلەن كۆرۈشۈش

ئارزۇسى ئارامىمىزدا قويماي قەدەم رەنج قىلىپ ، بۇ يۇرتقا ئاياغ باستۇق .

ئۇلار شۇنداق پاراڭلار بىلەن مەھەللىدىن خېلى چەتتىكى بىر

ئۆيگە يېتىپ كېلىشتى ، چالما - كېسەك بىلەن سېلىنغان ئۆيلەر .

نىڭ ئالدى سوقما تاملىق ھويلا بولۇپ ، ئەپچىلگىنە دەرۋازا ئورنىدىن

تىلغانىدى . ئالدىدىكى چوڭ كۆلنى ئاينىغان جىگدىلەر ھىمايىسىگە

ئېلىپ ، يىراقتىن قارىغان كىشىگە خۇددى بۈك - باراقسان باغدەك

كۆرۈنەتتى . دەرۋازىغا يېقىنلاشماستىنلا نېرىدىن ياتنىڭ ھىدى .

تۇشىنى سەزگەن ئالا بويناق ئىككى ئىت قاۋۇغىدىن چىقىپ

ئۇلاردىڭ ئالدىغا ئېتىلىپ چىقتى . ئارقىدىن : «كەت !»

دېگەن تونۇش ئاۋاز ئاڭلىنىپ ، كىچىك ئاخۇن كۆرۈندى . ئۇ ، شۇنداق قاراپلا توختىنى تونۇپ ، كەلگەن بويى ئۇزاقتىن كۆرۈشمەيدىكەن قېرىندىشىدەك قۇچاقلىدى . كىچىك ئاخۇن قىزغىن سالام - سەھەت ، ھال - ئەھۋال سورىشىشلاردىن كېيىن ، مېھمانلارنى ئۆيگە باشلىدى . ھويلا - ئارام كەڭتاشا بولۇپ ، پىشايۋان ، سىلىق سۇۋالغان دېرىزىلىك ئۆيلەر بۇ ئائىلىنىڭ خېلى ھاللىق ئىكەنلىكىدىن دېرەك بېرەتتى . شۇ يۇرتقا نىسبەتەن ھەشەمەتلىك كۆرۈنىدەنغان قورۇ - جاي كىچىك ئاخۇنغا ئاتىسىدىن قالغان بولۇپ ، كېيىن مىراس تالان - تاراجقا ئۇچراش ، ئۇنىڭ ئۈستىگە كىچىك ئاخۇن ئۈچ يىلغىچە ھەپسەدە يېتىش تۈپەيلى ئىگىلىكى خارابلاشقان ، ئاخىر بۇرۇنقىدەك ماغدۇرى يوق ، «تېشى پال - پال ، ئىچى غال - غال» غا ئايلىنغانىدى . شۇنداقتىمۇ يۇرت ، مەھەللىكوي يوق - سىز دېمەيتتى .

توختى بىلەن ساۋۇر ئوڭ تەرەپتىكى مېھمانخانىنىڭ ئۆرىدىن ئورۇن ئالغاندىن كېيىن ، يول باشلاپ كەلگۈچى :
— ھازىرچە خەير-خوش ، مەن كەتتىم ، ئەتە كۆرۈشەيلى !—
دېدى ئۇلار بىلەن خوشلىشىپ ، ئاندىن ئادەمگەرچىلىك يۈزىسىدىن قوشۇپ قويدى ، — ئوبدان ئارام ئېلىشىسلا ، ئەتە - ئۆگۈن ئارازىلغا ئاپىرىمەن ، شۇ چاغدا مۇڭدىشىۋالارىمىز .
ئۇ ئەمدىلا دەرۋازا تۈۋىگە بېرىشىغا ، كىچىك ئاخۇن چاقىردى :

— ھوشۇر جان !

ھوشۇر جان كەينىگە ياندى ، كىچىك ئاخۇن ئۇنىڭغا پىچىرلاپ بىرىنمىلەرنى دېگەندىن كېيىن «ئەمدى كەتسەڭ بولىدۇ» دەپ ئۈزىتىپ قويدى ، ئاندىن ئۆيگە قايتىپ كىرىپ ، توختىغا چۈشەنچە بەردى :

— ھازىرچە پاراڭ سېلىپ يۈرمىگەن ، توختى بىرنەچچە كۈن ئارام ئېلىۋالسۇن دەپ تاپىلىدىم . بولمىسا كۆرۈشكىلى كېلىدىغان - لار ئاۋۇپ ، ئارام ئالغىلى قويماستىكىن دېدىم .

— نەدىكىنى، — دېدى توختى كۈلۈمسەرەپ، — ئازغىنە يول يۈرگەنگە ھېرىپ كەتسەك قانداق ئوغۇل بالا ھېسابلىنىمىز...

ھەممەيلەن كۈلۈشتى. كىچىك ئاخۇن سورىدى:

— ھە، ئۇكام، بۇ يىگىتنى تونۇشتۇرمايسەنغۇ؟

— ئەيبەكە بۇيرۇماڭ، يۈز كۆرۈشۈش خۇشاللىقىدا ئۇنتۇپتىد.

مەن. بۇ مېنىڭ يەكەندىكى تۇغقىنىم قۇربان كۇلاچىنىڭ نەۋرىسى

ساۋۇر بولىدۇ. تاغام قادىر سېپىل ھاشاسىدا غايىب بوپتۇ. بۇ

ئىنىم خۇدانىڭ كارامىتى بىلەن مېنى زىندانغا ئاپىرىش ئۈچۈن

سالغان تاۋۇتنى كۆتۈرۈشۈپ بېرىپتۇ. كېيىن، ئىچ ئاغرىتىپ يوق.

لاپ تۇرۇپتۇ. ھېلىقى نامەلۇم شاپائەتچىنىڭ بىرسى مۇشۇ ئىنىم

ئىكەن ئەمەسمۇ؟ مېنى قويۇۋېتىدىغاندا كېپىل بولغىلى تونۇش ئا.

دەم تاپالماي، رۇستەم ئاز - تولا تونۇشىدىغانلىقى يۈزىسىدىن تېپىپ

كەپتۇ. ئۇ چاغدا ماڭغۇدەك ھاللىمۇ يوق ئىدى. بىر كۈنى مۇڭد.

شىپ ئولتۇرۇپ گەپتىن - گەپ چىقىپ، تونۇشۇپ قالدۇق.

تەقدىرنىڭ كارامىتى بىلەن دەل ئىزدەپ يۈرگەن تۇغقانلىرىمنىڭ

ئۆيىدە ئولتۇرۇۋاتقىنىم خىيالىمغا كەلسۇنمۇ!...

— شاپائەتچىنىڭ يەنە بىرسىچۇ؟ ئۇ ھەقتە تېخى ئېغىز

ئاچمىدىڭ!

— شاپائەتچى؟

توختى شۇ ئان كىچىك ئاخۇننىڭ رەيھاننى دەۋاتقىنىنى بىلدى.

كىچىك ئاخۇن زىنداندىكى چاغلىرىدىمۇ ئۇ قىزنى «شاپائەتچى» دەپ

ئاتايتتى.

— ئۇ ياخشى تۇرۇۋاتىدۇ.

— ئۇ؟ «ئۇ» دېگىنىڭدىن قارىغاندا گېپىڭنىڭ تېگىدە گەپ

باردەك قىلامدۇ نېمە؟

— نېمە گەپ بولاتتى، ئۇنىڭ ھەم ئانىسىنىڭ ياخشىلىقىنى

بۇ ئۆمرۈمدە قايتۇرۇپ بولالمايمەن.

— ئوچۇقراق دېمەمسەن؟

— ئۇ ماڭلا ياردەم بېرىپ قالماي، ھەتتا ھەممىمىزگە ياردەم

بەردى . ئۇنىڭ ياردىمى بىلەن زەينەپخان ئانام ئائىلىسىدىكىلەرنىڭ ھال - كۈنى ياخشىلىنىپ خەققە ياللانىمايدىغان بولدى . ئانىسى ھەممىنى بىلىپتۇ ، بۇ نۆۋەت كۆپ ياردەم قىلدى . شۇڭا ، بىز سەپەرگە خاتىرجەم ئاتلىنىپ ، بۇ يەرگە كېلەلدۇق .

— مۇنداق ئىش دېگىن ، ئۇ قىزنىڭ سېنى ياخشى كۆرۈپ قالغانلىقىنى بۇرۇنلا سەزگەندىم . ئەمدى قانداق قىلاي دەيسەن ؟

— ئۇنى تاشلىيالمىمەن .

— ئەمەسە نېمىشقا ئۇنى ھىجران ئوتىغا تاشلاپ كەلدىڭ ؟

— ئۇنى تاشلىماسلىق ئۈچۈن .

— گېپىڭنى چۈشەنمىدىم ، ئوچۇقراق ئېيتساڭچۇ ؟

— مەن ئۇنى تاشلىيالمىمەن ، لېكىن ئۆمۈرلۈك ۋىسال ئۇ - چۈن خاتىرجەملىك كېرەك . قېنى سوراپ باقاي ، سىز گۇناھ ئۆتكۈزگەنمۇ ؟ مەن گۇناھ ئۆتكۈزگەنمۇ ؟ ھەپسىدە ياتقانلارنىڭ ھەممىسى گۇناھ ئۆتكۈزگەنلەرمۇ ؟ ئۇلارنىڭ گۇناھلىرىنى بىلەم - سىز ؟ قارا دەرۋازا ئالدىدىكى نالە - پەريادلارنى ئاڭلىغانمۇسىز ؟ كوچىلارغا چىقىپ باقتىڭىزمۇ ؟ مەدىكار بازىرىدىكى بېچارىلەرنىڭ ھالىنى كۆردىڭىزمۇ ؟ ئۇلارغا ئىش يوق ، بىر پارچە زاغرا ياكى بىر ھېجر ئوماچ كۆزىگە ئوت كۆرۈنىدۇ ، لەۋلىرىنى گەز باغلاپ ، چىرايىنى توپا بېسىپ ، كۈن - كۈنلەپ ئاچ - زېرىن ئولتۇرۇشىدۇ ، ئامال قانچە ؟ جاھان زورنىڭ ، تاماشا كورنىڭ بولۇۋاتسا ، ئەركىنلىك پايخان قىلىنىۋاتسا ، ئەل جامائەت يىغلاۋات - سا بىز قانداق كۈلەلەيمىز ؟ كۆرمەسكە سېلىپ ھۇزۇر - ھالاۋەت سۈرەلەيمىز ؟ بىزنىڭ خۇشاللىقىمىز ئەلنىڭ خۇشاللىقى ئىچىدە بولۇشى كېرەك .

— سۆزلەپلا كەتتىڭىزغۇ ! دەرس ئالدىڭمۇ نېمە ؟

— دەرس ئالدىم دېسەممۇ بولىدۇ . ئۇنىڭدىنمۇ ئۆگەندىم . بىر كۈنى ئۇ ماڭا ناھەقچىلىك توغرىسىدا سۆزلەپ كېلىپ ، ئادەم ئۆز ئەركىنلىكىنى تاپمەن دېسە ، قاندىن ئىزدەش كېرەك . ئەركىنلىك قانلىق جەڭ بەدىلىگە كېلىدۇ دېگەن ، ئاندىن كېيىن بۇ شېئىرنى

دېكلاماتسىيە قىلىپ بەرگەن :

غۇربەتتە غېرىب شادىمان بولماس ،
ئەل ئاڭا رەپىق ، مېھرىبان بولماس .
قەپەس ئالتۇندىن ، ئىچى گۈل بولسا ،
بۇلبۇلغا زىنھار ئاشىيان بولماس .

شېئىرنىڭ مىسرالىرى ھازىرغىچە يۈرەك - باغرىمنى تىترىد -
تىپ ، «ئەركىنلىك ئىزدە ، بۇ جاھان كۆڭۈل ئارزۇلىرىڭغا باقمىد -
غان ئىكەن ، جەڭ بىلەن يوقىتىپ ، ئەركىن دۇنيا قۇر . ئەزگۈچىد -
لەر ئەڭ ئەشەددىي دۈشمىنىڭدۇر . سەنمۇ ئېزىلگەنلەرنى خۇڭ
شىۈچۈەن ، ياكى شىۈچىنلەردەك يېتەكلەپ ، پۇقرالارنىڭ ئەركىنلىك -
كى ئۈچۈن كۈرەش قىل !» دەپ جەڭگە ئۈندەۋاتقاندەك بىلىنىدۇ ،
شۇڭا مەن كۈرەش قىلىمەن ، بىز كۈرەش قىلىمىز . كۈرەش بىلەن
يارىتىلغان خۇشاللىق كۈنلەر بىزنىڭ مەرىكىمىز بولىدۇ .

— نېمە ؟ ئىككى خەنزۇنىڭ ئىسمىنى تىلغا ئالغاندەك قىل -
دىڭ ، ئۇلار كىم ؟ سېنىڭ مانجۇ قېرىنداشلىرىڭمۇيا ؟ — كىچىك
ئاخۇن چاقچاق تەرىقىسىدە سورىدى .

— شۇنداق دېسەكمۇ بولىدۇ ، ئۇلار بىزنىڭ ئىچكىرىدىكى
قېرىنداشلىرىمىز . ئەزگۈچىلەر بىر جاڭگالنىڭ بۆرىلىرى بولسا ،
ئېزىلگۈچىلەرمۇ تەقدىرىمىز ئوخشاش قېرىنداشلار ، ئەلۋەتتە .
مىللەت ئايرىمىسى ئوخشىمىغان بىلەن ھەممە ئادەم نىيىتى دۇرۇس
بولسىلا ئوخشاش . تىل ، ئۆرپ - ئادەتلىرى پەرقلىنىشىمۇ ، يۈرىكى
ياخشىلىق يولىدا سوقسىلا قەلبى پەرقلىنمەيدۇ . ھەممە ئىنسانلار
ئەركىنلىككە موھتاج ، خۇددى ئۇسسۇزلار سۇغا موھتاج بولغاندەك -
دەك . مەن بايا تىلغا ئالغان ئىككى ئادەمنىڭ ئىسمىنى چاڭ شەن -
سىڭنىڭ ئۆيىدىكى بىر خەنزۇچە گېزىتتىن كۆرۈپ بىلىۋالغان .
بۇلار ئەسلىدە گۇاڭشى ئۆلكىسىنىڭ گۈيپىڭ ناھىيىسىدىكى
جىنتىيەن كەنتىدە دېھقانلارنى قوزغاپ ، ئۇلارغا رەھبەرلىك قىل -

لىپ ، بۇنىڭدىن بەش يىل بۇرۇن ، يەنى 1851 - يىلى قوزغىلاڭ كۆتۈرۈپ ، «تەيپىڭ تىەنگو» دۆلىتىنى قۇرۇپتۇ . ھازىر ئۇنىڭ تەسىرى 17 ئۆلكىگە كېڭىيىپتۇ . بىزمۇ ئوخشاش ئادەم ، ئۇلار قىلغاننى نېمىشقا قىلالمايدىكەنمىز .

كىچىك ئاخۇن «ئىپادىسىز» ئولتۇرغاندەك قىلغان بىلەن توخ-تىنىڭ سۆزلىرى «يەلپۈگۈچ» لۈك رول ئويناپ ، قەلبىدىكى ئوتنى ئولغايتماقتا ئىدى . كىچىك ئاخۇن ئۆز كۆڭلىدە بۇ ھەقتە نېمە دېيىشنى بىلمەي تۇرغاندا توختىنىڭ قايىل قىلارلىق سۆزلىرىدىن كۈچىگە كۈچ قوشۇلغاندەك ۋەياكى ئىزدەپ يۈرگەن يېتەكچىنى كۆز ئالدىدا كۆرۈۋاتقاندا ئۈمىدكە چۆمدى . كىچىك ئاخۇن ئۆز نەزىرىدە توختىنى ئەڭ ئىشەنچلىك سانسىمۇ ، ساۋۇرنىڭ قانداق ئادەملىكىنى بىلمەيتتى . ئەگەر بىرەر ئىش يۈز بەرسە ، نۇرغۇن ئادەمنىڭ بېشى كېتىشى تۇرغانلا گەپ ئىدى ، شۇڭا ھېچ ئىشنى بىلمىگەن بولۇۋېلىپ ئولتۇرۇۋاتاتتى .

— شۇنداق! — دېدى ساۋۇر توختىنىڭ سۆزىنى تەس-تىقلاپ ، — ھازىر يۇرتىمىز دوزاخقا ئايلاندى ، پۇقرالار دەھشەت-لىك ئوت ئىچىدە كۆيۈۋاتىدۇ . ئاتاممۇ ھۆكۈمەتنىڭ ھاشىرىدا ئۆلدى . بۇنداق تەقدىرگە يولۇققىنى پەقەت بىرلا كىشى ئەمەس ، كۈرمىگىلىغان ئادەملەر ناھەقچىلىككە چىدىماي قوزغىلاڭ كۆتۈرۈش-كە يول ئىزدەپ ، ئۆزىگە يولباشچى تاپالمايۋاتىدۇ . توختى ھازىر مانا شۇنىڭغا مۇناسىپ ، خەلق توختى تەرەپتە ، يەكەن ، پەيزىۋات خەلقى ئۇنى كۈتۈپ تۇرۇۋاتىدۇ . بىز ئىنتىقام ئالىمىز ، جەزمەن دېگەنلىرىمىزنى ئەمەلگە ئاشۇرىمىز .

كىچىك ئاخۇن ئۇلارنىڭ سۆزلىرىنىڭ بىر يەردىن چىقىۋاتقان-لىقىدىن مەمنۇن بولدى ، كۆڭلى شادلىق ، ئۈمىدۋارلىققا تولدى . «بۇ گەپلەر ھەقىقەتەن ئورۇنلۇق ، — دەيتتى كىچىك ئاخۇن كۆڭ-لىدە ، — بىز قىساس ئېلىشىمىز ، ئۆزگىچە بولغان ئەركىن دۇنيا قۇرۇشىمىز كېرەك...» ئۇ خىياللار ئىلكىدە تۇرغاندا ، قىزى زۇلپىيە داستىخان كۆتۈرۈپ كىردى .

كىچىك ئاخۇن :

— ئاۋۋال قولغا سۇ بەرمەمسەن ، شۇنچىلىك قاندىنمۇ بىلا .
مىگىنىنى كۆرمەيدىغان ! «بالا ، قىلغان ئىشى چالا» دېگەن شۇ .
دە !— دېگىنىچە كۈلدى .

— مانا ھازىر ، گەپ تىگشاپ ئولتۇرۇپ ، ھەممىنى
ئۇنتۇپتىمەن .

— نەدە تۇرۇپ تىگشىدىك ؟

— ياندىكى ئۆيدىچۇ ، تىگشىغىنىم بولماپتىما ؟

— سەن دېگەن قىز بالا .

— رەيھانمۇ قىز بالىكەنغۇ ، ئۇنىڭ ئائەشتەك يالقۇنلۇق مىسرا .
لىرىنى ئاڭلاپ ، شۇ تاپتا ئىچىمگە ئوت كىرىۋالدى ، كۆرگۈم
كېلىپ كەتتى .

— ئۇنى ئىزدەپ كېتىپ قالمىغىن يەنە !— كىچىك ئاخۇن كۈ .
لۇپ چېقىشىپ قويدى .

داستىخان سېلىنىپ ، بىر تاۋاقتىن سۇيۇقئاش كەلتۈرۈلدى .
داستىخاندا كىچىك ئاخۇنغا شۇنداق ئوخشىشىپ كېتىدىغان ، سا .
قال . بۇرۇت قويۇۋالغان بىر كىشىمۇ بار ئىدى . ئۇ گەپ قىلىشتىن
پەرھىز تۇتقاندەك ئولتۇراتتى . تاۋاقلارنىڭ بىكارلىنىشىغىلا زۇل .
پىيە بىر لېگەن پىشۇرۇلغان گۆش ئېلىپ كىردى . بويىغا يەتكەن
بۇ قىز تىلىنىڭ چۈچۈكلۈكى ، خۇشخۇيى مەجەزى بىلەن بىر كۆ .
رۇشتىلا كىشىگە يېقىپ قالاتتى . كىچىك ئاخۇن تۇنجى پەرزەنتى
بولغاچقىمىكىن ، قەۋەتلا ئامراق ئىدى .

— قېنى ئۈكىلىرىم ، تارتىنماي ئېلىڭلار ، يېمىسەڭلار ياراتمە .
دى دەپ قالمەن جۇما !— دېدى كىچىك ئاخۇن ، ئاندىن ئۆزىگە
ئوخشايدىغان ئادەمگە قاراپ ئېيتتى ، — ئاكا ، سىز نېمە قاراپ ئول .
تۇرىسىز ؟ سىز ئولتۇرۇۋالسىڭىز مېھمانلار قورۇنۇپ قالمىدۇ ؟
شۇنداق قىلىپ ، بىر . بىرنى زورلاشلار بىلەن تاڭام يېيە .
لىپ ، داستىخان يىغىلغاندىن كېيىن ، قوللارغا سۇ بېرىلدى ،
ئاندىن مېھمانلار بەھۇزۇر ئولتۇرۇشتى .

— ئەمدى پۈت - قوللىرىڭلارنى سۇنۇپ ، ئوبدان ئارام ئېلىۋې-
لىڭلار ، — دېدى كىچىك ئاخۇن، — مەن چىقىپ ئىتلارنى باغلىۋې-
تەي . ھېلىقى ئىش يۈز بەرگەندە ، ئىت باقمىغىنىمغا كۆپ پۇشايد-
مان قىلدىم . ئەگەر ئىت بولغان بولسا ، مېنى «ئوغرىلاپ» قاچقىد-
ىنى بىرسى كۆرمىسە ، بىرسى كۆرەتتى . ھەسەن «تۈرك» ئىز-
دەپ يۈرۈپ دېرىكىمنى ئېلىپ ، ئاكامغا خەۋەر يەتكۈزمىگەن بولسا ،
بۇ كەمگىچە نېمە بولاتتىمكىن تاڭ ، بىلمەيمەن . بۈگۈنچە مۇشۇنچە-
لىك دەپ تۇراي ، ۋاقىت دېگەن كۆپقۇ ، يەنە پاراڭلىشارمىز .
گېپىنى تۈگىتىپ چىقىپ كېتىۋاتقان كىچىك ئاخۇننىڭ كۆ-
زى بىردىنلا ئويۇق تۆپىسىگە قويۇپ قويغان كىچىكىگە كۆك
ھەمزەك بوغچىغا چۈشۈپ سورىدى :

— توختى ، بۇ سېنىڭمۇ ؟ ئىچىدە نېمە بار ؟
— كىيىم - كېچەكلىرىڭنى يۆگەپ قويدۇق دەپ ئاچىقىپ
بەرگەندى ، ئېچىپ قارايمۇ باقمىدىم ، كونا كىيىملىرىم بولسا
كېرەك .

كىچىك ئاخۇن بوغچىنى مۇجۇپ باققاندىن كېيىن دېدى :
— ئىچىدە قاتتىق بىرنېمە تۇرىدىغۇ ؟
كىچىك ئاخۇن بوغچىنى ئېچىۋىدى ، يېڭى تىكىلگەن كۆڭلەك-
ئىشتان بىلەن بىر جۈپ قوش زىغزىقلىق لاتا خەي چىقتى .
— بەللى ، توختى ، بەللى ! «مانجۇلارنىڭ قىزلىرى ئاشنىسد-
غا خەي سوۋغا قىلىدۇ» دەپ ئاڭلىغانىدىم . قۇشناچىغۇ ئۆگىنىپ
قالمىغاندۇ ؟

كىچىك ئاخۇن قاقاقلاپ كۈلۈپ كەتتى . توختىمۇ كۈلدى ،
كۈلكە بىرھازاغىچە داۋاملاشتى . زۈلپىيە خەينى قولغا ئېلىپ ،
بىلىنەر- بىلىنمەس ، سىپتا يىڭنە ئىزلىرىدىن بۇ بىر جۈپ خەيگە
سىڭدۈرۈلگەن مېھنەت بىلەن سەنئەتنى ھېس قىلدى . توختىنىڭ
ئۇزايىدىن سەل خىجىل بولغانلىقى چىقىپ تۇراتتى . دېمىسىمۇ ،
باشقىلار بىلمىگەن بىلەن خەينىڭ چەمىگە قارا يىپ بىلەن تىكىلگەن
«چاڭ خۇا» دېگەن خەت روشەن چېلىقىپ تۇراتتى . توختى بۇنى

چۈشىنىپ ، بېشىدىن ئۆتكەن كۈنلەرنى ، رەيھانى ، ھەممە - ھەممە -
منى بىر - بىرلەپ ئەسلەپ چىقتى .

قاراڭغۇ چۈشتى ، زۇلپىيە كىرىپ ئورۇن سېلىپ بەردى
ئۇلار پىيادە يول يۈرۈپ ھېرىپ كەتكەچكە ، شۇ ئۇخلىغانچە ئەتىسى
قۇياش كۆتۈرۈلۈپ ، ئۆي يورۇغاندا ئويغاندى . ئاشتىدىن كېيىن
كىچىك ئاخۇن بىلەن دەرقەمتە ئولتۇرۇپ كەچۈرمىشلىرىدىن ھې-
كايە سۆزلىشىپ ، يۈز بەرگەن ئىشلارنىڭ تېگىگە يېتىشتى . توختى
بىلەن ساۋۇر كىچىك ئاخۇننىڭ مەھەللە ئىمامى تەرىپىدىن تۇتۇپ
بېرىلگەنلىكىنى ئاڭلاپ ، ناھايىتى ئېچىندى . ۋەقەنىڭ جەريانى
مۇنداق ئىدى :

كىچىك ئاخۇن ناھايىتى خۇش پېئىل ، چىقىشقا ، دۆلەت
ئىچى - سىرتىدا كۆپ يەرلەرنى كۆرگەن كىشى بولغاچقا ، كىشىلەر
ئۇنىڭ چاقچاقلىرىنى ، چەت ئەللەر ھەققىدىكى ئاجايىپ - غارايىپ
ھېكايىلىرىنى ئاڭلاشقا ئامراق ئىدى . مەھەللە ياشلىرى ئۇنى ئۆزد-
نىڭ سەردارىدەك كۆرۈپ ، ھۆرمىتىنى قىلاتتى . ئىشلىرى بولسا
مەسلىھەت سالاتتى ، ئۇنىڭ يالغۇز ئاغۇدىلا ئەمەس ، ئاتۇش ، ئارا-
زىل ، قەشقەر ۋە باشقا جايلاردىمۇ نۇرغۇن ئەل - ئاغىنىلىرى بار
بولۇپ ، ئۆيىگە پات - پات توپلىشىپ كېلىپ ، 3 — 4 كۈنلەپ
ئويناپ كېنەتتى ، بۇ ئىشقا دىققىتى قوزغالغان ئىمام نامازدىن
كېيىن جامائەتكە : «بۇ ئېمىلەر كېچىلىرى ھاڭرىشىپ مەشرەپ
ئويناپ ، ئەتىسى مەسچىتكە چىقمايدۇ ، بالىلىرىڭلارغا نەسەھەت
قىلىڭلار !» دەپ چالۋاقاپ باقتى ، ئەمما ئىمامنىڭ سۆزلىرىنى
ھېچكىم پىسەنتىگە ئالمىدى . ئاخىر قورساق كۆپۈكىگە چىدىمىغان
ئىمام ئېشىكىنى مېنىپ پاششاپ بېگىنى ئىزدەپ ئاتۇشقا ماڭدى .
ئىمام كىرىپ كەلگەندە پاششاپ بېگى بىر ئادەمنى ئېسىپ قويۇپ
سوراق قىلىۋاتاتتى .

— ئەسسالمۇ ئەلەيكۇم ، بېگىم !— دېدى ئىمام «سوراقخانا»
غا ئۈسۈپلا كىرىپ .

پاششاپ بېگى ئىمامنى كۆرۈپ دەرھال ئورنىدىن تۇردى ۋە :

— قېنى ، مېھمانخانغا كېرەيلى ! — دەدى ، سوراقتىكى ئادەم شۇ پېتى قالدى .

— بولدى ، ئۆزلىرىنى ئاۋارە قىلغۇدەك ئىشمۇ يوق ، ئالدى-راش ئىكەنلا ، ئىككى ئېغىزلا گەپ بارئىدى ، ئۆزى ناھايىتى مۇھىم ، سەملىرىگە سېلىپ قويماي دېگەن نىيەتتە كېلىشىم ، — ئىمام بوسۇغىدىن ئاتلاۋېتىپ پاششاپ بېگىگە قارىدى .

— بوپتۇ ئەمىسە ، ئويلانغانلىرىدەك بولسۇن .

— ئاغۇدىن بىرەر چاتاق چىقىدىغاندەك تۇرىدۇ .

— نېمە چاتاق ؟

— قوزغىلاڭ .

— نېمە دەيدىلە ؟ — پاششاپ بېگى جىددىيلىشىپ ئىمامنى مېھ-

مانخانسىغا باشلاپ كىردى ، ئاندىن دەدى ، — ئەمدى ئېيتسىلا ، قوزغىلاڭ دەملا ؟

پاكار بويى ، يوغان قورساق ، تۇرقى خۇددى بوغاز ئورۇق ئۆچكىدەك سەت ، تۇڭگان قاپاق ، كەش بۇرۇن ، كالچاڭ ئاغزىنى جىلغا بويلىرىدا ئۆسۈپ قالغان تال - تال گىياھلاردەك شالاڭ ساقال - بۇرۇتلار قاپلاپ تېخىمۇ سەتلەشتۈرۈۋەتكەن ، مۇشۇكىنىڭ-كىدەك كۆزلىرى ۋەھشىيلىكنى ئىپادىلەپ تۇرىدىغان پاششاپ بې-گى ، ئىمامنىڭ مەلۇماتىغا تەقەززالىنىپ تۇراتتى .

— شۇنداق ، قوزغىلاڭ چىقارمىكەن دەپ قورقۇۋاتمەن .

— نېمە ۋەجدىن بۇنچە ئەندىشىگە چۈشۈپ قالدىلا ؟

— بىزنىڭ مەھەللىدە دۆلەت ئىچى ۋە چەت ئەللەردىن تارتىپ

كۆرمىگەن يېرى قالمىغان كىچىككۆي ئىسىملىك بىرسى بار ئىدى .

ئۇ ئەتراپىغا ئادەم توپلاۋاتىدۇ . ھەدىسە جەدىتلىكنى تەرغىب قىلد-

ۋېرىپ ، ياشلار مەسچىتكە كىرمەس بولدى . يۇرت - يۇرتلاردىن ئۇ-

نى ئىزدەپ كېلىدىغانلارنىڭ ئايىغى ئۈزۈلمەيدۇ . بىر كۈنى بولمىسا

بىر كۈنى ئېشىمىزغا توپا سېلىشىدىن ئەنسىرەپ ، مەلۇم قىلىپ

قويغىلى كەلدىم . ئىشەنمىسىلە ، شۇ تاپتىمۇ ئۇنىڭ ئۆيىدە نۇرغۇن

ئادەم بار .

— ياخشى ! ئەگەر گەپلىرى راستلا بولسا ، ئالدىنغان مۇكاپات-لىرى ئاز ئەمەس . دەرھال رەۋزەشەب ئامبالغا مەلۇم قىلاي !
 پاششاپ بېگى گۆھەر تېپىۋالغاندەك خۇش بولۇپ ، ئىمامنى يولغا سېلىۋەتتى . ئەگەر ئەھۋال ئىمامنىڭ دېگىنىدەكلا بولسا ، پاششاپ بېگىنىڭ دەرىجىسىنىڭ ئۆرلىشىدىمۇ گەپ يوق ئىدى . شۇڭا ئۇ ، ھەممە ئىشنى قويۇپ ، رەۋزەشەب بېگى ھۇزۇرىغا چاپ-تى . مەلۇماتتىن خەۋەر تاپقان رەۋزەشەب بېگى شۇئان بىر بەن چىرىكىنى پۇقراچە كىيىندۈرۈپ ، پاششاپ بېگىنى مەسئۇل قىلىپ ، كىچىك ئاخۇننى تۇتۇشقا ئەۋەتتى . ئۇلار كىچىك ئاخۇننىڭ ئىشىكى ئالدىغا كېلىپ ، ھويلىدىن ئاڭلىنىۋاتقان ۋاراڭ - چۈرۈڭلاردىن نۇرغۇن ئادەم بارلىقىنى بىلدى . دە ، تەڭ كېلەلمەسلىكتىن قور-قۇپ ، يالغۇز كىچىك ئاخۇننىلا چاقىرتىپ ، غەلۋە - غۇدۇرسىزلا ئېلىپ ماڭدى . ئاتۇشقا كېلىپ ئىمام يەتكۈزگەن مەلۇماتنىڭ راست-لىقىنى ئىسپاتلىغاندىن كېيىن ، كىچىك ئاخۇننى سىياسىي مەھ-بۇس قاتارىدا يەكەنگە يەتكۈزۈپ بەردى .

كىچىك ئاخۇن يوقاپ كەتكەندىن كېيىن ئەل - ئاغىنىلىرىنىڭ ئىزدىمىگەن يېرى قالماي بولسىمۇ ، ھېچ يەردىن ئىز - دېرىكىنى ئالالمىدى . كىچىك ئاخۇن ئائىلىسىدە تۈزۈكرەك ئەمگەك كۈچى بولمىغاچقا ، تۇرمۇشى كۈندىن - كۈندىن يامانلاشتى . كىچىك ئا-خۇننىڭ ئەل - ئاغىنىلىرى ئىچ ئاغرىتقاندىن باشقا نېمە قىلىپ بېرەلسۇن ؟ پەقەت خوتۇن - بالىلىرىدىن ھال سوراپ قوياتتى ، خالاس . كۈنلەر بىر - بىرىنى قوغلىشىپ ئۆتۈپ ، كىچىك ئاخۇن-نىڭ سولاققا كىرىپ قالغىنىغا ئىككى يىلدىن ئاشتى .

بىر كۈنى ھەسەن «تۈرك» ئۈچ ئاغىنىسى بىلەن ھارۋا كىرا قىلىپ ، تاپقانلىرىنى ئېلىپ كىچىك ئاخۇننىڭ خوتۇن - بالىلىرى-دىن ھال سورىغىلى كېلىۋاتقاندا ، ئالدىغا ئىمام ئۇچرىدى . يىگىت-لەر ئۇنىڭغا ھۆرمەت يۈزىسىدىن سالام قىلغاندى ، سالامنى ئىلىك ئېلىش ئورنىغا ئۇلاردىن سورىدى :

— نەدىن كەلدىڭلار ؟

— قەشقەردىن! — دېدى ھەسەن تۈرك جاۋابەن .

— نەگە بارسىلەر؟

— كىچىك ئاخۇنىنىڭكىگە .

— ئۇ يوق ، بۇ كەمگە زىنداندا ئۆلۈكىمۇ چىرىپ كەتكەندۇ .
ئۇ يۇرت بۇزۇقى ، قوزغىلاڭچى ، ياخشىسى ، بارماڭلار ، بولمىسا
سىلەرمۇ ئۇزۇڭلارنى يەكەندە كۆرۈپ ، ئۇنىڭ كۈنىگە قالماڭلار
يەنە !

ئىمامنىڭ ھەممىدىن خەۋەرداردەك سۆزلىرى زېرەك ھەسەن
تۈركنىڭ دىققىتىنى قوزغىدى :

— نەسەھەتلىرى يوللۇق ، ئاخۇنۇم . بىز بۇنى بىلمەيدىكەن .

مىز ، كونا ئېلىم - پېرىملىرىمىز بار ئىدى . شۇنى سۈيلىپ كەل .

گەن ئىدۇق . گەپلىرىچە كىچىك ئاخۇن يوق ئىكەن - دە ؟

— شۇنداق ، تۇتقان كېچىسىلا يەكەنگە يالاپ ئېلىپ كەتكەن .

بۇنى پاششاپ بېگىم ئۆز ئاغزى بىلەن ماڭا دېگەن ئىدى . مېنىڭ

نەسەھىتىمنى ئاڭلاپ ، يېنىغا ئادەم توپلىماي نامىزنى ئۆتەپ تىنچ

يۈرگەن بولسا ، مۇشۇنداق ئاقىۋەتكە قالمايتتى . بۇنى ئۆزىدىن

كۆرسۈن ! قېنى ، بېرىپ بېقىڭلار ، پۇلغا يارىغۇدەك نەرسىلىرى

بولسا ئېلىپ كېلەرسىلەر...

ئىمام يولغا ماڭدى . ھەسەن تۈرك بىلىدىكى ، كىچىك ئاخۇن .

نى ئىمامنىڭ تۇتۇپ بەرگەنلىكى ناھايىتى ئېنىق ئىدى . ئۇلار

كىچىك ئاخۇنىنىڭكىدە ئۇزاق تۇرالمىدى . ئاپارغان ياغ - گۈرۈچ ،

بىرنەچچە تىزىق يارماق دېگەندەك نەرسىلەرنى خوتۇنغا بېرىپ ،

كىچىك ئاخۇنىنىڭ يەكەندە ئىكەنلىكىنى يەتكۈزدى . ئەمما ، بۇ خە -

ۋەرنى كىچىك ئاخۇن ئائىلىسىدىكىلەرنىڭ ئۇققىنى بىكار ئىدى ،

قولدىن ھېچ ئىش كەلمەيتتى . شۇڭا ، كىچىك ئاخۇننى قۇتقۇزۇپ

چىقىشنى ھەسەن تۈرك ئۈستىگە ئالدى . شۇنىڭدىن بىرنەچچە كۈن

ئۆتۈپ ، ھەسەن تۈركنىڭ ئېسىگە مۇھىم بىر ئىش كەلدى . قەشقەر -

دە ئەفرىدۇن ۋاڭ توغرىسىدا : «ۋاڭ بېگىم سەپىد ئەۋلادىمىش^① ،

① پەيغەمبەر ئەۋلادى دېمەكچى .

قوۋەندىكى ۋەلىخان خوجا بىلەن تۇغقانمىش. قەشقەردىن بارغانلار ئۇنىڭ قېشىغا زىيارەت قىلىپ كىرگەندە، «مەن ئەگەر ئەفرىدۇن ۋاڭ بىلەن تۇغقان بولمىغان بولسام، سەككىز شەھەرنى ئاللىقاچان قولغا كىرگۈزۈپ، شەرىئەت تۇرغۇزۇپ بولاتتىم» دەپتىمىش «دېگەن پاراڭلار تارقالمىدى. ھەسەن تۈرك يەنە كىچىك ئاخۇننىڭ ئىككىدىن چى ئاكىسى كارۋانلارغا ئەگىشىپ ئەنجانغا بارغاندا پېشىكەللىككە ئۇچراپ پۇل - ماللىرىدىن ئايرىلىپ، ۋەلىخان خوجىغا مىراخورلۇق قىلىپ كېلىۋاتقانلىقىنى بىلەتتى. شۇنداقلا مۇئالىدى بىلەن كىچىك ئاخۇننىڭ ھايات - ماماتلىقىنى ئېنىقلاش زۆرۈر ئىدى. شۇڭا، قەشقەرنىڭ قۇم دەريازىدىكى گۈندىخانسىدا ئىشلەيدىغان تونۇشى بىلەن كۆرۈشۈپ، كىچىك ئاخۇننىڭ نەدىلىكىنى دېرەكلەپ بېقىشنى ئۆتۈندى. ئارىدىن ھەپتە ئۆتكەندە ھېلىقى تونۇشنى ئىز - دەپ بېرىۋىدى، ئېرىشكەن مەلۇماتى ئىمامنىڭكى بىلەن ئوخشاش چىقتى.

ئاڭلىغان بۇ ئۇچۇر ھەسەن تۈركنى ئۈمىدسىزلەندۈرگەن بولسىمۇ، بۇرادەرلىرىنى يىغىپ مەسلىھەتلەشتى، ئەمما ھېچقايسىسى ئىشەنچلىك تەدبىر كۆرسىتەلمىدى. ئاخىرقى مەسلىھەت: «كىچىك ئاخۇننىڭ ئاكىسىغا خەۋەر يەتكۈزۈش، ئۇنى ۋەلىخان خوجىغا ئىلتىماس سۈندۈرۈپ، ئىنىسى كىچىك ئاخۇننى ئازاد قىلىۋېتىش توغرىلىق ئەفرىدۇن ۋاڭدىن خەت ئېلىپ بېرىشكە كۆندۈرگۈزۈش، شۇ ئارقىلىق كىچىك ئاخۇننى قۇتۇلدۇرۇش» بولدى. شۇنداق قىلىپ، مەسلىھەت «پىشقان» نىڭ ئەتىسى ئەتىگەندە ھەسەن تۈرك ھېيتگاھ جامەنىڭ ئالدىغا كېلىپ خەتتات موللامدىن بىرنى تېپىپ، يۈز بەرگەن ئىشلارنىڭ ھەممىسىنى بايان قىلىپ، قوزغىلاڭچى دەپ تۇتۇپ كېتىلگەنلىكى، بۇنىڭغا ۋەلىخان خوجىدىن باشقا ھېچكىم ئارىلىشالمايدىغانلىقى، شۇڭا ئۇنىڭدىن ياردەم سوراپ، ئىككىلىك خەت ئېلىپ كېلىشنى ئۆتۈنگەن مەزمۇندا بىر پارچە خەت يازدۇرغاندىن كېيىن لېپاپقا سېلىپ پۇختا يەملەپ، ئەنجانغا بارىدىغان كارۋان بېشىدىن ئەۋەتتى. خەت كىچىك ئاخۇن -

نىڭ ئاكىسىغا ئۈچ ئايدىن كېيىن تەگدى . بۇ كىچىك ئاخۇننىڭ زىنداندا يېتىۋاتقىنىغا ئۈچ يىل بولغان چاغ ئىدى . رېھىمجان خەتنى ئوقۇتۇپ ئاڭلاپ ، مائەمدارلاردەك چوڭقۇر ھەسرەت بىلەن ۋەلىخان خوجىنىڭ ھۇجرىسىغا كىردى . ۋەلىخان خوجا ناماز پې-شىنى ئۆتەپ بولۇپ ، تەسۋى سىيرىپ ئولتۇراتتى ، رېھىمجان ئۇنىڭ ئالدىغا كىرىپ ، قول باغلاپ تۇردى .

— نېمە گەپ؟— سورىدى ۋەلىخان خوجا .

ئىنىسىنىڭ زىنداندا ئىكەنلىكىنى ئاڭلاپ ، نېمە قىلىشنى بىلمەي تەمتىرەپ كەتكەن رېھىمجان ئەگەر ئاغزىنى ئاچسىلا يىغلى-ۋېتىدىغاندەك پەرىشان ئىدى . كۆزلىرىدىن غىل - غىل ياش ئاقاتتى . رېھىمجان قوينىدىن خەتنى ئېلىپ ۋەلىخان خوجىغا سۈندى . ۋەلىخان خوجا خەتنى ئوقۇپ ، «قوزغىلاڭچى دەپ زىندانغا سالغان» دېگەن يەرگە كەلگەندە بىردىنلا دىققىتى قوزغىلىپ ، كۆڭلىدە ئۆزد-گە پايدىلىق بىر ئىشنىڭ يۈز بەرگەنلىكىنى پەملىدى . دە ، «مەھ-بۇس» نى زىنداندىن ئازاد قىلىپ ، قوزغىلاڭ كۆتۈرۈشكە كۈشكۈر-تۈشنى ، ۋاقتى كەلگەندە دەرھال يۈرۈش قىلىپ ، جەنۇبىي شىنجاڭ-نى قولغا كىرگۈزۈشنى ئويلىدى . مانا بۇ ، ۋەلىخان خوجىنىڭ بىردىنبىر ئارزۇسى ئىدى . كۈتۈلمىگەن بۇ ئىشنى خۇدانىڭ ئۆ-زىگە بەخش ئېتىدىغان نۇسرىتىنىڭ شەپسى دەپ بىلگەن ۋەلى-خان خوجا خەتنى ئوقۇپ بولۇپ دەيدى :

— سەن ئىلكىمدە تۇرغىلى بىر يىلدىن ئاشتى ، خىزمىتىمنى ئوبدان قىلدىڭ . مەن ساداقەتمەنلىكىڭنىڭ يۈز - خاتىرىسىنى قى-لاي . ئۇلارنىڭ ئېيتقىنى راست ، مەن ئەفرىدۇن ۋاڭ بىلەن تۇغقان كېلىمەن ، قاتۇرۇپ خەت يېزىپ بېرى . مەن ئۇنىڭغا تۇغقان دەپ يۈز قارىمايمەن . ئۇ ئەسلىدە ھاكىمىيەت باشقۇرۇشقا لايىق ئەمەس . ئۇنى تۇرپانغا قوغلىۋېتىدىغانلار چىقسا قوللايمەن . بىز چىقىشالمى-غاچقا ، ئانچە ئىزدىشىپ كەتمەيمىز . شۇنداق بولسىمۇ خېتىمنى ئايرىپ باق . ئىنىڭغا تاپىلىغىن ، ئەگەر كېيىن - ئىلگىرى بىرەر ئىش يۈز بېرىپ ، قىيىنچىلىق تارتىپ قالسا ئۇدۇللا مېنى ئىزدە-


بەتنام بىلەن زىندانغا چۈشۈپ قاپتۇ . ئۇنىڭ ئاكىسى مې-
نىڭ يېنىمدا . بۇلار ئىشەنچلىك كىشىلەر ئىدى . ئاڭلىد-
ساق ، چېقىمچىنىڭ دامىغا چۈشۈپ قاپتۇ . مۇمكىن بول-
سا ، تۇغقاندارچىلىقنىڭ خاتىرىسىنى قىلىپ ، ئاكىسىنىڭ
قولغا بەرگەيلا... .

كەمىنلىرى : ۋەلىخاندىن .
رەجەبىنىڭ 30- كۈنى .

ئەفرىدۇن ۋاڭ خەتنى كۆرۈپ ، رەۋزەشەب ئامبالغا پەرمان
قىلدى . ئۇ ھاپىز بەگنى ئالدىغا چاقىرتىپ ، كىچىك ئاخۇننى ئاكى-
سىنىڭ قولغا بېرىشىنى تاپشۇردى .

ئايان بولدىكى ، ئەگەر ھەسەن تۈرك ۋە ئۇنىڭ بۇرادەرلىرى
مەسلىھەتلىشىپ ۋەلىخان خوجىنى ئىشقا سالمىغىنىدا ، كىچىك
ئاخۇننىڭ ئۆلۈم چاڭگىلىدىن قۇتۇلۇشى مۇمكىن ئەمەس ئىدى .
ۋەلىخان خوجا بولسا ئاتۇشلۇقنىڭ قوزغىلىشىنى ئۈمىد قىلاتتى .
بىرەر ۋەقە چىققانى ئاڭلىسىلا ئالتە شەھەر تامان ئاتلىنىشقا تەييار
ئىدى . شۇغىنىسى كىچىك ئاخۇن زىنداندىن چىققىلى بىرقانچە ئاي
بولغان بولسىمۇ ، بىرەر خەۋەرنىڭ قۇلىقىغا يەتمەسلىكى ۋەلىخان
خوجىنىڭ ئىچىنى پۇشۇرۇۋاتاتتى . كىچىك ئاخۇنغا بولسا ۋەلىخان
خوجىنىڭ يامان نىيەتلىرى نامەلۇم ئىدى ، پەقەت ئاكىسىنىڭ بىر
يىلدىن بۇيان ھەقسىز ئىشلەپ بەرگىنىنىڭ يۈز - خاتىرىسى ئۈچۈن
ياردەم قىلدى دەپ بىلەتتى .





ئونىنچى باب

ئاغۇدىكى مەخپىي سۆز

كىچىك ئاخۇن تۇتۇپ كېتىلگەندىن كېيىن ، ئاتۇش تەۋەسىدە ھەر خىل مىش - مىش گەپلەر تارقىلىپ : « ئاغۇلۇق كىچىككۆاي دېگەن بىرسى ئۆيىدە مەشرەپ ئۆتكۈزۈۋاتقان كېچىسى يوقاپ كېتىپتىمىش ، ئىزدەپ دېرىكىنى ئالالماپتۇ . ئۇ مەسچىتكە دالالەت قىلغان ئىمام بىلەن تاكاللاشقاقچا ، قارغىۋەتكەنمىش » دېگەن گەپلەر تېزلا يۇرتنى بىر ئالدى . مەسچىت - خانىقالاردىمۇ ئىماملار بۇنى دەستەك قىلىپ ئاغزى - ئاغزىغا تەگمەي : « ناماز ئوقۇمىدىغانلار ، شەيتاننىڭ كەينىگە كىرىپ ئويۇن - تاماشا ، مەشرەپكە بېرىلگەندىن كېيىن ، ھۆكۈمەتنىڭ ئەمرى - پەرمانلىرىغا بويسۇنۇشنى (ۋاجىپ) بىلمىگەنلەر ئاغۇلۇق كىچىككۆايدەك ئۆزىنىڭ بېشىنى يەيدۇ » دەپ ، كىچىك ئاخۇننىڭ غايىب بولۇش ۋەقەسى ئارقىلىق خەلققە تەنبىھ بېرىشەتتى . ۋاقىت ھەممىنى ئۇنتۇلدۇرار دېگەندەك ، بارا - بارا بۇ گەپلەرمۇ بېسىقچى ، كىچىككۆاي ۋەقەسى كىشىلەرنىڭ ئېسىدىن كۆتۈرۈلۈپ ئۈچ يىلچە ئۆتكەندە ، كىچىك ئاخۇننىڭ ئاغۇغا پەيدا بولۇشى دوست - بۇرادەرلىرىنى خۇشال قىلىۋەتتى . كىچىك ئاخۇن - نى يوقلاپ كېلىدىغان ئەل - ئاغىنىلىرىنىڭ ئايغى ئۈزۈلمەيتتى . كىچىك ئاخۇن بولسا ئۈچ يىل مابەينىدە زىنداندا يېتىۋەرگەچكە كۆزلىرى نۇرسىزلانغان ، ئورۇقلاپ ، بىر تېرە - بىر ئۈستىخانغا ئايلانغان ، ھايات تۇرۇپ بەدەنلىرى چىرىپ ، چىرايلىرى ساپسىرىق بولۇپ كەتكەن ، كۆرگەنلەرمۇ دەمال تونۇيالمايغۇدەك ھالغا يەتكەندى .

دى . كىچىك ئاخۇن ئۆيگە كىرگەندە ھەتتا خوتۇن - بالىلىرىمۇ تونۇيالمىدى ، پەقەت پىلىدىرلاپ تۇرغان كۆزلىرىلا كىچىك ئاخۇن ئىكەنلىكىگە گۇۋاھلىق بېرىپ تۇراتتى . ئەبگار تەقى - تۇرقى يوقلاپ كەلگەنلەرنىڭ غەزىپىنى قوزغاپ ، زالىم زامانغا ، ئەمەل - دارلارغا بولغان ئۆچمەنلىكىنى كۈچەيتتى ، بۇ ئەفرىدۇن ۋاڭ ھاكىمىيىتىنىڭ چېكىدىن ئاشقان زالىملىقىنىڭ ئەمەلىي پاكىتى ئىدى .

كىچىك ئاخۇننىڭ قايتىپ كەلگەنلىك خەۋىرى تېزلا ئەتراپقا تارقالدى . ئۈچىنچى كۈنى كەچقۇرۇن كىچىك ئاخۇن كەچلىك تاماققا داستىخانغا كېلىپ تۇراتتى ، ئىشىك ئالدىدا پاراڭ ئاڭلاندى . زۈلپىيە يۈگۈرۈپ چىقىپ كېتىپ :

— مېھمان كەلدى! — دەپ خەۋەر قىلدى .

كىچىك ئاخۇننىڭ ھالى ئوسال بولغاچقا ، مېھمانلارنىڭ ئالدىغا ئاكىسى رېھىمجان چىقتى . بىر كەمدە ئۆزئارا تەكەللۈپ - تەكلىپ قىلىشلاردىن كېيىن ، بادام دوپپىلىق ، ئوڭى ئاق سېرىق ، قوي كۆز ، شاپ بۇرۇت ، ئېگىز بوي ، كۆكرىكى كەڭ ، ناھايىتى تەمبەل بىر يىگىت :

— ئەسسالامۇ ئەلەيكۇم! — دەپ ئىشىكتىن كىرگىنىچە كىچىك ئاخۇننىڭ قېشىغا كېلىپ قول ئېلىشىپ كۆرۈشۈپ ، كۆزلىرىگە ئىشەنمەيلا قالدى . كىچىك ئاخۇننىڭ شۇنچىلىك ئەبگار ، ھەتتا ئورنىدىنمۇ تۇرالمىغۇدەك ھالىتىگە ھەيرانۇھەس بولۇۋاتقان بۇ ئادەم قەشقەرلىك باتۇر — ھەسەن تۈرك ئىدى ، ئۇنىڭ شۇ تاپتا ئاۋۋال كىچىك ئاخۇننى تۇتۇپ بەرگەن ئىمامنى بوغۇزلاپ ، زەھەر تىلىنى كېسىپ ، ئاندىن بۇلاپ قاچقانلارنى ئىزدەپ تېپىپ قىيما - چىيما قىلغۇسى كەلمەكتە ئىدى . لېكىن ، ئاچچىقىغا ھاي بېرىپ ، كىچىك ئاخۇننىڭ يېنىدا ئولتۇردى ، بىللە كەلگەن تۆت بۇرادىرىمۇ كۆرىپىدىن ئورۇن ئېلىشتى .

— كىچىكۋايمۇ سەن ، ئاداش!؟ — ھەسەن تۈرك ئۇنىڭ قولىنى تۇتۇپ تۇرۇپ سورىدى .

— شۇنداق ، نېمانچە يوغناپ كەتتىڭ ، ھەسەنجان ، 10 ئادەم -
نىڭمۇ كۈچى يەتمىگۈدەك ساڭا .

— ئادەم ھەرقانچە يوغان ، كۈچلۈك بولسىمۇ ، ئۇنى ئىشقا
سالمىسا بىكار ، بىز 10 ئادەم ئەمەس ، 10 مىڭ ، ھەتتا 100 مىڭ
ئادەمگە تاقابىل تۇرىدىغان پەيت بىزنى كۈتۈۋاتىدۇ ! مانا سەن
قانداق يىگىت ئىدىڭ ، قارىغىنا ئەپتىڭگە ! بىز نېمە قىلدۇق ؟
مەشرەپ ئوينىغانغىمۇ شۇنچە قىلىش كېتەمدۇ ؟ بىز يەنىلا بخۇد
تۇرۇۋەرسەك ، بۈگۈن ساڭا كەلدى ، ئەنە ماڭا كېلىدۇ ، ئۈگۈنى
يەنە بىرسىگە . مەن ئەمدى ئۆلۈمنى ، زىنداننى كۈتۈپ تۇرمايمەن ،
ئىنتىقام ئالمەن !

— راست دەيسەن ، جەزمەن ئىنتىقام ئېلىشىمىز كېرەك !—
كىچىكۋاي ھەسەن تۈركنىڭ سۆزىنى تەستىقلاپ ئېيتتى .
شۇنداق قىلىپ ، ئادەم كۆپەيگەچكە ، قايتىدىن داستىخان سې-
لىندى ، زۈلپىيە ئانىسى ھەپىزە بىلەن پولۇغا تەرەددۇت قىلدى .
ھەسەن تۈركنىڭ ئادەملىرىمۇ بىر - بىرىدىن قېلىشمايدىغان تەبەل
يىگىتلەر ئىدى ، كىچىك ئاخۇننىڭ ئېچىنىشلىق ھالىتى ئۇلارنىڭ
قەلبىدىمۇ يەرلىك ئەمەلدارلارغا بولغان غەزەپ ئوتىنى يالقۇنجاتتى .
مېھمانلار تاماقتىن كېيىن كىچىك ئاخۇن بىلەن ھال - مۇڭ
بولۇشۇپ بىر ئۆيدە ياتتى . كىچىك ئاخۇن ، ھەسەن تۈرك ئىككىسى
مۇڭدۇشىپ كېچىنى كىرىپك قاقماي ئۆتكۈزۈشتى .

— بىز تەشكىللىنىشىمىز لازىم !— دەيتتى كىچىك ئاخۇن
ھاياجانلىنىپ ، — پىچاق سۆڭەككە يەتتى ، زۇلۇم چېكىدىن ئې-
شىپ ، ھۆكۈمەت خەلقنىڭ دۈشمىنىگە ئايلاندى . خەلق جاننى
ئالىقناغا ئېلىپ «يا ئۆلۈم - يا كۆرۈم» دېگەن باسقۇچتا تۇرۇۋاتى-
دۇ ، بۇنداق ياشىغاندىن ئۆلۈم ئەۋزەل بولۇپ قالدى . «بېتىپ
قالغۇچە ، ئېتىپ قال» دەيدىغان گەپ بار ، سىلەر يەكەن ھەپسىخا -
نىسىدىكى بىگۇناھ ئادەملەرنىڭ نالە - پەريادلىرىنى ئاڭلايدىغان ،
ئازاب - ئوقۇبەتلىرىنى كۆرىدىغان بولساڭلار ئاندىن بىلىسىلەر ،
ئەفرىدۇن ۋاڭنىڭ كۆز ئالدىدا شۇنداق ناھەقچىلىكلەر بولۇۋاتقاندا ،

بۇ يەرلەردە نېمە بولماقچى ئىدى؟ ناھەقچىلىككە ئۇچرىغانلار دەرددە-
نى ئېيتقۇدەك بىر ھۆكۈمەت بولمىسا، شۇمۇ كۈن كەچۈرۈش
بولدىمۇ؟ بوزەك قىلىنغانلار كىمنى ئىزدەيدۇ؟ ئەفرىدۇن ۋاڭنىڭ-
ما! ھەممە ئىشنى شۇ قىلىۋاتقان تۇرسا، بۇرىدىن قويعا رەھىم-
شەپقەت كېلەتتىمۇ؟ بەلكىم زاماندىن نارازى بولدۇڭ دەپ ھەممە
ئادەمنى ماڭا ئوخشاش ھالغا كەلتۈرەر شۇ! بىز تەشكىللىنىپ،
خەلقنى يېتەكلەپ ئۇلارغا ھۆرىيەت يولىنى كۆرسىتىپ بېرىپ،
ئۆلۈپ كەتسەك، ئەڭ ئەشەددىسىدىن بىر — ئىككىنى يەر
چىشىلىتىپ، ئاندىن ئۆلەيلى. بىز خەلق ئىچىگە چۆكۈپ، ئۇلارنى
غەپلەتتىن ئويغىتايلى، ئالدى بىلەن زىندانغا ھۇجۇم قىلايلى.
توختى مانجۇدەك ئەل ئوغلانلىرى زىنداندا يېتىۋاتىدۇ. ئۇلارنىڭ
ھەربىرى بىر ئاتەش، ۋاقتى كەلگەندە مىڭغا تېتىيدۇ، ۋولقاندەك
پارتلاپ، زالىملار تەختىنى ئەرەختەم - پەرەختەم قىلالايدۇ.

— راست دەيسەن، — ھەسەن تۈرك بۇنى تەستىقلايتتى، —
بىز قوزغىلايلى. ئوبدان تەشكىللىنىپ، ئالدى بىلەن قەشقەرنى
ئالايلى، قەشقەر خەلقى مۇشۇنداق بىر پۇرسەتنى كۈتۈپ تۇرۇۋاتقىدە-
نى نەۋاق، شۇنىڭ ھەيۋىسىدە باشقا يۇرتلارنى ئېلىش ھېچ گەپ
ئەمەس، چۈنكى مىڭلىغان ئېزىلگەن خەلق بىز تەرەپتە. پۈتۈن
خەلق بىزنىڭ قوشۇنىمىز دېسەك قىلچە خاتالاشمايمىز. مەن ھەر
كۈنى يوقسۇزلارنىڭ ئارىسىدا، ئۇلار بىزگە ئوخشاش شىر يۈرەك
ئەزىمەتلەرگە موھتاج!

كىچىك ئاخۇن بىلەن ھەسەن تۈرك ئەفرىدۇن ۋاڭنىڭ زۇلۇم-
لىرىغا قارشى قوزغىلاڭ كۆتۈرۈپ، ئۆز ئازادلىقى ئۈچۈن جەڭگە
ئاتلىنىش ئۈستىدە پاراڭلىشىپ تالڭ ئاتقۇزدى.

ئەتىسى ناشتىدىن كېيىن كىچىك ئاخۇن:

— بۈگۈن بىز چېكىمىزنى توختىتايلى! — دېدى ھەسەن
تۈرككە، — ئىككىمىز خالىي جايدا ئايرىم سۆزلىشەمدۇقيا؟

— خاتىرجەم بول، ئاغىنىلىرىمىزنىڭ ھەممىسى ئىشەنچلىك.

— ئۇنداق بولسا ياخشى، مەن ساڭا ئىشىنىمەن. نۆتۈپ كېتىدە.

لشتىن بۇرۇن ئەمەلدار ، ھۆكۈمەت دېگەن بىلەن قىلچە ئاداۋىتىم يوق ئىدى ، تۇتقۇن قىلىنغاندىن كېيىن شۇنداق ئوچ بولۇپ كەتتىمكىن ، تۈرمە جازاسى ئادەمنى ئۆزگەرتىدۇ دېگەنگە قىلچە ئىشەنمەيدىغان بولدۇم ، مەھبۇسلۇق ئورنىغا چۈشكەن ئادەم قانچە قىيىن - قىستاققا ئېلىنغانسىرى ھۆكۈمەتكە شۇنچە ئوچلىشىپ كېتىدىكەن . ئەمەلىيەتتە زىندان - ھەپسە دېگەنلەر زالىملارنىڭ ئۆزىگە ئۆزى دۈشمەن تەربىيەلەيدىغان مەكتەپ ئىكەن . مەن ئەنە شۇ مەكتەپتە ئوقۇپ چىقتىم . قەلبىم جاراهەتلەندى ، «جاراھەت» ساقايسىمۇ ، ئىزى يوقالمايدۇ . ئۇلار ئۆز خىيالچە قورقۇتۇپ ئۆزىمىزگە مايىل قىلىمىز دەيدۇ ، ئەمەلىيەتتە قارشىلىقنى كۈچەيتىدۇ . بىز ئىككىلەنمەي تەشكىللەنەيلى ، ئاغۇدا بىز دېمەتلىك ئىشەنچلىك ئاغىنىلىرىمىدىن تۇرسۇن ، كېرەم ، ھامۇت ، مەخەتقا . تارلىقلار بار ، ئارازىلدا ئوسمان ، خاسان ، تۇرغانبېكلەر بار . بۇلارنىڭ ھەربىرى بىردىن قوشۇنغا باشچى بولالايدۇ . مانا بۇ يىگىتلەر . نىڭ ۋۇجۇدىدىنمۇ پالۋانلىق ، جاسارەت ئۇرغۇپ تۇرۇپتۇ . ئۇنداقتا نېمە ئۈچۈن زىنداندىكى ئازاب چېكىۋاتقانلارنى قۇتقۇزمايمىز .

— مېنىڭچە ، بۇ ئىش ئۈستىدە پۇختا ئويلىنىش كېرەك ، بىز ئاۋام ئارىسىغا يەنىمۇ ئىچكىرىلەپ كىرىپ ، خەلقنىڭ راينى دەڭ - سەپ باقايلى ، قوزغىلاڭ دېگەنلىك — قانغا سەكرەش دېمەكتۇر . قورقۇنچاقلار بۇنىڭغا جۈرئەت قىلالمايدۇ . بۈگۈن ھېلىقى ئاغۇلۇق تۆت يىگىت بىلەن ئارازىللىق يىگىتلەرنى چاقىرتايلى ، ماڭا ئەگىد . شىدىغانلار قەشقەردە نەچچە يۈزگە يېتىدۇ ، ئاشۇ نامراتلار ، دەرد - مەنلەرنىڭ ھەممىسى مېنىڭ قوشۇنۇم . ۋاقتى كەلگەندە ئۇلارنىڭ ئارىسىدىن نى - نى ئادەملەر چىقىشى مۇمكىن . لېكىن ، ئىرادىسىز كىشىلەرنىمۇ يوق دېگىلى بولمايدۇ . جان بېقىش ئۈچۈن خاڭنىلىق قىلىدىغانلاردىن ھەزەر ئەيلىشىمىزگە توغرا كېلىدۇ . شۇڭا ، ھەر - قانچە غەزەپلەنسەكمۇ ئۆزىمىزنى بېسىۋېلىشنى بىلىشىمىز لازىم . قوزغىلىش ئۈچۈن ئالدى بىلەن قابىل بىر يېتەكچى ، باش بولىدۇ . خان ئادەم كېرەك . كېيىنكى ئىشلارنى نۆۋىتىدە بىرنېمە دېيىش -

سەك ، بۇنىڭغا قانداق قارايىسەنكىن ، ئۆز قاراشلىرىڭنى دېگىن ! —
ھەسەن تۈرك ئېھتىياتچانلىق بىلەن كىچىك ئاخۇنغا قارىدى .

— شۇنداق بولسۇن ! — دېدى كىچىك ئاخۇن ، ئاندىن سەل تۇرۇۋېلىپ سۆزىنى داۋاملاشتۇردى ، — بۇ ئىشنى ئورتاق قىلايلى ، ئەمما تارقاق ئىجرا قىلايلى ، يەنى ھەر بىرىمىز بىردىن جايغا مەس-ئۇل بولايلى . مەن تېخى ئەسلىمگە كېلىپ بولالمىدىم . بۇ ھالدا ھازىرچە بىر ئىش قىلالمايمەن ، ئوبدانراق كۈتۈنسەم ئۇزاققا قالماي ئوڭلىنىپ كېتىشىم مۇمكىن ، ئىشنى شۇ چاغدا باشلىساقمىكىن... — بولمايدۇ ! — ھەسەن تۈرك جىددىي ھالدا ئېيتتى ، —

تۆمۈرنى قىزىقىدا سوق ، دەيدىغان گەپ بار ، سېنىڭ مۇشۇ ھالغا چۈشۈپ قالغىنىڭ ئاممىنى قوزغاش ، ئۇلارنى غەزەپلەندۈرۈش ئۈ-چۈن ئەڭ ياخشى پۇرسەت . سېنىڭ بۇ ھالىڭغا دوستۇڭنىڭلا ئە-مەس ، دۈشمىنىڭنىڭمۇ ئىچى ئاغرىيدۇ ، ئەلۋەتتە . شۇڭا ، ئىشنى ھازىردىن باشلاش لازىم . سەن ۋاقىتنىچە تۇرالماساڭ كارايىتى چاغلىق ، ساقلىرىمىز ۋاقىتنى بىكار ئۆتكۈزمەيلى ، بۇنىڭغىمۇ تەي-يارلىق كېرەك ، قوزغىلىمىز دەپلا يۈگۈرۈپ چىققىلى بولمايدۇ . نۇرغۇن تەييارلىق خىزمەتلەرنى ئىشلىشىمىزگە توغرا كېلىدۇ . بۇنىڭغا خېلى ئۇزاق جەريان كېتىدۇ . ھەرقانداق ئىش كىچىكتىن زور بېيىدۇ ، ئالدى بىلەن تەشكىللىنىپ تۇرايلى .

— قوشۇلىمەن ، شۇنداق بولسۇن . بۈگۈن يىغىلىش ئۆتكۈ-زۈپ ئورۇنلاشتۇرايلى ئەمەسە .

شۇنداق قىلىپ ، رېھىمجان ئارقىلىق خەۋەر يەتكۈزۈلۈپ چا-قىرىلغانلارنىڭ ئاخىرى چۈشكە يېقىن كېلىپ بولدى . كىچىك ئاخۇننىڭ مېھمانخانىسىدا ئاغۇلۇق تۆت نەپەر ، ئارازىللىق تۆت نەپەر ، قەشقەرلىك بەش نەپەر ، ئاندىن كىچىك ئاخۇن قوشۇلۇپ 14 نەپەر ئادەم داستىخاننى چۆرىدەپ ئولتۇرۇشتى . رېھىمجان دەرۋازىغا كۆزەتچىلىككە قويۇلدى . قوزغىلاڭنىڭ تۇنجى قەدىمى ئاخىر بېسىلدى .

— قېرىنداشلار ! — دېدى كىچىك ئاخۇن ، — بۈگۈن ناھايىتى

مۇھىم بىر ئىشنى مەسلىھەتلەشمەكچىمىز ، قېنى ھەسەنجان ، مۇد-
دئانى ئوتتۇرىغا قويغىن .

— سەن دەۋەرگىن ، سەۋەب ، سەن دېگەن شەھەر كۆرگەن
ئادەم ، ئۇنىڭ ئۈستىگە خەت ئوقۇيالايسەن . مەن بولسام بىر قارم-
تۈرۈك^① ، سۆزلىگەن بىلەنمۇ قاملاشتۇرالمىمەن .

— ماقۇل ، بۈگۈنكى مەجلىستە توختى مانجۇ بولغان بولسا
تېخىمۇ ياخشى بولاتتى . ئۇ ناھايىتى بىلىملىك ، مانجۇچە تىل -
يېزىقى بىلىدىغان ، شۇڭقاردەك يىگىت ئىدى ، شۇ تاپتا زىنداندا
ياتىدۇ . ئىشىمىزنى مۇۋەپپەقىيەتكە ئېرىشتۈرۈش ئۈچۈن ئۇنى
قۇتۇلدۇرمىساق بولمايدۇ . بىز قوزغىلىپ ، پۇقرالارنى قىيىنغان ،
قاسىغان ، ئۆلتۈرگەن زالملارنى يوقىتىپ ، ئەلگە ياققۇدەك ھۆكۈ-
مەت قۇرساق دەيمىز . بۇ قولغا قورال ئالماي ، دۈشمەننى تەلتۈ-
كۈس يوقاتماي تۇرۇپ مۇمكىن بولمايدىغان ئىش . ئۆز تىلىمىزدا
بۇنى «قوزغىلاڭ» دەيمىز ، رۇسچە رېۋوليۇتسىيە ، يەنى ئىنقىلاب
دەپىلىدۇ ، — كىچىك ئاخۇن چەت ئەللەردە يۈرگەندە ئۆگىنىۋالغان
ئىككى سۆزنى ئالاھىدە قىستۇرۇپ قويدى ، — سىلەرنىڭ ھەربى-
رىڭلار بىردىن قوشۇنغا سەركار بولسىلەر ، لەشكەرلىككە قاۋۇل
يىگىتلەردىن تاللايسىلەر ، لېكىن ھازىرچە بىلمەيمىز . ياراملىق
ئادەملەرنى خەلق ئارىسىدىن ئۆزىمىز تاپىمىز . تەرغىبات ئارقىلىق
خەلقنى دۈشمەنگە قارشى غەزەپلەندۈرسەك بىزگە كېرەكلىك يىگىت-
لەر ئۆزلىرى مەيدانغا چىقىدۇ ، مۇشۇنداق چوڭ ئىشنى قىلىش-
قىلالماسلىق سىلەرگە باغلىق . شۇڭا ، سىلەرنى چاقىرتقان ، قې-
نى ، كۆپىنىڭ ئەقلى كۆپچە بولىدۇ ، گەپ قىلىپ بېقىڭلار ، ھەم-
مىز ئويلىغانلىرىمىزنى ئوتتۇرىغا قويمايلى . ھازىرچە گېپىم تامام ،
ئەمدى ھەسەنجاننىڭ سۆزىنى ئاڭلايلى .

— مېنىڭ باشقا گېپىم يوق ، قېنى قوزغىلاڭ قىلىمىز دېگەن-
لەر قول كۆتۈرۈڭلار !
ھەممەيلەن بىردەك قول كۆتۈردى .

① ساۋاتسىز مەنىسىدە

— ئەمدى يەنە بىر مۇھىم ئىش بار! — دېدى ھەسەن تۈرك، — بىزگە بىر يولباشچى كېرەك. بىزگە توغرا يول كۆرسىدەتەلەيدىغان ئادەمدىن بىرنى سايلاپ چىقايلى، قوشۇلامسىلەر؟ — قوشۇلىمىز! — كۆپچىلىك ئاۋاز قوشتى.

— مەن كىچىك ئاخۇننى كۆرسىتىمەن، سىلەرچە قانداق، بۇرادەرلەر! — ھەسەن تۈرك تۇنجى بولۇپ نامزات كۆرسەتتى.

— بولمايدۇ! — كىچىك ئاخۇن رەت قىلدى.

ھەسەن تۈرك:

— مەندە كۈچ بولغان بىلەن ئەقىل كەم، ئالدىراپ مۇشت ئېتىپ قويىمەن، مەن ئالدىراڭغۇلۇق قىلغاندا، «ھاي!» دەپ تەنبەھ بەرگىلى كىچىك ئاخۇندەك ئادەم كېرەك. شۇڭا، بۇنىڭغا كىچىك ئاخۇن ئەڭ مۇۋاپىق، شۇنداقمۇ، كۆپچىلىك، — دېۋىدى، ئولتۇرغانلار بىردەك قوشۇلدى.

— ھازىرچە مۇشۇنداق بولۇپ تۇرسۇن، لېكىن توختى مانجۇ قاچان ئازاد بولىدىكەن، يېتەكچى سەردار شۇ بولىدۇ. بۇنىڭغا قوشۇلمىساڭلار، مەن بۇ ئىشنىڭ ھۆددىسىدىن چىقالمايمەن، بۇنىڭغا نېمە دەيسىلەر، ئاغىنىلەر؟! —

— سىزنىڭ دېگىنىڭىزچە بولسۇن! — دېيىشتى كۆپچىلىك قىزغىن ئاۋاز قوشۇپ.

— ئۇنداق بولسا، — دېدى كىچىك ئاخۇن، — دەسلەپكى ئىشلىرىمىز خەلقنىڭ راينى بىلىش، ئۇلارغا زۇلۇمنىڭ مەنبەسىنى تونۇتۇپ، دۈشمەنگە بولغان نەپرىتىنى قوزغاش بولسۇن، نىشانى شەخسىي دۈشمەنگە ئەمەس، ئومۇمىي دۈشمەنگە، يەنى ئەقىردۇن ۋاڭنى يوقىتىشقا قارىتا ئىش. گەپ - سۆز، ئىش - ھەرىكىتىمىزنى سىر تۇتايلى، ئۆزۈڭلارنى ئاشكارىلاپ قويماڭلار. پىكىرىڭلار بارمۇ؟ سورايدىغان گەپ بولسا سوراۋېرىڭلار. گەپ بولمىسا تارقايلى، كۆرۈشىدىغاندا توپلىشىپ كەلمەڭلار. بىز ھەسەنجان بىلەن يەنە مۇھىم ئىشلارنى بېكىتىپ، ئاندىن سىلەرگە ئوقتۇرىمىز. قايتساڭلار بولىدۇ.

كىچىك ئاخۇن سۆزىنى تۈگىتىشىگىلا بېشىغا ئاق دوپپا ،
ئۈچىسىغا قىزىل چەكمەن چاپان كىيىۋالغان ، بۇغداي ئۆڭ ، قارا-
قاش ، 30 ياش ئەتراپىدىكى ئاغۇلۇق يىگىت تۇرسۇن قولىنى كۆتۈر-
رۇپ سورىدى :

— قوزغىلاڭنى نېمە بىلەن قىلىمىز ؟

— قورال بىلەن...

— دۈشمەندە مىلتىق ، زەمبىرەكلەر تۇرسا ، بىز قايسى قورال
بىلەن ئېلىشىمىز ؟ مەھەللىدىكى ئاشۇ بىر تەچچە تال قارا مىلتىقنى
يىغىپ شۇنىڭ بىلەنمە ! ؟

— بىزمۇ مىلتىق ، زەمبىرەك بىلەن ئېلىشىمىز . دە !
— چاقچاق قىلمىسىڭىزچۇ ، كىچىك ئاخۇنكا ، مەن راستىنلا
سوراۋاتىمەن .

— مەنمۇ راست گەپ قىلىۋاتىمەن .

— ئىشەنگۈم كەلمەيۋاتىدۇ ، ئۇنداق قوراللار نەدە ؟

— دۈشمەننىڭ قولىدا .

تۇرسۇن جىم بولۇپ قالدى . كۆڭلىدە «مېنى مازاق قىلدى»
دېدىمكىن ، ئۇزايىدىن شۇنداق ئىپادە چىقىپ تۇراتتى .

— كۆپچىلىك !— دېدى كىچىك ئاخۇن جىددىي ھالدا ، — بىز
جەڭنى ئوبدانلا پىلانلىيالايدىغان بولساق ، دۈشمەننىڭ قولىدىكى
قورالنى جەزمەن تارتىۋالالايمىز . شۇڭا ، تۇنجى قەدەمنى ناھايىتى
پۇختا بېسىش كېرەك . تۇرسۇن بۇ سوئالنى ياخشى قويدى . شۇنىڭ
بىلەن بىر ئىش ئايدىڭلاشتى .

تۇرسۇن بېشىنى كۆتۈرۈپ يېنىدىكىلەرگە كۈلۈمسۈرەپ
قارىدى .

— ياخشى تەدبىر زەمبىرەكتىن كۈچلۈك ، — داۋام قىلدى
كىچىك ئاخۇن ، — ئۇرۇش «بىرسى جەڭ ، توققۇزى رەڭ» دېگەن
گەپ بار . كۆڭلۈمدە سان بار ، ۋاقتى كەلگەندە بىلىپ قالسىلەر ،
پۈتۈن مەھەللىدىكى قارا مىلتىقنىڭ سانىنى ئېلىپ چىقىڭلار !
ئەمدى يەنە پىكىر بارمۇ ؟ — كىچىك ئاخۇن كۆپچىلىككە بىر -

بىرلەپ نەزەر سېلىپ چىقتى . كۆپچىلىك بىردەك : «پىكرىمىز يوق !» دېيىشتى . كىچىك ئاخۇن ئېيتتى ، — ئەمدى ئۆز پارىڭد- مىزغا كېلەيلى ، بىرىڭلار ئاكامنى چاقىرىڭلار !

تۇرسۇن ھويلىغا چىقىپلا توۋلدى :

— رېھىمجان ئاكا ! بۇياققا كېلىڭ !

كىچىك ئاخۇن ئاكىسىغا قازناقتىن قوغۇن ئاچىقىپ پىچىشنى ئېيتتى . قوغۇن بىلەن نان يېيىلىپ قورساق ئەستەرلەنگەندىن كې- يىن ، ئاغۇ ، ئارازىلدىن كەلگەنلەر قايتىپ كېتىشتى .

كىچىك ئاخۇننىڭ ھەسەن تۈرك بىلەن مەسلىھەتلىشىدىغان نۇرغۇن ئىشلىرى بار ئىدى . ئىشنى نەدىن باشلاش ۋە قانداق باشلاش كېرەك ، ئۇنىڭدىن كېيىنچۇ ؟ دېگەن مەسىلە ئۈستىدە باش قانۇرماي بولمايتتى .

كىچىك ئاخۇن تەمكىن تەلەپپۇزدا ئېيتتى :

— ھەسەنجان ، بىز بۇرادەرلەرنى قوزغاشنىغۇ قوزغىدۇق ، ئۇ- لارمۇ مۇشۇنداق قىلىشىمىزنى ئۈمىد قىلاتتى . ئەمدىكى گەپ بىز باشلامچىلاردا قالدى ، مېنىڭچە ئىشنى كەينىگە تارتىمىساق دەيمەن . قوشۇن جەڭ داۋامىدا كۆپىيىدۇ ، نىيىتىمىز توغرا ، ئىشىمىز ئادىل بولىدىكەن ، خەلق بىزنى قوللايدۇ ، گەپ ئۇلارغا دادىل يېتەكچىلىك قىلىشتا . ئەگەر توغرا تەدبىر قوللىنالمىساق ، كۆپ- چىلىكىنى ئۆلۈمگە تۇتۇپ بېرىمىز . بۇنىڭ ھۆددىسىدىن چىقىش تەس بولىدۇ . سېنىڭچە ئىشنى قەيەردىن باشلىساق بولار ؟

— بۇنىڭغا ئۆزۈڭ بىرىنمە دە ، مەنمۇ بىلەلمەيۋاتىمەن . مې- نىڭچە ھەممىمىز قەشقەرگە كىرىپ ، كېچىسى ھەممە ئادەم ئۇيقۇغا كەتكەندە مۇھىم جايلاردىكى قاراۋۇللارنى بوغۇزلىۋېتىپ ، «ئال- غا !» دەپ بىرلا چۇقان كۆتۈرسەك ، تۆشەكتە ياتقان ئەمەلدار ۋە چىرىكلەر قورقۇپ ، جان قايغۇسىدا قورالنى تاشلاپ قاچارمىكىن دەيمەن . باشلىقلىرىنى ئۇجۇقتۇرساق ، چىرىك ھەرقانچە كۆپ بول- سىمۇ ، بۇيرۇقسىز ئوق ئاتالمايدۇ . مانا شۇ ئارقىلىق قورالنى قولغا چۈشۈرسەك ، ئاندىن كېيىن نېمە قىلىمىز دېسەك قىلالايتتۇق .

ھەسەن تۈركنىڭ بۇ قارشى تولىمۇ ئاددىي ۋە ئىشەنچسىز بولۇپ ، ئاغۇ ، ئارازىلىدىن توپلانغان ئازغىنە ئادەم بىلەن قەشقەرنى ئېلىش ئەقىلگە سىغمايتتى . ئەگەر قاراملىق قىلىپ يېڭىلىپ قالدىدىغان بولسا ، يوشۇرۇنغۇدەك جاي ، ھىمايىسىگە ئالدىدىغان ئادەم چىمايتتى . بۇ چارنى قوللىنىشقا توغرا كەلسە قەشقەر خەلقىنى قوزغاش ئارقىلىق تېز كېڭىيىپ دۈشمەننى ئۆركۈتۈۋېتىپ ، ئەقىل-ھوشىنى تېپىپ بولغۇچە شەھەرنى ئىشغال قىلىش ، بۇنىڭ ئۈچۈن قوشۇننى يېتەكلەشكە ماھىر ، ئەل ئىچىدە ئابروۋىلۇق ، كۈچلۈك تەسىرگە ئىگە ، ئاۋام ئەگىشىدىغان بىر ئادەم بولۇشى لازىم ئىدى ، كىچىك ئاخۇن ياكى ھەسەن تۈركلەر پەقەت ئۆز تەۋەسىدە تىلغا ئېلىنىپ يۈرگەن بىلەن بىرەر چوڭ ئىش قىلىپ باقمىغان . شۇ ۋەجىدىن خەلقنىڭ ئۇلارغا ئەگىشىپ ، قان دەرياسىغا سەكرىشى ناتايىن ئىدى . بۇ جەھەتتىكى ئىشلارنى شەھەر كۆرگەن كىچىك ئاخۇن ئوبدان چۈشىنەتتى .

— ئۇنداق قاراملىق قىلىشقا بولمايدۇ . بىز بۇ پېتى قەشقەرگە كىرىدىغان بولساق ، خەلق دۈشمەنگە ئەمەس ، بەلكى بۇلاڭچى كەپنى دەپ بىزگە ھۇجۇم قىلىشى تۇرغان گەپ ، بىز نامى «ئۇلۇغ» بىرەر ئادەمنى ئۆزىمىزگە باشچى قىلىپ مەيدانغا چىقىشىمىز ۋە يەنە تەشكىللەنگەن پىيادە ، ئاتلىق قوشۇن ، مۇكەممەل تەرتىپ - ئىنتىزىم - زاملىرىمىز ھەمدە دۈشمەنلىرىمىزدىن پەرقلىنىپ نىشانىمىزنى ئىپادىلەپ تۇرىدىغان تۇغ - ئەلەملىرىمىز بولۇشى لازىم . شۇ چاغدىلا كۈچ - قۇدرىتىمىز خەلقنى تەسىرلەندۈرەلەيدۇ . ئاپلا ، كەم ئەقىل - لىق قىپتۇق! — كىچىك ئاخۇن سەل تۇرۇۋېلىپ داۋام قىلدى ، — بۇرادەرلەرنى كەتكۈزمىسەك بولغان ئىكەن . بىرلىكتە مەسلىھەت - لەشسەك بىرەر ياخشى تەدبىر چىقىپ قېلىشىمۇ مۇمكىن ئىدى . — مېنىڭچە ، سىز دېگەندەك قىلساق ئانچە ئوبدان بولماسىمىز . كىن دەيمەن ، — دېدى ھەسەن تۈرك ، — بۇ كەمدىكى ئابروۋىنىڭ ھەممىسى مۇشتۇمىزورلۇقتىن ، قورال - ياراغدىن ، پۇل - مالدىن ، مەنەسپ - ھوقۇقتىن ، سەللە - پەرىجىدىن كەلگەن . ئېيتىپ بېقىمىز .

ئە ، ئۇلارنىڭ ئىچىدە پۇقرالار بىلەن نىيىتى ئوخشاشلاردىن كىم بار ؟ ھەممىسى بىر - بىرىگە ماسلىشىپ جان باقىدىغان چىلبۆرىلەر ، خالاس . ئەگەر ئۇلاردىن بىرەرسىنى كۆتۈرۈپ چىقساق ، ئىش ئوڭ - دىن چىقىپ قېلىپ نۇسرەت قازانساق ، ھەممىمىزنىڭ بېشىغا چىقىۋېلىپ قىلىدىغاننى قىلسا ، ئۇ چاغدا قانداق قىلىمىز ؟ بۇرا - دەرلەرنىڭ يۈزىگە قانداق قارايمىز ؟ سىزنىڭ دېگەنلىرىڭىزمۇ خاتا ئەمەس . دەرۋەقە ، ھازىر بىزنى كىشىلەر لۈكچەك ، يالاڭتۇش دەپ قاراپ ، ئەگەشمەسلىكى مۇمكىن ، ئەمما مۇشتىمىزنىڭ كىمىنىڭ بېشىغا تېگىۋاتقانلىقىنى بىلسىلا ، جەزمەن ئەگشىدۇ...»

ھەسەن تۈركىنىڭ قاراشلىرى كىچىك ئاخۇننى سەگەكلەشتۈر - دى . «ئەگەر قوشۇنغا ئابىرۇيلۇقلاردىن بىرەرسىنى سۆرەپ كىرىدە - غان بولساق ، ھوقۇقنى قولغا ئېلىۋېلىپ قىلىدىغاننى قىلسا ، تۆككەن قانلىرىمىز بىكار كەتمەيدۇ ، بۇنداق قىلىشقا بولمىغۇدەك ! ئەمما مەلۇم تەسىرگە ئىگە بولۇش ئۈچۈن دەسلەپكى باسقۇچتا ئاشۇنداق ئادەمدىن بىرنى تېپىش ئويلىنىشقا تېگىشلىك مەسىلە» دېگەنلەرنى كۆڭلىدىن ئۆتكۈزدى ، ئاندىن بىردىنلا ئۆزىنىڭ زىندان - دىن قۇتۇلۇپ چىقىشىغا ياردەم بەرگۈچى ۋەلىخان خوجا ئېسىگە كەلدى - دە ، ئۈمىد چىرىغى ۋاللىدە يورۇغاندەك بولدى ، ئۇ ۋەلى - خان خوجىنىڭ رېھىمجاننى ئۆزىتىپ قويغاندا : «بىرەر ئىش چى - قىپ قالسا ، مېنى ئىزدەڭلار ، ئەفرىدۇن بىلەن ئۇرۇق - تۇغقانچى - لىقىمىز بولغان بىلەن ، ئۇ شەھەر سوراشقا لايىق ئەمەس» دېگەنلى - كىنى ئاڭلىغانىدى .

— ھەسەنجان ! — دېدى كىچىك ئاخۇن ، — بىر ئادەم ئېسىمگە كەلدى .

— كىم ؟

— ۋەلىخان تۆرەم .

— گېپىڭىزنى چۈشىنەلمىدىم . سىزچە ئۇ ئىناۋەتلىكىم ؟ ئۇ

بىر قاراقچى ، ماراپ چىشلەيدىغان ئىت ، ئۇنىڭ سىز - بىزگە ياردەم بېرىشى قۇتراتقۇلۇق بىلەن ئادەم توپلاتقۇرۇپ ، ۋاقتى كەل -

گەندە قوشۇندىن پايدىلىنىپ بۇلاڭچىلىق قىلىش . قازى - قۇززات ، ئاخۇن - ئەشرەپ ، خوجام - ئەۋلىيا دېگەنلەرنىڭ يوقسۇزلىرىنى كۆردىڭىزمۇ؟ ئۇلار تەركىدۇنيالىقنى تەرغىب قىلىدۇ . ئۆشەرە - زاكات بېرىڭلار دەيدۇ . كىمگە بېرىشنى سورىسا ، پېقىرغا بېرىش كېرەك دەيدۇ ، بۇ خەقنىڭ ئۈستىلىقنى قارىمامدىغان ! ئۇلارنىڭ «پېقىر» دېگىنى ئىككى خىل مەنىدە بولۇپ ، بىرى ، يوقسۇزلارنى كۆرسەتسە ، يەنە بىرى ، ئۆزىنى كۆرسىتىدۇ . بىلگەنلەر ئۈچۈن «يوقسۇزلارغا بېرىڭلار» دېگەن مەنىنى بەرسىمۇ ، كۆپىنچە جامائەت - لەر ئۈچۈن «ماڭا بېرىڭلار» دېگەن مەنىنى بېرىدۇ . بۇ قوش مەنىلىك سۆز بولغاچقا ، بىراۋ چاتاق چىقىرالمىدۇ ، ئۇنىڭ ئۈستىگە كىمگە بېرىش - كىمگە بەرمەسلىك نەزىر - سەدىقە ، ئۆشەرە - زاكات بەرگۈچىلەرنىڭ ئۆز ئىختىيارى - دە ، كىمگە بەرسە ئۇنى بىركىم توسۇيالمىدۇ . شۇ ئارقىلىق بىزدەك نادانلارنى گوللاپ يەيدۇ . پۇلنى بەرسە ، توڭگۇز گۆشىنىمۇ ھالال دەپ پەنتۇا چىقىرىدۇ . بۇلاردا ئىنساپ ، ئادەمگەرچىلىك نېمىش قىلسۇن ! مەن بۇ گەپلەر - نى بىر ئاغىنەمدىن ئاڭلاپ دەسلەپتە چۈشەنمەپتىمەن ، كېيىن ئوي - لىسام ھەممىسى راستكەن ، مەيلى قايسى خوجا ياكى تۆرە بولۇشىد - دىن قەتئىينەزەر ھەممىسى بىر جاڭگالنىڭ بۆرىلىرى ئىكەن . مەن ئۇلارنىڭ ساختا تەبلىغلىرىگە زادىلا ئىشەنمەيمەن .

— راست دەيسەن ! — كىچىك ئاخۇن تەستىقلىدى ، —
ئۇلارنىڭ ھەممىسىنىڭ تەبىئىتى ئوخشاش . ئوخشىتىش توغرا كەل - سە ئىتقا ئوخشاشتا جايدا بولىدۇ . ئىتلارنى ئالساق ، غاجايدىغان سۆڭەك بىر تال بولسا ، نەچچىسى تالىشىپ بوغىشىدۇ ، ئەگەر سۆڭەك كۆپرەك بولسا ، ھەربىرى خالىغىنىچە ئېلىپ ، بۇلۇڭ - پۇشقاقتا تارقاپ بىردەمدىلا يارىشىدۇ . پايدا - مەنپەئەتنى كۆرگەندە ئىنساپتىن كېچىدۇ . ۋەلىخان تۇرىنى ئالساق ، نەپ تەگمەي تەمدە يۈرگەن ئىتقا ئوخشايدۇ . ئەگەر قورسىقى تويغانغا شۈكۈر قىلماي ھەممىگە ئىگە بولۇش كويىدا خىرىس قىلىدىكەن ، ۋاقتى كەلگەندە دۇمبا يەيدۇ . مېنىڭ ئۇنىڭدىن پايدىلىنىشنى ئوتتۇرىغا قويۇشۇم ،

توڭگۇزنى ئىت بىلەن قوغلايلى ، دېگەننى بىلدۈرىدۇ . ئىت قوناقنى توڭگۇزدىن قوغدىسىمۇ ، ئۇنى ئۆيگە ئەكىرىۋالغىلى بولمايدۇ . ئۇ- نىڭ ئورنى ھويلىنىڭ بۇلۇڭى ، يېيىشى كېپەك بولىدۇ ، ئەگەر ئۇنى كۆرسەتكەن خىزمىتىگە يارىشا ئۆيگە كىرگۈزۈپ قويساڭ ، ھەرقانچە ياخشى كۈتكەن بىلەنمۇ يەنە ئۆگەنگەن خۇيىنى تاشلىيال- ماي ، نىجاسەت بىلەن داستىخاننى بۇلغایدۇ ، يەنە كېلىپ سەللا دىققەتسىزلىك قىلىنىدىغان بولسا ، ئۆيدىكى بار - يوقنى ئۆز ئۆۋد- سىغا توشۇيدۇ . مانا بۇ ۋەلىخان خوجىنىڭ ئالاھىدىلىكى . لېكىن ، ئاكىمنىڭ ئېيتىشىچە ، ۋەلىخان تۆرە ئەفەندى ئۇلارغا خىرىس قى- لىۋاتقۇدەك ، بىز بۇ پۇرسەتتىن پايدىلىنىپ خەۋەر بېرىدىغان بول- ساق كەلمەي قالمايدۇ ، جەنۇبتىكى ئالتە شەھەر خەلقى ئۇنى پەي- غەمبەر ئەۋلادى ، كەينىگە ئەگىشىپ ئۆلسەك شېھىت ، تىرىك قالساق غازى بولىمىز دەپ قارايدۇ . بىز ئۇنى ئالدىغا چىقىرىپ تۇرۇپ خەلقنى قوزغاپ قەشقەرنى ئېلىۋالساق ، ئاندىن ئۆز يولىغا سېلىپ قويىمىز .

— بۇ بەكمۇ خەتەرلىك ! — دېدى ھەسەن تۈرك ، — گەرچە ۋەلىخان خوجىنى كۆرۈپ باقمىغان بولساممۇ ، ئۇنىڭ ئاتا - بوۋىلىد- رىدىن تارتىپ قەشقەردە قالماقچىلىق تۇغدۇرۇپ يۈرگەنلىكى توغرىسىدا نۇرغۇن پاراڭلارنى ئاڭلىغانمەن ، ئۇنىڭ ئۈستىگە خوجى- لار يېغىلىقلىرىنىڭ بىر قىسمىنى ئۆز كۆزىمىز بىلەن كۆردۈك ، ئۇلار مۇشۇنداق پۇرسەتنى كۈتۈپ ياتىدۇ . بۇنىڭدىن 40 يىل بۇرۇن سامساق خوجىنىڭ كىچىك ئوغلى جاھانگىر خوجا قەشقەر- نىڭ غەربىدىكى تاشمىلىقتا مەنچىڭ ھۆكۈمىتىگە قارشى قوزغىلاڭ كۆتۈرگەندىن باشلاپ ، ئۇلارنىڭ ئەۋلادى قەشقەرگە خوجا بولۇش ئۈچۈن توختىماي قوزغىلاڭ كۆتۈرۈپ كېلىۋاتىدۇ . بۇ قېتىم ۋەلى- خان خوجىنى تەكلىپ قىلىدىغان بولسا ، پۇلۇنى دۈملەپ قويۇپ قاراقچىنى كۈتۈپ ئولتۇرغاندەك ئىش بولارمىكىن . ئەگەر ئۇلار- نىڭ ئىناۋىتىدىن پايدىلانماقچى بولسا ، ۋەلىخان خوجىنى ئەمەس ، جاھانگىر خوجىنىڭ ئوغلى بۇزۇكخان تۇرىنى تەكلىپ قىلايلى .

ئۇ مېھرىبان ۋە مۇلايىم بولغاچقا ، ئەل ئارىسىدا يۇقىرى ئابروپغا ئىگە . ئۇنىڭ نامىنى ئاڭلىسا ، ھەممە ئادەم ئەگشىدۇ ، لېكىن ئاللىقاچان خەلقنىڭ نەزىرىدىن چۈشكەن ۋەلىخاننىڭ نامى تىلغا ئېلىنسا ، بىزنى ھېچكىم قوللىمايدۇ .

— دېگىنىڭچە بولسۇن ، سەن شەھەردە يۈرگەن ئادەم ، مەن تېخى ھەپسىدىن يېڭى چىقتىم . ۋەلىخاننىڭ قۇتۇلدۇرۇپ قويۇشى بىلەن يورۇقلۇققا چىققانلىقىم ئۈچۈن ، ئۇنىڭ گېپى ئەفرىدۇن ۋاڭنىڭ ئالدىدا ئۆتكەن يەردە ، جەمئىيەتتە چوقۇم ئىناۋەتلىك بولسا كېرەك دەپ ئويلاپتىمەن . ئۇنداق بولسا ، ئىش پۈتكەندە بۇزۇكخان تۇرىنى ئىزدەيلى .

كىچىك ئاخۇن ھەسەن تۈركىنىڭ پىكرىگە قوشۇلدى . ئەمما ، بۇ ئىشنى ئەڭ كېيىنگە قالدۇردى .


ھەسەن تۈركىنىڭ ئېيتقانلىرى تارىخىي چىنىلىققا ئۇيغۇن ئىدى . خوجىلار ئىلگىرى - كېيىن نەچچە قېتىم قوزغىلاڭ كۆتۈرۈپ مەغلۇپ بولۇپ كەلگەن . بۇ مۇناسىۋەت بىلەن 1831- يىلى قوقەند ۋە چىڭ سۇلالىسى ھۆكۈمىتى تەرەپ تىنچلىق كېلىشىمنامىسى ئىمزالانغان ، ئۇنىڭ 4- ماددىسىدا :


«قۇقەند تەرەپ خوجىلارنى باشقۇرۇشى ، ئۇلارنىڭ قوقەند زېمىنىدىن ئاتلاپ چىقىپ كېتىشىگە يول قويماسلىقى لازىم . ئەگەر خوجىلار قېچىپ بارسا ، قوقەندلىكلەر ئۇلارنى قوبۇل قىلماسلىق كېرەك » دەپ بەلگىلەنگەن . شۇنىڭدىن تارتىپ 1845- يىلى ، تېخى ياش قۇرامىغا يەتمىگەن خۇدايارخان قوقەندتە تەختكە چىققانغا قەدەر خوجىلارنىڭ ھەرىكىتى قاتتىق تەقىب قىلىنغان . 1845- يىلىغا كەلگەندە ، قوقەندتە غەلىيان يۈز بېرىپ ، قوقەندنىڭ خوجىلارغا بولغان تەقىبى بوشاپ قالغانىدى . بۇ غەلىيان سەۋەبىدىن قوقەند بىلەن قەشقەرنىڭ مۇناسىۋىتى تەسىرگە ئۇچرىدى . قوقەند ھۆكۈمىتىنىڭ ئاجىزلىشىشى بىلەن ئۇلارنى چەكلەشكە مەسئۇل بولغان ئاقساقال پارا يېگەنلىكتىن بۇ ئىشنى نەزىرىدىن ساقىت قىلدى . نەتىجىدە قوقەندتە يۈز بەرگەن غەلىيان خوجىلارغا پايدىلىق

بولدى ، 1847 - يىلى ئەتىيازدا «يەتتە خوجا» دەپ ئاتالغان كاتتا تۆرە (خوجا تۆرە دەپمۇ ئاتىلىدۇ) ، ئوكسى كىچىكخان تۆرە ، كاتتا تۆرىنىڭ ۋەلىخان تۆرە ، تەۋەككۈل تۆرە ، ئاقتاجخان تۆرە ، سابىرخان تۆرە ۋە ئىشانخان تۆرە قاتارلىق نەۋرە ئىنىلىرى ئالتە شەھەرگە ھۇجۇم قىلىپ قولغا كىرگۈزۈش ئۈچۈن قوقەندىن تاغ-لىق جايلارغا قېچىپ بېرىۋېلىپ ، 1000 كىشىلىك ئاتلىق قوشۇن تەييارلىدى . ئۇلار چېگرىدىكى قاراۋۇللارنى ئۆلتۈرۈپ قەشقەرگە بېسىپ كىرگەن بولسىمۇ ، بىرىنچىدىن ، يەرلىك خەلقنىڭ قولىدا شىغا ئېرىشەلمىدى ؛ ئىككىنچىدىن ، چىڭ قوشۇنلىرىنىڭ سان جەھەتتىكى ئۈستۈنلۈكىدىن قورقۇپ ، قەدىمى يەتكەنلىكى جايدا بۇلاڭ - تالاڭ قىلىپ توپلىغان بايلىقنى ئېلىپ قېچىپ كەتكەندى . ئاقسۇ ۋە خوجىلار سادىر قىلغان جىنايەتلىرى ئۈچۈن خەلقنىڭ كۈچلۈك نەپرىتىگە ئۇچراپ ، جىم يېتىشقا مەجبۇر بولغان بولسىدۇ . مۇ ، 1855 - يىلى ۋەلىخان تۆرە بىلەن ئۇنىڭ ئىنىسى كىچىكخان خوجا قەشقەر چېگرىسىدا پاراكەندىچىلىك تۇغدۇرۇپ تاكى 1856 - يىلىغىچە ھەرىكىتىنى توختاتماي پۇرسەت كۈتۈپ يۈرمەكتە ئىدى . ئەگەر كىچىك ئاخۇن باشچىلىقىدىكى يېڭىدىن تەشكىللىنىش ئالدىدا تۇرغان قوشۇن ۋەلىخاننى تەكلىپ قىلىدىغان بولسا ، ئۇنىڭ تاجاۋۇزچىلىق نىيىتىگە ئاجايىپ ماس كەلگەن بولاتتى . شۇڭا ، خوجىلارنىڭ رەھىمسىزلىكلىرىنى ئۆز كۆزى بىلەن كۆرۈپ ، دەر-دەننى تارتىپ باققان ھەسەن تۈرك كىچىك ئاخۇننىڭ پىكرىگە قوشۇلمىغانىدى .

ۋەلىخان تۆرىنىڭ كىچىك ئاخۇننىڭ ئاكىسى رېھىمجاننىڭ ئىلتىماسىنى قوبۇل قىلىپ ئىچ ئاغرىتقان تەرزىدە ئەفرىدۇنغا خەت يېزىپ بېرىشتىكى مەقسىتى ، قوزغىلاڭچى دەپ ھەپسىگە ئېلىنغان كىچىك ئاخۇننى زىنداندىن قۇتقۇزۇش ئارقىلىق ئۆزىگە چوقۇندۇ . رۇش ھەمدە ئىچكى جەھەتتىن قوشۇن توپلاتتۇرۇپ قەشقەرنى قولغا كىرگۈزۈپ ، 1678 - يىلى ئاپپاق خوجا دالاي لامانىڭ مەسلىھىتى بويىچە غالدان بۆشۈكتۇنىڭ ياردىمى بىلەن سەئىدىيە خانلىقىنىڭ

ئاخىرقى خانى — زەقىبى ئىسمائىلخاندىن ھوقۇق تارتىۋېلىپ ،
بۆشۈكتۇنىڭ ۋەكىلى سۈپىتىدە قەشقەرگە خان بولغاندىن باشلاپ ،
ئالتە شەھەرنى بېسىۋېلىش ئۈچۈن توختىماي توپىلاڭ كۆتۈرۈپ
مەقسىتىگە يېتەلمەي كېلىۋاتقان خوجىلارغا ۋارىسلىق قىلىپ ،
قەشقەرگە خوجا بولۇش ئىدى . كىچىك ئاخۇن بولسا دەل ئۇنىڭ
كۆزلىگەن يېرىدىن چىقىۋاتاتتى . ھەسەن تۈرك دەرھال ئاگاھلاند-
دۇرمىغىنىدا ئىشنىڭ ئاقىۋىتىنى مۆلچەرلىگىلى بولمايتتى .





غون بىرىنچى باب

يېڭى يېتەكچى

كىچىك ئاخۇن ھەپسىدىن چىققاندىن كېيىن ، قاراڭغۇ ، نەم كامېردا يېتىۋېرىپ لەشلىشىپ كەتكەن يۈز - قوللىرىنىڭ تېرىلىدى . قولى قۇياش نۇرىدا كۆيۈپ ، بىر قېتىم قاپالچۇقلاپ ساقايدى . ئارىدىن ئۈچ كۈن ئۆتكەندە ، ھەسەن تۈرك ۋە ئاغىنىلىرى ، مەھەل - لىلىك تۇرسۇن ، كېرەم ، ھامۇت ، مەخەت ۋە ئارازىللىق يىگىتلەر بولۇپ 14 كىشى باش قوشۇپ كىچىك ئاخۇننى باشلىق سايلاپ ، قوزغىلاڭ كۆتۈرۈشنى قارار قىلىشقان بولسىمۇ ، ئۇنىڭ سالامەتلىكى ئەسلىگە كېلىپ بولالمىغانلىقتىن ، دېيىلگەن گەپلەر جايدا قېپقالدى . نېمىشقىدۇر بارا - بارا ئەھۋالى ياخشىلىنىپ ئەسلىگە كەلگەندىن كېيىنمۇ قوزغىلاڭ گېپىنى ئانچە قىلىپ كەتمىدى ، ئۇنىڭ گەپنى چىقىرىپ قويۇپ يوقاپ كەتكىنىگە ھەسەن تۈركنىڭمۇ ئىچى پۇشۇۋاتتى .

كىچىك ئاخۇننىڭ جىم تۇرۇۋېلىشىغا كەلسەك ، قوزغىلاڭ كۆتۈرۈشكە مۇناسىۋەتلىك نۇرغۇن مەسلىھەت تېخى ئايدىڭ ئەمەس ئىدى . كىچىك ئاخۇن ئاخىر ئۆزىگە ئوخشاش ئازاب چەككەن ، ئۆزىدىن قابىلىيەتلىك بىرەرسىنى تېپىش نىيىتىگە كەلدى ، ئاندىن كېيىن ئىش باشلىسا ئۈنۈمى كۆرۈلەتتى . شۇنىڭغىمۇ سۈكۈت قىلماي بولمايتتى . باشقا يىگىتلەرنىڭ ۋۇجۇدى چوغدەك يالقۇنچاپ تۇرسىمۇ ، ياندۇرغۇچى بولمىسا يانغىن ھاسىل قىلالمايتتى ، نىت - نىت بولۇپ يۈرمەكتىن باشقا ئىلاج يوق ئىدى . مانا مۇشۇنداق

پارتلاش ئالدىدا تۇرغان ۋولقان ئۈستىگە توختى مانجۇ بىلەن سا-
ۋۇرنىڭ يېتىپ كېلىشى كىچىك ئاخۇننىڭ ئۇلۇغۋار غايىلىرىنى
مىسلىسىز مۈشكۈللىرى ئاسان بولغاندەك زور ئۈمىدكە تولدۇر-
دى . ئەمما ، كۆپىنى كۆرگەن كىچىك ئاخۇن ساۋۇردىن ئېھتىيات
قىلىپ توختىغا ئالدىراپ سىر بەرمىدى . توختىنىڭ ئىسيانكارلىق
غايىلىرىنى ئاڭلاپ ئىچىدە ھاياجانلانغان بولسىمۇ ، گەپكە لوقما
سالمدى . پەقەت ساۋۇرنىڭ سۆزلىرىنى ئىشىكتەندىلا كۆز ئالدىدا
ھېچقانداق توسالغۇ تەڭ كېلەلمەيدىغان ئىككى يانار تاغنىڭ تۇرغان-
لىقىغا كۆزى يەتتى . كىچىك ئاخۇننىڭ كۈتكىنى دەل مۇشۇنداق
پۇرسەت ئىدى .

توختى بىلەن ساۋۇر ئورنىدىن تۇرۇپ يۈز - كۆزلىرىنى
يۇيۇپ بولغاندىن كېيىن سۈتلۈك چاي بىلەن ئىسسىق ناندا ناشتا
قىلدى . ئۇلار ئانچە تارتىنىپ كەتمىدى . چۈنكى ، تۇرمىداشلىقنىڭ
ئۆزى سىرداش دېگەنلىك بولۇپ ، قېرىنداش دېسەكمۇ مۇبالىغە
بولمايتتى . بۇنداق ئېغىر كۈنلەردىكى دوستلۇق قېرىنداشلىقتىنمۇ
مىڭ كەررە ئارتۇق ئىدى .

داستىخان يىغىلغاندىن كېيىن ، توختى بىلەن ساۋۇر ئىلگىرى
ئاتۇش دەپ ئاڭلىغان بولسىمۇ كۆرۈپ باقمىغان بۇ يۇرت خەلقىنىڭ
ئولتۇراقلىشىش ئۆزگىچىلىكلىرىنى تاماشا قىلىش ئۈچۈن دەرۋازا
ئالدىغا چىقىپ ، بىر - بىرىگە يىراق - يىراق جايلاشقان تارقاق
ئۆيلەر ، بۈك - باراقسان دەل - دەرەخلەرگە قاراپ تۇرغاندا ، ئىسمى
يۇقىرىدا تىلغا ئېلىنغان ئاغۇلۇق يىگىتلەر خۇددى بىر ئۆينىڭ
ئادەملىرىدەكلا چىقىپ كەلدى . ئۇلار ناھايىتى خۇشخۇي ، قەدەملىد-
رى زەبەردەست ئىدى .

— ئەسسالامۇ ئەلەيكۇم !

تۇرسۇن بەش قەدەم نېرىدىنلا سالام قىلدى ، ئاندىن كېرەم
قاتارلىقلار ئىككى قولىنى تەڭ سۈنۈپ ، توختى ، ساۋۇر بىلەن
قىزغىن كۆرۈشتى . سالاملىشىش بەجا كەلتۈرۈلۈپ بولغاندىن كې-
يىن ، ئۆزئارا ئەھۋال سورىشىش داۋام ئىتتى . بۇ چاغدا ھويلىدىكى

باغلاقلىق بىر چۈپ ئىت زەنجىرلىرىنى ئۈزۈۋەتكۈدەك تارتىپ ،
كۈچەپ قاۋىماقتا ئىدى . ئادەم كەلگەنلىكىنى بىلگەن كىچىك ئاخۇن
ئالدىراپ ئىشىك ئالدىغا چىقىپ ، ئاغۇلۇق يىگىتلەرنى كۆردى ،
ئەمما ئۇلارنىڭ ئارىسىدا مەخەت كۆرۈنمەيتتى .

— مەخەت يوققۇ؟ — كىچىك ئاخۇن ھامۇتتىن سورىدى .

— كېلىۋاتىدۇ ، — كېرەم ھامۇت ئېغىز ئېچىپ بولغۇچە

جاۋاب بېرىپ ئۆلگۈردى .

— قېنى ئۆيگە كىرەيلى ، — دېدى كىچىك ئاخۇن دەرۋازىنىڭ

ئىككىلى قانتىنى ئىتتىرىپ ئېچىپ .

شۇ ئەسنادا ئۆچكىنىڭ مەرىگىنى ئاڭلىنىپ ، ئارقىدىنلا ئې-

شەكنىڭ ئالدىغا بىر ئوغلاقنى ئارتىپ مەخەت چىقىپ كەلدى .

— ئەقلىڭ بار جۇمۇ ، مەخەت ، كۆڭلۈمدىكىنى تاپسەن ! —

كىچىك ئاخۇن ئوغلاقنى ئالغىلى ماڭدى .

— كۆڭلىڭىزدىكىنى بىلمىسەم سېرىق ئوغلاق ئەكېلەمدى-

مەن ، ھەقاچان ئەڭگىز تارتىدۇ دەپ سېرىق ئوغلاق بۇيرۇيتىڭىزغۇ

دەيمەن !

مەخەت ئېشەكتىن تاققىدە سەكرەپ چۈشۈپ ، ئوغلاقنى چۈ-

شەلگەن پېتى ھويلىغا ئېلىپ كىرىپ ، قىبلىگە قارىتىپ ياتقۇز-

دى . دە ، غىلاپتىن پىچىقىنى چىقىرىپ بوغۇزلىدى .

بۈگۈن كىچىك ئاخۇنمۇ ، ئۇنىڭ بىر مەھەللىلىك بۇرادەرلى-

رىمۇ خۇشال ئىدى ، ئۇلار توختىنىڭ بەرجەس قەددى - قامىتىگە ،

قاملاشقان تەقى - تۇرقىغا ھەۋەس بىلەن قارىشىپ ، تۇنجى كۆرۈش-

كەن بۇ ئەزىز مېھمانلاردىن قايسىنىڭ «توختى مانجۇ» ئىكەنلىكىنى

بىر كىم تونۇشتۇرمىسىمۇ ۋۇجۇدىدىكى باتۇرلۇق ئالامەتلىرىدىنلا

بىلىۋالغانىدى .

بۇ 11 - ئاي مەزگىلى بولۇپ ، تالا سوغۇق ئىدى ، شۇڭا

كىچىك ئاخۇن مېھمانلارنى ئۇدۇللا مېھمانخانغا باشلىدى . ھەممەي-

لەن كۆرپىدىن ئورۇن ئېلىپ بولغاندىن كېيىن ئورنىدىن قوزغى-

لىپ كىچىك ئاخۇندىن تىنچ - ئامانلىق سورىدى ، ئاندىن كىچىك

ئاخۇن كۆپچىلىككە توختى بىلەن ساۋۇرنى تونۇشتۇردى :
— بۇ كىشى مەن داۋامەت ئاغزىمدىن چۈشۈرمەي كېلىۋاتقان
ئوت يۈرەك يىگىت توختى مانجۇ بولىدۇ . بۇ يىگىت بولسا توختى
نىڭ تۇغقىنى ، ئېنىقراق قىلىپ ئېيتساق ، قېرىندىشى ، بىزنىڭ
زىنداندىكى شاپائەتچىمىزنىڭ بىرسى ، ئىسمى ساۋۇر بولىدۇ .
كىچىك ئاخۇننىڭ «شاپائەتچىمىز» دېگەن سۆزى توختىنىڭ
ئېسىگە رەيھاننى سالىدى . خىيالىدا رەيھان خۇددى «توختىكا !» دەپ
ئالدىغا يۈگۈرۈپ كېلىۋاتقاندەك يارقىن سېيما نامايان بولۇپ ،
ئۇنىڭ خوشلىشىش ئالدىدىكى كۆز ياشلىرى قەلب تارىنى تىترەت-
مەكتە ئىدى .

— ئەمدى سىلەرنى تونۇشتۇراي ! — دېدى كىچىك ئاخۇن
مەھەللىدىكىلىرىنى بىر - بىرلەپ ئىما قىلىپ ، — بۇ يىگىت تۇر-
سۇن ، تۇرسۇنجان دەپمۇ ئاتايمىز . يېنىدىكىسى ھامۇت بولىدۇ .
يەنە ئۈلگۈرۈپ كېلەلمىگەن مېھمانلىرىمىز بار . تۈنۈگۈن ھوشۇر-
جاننى ئەۋەتكەندىم ، بۈگۈن نەدىلا بولسا يېتىپ كېلىدۇ...
كىچىك ئاخۇن گېپىنىڭ ئاخىرىنى چۈشۈرگىچە ئارازلىدىكى
ئوسمان ، خاسان ، تۇغانبېكلەر كىرىپ كەلدى ، كىچىك ئاخۇن
يېڭى كەلگەنلەرگە توختىنى تونۇشتۇرۇپ ، ئۇنىڭ بىلەن زىنداندا
ئۆتكەن كۈنلىرىنى ، تۇنجى قېتىملىق قىيىن - قىستاقتىن كېيىن-
كى نىمجان ھالىنى تىلغا ئالغاندا كۆز چاناقلىرىدىن تاشقىنىلىغان
ياشلار ئىگەكلىرىدىن يامغۇردەك تۆكۈلۈشكە باشلىدى . گەپ ئۆز-
لىرىگە ئوخشاش يۈزلىگەن گۇناھسىز خەلقنىڭ دەرد - ئازابلىرى ،
قارا دەرۋازا ئالدىدىكى نالە - زار ، قىيا - چىيالارغا كەلگەندە ،
يىگىتلەر گويا ماتەمدارلاردەك ئېغىر سۈكۈتكە چۆمدى ، چوڭقۇر
ئۇلۇغ - كىچىك تىنىشلار ئۆپنى بىر ئالدى . ئاق كۆڭۈل ئايال
ھەپزەنىڭ ئۆكسۈپ ھېقىقداشلىرى خۇددى قىيامەت قايىم بولۇپ
يەر - جاھان زىلزىلىگە كېلىۋاتقاندەك ، ھەممەيلەننىڭ يۈرەكلىرىنى
ياپراقتەك تىترىتىپ ، داستىخان كۆتۈرۈپ كىرگەن سەبىي قىز
زۈلپىيەنىمۇ يىغلىتىۋەتتى . مەسلەكداش دوستلارنىڭ بۈگۈنكى يى-

غىلىشى تەنتەنە ئەمەس ، بەلكى بىئەجەل ئۆلگەنلەرنىڭ ماتىمگە ئايلاندى .

— ئىنتىقام ئالىمىز! — بۇ تۇرسۇننىڭ كەسكىن ئاۋازى ئىدى . يىگىتلەر مۇشتلىرىنى چىڭ تۈگۈپ ئىپادە بىلدۈرۈشتى . بۇنىڭغا ئۇلاپلا :

— جېنىمنى تىكىپ قويدۇم! — دېدى ھامۇت .

— ئىنتىقام ئالىمىز! يا ئۆلۈم - يا كۆرۈم! يېشىمىزغا كەل- گەننى كۆرىمىز ، بەگ - ئەمەلدارلارنى ، مۇتەئەسسەپ ھارامزادىلەر- نى ، ئەفرىدۇننى يوقاتماي قويمايمىز! مەھبۇسلارنى ، زالىملارنىڭ ئايىغى ئاستىدا ئېزىلگەنلەردى ئازاد قىلىمىز . ھەپسە - زىندانلار- نىڭ كۈلىنى كۆككە سورۇيمىز!

يىگىتلەرنىڭ كۈچلۈك ئىرادىسى توختى ۋە كىچىك ئاخۇندا زور ئىشەنچ پەيدا قىلىپ ، جەڭگىۋار لەشكىرى قوشۇنغا ئىگە بولغاندەك مەغرۇرانە ھېسسىياتقا كەلتۈردى . كىچىك ئاخۇن ئىشنى نەدىن باشلاشنى ، نېمە دېيىشنى ئويلاپمۇ كۆرمىگەندى ، شۇڭا پەقەت زىنداندا كۆرگەنلىرىنىلا سۆزلەپ بەردى . بۇ ، ئاڭلىد- غۇچىلارغا نىسبەتەن ئەڭ جانلىق پاكىت ئىدى . ئەمەلىيەت ئەزگۈ- چى كۈچلەرنىڭ زۇلمى چېكىدىن ئاشقانلىقىنى ، ئەمدى قوزغىلاڭ كۆتۈرۈپ يوقاتمايدىغان بولسا ، يەنە تۈمەنلىگەن بىگۇناھ خەلقنىڭ ياشاشقا ئامالسىز قالدىغانلىقىنى ئىسپاتلاپ تۇراتتى . يىگىتلەرنىڭ غەزەپ - نەپرەتلىرىدىن خەلق ئاممىسىنىڭ كۈرەشكە قىزغىن قات- نىشىدىغانلىقىنى پەرەز قىلىشقا بولاتتى . ئەمدىكى گەپ تېزىرەك تەشكىللىنىپ دەرھال قوزغىلىشتا قالغان بولۇپ ، كېچىكىش پايدىد- سىز ئىدى . كۆپچىلىك مۇشۇنداق قىزغىن تالاش - تارتىش قىلد- شىۋاتقاندا قەشقەردىن ھەسەن تۈرك تۆت ئاغىنىسىنى ئېلىپ ھو- شۇر جان بىلەن يېتىپ كەلدى . مېھمانلارنىڭ قولىغا سۇ بېرىۋاتقان كىچىك ئاخۇن ئىشنى تۈگىتىپ چىقىپ ئۇلار بىلەن كۆرۈشتى . كىچىك ئاخۇننىڭ ھويلىسى بايرام تۈسىگە كىرگەندى . ئەگەر بۇ- نىڭدىن ئۈچ يىل بۇرۇنقى چاغ بولىدىغان بولسا ئىمام تالىپلىرى

بىلەن گېپىنى بىر قىلىپ، كىچىك ئاخۇن ئۆيىگە ئويلاڭچىلارنى توپلىدى دەپ پاشىپ بېگىنىڭ قېشىغا ئېشىكىنى چاپتۇرۇشى تۇرغانلا گەپ ئىدى. بۈگۈن بولسا ئىشلار ئوڭغا تارتقانداك ئەتراپ شۇنداق تىنچ، بىرەر غەيرىي ئادەممۇ كۆرۈنمەيتتى. بۇ، ۋەزىيەتنىڭ ئۇلارغا پايدىلىق بولۇۋاتقانلىقىدىن دېرەك بېرەتتى.

— ھەسەنجان، كىم كەلدى؟ ماڭا قارا! ساڭا سۆزلەپ بېرىپ، كۆرۈشتۈرۈشنى كۈتۈپ كېلىۋاتقان توختى مانجۇ دېگەن مانا مۇشۇ! قانداق؟ توغرا دەپتىكەنمۇ؟

كىچىك ئاخۇن ھەسەن تۈركتىن جاۋاب كۈتمەستىن سۆزلەپلا كەتتى.

— ئەسسالامۇ ئەلەيكۇم! يەنە بىر كۆرۈشۈۋېتەيلى، — ھەسەن تۈرك توختىغا قول سۇندى.

كىچىك ئاخۇن ئارقىدىن ساۋۇرنى تونۇشتۇردى. ئەمما، ھەسەن سەن تۈركنىڭ نەزىرى تېخىچە توختىدا بولۇپ، كۆڭلىدە كىچىك ئاخۇننىڭ قىلچىمۇ ئاشۇرۇۋەتمىگەنلىكىنى جەزملەشتۈرمەكتە ئىدى.

— ئەمدى قوزغىلاڭنىڭ پەيتى كەلدى! — دېدى ھەسەن تۈرك، — بەش — ئالتە ئاينىڭرى ھەسرەت يۈتۈپ كېلىۋاتقاندىم.

شۇ تۇرقدا قانات - قۇيرۇقىمىز يېتىلدى دېسەكمۇ بولىدۇ. قابىل ئىككى يېتەكچىگە ئېرىشتۇق. جەڭ قىلىدىغانغا مانا بىز بار. ھازىر

قەشقەر خەلقى مىللىي مۇناپىقلارنىڭ زۇلمىدىن جاق تويدى. ئەگەر شۇنداق قوزغىلىدىغان بولساقلا، ھەممە ئادەم ئۇۋىسى بۇزۇلغان

ھەر بىلەردەك ئېتىلىپ چىقىپ بىزگە قوشۇلىدۇ. ھەر بىرى 100دىن چىرىككە تېتىغۇدەك يىگىتلەردىن مېنىڭ ئىتائىتىمدىكىلىرىلا

100دىن ئاشىدۇ. ئۇلار جېنىدىن كەچسە كېچىدۇكى، گېپىمنى يىرمايدۇ. ئەمدى كۈتۈپ تۇرالمايمەن. سىلەر يەنە ئىككىلەنسەڭلا.

ر، كۈتۈپ تۇرۇڭلار، مەن ئۆزۈمنى سىناپ باقاي، ئەگەر سۆزۈمگە كىرسەڭلار بۈگۈن چېكىمىزنى توختىتايلى. قېنى سىلەرنىڭ نېمە

مەسلىھەتلىرىڭلار بار، ئاڭلاپ باقاي دەپ كەلدىم. گېپىمگە قارىتا

مېھماننىڭ قانداق كۆز قارىشى بار ، ئۇنىمۇ ئاڭلاپ باقساق دەيمەن .
توختى ئىپادە بىلدۈرمەي جىم ئولتۇردى . بىردەملىك سۈكۈت -
تىن كېيىن ، كىچىك ئاخۇن تەمكىن ھالدا ئېغىز ئاچتى .
— مەن ھەممىنى چۈشىنىمەن !— ئۇ دېمەكچى بولغان سۆزىنى
تاپالمايۋاتقانداك بىردىنلا توختىۋالدى ، ئاندىن ئولتۇرغانلارنى خۇد -
دى تۇنجى قېتىم كۆرۈۋاتقانداك ھەممەيلەنگە بىر - بىرلەپ قاراپ
چىقىپ كەسكىن تەلەپپۇزدا داۋام قىلدى ، — بۇرادەرلەر ! ھەسەن -
جاننىڭ دېگەنلىرى توغرا ، ھەقىقەتەن كېچىكتۇق . ئەمما ، نۇرغۇن
خىزمەت ئىشلەندى . مەن ئالدىرىمايۋاتقىنىم يوق ، ھازىرلا ئېتىد -
لىپ چىققۇم بار . بۇنداق قىلىش ئۆزىنى بېھۋەدە ئۆلۈمگە تۇتۇپ
بەرگەنلىك بولىدۇ ! بىزنىڭ كۈچىمىز يوقلۇقتىن بارلىققا كېلىۋا -
تىدۇ . ھازىر قولىمىزدا تارقاق ھالدا تۇرۇۋاتقان 10 دانە قارا
مىلتىق بار . ئاغۇ ، ئارازىلدىكى ئومۇمىي مىلتىقنى يىغساق ھەممە -
سى 20 ئەتراپىدا بولىدىكەن . ئاتمۇ يېتەرلىك ئەمەس . بىزدە
غەيرەت بولغان بىلەن تەييارلىق ئاجىز ، نىشانىمىز ئايدىڭ ئەمەس .
كىمنى يوقىتىمىز ، قەيەرگە بېرىپ ، قەيەردە توختايمىز ؟ بۇنى
تېخى بېكىتمىدۇق . قوشۇنغا يېتەكچىلىك قىلىش ئۈچۈن قابىل -
يەتلىك يېتەكچى بولمىسا بولمايتتى . شۇ سەۋەبتىن تۇرۇپ قال -
دۇق . مانا ئەمدى ۋاقىت كەلدى . نۇرغۇن جەڭنامىلەرنى كۆرگەن ،
بىلىملىك بىر يىگىتكە ئېرىشتۇق . ئۇ يىگىت مانا بۇ توختى . بىز
ھەسەنجان بىلەن كۆپ باش قاتۇرۇپ ، ئالدىراپ قول سالغىلى
بولمايدىغانلىقىنى بىلگەن ، ھازىر ئاغۇ ، ئارازىلدا ياش - ئوتتۇرا
ياشلىقلاردىن مەيدىسىگە مۇشتلاپ جەڭگە كىرىدىغانلار 100 گە
يېتىدۇ ، بۇنىڭغا ھەسەنجاننىڭ ئادەملىرىنى قوشساق 200 دىن
ئاشىدىكەن . بىز شەھەر شارائىتىنى شەھەرلىكلەردەك بىلمەيمىز .
يىگىتلىرىمىزگە بىردىن ئات كېرەك ، بۇنى ۋاقتى كەلگەندە ھەل
قىلارمىز ، لېكىن ھەممىمىز نامرات تۇرساق ، بىزدە ئات نېمە
قىلسۇن ؟ ھازىرچە بۇ گەپنى قويۇپ تۇرايلى . بار ئادەملىرىمىزنى
تەشكىللەپ ، قوزغىلاڭ تەييارلىقىنى رەسمىي باشلايلى . بىز توخ -

تىنىڭ كېلىشىنى كۈتۈۋاتقان . ساۋۇرنىڭ دېيىشىچە ، پەيزاۋات ، يەكەن ياشلىرىمۇ يولمىزغا قاراپ تۇرۇپتۇ . ھازىرنىڭ ئۆزىدىلا باشلىق بولغۇچىنى سايلاپ چىقايلى ، ئاندىن شۇنىڭ كۆرسەتمىسى بويىچە ئىش تۇتايلى . بۇنىڭغا قارىتا كۆپچىلىكنىڭ يەنە قانداق پىكرى بار ، ئاڭلاپ باقايلى .

ئولتۇرغانلار بىر - بىرلىرىگە قارىشىپ «قېنى ، سۆزلىمە - سەن» دېگەندەك ئىپادىلەرنى قىلىشىۋاتقاندا ، داستىخان سېلىنىپ ، ھورى كۆتۈرۈلۈپ تۇرغان بىر تەڭنە گۆش قويۇلدى . شۇنىڭ بىلەن كۈسۈرلىشىشلار جايدا توختاپ ، ھەممەيلەن گۆش يېيىش بىلەن بولۇپ كەتتى .

— ئەمدى پارىڭمىزنىڭ ئاخىرىنى داۋاملاشتۇرايلى ، — دېدى كىچىك ئاخۇن دۇئادىن كېيىن كۆپچىلىككە مۇراجىئەت قىلىپ ، — بىزنىڭ بۇنىڭدەك يىغىلمىقىمىز ئاسان ئەمەس . يەنە بىر جەھەتتىن تولا يىغىلىۋەرسەك كىشىلەرنىڭ دىققىتىنى قوزغاپ قويىمىز . شۇڭا ، پۇرسەتنى غەنىمەت بىلىپ ، ئالدى بىلەن باشلىق سايلىۋالايلى ، ئاندىن باشقا گەپكە ئۆتەيلى . مەن دەسلىپىدىمۇ «ۋاق - تىنچە بولۇپ تۇراي» دېگەندىم . ئەمدى ۋاقتىم توشتى ، شارائىتىمۇ پىشىپ يېتىلدى . مېنىڭچە بۇ ئىشنى توختىغا تاپشۇرساق ، قانداق دەپىسلەر ؟ كۆپچىلىك كۆز قارىشىنى قويۇپ باقسۇن !

— ئۇنداق بولسا ، سىزگە بىر ياردەمچى قوشايلى ، ئىككىڭلار باشقۇرۇڭلار ، بۇنىڭدەك خەتىرى چوڭ ئىشقا بىر ئادەمنى ئىگە قىلىپ قويساق بولمايدۇ . بىرەر چاتاق چىقىپ قالسا ، ھەممىمىز - نىڭ تۈگەشكىنى شۇ ! قانداق دېدىم ، كۆپچىلىك ؟

— شۇنداق قىلايلى ، — ھەسەن تۈركنىڭ بۇ تەكلىپىگە تۈر - سۇن بىلەن كېرەم تەڭلا قوشۇلدى . ئارقىدىن ھەممەيلەن بۇنىڭغا رازىلىق بىلدۈرۈپ ، باشلىق سايلىماقچى بولۇشتى .

— مېنىڭچە ، توختى باش سەردار بولسۇن ! — دېدى كىچىك ئاخۇن ئاۋۋال ئېغىز ئېچىپ .

— قوشۇلىمەن ، كىچىك ئاخۇن ئورۇنباسار بولسۇن ! —

تەستىقلىدى ھەسەن تۈرك .

— ھەسەنجان مەشقاۋۇل بولغاي . باش سەردارلىرىمىز جەڭ-
گە كىرسە بولمايدۇ . جەڭگە ھەسەنجاندەك باتۇرلار كېرەك !—
قەشقەرلىك كەسكىن تۈردە ئېيتتى .

— شۇنداق بولسۇن ! — تۇرسۇن قولىنى كۆتۈرۈشى بىلەن
باشقىلارمۇ ئوڭ قوللىرىنى كۆتۈرۈپ قارار قىلىشتى .
توختى ، بۇنىڭدەك چوڭ ئىشنىڭ ھۆددىسىدىن چىقالمايمەن ،
دەپ ھەرقانچە يالتايسىمۇ ، كۆپچىلىك ئۇنىڭ رايىغا باقماي سايلىد-
ۋەتتى . ئەمدى قارارنى ئۆزگەرتكىلى بولمايتتى ، يەنە بىر جەھەت-
تىن ئۇنىڭدىكى ئوتتەك لاۋۇلداپ تۇرغان ئىسيانكار قەلب «كۈ-
رەشنىڭ ھۆددىسىدىن چىقالمايمەن» دېيىشكە يول قويمايتتى . چۈن-
كى ، ئۇ مۇشۇنداق پۇرسەتنى كۈتۈپ كېلىۋاتاتتى . شۇڭا ، كۆپچى-
لىك ئىشەنچ بىلەن كۈتۈرگەن قوللىرىنى چۈشۈرۈپ بولغاندىن
كېيىن ، ئورنىدىن تۇرۇپ سايلامغا ئىپادە بىلدۈردى :

— ئىشەنگىنىڭلارغا رەھمەت ! كۆپچىلىك كۆڭۈل رايى بويىچە
ئەقىدە قىلىپ مېنى سايلىغانىكەن ، مەن ئەلۋەتتە كۈتكەن يېرىڭلار-
دىن چىقىشىم كېرەك . بۇنى ئىشقا ئاشۇرۇش ئۈچۈن ، ئالدى بىلەن
سىلەر مېنىڭ دېگەن يېرىمدىن چىقىمساڭلار بولمايدۇ ، گېپىم
توغرىمۇ ، كۆپچىلىك !؟

— توغرا ، — تەڭلا ئاۋاز قوشتى كۆپچىلىك ، — سەردار
ھەرقانچە قابىل بولغان بىلەن لەشكەرلەر ماسلاشمىسا ، جەڭدە
غەلبە قىلغىلى بولمايدۇ .

— ئۇنداق بولسا سىلەر نېمە ئىش قىلماقچى؟ — سورىدى
توختى كۆپچىلىككە تەكشى قاراپ .

— سىز نېمە دېيىشىڭىز شۇنى قىلىمىز ! — ئولتۇرغانلاردىن
بىرسى ئېغىز ئاچتى .

— توغرا ئەمەس ! ھەممىڭلارنىڭ ۋەزىپىسى ماڭا ئوخشاشلا
مۇھىم . بىز يالغۇز جەڭ قىلالمايمىز . سىلەر ئاممىنى ئويغىتىپ ،
زالملارغا قارشى غەزىپىنى قوزغاپسىلەر ، ئازادلىق يوللىرىنى

كۆرسىتىپ بېرىسىلەر . لېكىن ، ئۇلارنى زورلاپ باشلاپ كېلىشكە بولمايدۇ ، بەلكى ۋاقتى كەلگەندە «ئالغا!» ساداسىنى ئاڭلاپلا ، ھەممىسى ئۆزلۈكىدىن سېپىمىزگە قوشۇلىدۇ . بۇنىڭغا نىسبەتەن قارىشىمىز ئېنىق بولۇشى كېرەك . بۇ يەردىكى قارا كۆز يىگىتلەر لەشكىرىڭلارنى ئۆزۈڭلار تاپىسىلەر . ھەر - قايسىڭلار ئۆزۈڭلارنىڭ لەشكەرلىرىڭلارنى تەشكىللەپ سەپ تۈزۈپ ، بۇيرۇقۇم بويىچە ئىش كۆرسىلەر . بۇيرۇققا ئىتائەت قىلماي بېھۋەدە ئادەم ئۆلۈشكە سە - ۋەبىچى بولساڭلار ، قاتتىق جازاغا تارتىلىسىلەر .

— قوللايمىز! — كۆپچىلىك بىردەك ئىپادە بىلدۈرۈشتى .
— ئۇنداق بولسا ، تۆۋەندە قىلىشقا تېگىشلىك ئىشلارنى بىر - بىرلەپ قارار قىلىۋالايلى : بىرىنچى ، ئالدى بىلەن ھەرقايسىمىز - نىڭ قىلىدىغان ئىشىمىز ئايدىڭ بولۇشى كېرەك ؛ ئىككىنچى ، ھا - زىردىن باشلاپ قورال ۋە ئوق - دورا تەييارلىشىمىز لازىم... شۇنى قايتا تەكىتلەيمەنكى ، جەڭ قىلىش ئۈچۈن قورال بولۇش كېرەك . قورال دېگەنمىدە ھازىرچە ئوۋچىلىقتا ئىشلىتىلىدىغان قارا مىلتىق بولسىمۇ بولىدۇ . لېكىن ، بۇنىڭ ھەممىسىنىڭ ئىگىسى بار ، سېتىد - ۋېلىشقا توغرا كېلىدۇ . گەپسۇس ، بۇ يەردە ئولتۇرغانلىرىمىزدا پۇل يوق ، پۇلى بارلارنىڭ دەردى يوق . قانداق قىلىش كېرەك؟! — توختى كۆپچىلىككە تەكشى قارىۋېتىپ ، قوينىدىن رەيھان بەرگەن ھەمياننى ئالدى ، — بۇنىڭدا 30 سەر كۈمۈش بار . قارا مىلتىقتىن 30 نى ياكى ئېپى كېلىپ قالسا 40 نى سېتىۋالغىلى بولىدۇ . ئوق - دورا سېتىۋالسىمىز دېسەك يەنە پۇل كېتىدۇ . ياخشى يېرى ، دورا ياساشنى ھەممەيلەن بىلىمىز ، قوغۇشۇننىڭ باھاسى گەرزان ھەم ئاسان تېپىلىدۇ ، تەڭلىك تارتمايمىز ، مېنىڭچە ، بۇنىڭغا بىر ئادەم مەسئۇل بولسۇن ، بەزى ئىشلارنى مەن ئورۇنلاشتۇرىمەن ، — توختىنىڭ خىيالغا شۇئان زۇمرەتخېنىمدىن ياردەم سوراش ئويى كېلىپ ، ساۋۇرنى ئەۋەتتىنى كۆڭلىگە پۈكتى .

توختىنىڭ بۇ ئورۇنلاشتۇرۇشى كۆپچىلىكتە ئىشەنچ تۇرغۇ - زۇپ دىللىرىنى ياپرىتىۋەتتى . ئۇنىڭ ئۈستىگە توختى كىچىك

ئاخۇندە كلا گەيدان ، ئاتىق ئىدى ، ئارقىدىن كىچىك ئاخۇن سۆز ئالدى . ئىككىيلەننىڭ گېپى بىر يەردىن چىققاچقا ، ئولتۇرغانلار ھازىرلا ئۆزلىرىنى ئوق يېغىۋاتقان جەڭ مەيدانىدا تۇرۇۋاتقاندا ، قۇرۇق قول قەشقەرگە بېسىپ كىرىپ دۈشمەننىڭ كۈلىنى كۆككە سورۇۋاتقاندا تۇيغۇغا كېلىشتى . توختىنىڭ بۇ يەردىكىلەردىن كىچىك ئاخۇندىن باشقىلار ئۆمرىدە ئېرىشىش تۈگۈل قولىغا ئېلىپ ساناپ بېقىشمۇ نېسىپ بولمىغان شۇنچە جىق پۇلنى ھەميان بىلەنلا قوزغىلاڭ ئۈچۈن بەخش ئېتىشى قاتتىق ھاياجانلاندۇرۇۋەتكەن يىدى . گىتلەر بىردىنلا ئورۇنلىرىدىن تۇرۇپ ، قەسەمىياد قىلىشتى :

— جېنىمىز پىدا !

— ئۆلۈمدىن قورقمايمىز !

— زالىملارنىڭ ئەدىپىنى بېرىمىز !

— بىز جەزمەن غەلبە قىلىمىز !

كىچىك ئاخۇننىڭ مېھمانخانىسى ئاجايىپ جانلىنىپ كەتتى . بۇ ھال توختىنىڭ ئىشەنچىسىنى تېخىمۇ ئاشۇرۇپ ، كۈتكەن ۋاقىتتىن ئىڭ ئۇزاق قالمىغانلىقىنى ھېس قىلدۇردى . ئولتۇرغانلار ئىچىدىن تۇرسۇن قول كۆتۈرۈپ كەسكىن ئىپادە بىلدۈردى :

— قورال سېتىۋېلىشقا مەنمۇ پۇل چىقىرىمەن . ئاتا - ئانىم قوزغىلاڭ كۆتۈرۈشكە مەندىنمۇ بەك تەقەززا . شۇ تاپتا ئۇلارنىڭ ئىچى تىت - تىت بولۇۋاتىدۇ . ئائىلىمىزدىكىلەر بار - يوق ئۇلاغ - چارپايىلارنى تاغقا ئاپىرىپ قىرغىزلار بىلەن مىلتىققا تېگىشىپ تەقلەپ قويغىنى نىكەم . بىز ئىككى ئوغۇل دادام بىلەن قوشۇلۇپ جەڭگە ئۆزىمىزنى ئاتا قويدۇق . ئەمدى بىزگە پۇل - مالدىن زۆرۈرى ئەركىنلىك ! ئايرىم بېقىۋاتقان ئىككى قوينىمۇ قورالغا تېگىشەيلى !

بۇنىڭدىن ئىلھاملانغان كۆپچىلىك بەس - بەستە كۆڭۈل ئىز - ھار قىلىشتى . ھەممەيلەننىڭ ۋۇجۇدى قوزغىلاڭ ئۈچۈن گۈلخانە - دەك يانغانىدى . توختى بىلەن كىچىك ئاخۇننىڭ كۆز ئالدىدا يۈزلىدى . گەن - مىڭلىغان ئادەملەر : «ياشسۇن ئەركىنلىك ، ياشسۇن

مىللى ئازادلىقىمىز!» دەپ تەنتەنە قىلىۋاتقانداكى فاينام -
تاشقىنىلىق كۆرۈنۈش نامايان بولدى .

— رەھمەت سىلەرگە! — دەدى توختى كۆپچىلىككە رازمەنە-
لىك بىلەن قاراپ، — بىز خەلقنىڭ ئارقىسىدا قايتىمىز . ھەر بىر
ئائىلە بىر گۈرۈپپا جەڭچىلەرگە ئايلىنىپ بوپتۇ . شۇڭا، تېزدىن
ھەرىكەتكە كېلىپ، قوزغالغان خەلققە قوماندانلىق قىلىشىمىز،
تارقاق كۈچنى توپلاپ، قوشۇننى زورايتىشىمىز لازىم!
ئولتۇرغانلار ھاياجانلىنىپ چاۋاك چېلىشتى .
بايدىن بېرى زۇۋان سۈرمەي، تىڭشاپ ئولتۇرغان ھەسەن
تۈرك ئېغىز ئاچتى :

— بىزنىڭ ھەرىكىتىمىزدە ئۈمىد بار . مەن كۆپچىلىكنىڭ
قىزغىنلىقىدىن كۈتمىگەن خۇشاللىققا ئېرىشتىم . ھەرقانداق نەرسە
يوقلۇقتىن بارلىققا كېلىدۇ ، ئاندىن شەرت - شارائىتنىڭ پىشىپ-
يېتىلىشى بىلەن تەرەققىي قىلىپ زورىيىدۇ ، بىر نىيەتتە ئۇيۇشقان
خەلقنىڭ كۈچىگە ھېچ نەرسە تەڭ كېلەلمەيدۇ . گەرچە ھازىر قورال
يېتەرلىك بولمىسىمۇ ، قولىمىزدا كەينىدىن ئوقلىنىدىغان مىلتىق-
تىن بىرقانچىسى ، تەپكىلىك مىلتىقتىن بىرسى بار...

— نېمە؟ تەپكىلىك مىلتىق دېدىڭمۇ؟! — كىچىك ئاخۇن
ھاياجانلانغىنىدىن ھەسەن تۈركنىڭ گېپىنى بۆلۈپ سوئال نەزىرى
بىلەن تىكىلدى . ئۇنىڭ كۆزلىرى يالقۇنچاپ كەتكەنىدى .

— ھەئە ، تەپكىلىك مىلتىق . بىر مانجۇ چېرىكى بىلەن قىمار
ئويناپ ئۇتۇۋالدىم ، — ئولتۇرغانلار پاراقىدە كۈلۈشۈپ كەتتى ، —
ھەسەن تۈرك سۆزىنى داۋاملاشتۇرۇپ ئېيتتى ، — باشقىلىرىنى
رەۋزەشەب يامۇلىنىڭ قورال ئامبىرىدىن بۇرادەرلەر ئوغرىد-
لاپ كەلدى .

— قالتىس ! قالتىس ئىش بوپتۇ . مانا سەن ھەقىقىي قوماندان-
دان ! بىزنىڭ قايغۇمىزنى تۈگىتىپ ، ئىرادىمىزنى چىڭىتتىڭ !
كىچىك ئاخۇن ئۆزىنى تۇتالماي قېلىۋاتاتتى . ھەممەيلەننىڭ
كۆزى ھەسەن تۈركتە ئىدى . ھەسەن تۈرك شۇ تاپتا ھېچقانداق

كۈچ تەۋرىتەلمەيدىغان سېھىرلىك ئادەمدەك كۆرۈنمەكتە ئىدى ، نېمىشقىدۇر چىرايىدا كۆپچىلىكنىڭكىدەك كۈلكە ئەمەس ، بەلكى قايغۇ ئىپادىلىنىپ تۇراتتى . بۇنىڭدىن ھەيران بولغان كۆپچىلىك دەرھال كۈلكىدىن توختاپ ، ھەسەن تۈركنىڭ ئاغزىغا قارىدى :
— بار قورالنىڭ ھەممىسى ئارانلا 20 تال ، — دېدى ھەسەن تۈرك تەمكىن تەلەپپۇزدا ، — ئادەم بولسا ناھايىتى كۆپ . قەشقەر خەلقى قوزغىلاڭنىڭ تېزىرەك پارتلىشىنى كۈتۈۋاتىدۇ . قوزغىلاڭدا غەلبە قازىنىش ئۈچۈن يەنىلا قوراللىنىشقا ئەھمىيەت بەرمىسەك بولمايدۇ . قولىمىزدا بار بولغان ئازغىنە قارا مىلتىق قانائەتلىنىشكە ئەرزىمەيدۇ ، بەلكى ۋاقتى كەلگەندە ئوقياچىلىق كېرەككە كەل- مەسلىكى مۇمكىن . جەڭدە ھەممىدىن مۇھىمى خەلقنىڭ بىر نىيەت- تە قوزغىلىشى ، پەقەت خەلق قوزغالسىلا دۈشمەننىڭ زەمبىرەكلى- رىمۇ كېرەككە كەلمەي قالىدۇ . شۇڭا ، بۇ ئەتراپلىق ئويلىنىشقا تېگىشلىك مەسىلە دەپ قارايمەن .


يىغىن قىزغىن داۋام قىلغاچقا ، كۈننىڭ قانداق كەچ بولغىنى بىلىنمىدى . ئۇلار مەسلىھەتنى پىشۇرۇپ ئۆيلىرىگە تارقىغاندا ، تۈن نىسپىدىن ئۆتكەن بولۇپ ، نېرىدىكى تاغ تەرەپتىن بۆرىلەرنىڭ ھۇۋلاشلىرى تۇرۇپ - تۇرۇپ ئاڭلىناتتى . قەشقەردىن كەلگەنلەر ۋە ئارازىللىق يىگىتلەر قونۇپ قالدى . كۈندۈز يېتىشمەي تۈن نىسپىگىچە داۋاملاشقان ئاغۇدىكى بۇ يىغىلىشتا قوزغىلاڭنىڭ دەس- لەپكى تەشكىلى قۇرۇلۇشى قارارلاشتۇرۇلۇپ ، توختى مانجۇ باش سەردار ، كىچىك ئاخۇن ئورۇنباشار سەردار ، ھەسەن تۈرك مەشقا- ۋۇل بولدى . قالغان يىگىتلەرگە ئۆز ئالاھىدىلىكىگە يارىشا ئىش تەقسىم قىلىنىپ ، ساۋۇر يەكەنگە بېرىپ قوزغىلاڭچى كۈچلەرنى تەشكىللەشكە ، تۇرسۇن قاتارلىقلار ئاغۇ خەلقى بىلەن سىردىشىپ ، ھەرقايسىسى ئۆز ئادەملىرىگە مەسئۇل بولغان ئاساستا ئۇلارنى قوراللاندىرۇپ ، بۇيرۇق كۈتۈشكە ئورۇنلاشتۇرۇلدى .


ئوسمان ۋە خاسان قاتارلىقلار ئارازىلغا مەسئۇل بولۇپ ، خەلقنى ئومۇميۈزلۈك ھەرىكەتكە كەلتۈرۈشنى قولغا كەلتۈرۈش

بىلەن ، ھەقىقىي ئىشەنچلىكلەرنى قوراللارندۇرۇشنى ؛ ھەسەن تۈرك قەشقەر خەلقىنى قوزغاپ ، جەڭ تەييارلىقى ھالىتىگە كەلتۈرۈپ ، قوزغىلاڭچىلار قەشقەرگە ھۇجۇم قىلغاندا ، تەرەپ - تەرەپتىن چىقىپ ماسلىشىشقا يېتەكلەشنى ئۈستىگە ئالدى .

توختى مانجۇ بولسا پەيزاۋات ياشلىرىنىڭ ئەھۋالىنى ئىگىلەش - تىن سىرت ، ئالتە شەھەر تەۋەسىدە قەبىھ ئېزىلىشكە ئۇچرىغان نامرات ، ئىسيانكارلىق روھى كۈچلۈك خەلق باتۇرلىرىنى تەكشۈرۈپ ئېنىقلاپ ، ئىشەنچلىك بولغانلىرىغا خەلقنى ئويغىتىش ۋەزدە - پىسىنى بېرىش ، كەنت - مەھەللىلەرنىڭ جۇغراپىيىلىك تۈزۈلۈشى ، ئېرىق - ئۆستەڭ ، دەريا - كۆللىرى ، يول ۋە باشقا ئىستراتېگىيىلىك ئالاھىدىلىكلىرىنى تەكشۈرۈپ خاتىرىگە ئېلىشنى تەشەببۇسكارلىق بىلەن ئۈستىگە ئالدى .

كىچىك ئاخۇن تەرەپ - تەرەپكە بۇيرۇق يەتكۈزۈشكە مەسئۇل قىلىندى . ئەمما ، قوزغىلاڭنى قاچان ، قانداق باشلاش ئۈستىدىكى پىكىرلەردە تېخى بىرلىككە كەلمىگەچكە ، بۇنىڭغا مۇناسىۋەتلىك ئىشلار توختى ، ھەسەن تۈرك ، كىچىك ئاخۇننىڭ قارار قىلىشىغا قالدۇرۇلدى .





ئون ئىككىنچى باب

ئاخىرقى قارار

يىغىلىش تۈگەپ ، ئۇزىغانلار ئۆيىگە ، قالغانلار تاتلىق ئۇيقۇغا كەتتى . توختى نېمىشىقدۇر تاڭ ئاتقۇچە زادىلا ئۇخلىيالمىدى . ئۇ تۈنۈگۈندىن باشلاپ بۇرۇنقىدەك خالىغان يەرگە بېرىپ ، نېمە خىيا-لىغا كەلسە شۇنى قىلىدىغان توختى ئەمەس ، بەلكى يۈزلىگەن ، مىڭلىغان ، ھەتتا ئون مىڭ - يۈزمىڭلىغان خەلقنىڭ ھايات - ماماتىغا مەسئۇل بولىدىغان ئادەمگە ئايلانغانىدى ؛ قوزغىلاڭنىڭ چوڭ يانغىن ياكى كەلكۈنگە ئوخشاش دەھشەتلىك ھادىسە ئىكەنلى-كىنى ، نېمىلەرنىڭ كۈلىنى كۆككە سورۇپ ، نېمىلەرنى يەر بىلەن يەكسان قىلىدىغانلىقىنى تەسەۋۋۇرغا سىغدۇرغىلى بولمايدىغانلى-قىنى ئوبدان بىلەتتى . شۇڭا ، ئويلىغانسىرى شۇنچە قورقۇنچ باس-قاندەك بولاتتى ، كۆز ئالدىدىن قانغا مىلەنگەن جەسەتلەر نېرى كەتمەيتتى . يىغا - زار ، نالە - پەريادلار قۇلىقىدا جاراڭلايتتى . ئۇنىڭ ئېسىگە بىردىنلا زىندان ھاياتى ، نىمجان مەھبۇسلار ، ئازاب-قىيىنقلار كەلدى - دە ، ۋۇجۇدىدا غەيرەت ، ئىشەنچ پەيدا بولۇپ ، قەلبىدىكى غەزەپ ئوتى لاۋۇلداشقا ، شىجائىتى مەۋج ئۇرۇپ دېڭىز-دەك دولقۇنلىنىشقا باشلىدى . خىيال يەلكىنى ھايات كېمىسىنى ماياك تامان ئىلگىرىلەتتى . ئۇنىڭ ئالدىدىكى ئەڭ مۇھىم مەسىلى-لەرنىڭ بىرى ، قاچان قوزغىلىش ؛ يەنە بىرى ، زالىملارغا قانداق تاقابىل تۇرۇش ئىدى . ئۇنىڭچە بولغاندا بۇنى قايتىدىن مەسلىھەت-لەشمەسە ھەرگىز بولمايتتى .

تالڭ ئېتىپ ، بامدات نامزىدىن كېيىن ناشتەچە ئارىلىقتا يەنە تالاش - تارتىش بولدى . توختى مانجۇ بىرىنچى بولۇپ سۆز ئالدى :

— بۇرادەرلەر ، بۈگۈن ئىككى مەسىلىنى بېكىتىۋالايلى ، ئالدى بىلەن قوزغىلاڭنى قاچان باشلايمىز دېگەن مەسىلىنى قارارلاش . تۇرساق دەيمەن . بۇنىڭدا شۇنى نەزەرگە ئېلىش زۆرۈركى ، ھازىر 11- ئايغا 28 ، دېمەك ئىككى كۈن ئۆتسە 12 - ئاي كىرىدۇ ، تەييارلىق تېخى پۈتمىدى . ئەگەر سوغۇق چۈشۈپ كەتسە ، جەڭنى ئۆيدە ئولتۇرۇپ قىلىمىزمۇ ؟ قوزغىلاڭچى قوشۇن پۈتۈنلەي نامرات-لاردىن تەركىب تاپقان ، قەھرىتان قىشتا تالا - تۈزلەردە يېتىپ بەرداشلىق بەرمەك قىيىن ، شۇڭا قىشنىڭ چىقىشىنى كۈتۈشكە توغرا كېلىدۇ . ئۇنداقتا زادى قاچان ، قايسى كۈنى قوزغىلىمىز ؟ بۇنى ئايدىڭلاشتۇرۇۋالغاندىن كېيىن ئىككىنچى مەسىلىگە ئۆتەيمىز . قېنى ، بىر - بىرلەپ پىكىر بايان قىلايلى ، كىچىك ئاخۇنكا ، گېپىم توغرىمۇ ؟

— مېنىڭچە ، — دېدى كىچىك ئاخۇن ، — رامزاندىن كېيىن باشلىساقمىكىن .

— رامزان قاچان ؟ — سورىدى توختى .
كىچىك ئاخۇن بارماقلىرىنى پۈكۈپ ساناپ ، جاۋاب بەردى :
— 4- ئاي ، بۇ چاغدا سوغۇق بوشايدۇ ، يېلىڭ كىيىم بىلەن سىرتتا ياتسا توڭلاپ قالمايدۇ ، توك ئېرىپ ، ئېرىق - ئۆستەڭلەرگە سۇ كېلىدۇ . تۇرمۇش قۇلايلىق بولىدۇ .
— شۇنداق بېكىتەيلى ! — ھەسەن تۈرك ئاۋاز قوشتى ، — دەرۋەقە يۇقىرىقى ئىككى مەسىلە ناھايىتى مۇھىم ئورۇندا تۇرىدۇ .

شۇنداق قىلىپ ، 4- ئايدا قوزغىلىش قارارلاشتۇرۇلدى . توختى يەنە بىر مەسىلىنى ئوتتۇرىغا قويدى :
— رامزاندىن كېيىن قوزغىلىشنىڭ بېكىتتۇق . ئەمدى كۈن-مۇ ئايدىڭ بولۇپ كەتسۇن !

— روزى ھېيتنىڭ 15- كۈنى بولسۇن . بۇ چاغدا ئاي تولۇپ ، سۈتتەك ئايدىڭ بولىدۇ . خېلى يىراقتىكى ئادەمنىڭ قولىدا نېمە بارلىقىنى بىلمەك ئاسان ، ئادەملىرىمىزنىڭ ھەممىسىدە مىلتىق بولۇشى ناتايىن . ئايدىڭدا «قورققانغا قوش كۆرۈنۈپتۇ» دەپ ، قوزغىلاڭچىلارنىڭ ھەيۋىسىدىن چۆچۈپ ئويغىنىپ كەتكەنلەر ئادەم-لىرىمىزنىڭ قولىدىكى تاياق - كالتەكلەرنىمۇ مىلتىققا ئوخشىتىپ قېلىپ شىجائىتى يىمىرىلىدۇ ، يەنە بىر جەھەتتىن ئادەملەرنىڭ كۆپلۈكىنى پەرق ئېتەلەيدۇ ، ئەگەر قاراڭغۇدا قوزغىلىپ قالساق ، تەربىيىلەنمىگەن قوشۇنمىز ئوقنىڭ ئاۋازىنى ئاڭلاپلا پاتپارق بو-لۇپ ، ئاسانلا قولغا چۈشمىز ، قانداق دېدىم؟ — كىچىك ئاخۇن ئۆز مۇھاكىمىسىدىن مەمنۇن بولغاندەك ئەتراپىغا قاراپ قويدى . — بۇ پىلان بولىدىكەن ، سىزچە قانداق؟ — توختى ھەسەن تۈرككە تىكىلدى .

— شۇنداق بولسۇن ، مېنىڭچە قوزغىلاڭنىڭ كونكرېت ۋاقتىد-نى روزى ھېيتنىڭ 15- كۈنى يېرىم كېچىگە بېكىتەيلى . قارشى پىكىر بولمىسا ، قولۇڭلارنى كۆتۈرۈڭلار . شۇنداق قىلىپ ، قوزغىلاڭنى 1857- يىل 4- ئايدا باشلاشتىن ئىبارەت بىرىنچى مەسىلە قارارلاشتۇرۇلدى .

— ئىككىنچى مەسىلە ، — دېدى توختى ، — بىزدە قورال ئاز ، يەنە كېلىپ شۇ ئازغىنە قورالنىڭمۇ ھەممىسى قارا مىلتىق . ئۇنىڭ ئۈستىگە ئادەملىرىمىز تەربىيىلەنمىگەن ، سان جەھەتتىن كۆپ ئە-مەس . يامان يېرى بىزنى خەلق تونۇمايدۇ ، خەلقنى ئۆزىمىزگە مايىل قىلالمىساق مەغلۇبىيەت كۈتىدۇ ، خالاس . ئەگەر قەشقەر خەلقى بىزگىمۇ 1847- يىلى ئەتىيازدا كاتتا تۆرە باشچىلىقىدىكى يەتتە خوجا يېغىلىقىدا كاتتا تۆرە تاكى قورغاننى ئالغانغا قەدەر شەھەر دەرۋازىسىنى ئېچىپ بەرمىگەندەك پوزىتسىيە تۇتسا قانداق قىلىمىز؟ شۇنىڭ ئۈچۈن ، قوزغىلاڭ غەلبىسىنى قولغا كەلتۈ-رۈشتە قەشقەر ئاھالىسىنىڭ ئىشەنچىگە ئېرىشىشىمىز ھەممىدىن مۇھىم ، بىراق بۇ ئۇنداق ئاسانغا توختايدىغان ئىش ئەمەس . بۇنىڭ

چارسى ئۇلارنىڭ كۆڭلىدىكى بىر ئادەمنى كۆتۈرۈپ چىقىپ ،
شۇنىڭدىن پايدىلىنىشتۇر .

بىردەم جىمجىتلىق ھۆكۈم سۈردى . ئىلگىرىمۇ بىر نۆۋەت
كىچىك ئاخۇن بىلەن ھەسەن تۈرك تالىشىپ بىرلىككە كېلىمىگەن
بۇ ئىشتا « ھە - ھۇ » بىلەنلا بىرلىككە كېلىش ئوڭاي توختىمايتتى .
توختى مانجۇنىڭ بۇ مەسىلىنى ئالاھىدە مۇزاكىرىگە قويۇشى ھازىر
ھەسەن تۈرككە ئاشۇنداق بىر ئادەمنىڭ بولۇشى زۆرۈرلۈكىنى
تونۇتتى . كىچىك ئاخۇن بولسا بۇرۇندىن ئويلاپ كەلگىنى بىلەن
كىمدىن پايدىلىنىشنى بىلەلمەي كېلىۋاتاتتى . بىرپەس داۋاملاشقان
سۈكۈتتىن كېيىن ھەسەن تۈرك ئېغىز ئاچتى :

— بىز بۇرۇنمۇ بۇ ئىش ئۈستىدە تالىشىپ بىرلىككە كېلىل-
مىگەندۇق . گەپنىڭ راستىنى دېسەم ، مېنىڭ زادىلا قوشۇلغۇم
يوق ئىدى . ئەمدى ئويلسام شۇنداق قىلمايمۇ بولمايدىكەن . خۇرا-
پاتلىق ئىسكەنجىسىدىكى ئالتە شەھەردە ، بېشىغا سەللە ئورنۇپلىپ ،
تېرىسىنى تەتۈر سويسمۇ جەننەتكە كىرگۈزۈپ قويدىغان بولدى ،
دەپ جىم يېتىپ بېرىدۇ ، قەشقەر ئاھالىلىرىگە تېخىمۇ گەپ توغرا
كەلمەيدۇ . بۇنىڭغا خوجىلارنىڭ ۋەھشىيانە قىلمىشى مىسال بولالايدۇ .
دۇ . يەرلىك مۆتىۋەرلىرىمىز « پەيغەمبەر ئەۋلادى » دېگەن پەتۋانى
كۆتۈرۈپ چىقىپ ، ئەقىلگە سىغمايدىغان ئەپسانىلەرنى ئۇلارنىڭ
كارامىتى دەپ مۇبالىغە قىلىدۇ . ئاپپاق خوجىنىڭ كۆپتۈرۈلۈشى
بۇنى ئىسپاتلايدۇ . ئەمەلىيەتتە بىزنى گادايلققا ئۈندەپ ، ئۆزلىرى
بۇلاڭچىلىق ئارقىلىق مال - دۇنيا توپلايدۇ ، يەرلىك ئەمەلدار ۋە
ئۆلىمالار ھەققىدىمۇ ئېغىز ئېچىش مۇمكىن ئەمەس ! كۆپ ئويلادۇ-
دىم ، ئەگەر ئىجتىمائىي ھۆرمىتى چوڭ بىرەرسىنىڭ نامىدىن
پايدىلىنىش توغرا كەلسە ، پەيغەمبەر ئەۋلادى دېيىلگەنلەردىن جا-
ھانگىر خوجىنىڭ يالغۇز ئوغلى بۇزرۇكخان تۆرىنى تەكلىپ قىل-
ساقمىكىن دەيمەن . ئاڭلىشىمچە ، ۋەلىخانمۇ بۇزرۇكخاننىڭ نامى-
دىن پايدىلىنىۋاتىمىش . بۇزرۇكخان تۆرە مېھرىبان ، مۇلايىم بولغاچقا ،
ئۆزىنىڭ ياخشى پەزىلىتى بىلەن يۇقىرى ئابروۋىغا ئىگىمىش . قەش-

قەر خەلقى بۇزىرۇكخاننىڭ ئېتى چىقسا ، گويا نۇشرىۋاندىك تەرىپىدە -
شەيدىكەن... .

كىچىك ئاخۇن ھەسەن تۈرك بىلەن ئىلگىرى قىلىشقان تالاش -
تارتىشلاردىن كېيىن ، كۆپ ئويلىنىپ ، ھەسەن تۈركنىڭ دېگەندە -
رىمۇ ئېھتىمالدىن يىراق ئەمەسكەن دېگەن يەرگە كەلگەندى .
شۇنداقتىمۇ ، ئەل - جامائەت ئېتىراپ قىلىدىغان بىرەر ئابىرۇيلۇق
كىشىنىڭ نامى بىلەن مەيدانغا چىققاندا ، خەلقنىڭ قوللىشىغا ئې -
رىشكىلى ، دۈشمەننى يېتىم قالدۇرغىلى بولىدىغانلىقىنى ئويلىد -
دى . بۇ ئىش ئۈستىدە بېشى قېتىپ ، قانداق قىلىشنى بىلمەي
تۇرغىنىدا ، ئوخشىمايچۇمۇ بۇ ئىشنى ئوتتۇرىغا قويدى . كىچىك
ئاخۇن ھەسەن تۈركنىڭ گېپى تۈگىگەندىن كېيىن ئېيتتى :

— مەن قارىشىمنى دەپ باقاي . بىز ئىلگىرىمۇ بۇ ھەقتە بىر
نۆۋەت تالاش - تارتىش قىلىپ بىرلىككە كېلەلمىگەندۇق . دەرۋە -
قە ، بىزنى ھېچكىم تونۇمىغان ، نىيەت - ئىقبالىمىزنى چۈشەنمە -
گەن ئەھۋال ئاستىدا ، نەسىر كۈچى بار بىرەر نام بىلەن ئوتتۇرىغا
چىقىپ ، ئاممىنىڭ ھېسداشلىقىنى قولغا كەلتۈرمەي ئامال يوق .
مەنمۇ ھەسەنجاننىڭ قاراشلىرىغا قوشۇلمەن .

توختى مانجۇ ياش جەھەتتىن ئىككىسىدىن كىچىك بولسىمۇ ،
بىلىم جەھەتتە ئۈستۈن ئىدى . ئۇ ئۇستازى ھەم خوجايىنى چاڭ
شەنسىڭدىن كۆپ نەرسىلەرنى ئۆگىنىۋالغان بولۇپ ، خەنزۇچە تارد -
خىي كىتابلارنى قىزىقىپ ئوقۇيتتى . ئۇنىڭ قارىشىچىمۇ بۇزىرۇك -
خان نۆۋەتتىكى قوزغىلاڭدا پايدىلىنىشقا بولىدىغان ئەڭ مۇۋاپىق
شەخس ئىدى . بۇزىرۇكخاننىڭ بوۋىسى سامساق خوجا ، ئاتىسى جا -
ھانگىر خوجىلار ئالتە شەھەر خەلقىگە ئوبدان مۇئامىلىدە بولغانلار
بولۇپ ، ھەر مىللەت خەلقىنى باراۋەر كۆرگەچكە ، خەلق پەقەت
زالىملار ئۈستىدىنلا ئىسيان كۆتۈرەتتى . ئاتىسى جاھانگىر خوجا
1826 - يىلى ئالتە شەھەرگە باستۇرۇپ كەلگەندە ، پۇقرالارنى
قاقتى - سوقتى قىلىپ زار قاقشاتقان قەشقەرنىڭ قۇمۇلۇق بېگىنى
شەرىئەت بويىچە ئۆلۈمگە بۇيرۇغانىدى ، ئۇ مۆتىدىل سىياسەت

يۈرگۈزۈپ ، قەشقەرنىڭ يەرلىك بېگىدىن باشقا ھەممە بەگلەرنىڭ ئەسلىدىكى ۋەزىپىلىرىنى ساقلاپ قېلىپ ، چىڭ پەرەسلەرنى ئۆزىگە مايىل قىلىش بىلەن پۇقرالارنىڭ ھېسداشلىقىغا ئېرىشكەن . يېڭى - سار ، يەكەن ، خوتەن قاتارلىق شەھەرلەردىكى پۇقرالارمۇ جاھانگىر خوجىنىڭ قەشقەرنى ئالغانلىق خەۋىرىنى ئاڭلاپلا تۇشمۇتۇشتىن قوزغىلاڭ كۆتۈرۈپ جاھانگىر خوجىنى قوللىغانلىقتىن «سەيد جاھانگىر سۇلتان» دەپ نام ئالغانىدى . جاھانگىر خوجا 1827- يىلى 2 - ئايدا چىڭ سۇلالىسى قوشۇنلىرى بىلەن بولغان جەڭدە يېڭى - لىپ ، ئەسىر سۈپىتىدە بېيجىڭغا ئاپىرىلغاندا ، ئوردا ئۇلۇغلىرى جاھانگىر خوجا قوزغىلىڭىنىڭ كۆتۈرۈلۈشىگە ئۆزلىرىنىڭ ئالتە شەھەر خەلقىگە سالغان زۇلۇملىرى سەۋەب بولغانلىقىنى خان جاھانگىر خوجىنى سوراق قىلغاندا بىلىپ قېلىپ ، ئۆزلىرىنىڭ جازا - لىنىشىدىن ئەنسىرەپ جاھانگىر خوجىغا ئوغا بېرىپ گەپ قىلالماس ھالغا كەلتۈرۈپ قويىمىغان بولسا ئىدى ، خان ئۇنى ئۆلۈمگە بۇي - رۇپ ، بەدەنلىرىنى خامتالاش قىلىپ ، ئىتقا تاشلاپ بەرمىگەن بولاتتى . ئەكسىچە ، 1826- يىلى 6- ئايلاردا يۈز بەرگەن چىڭ سۇلالىسى قوشۇنلىرى بىلەن بولغان 70 كۈنلۈك جەڭدە قەشقەر «گۈلباغ» قورغىنىدىكىلەر تەسلىم بولۇپ ، چىڭ سۇلالىسى ھۆكۈ - مىتىنىڭ بۇ يەردىكى يۇقىرى دەرىجىلىك ئەمەلدارلىرىنىڭ ئۆلۈۋې - لىشى ۋە 8 — 10 مىڭ چېرىك ئىچىدىكى 400 تۇڭگان ۋە ئىسلام دىنىغا بەيئەت قىلغان بىر تۈركۈم ئادەمدىن باشقا ھەممىسىنىڭ ئۆلتۈرۈلۈشى ئۆزىگە ئارتىلىشى ، بەلكى يوشۇرۇنچە زۇلۇم يۈر - گۈزگەن ئوردا ئەمەلدارلىرىدىن نەچچىسى جاھانگىر خوجىغا ئوخ - شاشلا غالجىر ئىتلارغا تۆمە بولۇشى مۈمكىن ئىدى . مانا بۇ تەسىرلىك تارىخى خەلق ئاممىسى ناھايىتى ئېنىق بىلەتتى . جاھان - گىر خوجىنىڭ ئوغلى بۇزۇكخان خەلققە يۈز كېلەلمەيدىغان بىرەر ئىش كەلتۈرۈپ چىقارمىدى ، ئۇنىڭ خاراكتېرىدىكى قىسمىن ئا - جىزلىق ۋە قابىلىيەتسىزلىكىنى نەزەردىن ساقىت قىلغاندا ، ئالىيجا - نابىلىقى ۋە مېھرىبانلىقى بىلەن خەلق ئىچىدە داڭق چىقىرىپ ،

يۈكسەك ئابروىغا ئېرىشكەندى . ئەگەر بۇ قوزغىلاڭ ئۇنىڭ نامىدىن پايدىلىنالمىسا ئالتە شەھەر خەلقى ئۆزلۈكىدىن قوزغىلاڭغا قاتنىشىشى مۇمكىن ئىدى . شۇڭا ، توختى ئىككى بۇرادىرىنىڭ قارىشىغا قوشۇلغان بولسىمۇ ، ئۈمىد چوڭ ئەمەس ئىدى ، ئەگەر ئۇ تەكلىپنى قوبۇل قىلمىسا ، يەنىلا تەۋەككۈلسىگە ئىش ئېلىپ بارماي بولمايتتى .

توختىمۇ ھەسەن تۈرك بىلەن كىچىك ئاخۇنلارنىڭ پىكىرىگە قوشۇلۇپ ئىپادە بىلدۈردى :

— مەنمۇ قوشۇلمەن ، شۇنداق بېكىتتۇق ئەمەس ، ئەمما ئۇنىڭ قېشىغا كىم بارىدۇ ؟

— مەن باراي ! — دېدى كىچىك ئاخۇن بىردەملىك سۈكۈتتىن كېيىن .

— يەنە ئويلىنىلى ، — توختى كىچىك ئاخۇننىڭ بېرىشىغا قوشۇلمىغاندەك پوزىتسىيىدە ھەسەن تۈرككە قارىدى .

— مېنىڭچە ، — ھەسەن تۈرك دەرھال ئىپادە بىلدۈردى ، — رېھىمجان بارسۇن . ئۇنىڭ ھازىرچە ۋەزىپىسى يوق . يەنە بىر جەھەتتىن ، چوڭ كارۋان بىلەن نەچچە قېتىم قاتنىغاچقا ، ئەھۋال لارنى بەش قولىدەك بىلىدۇ . ئۇنىڭ ئۈستىگە نەچچە يىل شۇ تەرەپتە تۇرۇپتۇ .

— بوپتۇ ئەمەس ، رېھىمجان ئاكام ئۆزى نېمە دەيدۇ ئاڭلاپ باقايلى ، سىزچە قانداق ؟ — توختى كىچىك ئاخۇنغا قارىدى .

— شۇنداق بولسۇن ، ئاكا ! ... قېنى سىز بۇياققا كىرىڭ ! رېھىمجان كىردى .

— بۇياققا كېلىڭ ! — توختى يېنىدىن ئورۇن كۆرسەتتى ، سىزگە ھاجىتىمىز چۈشۈپ قالدى .

— قېنى ، ئاڭلاپ باقاي ، قولۇمدىن كېلىدىغانلا ئىش بولسا ، مانا مەن تەييار !

توختى ئۇدۇللا ئېيتتى :

— سىزنى قوقەندەك بېرىپ كەلسە دېيىشتۇق .

— نېمە ۋەجدىن؟

— بۇزۇكخان بىلەن كۆرۈشۈپ كېلىسىز .

— تۇرار جايى نەدىكىن؟

— بىلمەيمىز .

— بوپتۇ ، بۇنىڭ كارايىتى چاغلىق ، تاپالمىسام ۋەلىخان

تۆرەم بىلمەي قالمايدۇ ، يوقلاپ ئۆتكەچ ئۇنىڭدىن سورارمەن .
قاچان يولغا چىقىمەن؟

— بۈگۈنلا قەشقەرگە كىرىپ ، ساراۋەنلەر بىلەن كۆرۈشۈڭ .

ئىشلەپ يۈرۈپ ئىزدەشكە توغرا كېلىدۇ ، بولمىسا چاندۇرۇپ قويدى-
مىز . ئۇنىڭ ئۈستىگە بېرىدىغان راسخوتمۇ كۆپ ئەمەس . قېنى ،
كىچىك ئاخۇنكا ، ھېلىقى قورال ئالدىغان كۈمۈشتىن ئاز - تولا
ئايرىپ بېرىڭ ، سىلەرچە يەنە نېمە ئىشلار قالدى؟ — توختى
ئىككىيلەنگە قارىدى .

— رېھىمجان پىلانمىزنى ئېنىق بىلىشى كېرەك . بۇزۇكخان

تەكلىپىمىزنى قوبۇل قىلىپ ۋەدە بەرمىگۈچە سىر بەرمىسۇن .
نامدار زاتلار سۆزىدىن يانمايدۇ . ئۇ ۋەدە بېرىپ بولغاندىن كېيىن
پىلانمىزنى بىلىسۇن . ئۇنىڭ يەنە قانداق ياخشى پىلانى بار ، رېھىم-
جان بىلگەچ كەلسۇن . كېلىش ۋاقتىنىمۇ ئۆزى بېكىتسۇن ، ھا-
زىرچە باشقا گەپ يوق ، — دېدى ھەسەن تۈرك .

مەقسەت - مۇددىئالار تۈگەللەنگەندە كۈن چۈش بولغانىدى ،

رېھىمجان ھەسەن تۈركلەر بىلەن قەشقەرگە ماڭدى . ساۋۇرنى ھەم-
راھ قىلىپ يولغا چىققان توختى ئۆزىنىڭ پەيزاۋات ، دولان ياكى
يەكەن دىيارلىرىدىن قايسىسىغا بېرىشنى بىلمەيتتى . ئۇ ئاخىر ئەڭ
مۇھىم ئىش قورال غەملەش ئىكەنلىكىنى ئويلىدى . ھازىرقى بار
قوراللار 40 تىن ئاشمايتتى ، يەنە سېتىۋېلىش ئۈچۈن پۇل كېتەت-
تى ، بىراق بۇنچە پۇل نەدە؟ رەيھان بەرگەن 30 سەر كۈمۈشكە
چاڭ شەنسەڭ بەرگەن 20 سەرنى قوشقان بىلەنمۇ ئىش پۈتمەيتتى ،
جەزمەن بىرەر چارە تېپىش لازىم ئىدى . توختى ئاشۇنداق چىڭگىش
خىياللار ئىلكىدە كېتىۋاتقاندا ، ساۋۇر زېرىكىشلىك جىملىققا خاتە-

مە بەردى :

- نەگە بارىمىز ؟
- ھازىرچە ئېنىق ئەمەس .
- ئۇلار ئون- تىنسىز خېلى ماڭغاندىن كېيىن ، ساۋۇر تىت- تىت بولۇپ يەنە سورىدى :
- دېسەڭچۇ ، نەگە بارىمىز ؟
- ھازىرچە پەيزىۋاتقا بارىمىز .
- ئاندىن كېيىنچۇ ؟
- بىلمەيمەن .
- نېمە ئۈچۈن ؟
- بىزگە پۇل بولسا بولاتتى . قورال ئېلىشقا پۇل كېتىدۇ . لېكىن ، ئۈنچىۋالا پۇل نەدە ؟
- قورالنى يىگىتلەر ئۆزلىرى ھەل قىلسۇن .
- ھەسەن تۈركتەك ئوغرىلاپما ! ؟
- شۇنداق قىلالىسىغۇ بەك ياخشى بولاتتى . نېمىدېگەن يۈ- رەكلىك ئادەم ئۇ ، كۆرگەن ئادەمنىڭمۇ تېنى ئەيمىنىدىكەن . مەنمۇ دەسلەپتە كۆرۈپلا ھەيران قالدىم .
- مېنى دېمەمسەن ؟ — توختىمۇ كۈلۈپ كەتتى ، — شۇنداقمۇ قاۋۇل ، ئۈستىخانلىق ئادەملەر بولىدىكەننە جاھاندا ، ئىشكىتىن كىرىپ كېلىۋىدى ، يۈرىكىم ئېغىپ كەتتى . ئەمدى ئۆز گېپىمىزگە كېلەيلى ، سېنىڭچە ئامال تېپىلارمۇ ؟
- بۇ مەسلىھەتنى رەيھانغا سالغىن .
- توختى دەل مۇشۇنداق جاۋابقا تەشنا ئىدى . چۈنكى ، پۇل مەسلىھىسىدە رەيھاندىن باشقىسىدىن ئۈمىد كۈتكىلى بولمايتتى . پۇل بولمىسا قوشۇننىڭ ئىنتىزامىغا كېپىللىك قىلىشمۇ تەس ئىدى . تەربىيە كۆرمىگەن قوشۇن قورسىقى ئاچقاندا ئالدىغا ئۇچىرد- خاننى بۇلاپ - تالاپ يەپ ، خەلقنىڭ نەزىرىدىن چۈشسە ، مەغلۇب- يەت كۆزگە كۆرۈنۈپلا تۇراتتى .
- شۇنداق بولسۇن ، لېكىن...

— «لېكىن» نىڭ كەينىنى يۇتۇۋەتتىڭىزغۇ، نېمە دېمەك-
چىسەن؟— سورىدى ساۋۇر .

— نېمە دېيىشىمنى بىلەلمەيۋاتىمەن .

— بىلەلمەيدىغان نېمىسى بار؟

— رەيھاننى ئىزدەسەك ئىزدەيلى، ئەمما پەيزىۋات ياشلىرىنى

تەشكىللەپ قويۇپ، ئاندىن ماڭساقمىكىن دەيمەن .

— ھېلىقى چاڭ خۇا دېگەن قىزنىمۇ كۆرگىلى بارىدىغانسەن

ھەقىچان؟

— نەدىكى گەپنى قىلما!— توختى ئۆزىنى تۇتالماي كۈلۈپ

كەتتى . ئەمما، يۈزلىرى بويىنغىچە قىزىرىپ ئۇيىلىش تۈ-

سىنى ئالدى .

— بولدى قورقما، رەيھانگۈلگە دېمەيمەن .

— بولدىلا، چاقچىقىڭنى قوي!

ئىككىسى ئۆزئارا بېقىشىپ بىرھازا كۈلۈشتى .

— راست گەپنى قىل، ئاۋۋال نەگە بارىمىز؟

— يەكەنگە،— دېدى توختى جاۋاب بېرىپ، شۇئان ئۇنىڭ


كۆز ئالدىدا رەيھاننىڭ سېمىسى گەۋدىلەندى، شېرىن ئارزۇلار

يەلكىنى يەكەنگە تېزىرەك يېتىپ بېرىپ، رەيھاننىڭ گۈزەل جامالى-

نى كۆرۈش ۋۇجۇد كېمىسىنى ئالدىراتماقتا ئىدى . شۇنداق قى-

لىپ، ئۇلار سەپەر مەزىلىنى يەكەنگە بېكىتتى .





ئون ئۈچىنچى باب

كۈتۈش

توختى بىلەن ساۋۇر ئاغۇدىن ئايرىلغاندىن كېيىن ، يەكەنگە بېرىشقا ئانچە ئالدىراپ كەتمىدى . يول ئۈستىدە پەيزاۋاتنى ئارىلىد-
دى ، يوپۇرغىنىنىڭ سىيەك ، ئەشمە ، ئاچچىق ، تېرىم ، ئاخۇنلۇقۇم...
مارالبېشىنىڭ مەكت كەنتى ، پوسكام ، يەكەن ، قاغىلىقنىڭ دو-
لانلىقلار ئولتۇراقلاشقان نامرات يېزا . كەنتلىرىدە تۇغقان ئىزدەش
باھانىسى بىلەن ئايلىنىپ يۈرۈپ ، قاتناش ، يەر تۈزۈلۈشى ، ئىجتىد-
مائىيەت ، پۇقرالارنىڭ ھال - كۈنى ، خەلقنىڭ دەرد - ئەھۋالىغىچە
ئىگىلىدى . ئاغۇچە 1857 - يىلى كىرىپ ، 1 - ئايمۇ ئاخىرلاشتى .
ئارىلىقتا ساۋۇر يېڭى مەلۇماتلاردىن خەۋەر تېپىش ئۈچۈن ئاغۇغا
ئىككى قېتىم بېرىپمۇ كەلدى . ئۇ ئېلىپ كەلگەن خەۋەردە ، ئاغۇ ،
ئارازىل خەلقى قوزغىلىپ ، پارتلاش ئالدىدىكى بومبىدەك قوزغىد-
لاڭنى تەقەززا بولۇپ كۈتۈۋاتقانلىقى ، قورال سانى 60 قا يەتكەنلى-
كى مەلۇم قىلىنغانىدى . ھەسەن تۈركىنىڭ مەلۇماتىدىمۇ ، نەق بار
قوراللاردىن باشقا ، بىر بۆلەك قىلىچ ، نەيزە... تەييارلىنىۋاتقانلىقى
ئېيتىلغانىدى . بۇ ئاخباراتلار توختىنىڭ تېخىمۇ تىرىشچانلىق كۆر-
سىتىپ ، كېيىنكى ئىشلارغا دادىل يېتەكچىلىك قىلىشنى كۈتۈۋا-
تاتتى . توختى زىممىسىدىكى ۋەزىپىنىڭ ھەقىقەتەن ئېغىرلىقىنى
ئويلىغاندا ، كېچە - كېچىلەپ ئۇيقۇسى كەلمەيتتى . چۈنكى ، كەلگۈ-
سىدە نەچچە ئون مىڭلىغان ئادەمنىڭ ھاياتىغا كېپىللىك قىلىش
ئۇنىڭغا يۈكلەنگەن بولۇپ ، ئۇلارنىڭ ئائىلە - تاۋابىئاتلىرىنىڭ ئاق

باغلاپ ، ئېچىنىشلىق يىغا - زار قىلىۋاتقىنىنى كۆرۈشنى خالىمايتتى . بۇنى خىيالغا كەلتۈرسىمۇ يۈرىكى تىترەيتتى . ئورۇشتا قان تۆكۈلىدىغانلىقى ئېنىق ، لېكىن غەلبە ماتەمنى تەنتەنگە ئايلاندۇرۇپ رالايدۇ ، بىراق مەغلۇبىيەت مەڭگۈلۈك مۇسبەت ، غەم - قايغۇ ، ھەسرەت - نادامەتتە قالدۇرىدۇ ، بۇ ھەقىقەتنى توختى ئوبدان بىلەتتى . شۇڭا ، كەلگۈسى جەڭنىڭ ئوڭۇشلۇق بولۇشى ئۈچۈن ئىشلارنى ئىنچىكە پىلانلىماي بولمايتتى . ئالدىراغۇلۇق پۇشايمان ئېلىپ كەلمەي قالمايتتى .

توختى بىلەن ساۋۇر يەكەنگە قايتىپ كەلگەندە 2 - ئايغا 15 بولغان ، يوللارنىڭ نەم جايلىرى پاتقاقلىشىشقا باشلىغانىدى . دېھقانلار ئەمدىلا ئۈستى ئېرىگەن يەرلەرگە توڭغا يۆلەپ يازغى بۇغداي تېرىۋاتاتتى . ئاسمان بۆرە تېرىسىنى كىيىپ ، كۈندە دېگۈدەك چىقىپ تۇرىدىغان ئەتىيازنىڭ بورىنى ئەتراپنى كۆرگۈسىز چاڭ - توزان بىلەن قاپلىغانىدى .

زەينەپخان ئانا بىلەن ئابدۇرەھمان توختى ساۋۇرنى ئېلىپ چىقىپ كەتكەن ئۈچ ئايغا يېقىن ۋاقىت ئىچىدە ئۇلارنىڭ دېرىكىنى ئالالمىدى . رەيھان بولسا كۈن ئاتلىماي زەينەپخان ئانىنىڭ قېشىغا كېلىپ سۈرۈشتۈرەتتى ، لېكىن بىرەر ئۇچۇر بولمىغاچقا ، ئۈمىدسىزلىنىپ كېتىپ قالاتتى . ئاخىر تاقەتسىزلەنگەن رەيھانگۈل زەينەپخان ئانا بىلەن مەسلىھەتلىشىپ ئابدۇرەھماننى پەيزاۋاتقا ئەۋەتتى . ئابدۇرەھمان نەچچە كۈنلەردىن كېيىن قايتىپ كېلىپ ، توختى بىلەن ساۋۇر چاڭ شەنسىڭنىڭ ئۆيىدە بىرقانچە كۈن تۇرغاندىن كېيىن خوشلىشىپ ئاتۇشقا كەتكەنلىكىنى ، چاڭ شەنسىڭنىڭ يۈزلىرى ئوخشىتىپ قۇيغان ئۆپكەدەك ، قامىتى ئاجايىپ قاملاشقان ، ساھىبجامال ، چاڭ خۇا ئىسىملىك بىر قىزى بولۇپ ، ئۇ ئابدۇرەھمانغا ئالاھىدە تاپىلاپ ، توختىنى تاپقان ھامان ھازىرقى ئەھۋالدىن ئۇچۇر بېرىپ قويۇشنى ئۈمىد قىلىدىغانلىقىنى ئۇيغۇرچە راۋان ئېيتقانلىقىنى ئىشتىكەن رەيھاننىڭ ۋۇجۇدى رەشك ئوتىدا يېنىپ ، يۈرىكى تۈز قۇيغاندەك ئېچىشتى ، بۇنىڭغا ھىجران ئازابى

قوشۇلۇپ ، بورانغا يولۇققان مەجنۇنتالەك قەددى پۈكۈلدى ، ھېچ-
 نېمىنى ئاڭقىرالماي گاڭگىرىغىنىچە بېرىپ سۈپىنىڭ قىرىدا ئول-
 تۇرۇپ قالدى . شۇ تاپتا ئۇنىڭ بەدىنىگە خەنجەر ئۇرسىمۇ
 سەزمەيتتى . ئۇ بىرھازادا ئېسىنى تاپتى ، كۆز ئالدىدىكى قىزىل-
 لىق ئاستا - ئاستا سۈزۈلدى . «مەن نېمە بولدۇم؟ — دېدى ئۆز-
 ئۆزىگە ، — ياق ، توختى مېنىڭ ، ئۆز ۋاقتىدا ماڭا ۋەدە بەرگەن .
 توختى بولمىسا ماڭا ھاياتنىڭ نېمە كېرىكى ؟ ھايات - ماماتىمىز
 باغلانغانغۇ ! توختى سۆزىدە تۇرىدۇ . ھېلىقى خوجايىنىڭ قىزىغا
 كەلسەك ، كىچىكىدىن بىر ئۆيدە چوڭ بولغاچقا ، بەلكىم مېھرى
 چۈشۈپ قالغاندۇ ياكى ئاكا - سىڭىللىق رىشتى باغلىنىپ ، كەتكە-
 نىگە كۆزى قىيمىغاندۇ . (ياخشىنىڭ نامى ئۆچمەيدۇ ، ياماننى ئەس-
 لىمەس ھېچكىم) دېگەن شۇ . ئۇنى مەنمۇ ياخشى كۆرمىەن ، باشقىد-
 لارمۇ ياخشى كۆرىدۇ ، چۈنكى قىزىلگۈلگە بۆلبۈل ئاشىق بولغاند-
 ەك...» رەيھان شۇنداق خىياللار بىلەن ئۆزىنى بەزلەپ ، زەينەپ-
 خان ئاندىن ئابدۇرەھماننى يەنە ئەۋەتىپ ، ساۋۇر بىلەن توختىنى
 تاپتۇرۇپ بېرىشنى ئۆتۈنۈپ ، چوڭقۇر ئەندىشىلىك غەم - قايغۇ
 ئىچىدە كېتىپ قالدى . رەيھاننىڭ غەمكىن تۇرقى ، سارغايغان
 چىرايىنى كۆرگەن ئانىسى زۇمرەتخېنىمۇ يالغۇز قىزىدىن ئەنسىد-
 رەپ ، گاھىدا تون بويى كۆز يۇمماي چىقاتتى . ھاپىز بەگ بولسا ،
 رەيھاننى ئاغرىق دەپ بىلەتتى ، كۆپ تەدبىر قوللىنىپ باقسىمۇ
 بىرەر ياخشىلىنىش ئىپادىلىرى كۆرۈلمىگەچكە تىت - تىت بولات-
 تى . ئاخىر ئۇ ، ھەجگە بېرىش ھەۋىسى بىلەن رامزاننى مەككىدە
 ئۆتكۈزۈش ئۈچۈن جىددىي تەييارلىققا تۇتۇندى .
 توختى قايتىپ كەلگەندە ، ھاپىز بەگنىڭ ھەجگە سەپەر قىلغىد-
 ىغا ئەمدىلا ئۈچ كۈن بولغانىدى . ئابدۇرەھمان دەرھال بېرىپ
 رەيھانغا توختىنىڭ كەلگەنلىك خەۋىرىنى يەتكۈزدى ، ئانىسى زۇم-
 رەتخېنىم بىلەن توختىنىڭ ئىز - دېرىكى ئۈستىدە باش قاتۇرۇۋات-
 قان رەيھان بۇ خەۋەرنى ئاڭلىغاندا كۆز ئالدى بىردىنلا يورۇپ ،
 ئۇزاقتىن بۇيان بۆلۈتلەر ئارىسىدا پىنھان بولغان قۇياش ئېغىر

پەردىنى قايرىپ جامالىنى كۆرسەتكەندەك شادلىق تويغۇسىغا چۆم-
دى. شۇ خۇشاللىقىدا ئېتىلىپ بارغىنىچە زۇمرەتخېنىمنىڭ مەڭ-
زىگە نەچچىنى سۆيۈۋەتتى، ئاندىن ئۆزىنى تۈزەشتۈرۈپ تۈزدەك
ياسىنىپ، توختىنىڭ قېشىغا راۋان بولدى. بۇ ھال زۇمرەتخېنىمنى
ھەيران قالدۇرمىدى. چۈنكى، بۈگۈن رەبھاننىڭ زارىقىپ كۈتكەن
ئارزۇسى چېچەك ئاچقانىدى. ئاق كۆڭۈل ياغۇز قىزىنىڭ تونجى
تەنتەنىسى زۇمرەتخېنىمنىڭ دىلىنىمۇ ئېرىتمەي قالمىدى. قىزدە-
نىڭ ئازابلىرىغا تەڭ شېرىك ئانا «بىچارە قىزىم!» دېگىنىچە ئارقى-
سىدىن قاراپ قالدى. ئۇنىڭ كۆزلىرى ياشقا تولۇپ، چانقىدىن
تاشقان ئۈنچىلەر مەڭزى بويلاپ دومىلىماقتا ئىدى.

توختىمۇ رەبھاننى كۆرگەندە ئۆزىنىڭ قانداق بولۇپ كېتىشى-
نى بىلمەيتتى. كۆز ئالدىدا نە ئادەم، نە ئۆي - ئىمارەتلەر مەۋجۇت
ئەمەس، گويا پەرى پەيكەردەك گۈزەل نازىنىن مەھبۇب كېپىنەك-
تەك پىلدىرلاپ كېلىۋاتاتتى. بۇلبۇلنىڭ خەندان ئۇرۇشى قىزىل-
گۈلدىن بولسا، گۈل قېتىنىڭ يىرتىلىشى بۇلبۇلدىن بولغاندەك،
بىر جۈپ ئاشىق - مەشۇقنىڭ جۇدالىق ئوتىدا پۇچىلانغان يۈرىكى
ۋىسال دەملىرىگە تەلپۈنۈپ تەڭ سوقماقتا ئىدى.

مانا كۈتكەن پۇرسەت يېتىپ كەلدى. ئىككىسىنىڭ دىدارلى-
شىشى ئارزۇ پىيالىلىرىنى شادلىق شارابى بىلەن تولدۇردى. زەي-
نەپخان ئانا، ساۋۇر، ئابدۇرەھمانلار چاڭقىغان ۋۇجۇدلارغا پۇرسەت
بېرىپ، ئۆزلىرىنى چەتكە ئالدى. ئىككى تەن بىر - بىرلىرىگە چىر-
مىشىپ، جۇدالىق كۈنلەرنى ئەسلەپ يىغلاشسا، شېرىن ۋىسال
دەملىرىگە ئېرىشكىنىگە ئىچ - ئىچىدىن خۇشال بولۇشاتتى. شۇنداق
قىلىپ، توختى ئۆز بېشىدىن ئۆتكەن ئىشلارنى بايان ئەيلەپ،
ئەمەلگە ئاشۇرماقچى بولغان ئۇلۇغۋار پىلانلىرىنى ئەسكەرتتى. شۇ
تاپتا رەبھان توختىنىڭ ھەرقانداق بۇيرۇقى ئالدىدا پەرمانبەردار
ئىدى. شۇڭا، مەقسىتىنى دەرھال چۈشەندى، پاك ۋىجدانى، باتۇر-
لۇق جاسارىتى، پارلاق نىيەت - ئىقبالى ئۈچۈن، ئاشىقنى باغرىغا
كۈچەپ تارتتى.

— توختى! — رەيھان ياش يۇقى كۆزلىرىنى گويا يامغۇردىن كېيىنكى گۈل قۇياشقا باققانداك تىكىپ ئىلتىجا قىلدى، — مەنمۇ جەڭ قىلالايمەن. داستانلارنى كۆرگەنمەن، خۇددى تۇمارسقا ئوخشاش قورقۇمسىز قىزلارنى تەشكىللەپ جەڭ مەيدانىغا چۈشۈپ، تۇمارس خىسراۋنىڭ كاللىسىنى قانغا چىلاپ قويغانداك، ئەفەردە دۇن ۋاڭنىڭ بېشىنى قانغا چىلايمەن. مېنى بوش چاغلىماڭ، قىلىۋاتقان ئىشلىرىڭنى بىلىپ تۇرۇۋاتمەن. سىزدىن پەخىرلىنمەن. سىز بىلەن ھەمئەپەس بولۇپ ئۆمۈرلۈك بەخت - سائادەتتە - مىز ئۈچۈن كۈرەش قىلىمەن!

رەيھاننىڭ تال - تال كىرىپكىلىرىدىكى ياش مونچاقلىرى خۇددى دى سەھەردە ئېچىلغان قىزىلگۈل بەرگىدىكى شەبنەمدەك يالتىراپ تۇراتتى. توختى ئۇنىڭ سەمىمىيلىكىدىن، باتۇرلارغا خاس غەيرەت - شجائەتتىن پەخىرلەنگەن ھالدا ئاللىقىنى ئاپىرىپ، تۇمارسسىمان قەيسەرلىكىدىن ئەنداز ئالماقچى بولۇۋاتقانداك ياش دانە - چىلىرىنى ئاۋايلاپ ئاللىقانلىرىغا سىڭدۈرۈۋالدى.

— سىز ھازىرمۇ بىز بىلەن بىر سەپتە! — دېدى توختى پەخىرلىك تەلەپپۇزدا، — سىزنىڭ تۆھپىڭىز بار.

رەيھان دەماللىققا چۈشەنمەي، چاقچاق قىلىۋاتىدۇ، دەپ ئويلاپ سورىدى:

— مېنىڭما؟

— شۇنداق.

— چاقچاق قىلىشقا ئۈستىكەنسز.

— چاقچاق قىلىۋاتقىنىم يوق، سىز بەرگەن پۇلغا سېتىۋالغان قوراللار يىگىتلىرىمىزنىڭ قولىغا تەگدى.

— شۇنداقمۇ؟

— توغرا، پۇل بولمىسا قورال نەدىن كېلىدۇ. قورال بولمىسا دۈشمەننى قانداق يوقاتقىلى بولىدۇ. قوراللىق دۈشمەنگە مۇشت بىلەن تەڭ كەلگىلى بولاتتىمۇ؟! دېمەك، سىز ئاللىقاچان جەڭ مەيدانىغا قەدەم باستىڭىز. مەن كۆپچىلىك نامىدىن سىزگە رەھمەت

ئېيتىمەن .

رەيھان توختىغا يوللۇق تۇتقان بىر ھەميان پۇلىنىڭ بۇنچىۋالا زور ئەھمىيەتكە ئىگە بولۇشىنى ئويلاپمۇ كۆرمىگەندى . ئۇ توختىنىڭ رەھمەت سۆزلىرىنى ئاڭلاپ ، چەكسىز شادلىققا چۆمدى :
— مەن يەنە ياردەم قىلىمەن ، ئەگەر زۆرۈر بولسىلا !
— ھېلىمۇ رەھمەت ، ئەمدى سىزنى خىجىل قىلىشنى خالىمايمەن .

— مەن سىناپ باقاي ، ئانامۇ سىلەرنى قوللايدۇ ، جەزمەن ياردەم بېرىدۇ .

ئىككىسىنىڭ پارىڭى قىزغىن داۋاملىشىۋاتقاندا ، لەمپە تام ئۈستىدە سۆيۈشۈۋاتقان بىر جۈپ پاختەكنىڭ تۇيۇقسىز ئۈرۈكۈپ ئۇچۇپ كېتىشى دىققىتىنى بۇزدى . ساۋۇر بىلەن دەرۋازا ئالدىغا كەلگەن زەينەپخان ئانا ئۈنلۈك ئاۋازدا ئىككى قېتىم يۆتىلىپ ، ھويلىغا كىردى . ئاڭغۇچە توختى بىلەن رەيھانمۇ ئۆزىنى تۈزەشتۈرۈشكە ئۈلگۈرگەندى . رەيھان ھازىر ئىلگىرىكىدەك غەمكىن ، يىغلاڭغۇ قىز ئەمەس ، بەلكى نۇزۇگۈم سۈپەت باتۇر ئىسيانكارغا ئوخشايتتى . ئۇ كۆڭلىدە : «توختىنىڭ قوزغىلاڭ كۆتۈرۈشىگە جەزمەن ياردەم بېرىمەن ، ئەگەر ئاشۇ زىنداندىن ئىبارەت رېئال دوزاخنى يوقىتىدىغانلا بولسا» دېگەنلەرنى ئويلىدى .

ئۇلار ئىلھامبەخش پاراڭغا ئىچكىپ كېتىپ قۇياشنىڭ پەس-لىگىنىنىمۇ سەزمەي قالدى . رەيھان ئۆيگە قايتقاندا يېقىندىكى بىر مەسچىتتە مەزىنىنىڭ ناماز ئەسىرگە تۈۋلىغان ئەزىنى ئاڭلاندى . ئادەتتە ئەزان قۇلىقىغا كىرىشى بىلەن يول يۈرۈۋاتقانلار ، پاراڭلىدىن شىۋاتقانلار ئورۇنلىرىدا جىم ئولتۇرۇپ ، ئەزان تۈگىگەندە ئالىقاندىن لىرىنى يۈزىگە سۇۋاپ دۇئا قىلىۋېتىپ ، ئاندىن ئىشلىرىنى داۋاملاشتۇراتتى . رەيھان شۇ تاپتا شېرىن خىياللار ئىلكىدە ھەممىنى ئۇنتۇغانىدى . رەيھان ئۆيگە يېتىپ بېرىشى بىلەن ئەنسىرەپ دەرۋازا تۈۋىدە يولغا قاراپ تۇرغان زۇمرەتخېنىم ئۇنىڭ چىرايىدىكى خۇشاللىقنى كۆرۈپ يېنىك تىنىدى ۋە :

— كەلدىڭمۇ ، قىزىم ! — دەپ ماڭلاي چاچلىرىنى سىلىدى .
— كەلمىسەم بولامدۇ ، ئانا ! — رەيھان زۇمرەتخېنىمغا
ئەركىلىدى .

— ئۇنى ماڭا كۆرسەتمەسەن ؟
— جەزمەن كۆرسىتىمەن ! — رەيھان ئاپتاپتەك كۈلۈپ
ئېيتتى ، — ھازىر ۋاقتى ئەمەس .

— نېمە ئۈچۈن ؟
— ئۇ خاتىرجەم ئەمەس .
— يەنە نېمە ئىش ؟

— چوڭ ئىش ، ئانا ، چوڭ ئىش !
— سەن بىلەمسەن ؟
— ئەلۋەتتە بىلىمەن .

— ماڭا ئېيتىپ بېرەلمەسەن ؟
— ياردەم بېرىشكە ۋەدە بەرسىڭىز ئېيتىپ بېرىمەن .
— تېزىرەك دېگىن ، ياردەم بېرىمەن .

— بىزگە پۇل كېرەك .
— نېمىگە ئىشلىتىسىلەر ؟
— ساۋابلىق ئىش ئۈچۈن .

— ئوچۇق دېگىن ؟
— دېيەلمەيمەن ، ئانا ! مېنى قىستىماڭ ، كېيىن بى-
لىپ قالسىز .

— قانچە پۇل كېتىدۇ .
— ئىلتىپات سىزدە ، لېكىن ئامال بار كۆپرەك بولغىنى
ياخشى .

— ئاتاڭ نۇرغۇن پۇلنى ھەجگە ئېلىپ ماڭدى . ئۆيدە يەنە
يېتەرلىك بار . بۇ پۇللارنى سېنىڭ ئۈچۈن يىغقان . قاچانلا ئىشلەت-
سەڭ ساڭا مەنسۇپ ، شۇنىڭدىن يېتەرلىك ئېلىپ ، توختىنىڭ
كۆڭلىنى تىندۈر .

— ھازىرچە 100 سەر ئالاي .

— شۇنچە كۆپما!؟

— سېتىۋالدىغان نەرسە قىممەت .

زۇمرە تېخىمۇ رەيھاننىڭ نېمە سېتىۋالماقچى ئىكەنلىكىنى نەدىن بىلسۇن؟ ئۇ ھەيرانلىقنى چاندۇرماي رازىلىق بەردى :

— بوپتۇ ئالغىن . ئەتە ئاپىرىپ بەر .

رەيھان خېلىدىن بۇيان بۇنچىلىك خۇشال بولۇپ باقمىغانىدى . زۇمرە تېخىمۇ ئۇنى بۇ ھالدا كۆرۈپ ، قانداقتۇر بىرەر مۇھىم ئىشنى يوشۇرۇۋاتقانلىقىنى سەزدىيۇ ، ئەمما سۈرۈشتۈرۈپ يۈر-مەي ، ئۆز ھۇجرىسىغا كىرىپ كەتتى .

رەيھان كېچىنى تۈرلۈك خىياللار بىلەن تەستە ئۆتكۈزۈپ ، ئىككىنچى كۈنى ئەتىگەندە ساۋۇرنىڭ ئۆيىگە پۇلنى ئېلىپ بارغاندا ، ئۇلار ئەمدىلا ناشتا قىلىپ بولۇپ داستىخاننى يىغىشتۇرۇۋاتاتتى . رەيھان 100 سەر كۈمۈش ئورالغان تۈگۈچنى ئېچىپ توختىدى . نىڭ ئالدىغا قويۇۋىدى ، ھەممەيەن ئۇنىڭغا ھەيرانلىقتا قاراپ قېلىشتى ، توختى رەيھانغا ۋە زۇمرە تېخىمۇ يېنىشلاپ رەھمەتلەر ئېيتتى . رەيھان توختىدىن ئايرىلىشقا قىيمىسىمۇ ئۇنىڭ چوڭ بىر ئىشنى تەۋرەتمەكچى بولۇۋاتقانلىقىنى بىلەتتى . شۇڭا ، پۇلنى خىراجەت قىلىپ ، تەييارلىقنى ۋاقتىدا پۈتكۈزمىسە بولمايدىغانلىقىنى ئويلاپ ، سوردى :

— يەنە ئىش بارمۇ؟

— بار ، بولغاندىمۇ ناھايىتى مۇھىم ئىش دەڭە ، مەن دەرھال ئاتۇشقا بېرىشىم كېرەك . يەكەندىكى ئىشلار ساۋۇر بىلەن ئىككىڭلارغا قالدى . زۆرۈرىيەت تۇغۇلسا ئابدۇرەھماننى ئەۋەتىڭلار . مېنى كىچىك ئاخۇنكامنىڭ ئۆيىدىن ئىزدىسۇن . تەپسىلى ئىشلارنى ساۋۇر بىلىدۇ .

— بولىدۇ ، بىزمۇ تەييارلىق قىلىمىز . پۇل كېتىدىغان ئىش بولسا ، يەنە مەن تەييار . ئۇنداق بولسا ، ۋاقتىدا يولغا چىقىڭ . بىز قاچان كۆرۈشمىمىز؟

— ھازىرچە بىرىنچىمە دېمەك نەس ، ئىشقىلىپ ، ئۇ-

زاققا كەتمەيدۇ .

— سىزگە ئىشىنىمەن .

— رەھمەت! — دېدى توختى ، ئاندىن ساۋۇرغا تاپلىدى ، —
ئىشلار ساڭا قالدى . مەن خەۋەرچى ماڭدۇرۇمەن . ئېھتىدى .
يات قىلىڭلار .

ئەتىسى ئەتىگەندە رەيھانمۇ ئاتاين كېلىپ توختىنى بىرلىكتە
يولغا سېلىپ قويدى . رەيھان توختىنىڭ ئىشلىرىدىن يۈزەكى خەۋەر
تاپقان بولسىمۇ ، زىمىنىدىكى ۋەزىپىنىڭ ئېغىرلىقىنى ۋە خەتەر -
لىكىلىكىنى تولۇق بىلىپ كەتمەيتتى . توختى بولسا بۇزۇك خوجە -
نىڭ قېشىغا كەتكەن ئالاقىچىنىڭ كەلمىگەنلىكىدىن ئەنسىرەپ ،
خاتىرىگەم بولالمايۋاتاتتى . ۋاقىت قىستاپ رامزان ئېيى بارغانسېرى
رى يېقىنلاپ كەلمەكتە ئىدى .

توختى نەچچە كۈن پىيادە يۈرۈپ كىچىك ئاخۇننىڭ ئۆيىگە
يېتىپ كەلگەندە ، ھەسەن تۈرك بىلەن كىچىك ئاخۇن توختىغا
خەۋەرچى ماڭدۇرۇش توغرىسىدا مەسلىھەتلىشىۋاتاتتى . توختىنىڭ
كىرىپ كېلىشى ئۇلارنىڭ مۈشكۈلىنى ئاسانلاشتۇرغانىدى .
توختى ئىشىك ئالدىغا كېلىشىگە كىچىك ئاخۇننىڭ ئىتىلىرى
دەرۋازىدىن يۈگۈرۈشۈپ چىقتى . كىچىك ئاخۇن توختىنىڭ ئۇش -
تۈمتۈت پەيدا بولۇپ قالغىنىدىن بىرەر ھادىسە يۈز بەرمىگەن
دەپ ئەنسىرەپ ، چىرايىغا سەپسالدى . توختى شۇنچە يولنى پىيادە
يۈرگەن بولسىمۇ ، ناھايىتى روھلۇق كۆرۈنەتتى .

— ئەسسالامۇ ئەلەيكۇم! — توختى نېرىدىنلا سالام قىلغىنىچە
كېلىپ كىچىك ئاخۇن بىلەن ئىككى قولىلاپ كۆرۈشۈپ ، سو -
ردى ، — بۇرادەرلەر تىنچلىقمۇ ؟ تەييارلىقلار پۈتتىمۇ ؟

— ئىشلار ياخشى كېتىۋاتىدۇ .

— ھەسەنجانچۇ ؟

— ئۇمۇ بايىلا كەلدى .

— ياخشى بوپتۇ ، رېھىمجان ئاكىدىن خەۋەر بارمۇ ؟

— ھازىرچە يوق .

ئىككىسى ھويلىدا مۇشۇنچىلىكلا ئەھۋاللىشىپ ئۆيگە كىرگەندە ، توختىنى كۆرگەن ھەسەن تۈرك دەرھال ئورنىدىن ئۈرۈپ قىزغىن قول سىقىپ كۆرۈشتى ، ئاندىن تىنچلىق سوراپ ، ئۇنى سېغىنغانلىقىنى ئىپادىلىدى . ئۆيدە يەنە ھەسەن تۈركنىڭ ئىككى ئادىمىمۇ ئولتۇراتتى . توختى ئۇلار بىلەن سالاملىشىپ بولغۇچە ھەسەن تۈرك :

— بۇ ئىككى پالۋان ھېلىقى قوراللارنى ئوغرىلاپ چىققان ئەزىمەتلەر! — دەپ تونۇشتۇردى .
ھەممەيلەن تەڭلا كۈلۈشتى .

— قېزى توختى ، نېمە خەۋەر ئېلىپ كەلدىڭىز ؟ ئاڭلاپ باقايلى ، — كىچىك ئاخۇن توختىغا سوئال نەزىرىدە قارىدى .
توختى جاۋاب ئورنىغا بېلىدىكى يەكەننىڭ بالداقلىق يۇڭ بەلۈپىنى يېشىپ ، بىر ئۇچى تەرەپكە تۈگۈچلەنگەن خالتىنى يەرگە قاراتقاندى ، ئىككى دانە ھەميان شاراققىدە يەرگە چۈشتى . ئۆيدە-كىلەر بۇنىڭ نېمە ئىكەنلىكىنى بىلەلمەي ئېسەنگرەپ تۇرۇشقاندا ، توختى ھەمياننى كىچىك ئاخۇنغا سۈنۈپ دەيدى :


— پۇلنى ساناپ تاپشۇرۇۋېلىدىڭ ، زۆرۈر ئىشلارغا ئىشلىتىلىدۇ .

بۇ رەيھان بەرگەن 100 سەر كۈمۈش ئىدى .
— سىزمۇ ئوغرىلىقنى بىلەمسىز نېمە ؟ — ھەسەن تۈرك توختىغا چاقچاق قىلغاندى ، ھەممەيلەن كۈلۈشتى .
— بىلەيمەن ، بۇنى بىرسى ئىئانە قىلدى .
— مېنىڭچە ، ھېلىقى شاپائەتچى قىز ئىئانە قىلدىغۇ دەيدىمەن ؟ — كىچىك ئاخۇن توختىغا مەنلىك نەزەردە قارىدى .
— تاپتىڭىز ، ئۇنىڭ ئىسمى رەيھان . ئۆتكەنكى 30 سەرنىمۇ شۇ بەرگەن . بۇ قېتىمقىنى ئانىسىنىڭ رازىلىقى بىلەن بەردى .
— پاه ! نېمىدېگەن سېخىلىق بۇ ! — ھەسەن تۈركنىڭ ھەي-رانلىقتىن كۆزلىرى پارقىراپ كەتتى .

— ئۇ دېگەن زىندان بېگىنىڭ قىزى ، ئاتىسى ھۆكۈمەت

ئىشىدىن بىزار بولۇپ ھەجگە كەتتى . بۇ پۇلنى ئايالى بەردى .
ئەمەلدارلارنىڭمۇ ھەممىسىنى زالىم دېيىش خاتا . ئۇلارنىڭ ئىچىدە -
دىمۇ خەلقپەرۋەرلەر بار . بىراق ، كۆڭلىدە ھېسداشلىق قىلىسىمۇ ،
ئەمەلىي ھەرىكىتى بىلەن ئىپادىلىيەلمەيدۇ . رەيھان مەنەسپدارنىڭ
قىزى بولسىمۇ ، تونۇشقاندىن بۇيان بىزنى قوللاپ كېلىۋاتىدۇ .
ئەينى چاغدا ھاياتىمىزنى ساقلاپ قالغان ، ھېلىھەم يەنە ھاياتىمىزغا
كېپىللىك قىلىش يولىدا بايلىق ، مەنەئىكلەردىن كېچىپ ، بىز
بىلەن بىر سەپتە كۈرەشكە ئاتلىنىۋاتىدۇ . ئانىسىنىڭمۇ ئايانماي
شۇنچە ياردەملەرنى قىلىۋاتقانلىقىدىن قارىغاندا ، قوزغىلاڭنى قول-
لىغانلىقى ناھايىتى ئېنىق . ھەپسىدىمۇ ئاتىسى ھاپىزبەگنىڭ بىۋا-
ستە جازاسىغا ئۇچرىمىدۇق . بۇنى بۇرادەرلەرنىڭ چۈشىنىشىنى
ئۈمىد قىلىمەن .

توختىنىڭ رەيھان ھەققىدىكى چۈشەندۈرۈشى ئورۇنلۇق ئىدى .
دېمىسىمۇ توختى ئېلىپ كەلگەن كۈمۈش نۇرغۇن خىراجەت-
لەرگە يېتەتتى . بۇنىڭ بىر قىسمىغا قورال ئالىسىمۇ ، قالغىنىنى
يارىدارلار ئۈچۈن دورا ، قاتناش ۋاسىتىسى ، تەمىنات قاتارلىقلارغا
ئىشلەتسە بولاتتى . بۇنىڭغا ھازىرچە تۇرسۇننى ۋاقىتلىق مەسئۇل
قىلدى . چۈنكى ، تۇرسۇن كونا مەكتەپتە ئوقۇپ ، خەت يېزىش ۋە
ھېسابات ئىشلىرىنى ئاز - تولا ئۆگىنىۋالغانىدى . ئەمدىكى مۇھىم
ۋەزىپە قوزغىلاڭ تەييارلىقىنى جىددىي پۈتكۈزۈپ ، ئىشنى پىلان
بويىچە باشلاش بولۇپ ، توختىنىڭ ئاغۇدا تۇرۇپ قېلىشىغا توغرا
كەلدى . بۇ جەرياندا ئۆزىنىڭ ۋە كىچىك ئاخۇن ، ھەسەن تۈرك
قاتارلىق قوزغىلاڭ باشچىلىرىنىڭ پاش بولۇپ قالماسلىقىنى كۆزدە
تۇتۇپ ، ۋاسىتە ئارقىلىق ئاممىنى قوزغاش ، قورال تەييارلاشقا
كىرىشتى ، تېخىمۇ مۇھىمى رېھىمجاننىڭ كېلىشىنى كۈتتى .



ئون تۆتىنچى باب

شەۋۋالنىڭ 15 - كۈنى

بۈزۈرۈكخان خوجىنىڭ قېشىغا كەتكەن رېھىمجاننىڭ شۇ كەم - گىچە كەلمىگەنلىكى توختى قاتارلىقلارنى ئەنسىرەتمەكتە ئىدى . ئاتۇش ، ئاغۇ ، ئارازىل خەلقى تەپكىنى باسسلا ئېتىلىدىغان ئوق - تەك بۇيرۇق كۈتۈپ تۇرۇۋاتاتتى . مۇھىم تەييارلىقلار پۈتكەن بولۇپ ، بەلگىلەنگەن مۆھلەتتە بۈزۈرۈكخانغا قارىماستىن ئىشنى باشلىماي بولمايتتى . رېھىمجاننىڭ كەتكىنىگە بىر ئايدىن ئېشىپ كەتكەن بولسىمۇ ، بىرەر ئۇچۇر يوق ئىدى . بۇ ھال ئەندىشە پەيدا قىلماي قالمايتتى . تەقەززالىققا ئاخىر خاتىمە بېرىلدى . 1857 - يىلى روزى ھېيتنىڭ 10 - كۈنى رېھىمجان قايتىپ كەلدى . بۇ 4 - ئاي ئىدى .

رېھىمجان توختى ۋە كىچىك ئاخۇنلار بىلەن كۆرۈشۈپ ھال - ئەھۋال سوراشقاندىن كېيىن ، ئۇنىڭ ئېغىز ئېچىشىنى كۈتمەي كىچىك ئاخۇن تەقەززالىق ئىلكىدە سورىدى :

— ئاكا ، قېنى ، نېمە خەۋەر بار ؟ يولڭىزغا قاراپ كۆزىمىز تۆت بولۇپ كەتتى !

رېھىمجان جاۋاب بېرىش ئورنىغا بەلۋېغىنىڭ بىر ئۇچىغا تۈ - گۈلگەن بىر تۈگۈچنى يېشىپ ، بىر پارچە پالاڭ قەغەزگە يېزىلغان خەتنى ئېلىپ ، كىچىك ئاخۇنغا سۈندى . كىچىك ئاخۇن خەتنى ئېچىپ ئۈنلۈك ئوقۇدى . خەت مۇنداق يېزىلغانىدى :

«ئانۇشلۇق دېھقان قېرىنداشلارغا : يېتىپ مەلۇم بولسۇن-
كى ، سىلەرنىڭ قىلماقچى بولغان ساۋابلىق ئىشلىرىڭلار-
دىن خەۋەر تاپتىم . مېنىڭ قان تۆكۈلىدىغان ئىشقا رايىم
يوق ئىدى . بىراق ، بەل باغلىغىنىڭلار ناھايىتى ئۇلۇغ ئىش
ئىكەن... سىلەر روزا ھېيتىنىڭ 15- كۈنى قەشقەر شەھىرىد-
ىگە يوشۇرۇنۇڭلار ، مەنمۇ ئاز - تولا ئادەملىرىم بىلەن
يېتىپ بارىمەن . ئوردىدا مىللىتى ئاۋازى ئاڭلىنىپ ، مې-
نىڭ نامىم بىلەن چۇقان كۆتۈرۈلگەن ھامان ، سىلەرمۇ
تەرەپ - تەرەپتىن ئوردىنى قورشاپ ، مېنىڭ نامىمنى تىلغا
ئېلىپ شوئار توۋلاپ ئوق چىقىرىڭلار . شۇ ئارقىلىق شە-
ھەرنى ئالىمىز ، ئاندىن خاتىرجەم يۈز كۆرۈشۈپ ، كېيىن-
كى ئىشلارنى مەسلىھەتلىشىمىز .
كەمىنە بۇزرۇكخاندىن .

ھىجرىيە 1273-يىلى رامىزاننىڭ 15-كۈنى .»

كىچىك ئاخۇن بىلەن توختى خەتنى كۆرۈپ كۆزلىگەن مەق-
سەتكە يەتكەندەك بولدى ۋە شۇئان ھەسەن تۈرككە كىشى ئەۋەتتى .
— بۈگۈن ھېيتنىڭ نەچچىنچى كۈنى؟ — سورىدى توختى
كىچىك ئاخۇندىن .

— بۈگۈن ، — كىچىك ئاخۇن بىردەم ئويلىنىۋالغاندىن كېيىن
جاۋاب بەردى ، — ئون بىر .

— بېكىتىلگەن ۋاقىتقا تۆت كۈنلا قاپتۇ ، ئادەملەرنى تەشكىل-
لەيلى ، يېتەكچىلىرى ئېنىق بولسۇن . دەل تۆتىنچى كۈنى كېچىسى
ھۇجۇم باشلىنىدۇ . كېلىدىغان خەۋەر كېچىكىپ كەتكەچكە ئالدى-
راپ قالدىغان بولدۇق .

— يەنە نېمە گەپ بار؟ — توختى رېھىمجاندىن سورىدى .
— دەپ كەلسەم تۈگىمەيدۇ ، ئۇكام ، مەن قەشقەردىن چىقىپلا
ئالدى بىلەن ۋەلىخان خوجامنى تېپىپ ، شۇ ئارقىلىق بۇزرۇكخان
خوجىنىڭ دېرىكىنى ئېلىش خىيالىدا ۋەلىخان خوجامنىڭكىگە بار-

سام بىر يەرگە كەتكەنكەن . بۇزىرىكى خان خوجامنىڭ تۇرار جايىنى بىلىمىگەچكە ئىلاجسىز كۈتمەي بولمىدى . بىر كۈنى ئۇنىڭ قاينىپ كېلىدىغانلىقىنى ئاڭلاپ ، ئالدىغا چىقتىم ، ماڭا قىزغىن مۇئامىلە قىلىپ ئەھۋال سورىدى ، ئاندىن ئۆيگە كىرىپ كېتىپ نەچچە سائەت تىن كېيىن ، بىر خىزمەتكارنى چىقىرىپ ، مېنى چاقىرتىپتۇ . مەن ھۆرمەت يۈزىسىدىن پەستە قول باغلاپ تۇرسام ، ئولتۇرۇشقا ئىجازەت بېرىپ سورىدى :

— نېمە ئىش بىلەن كەلدىڭ ؟

— بۇزىرىكى خان خوجامنى ئىزدەپ كەلگەن .

— نېمە ۋەجدىن ؟

— ناھايىتى مۇھىم ھەم جىددىي بىر ئىش بىلەن .

— بۇزىرىكى خاننى تونۇمسەن ؟

— ياق .

— ئۇنداقتا سېنى قوبۇل قىلىشى ناتايىن . بۇزىرىكى خاننىڭ

تۇرار جايىنى بىلىدىغانلار كۆپ ئەمەس . مۇھىم ئىش بىلەن يىراق تىن كەپسەن ، مەن ياردەم قىلاي .

— رەھمەت ، خوجام !

— ئۇنىڭ قېشىغا ئادەم ماڭدۇراي ، مەقسەتنى ماڭا دېگىن .

خەۋەر كەلگۈچە تەخىر قىلىپ تۇرغىن ، خەۋەر كەلگەندە سېنى ئۆزۈم يولغا سېلىپ قويىمەن .

مەن ھەممىنى ئېيتتىم ، ئۇ بىر مۇلازىمنى چاقىرىپ ، مېنى ئورۇنلاشتۇرۇپ قويۇشنى تاپىلدى . شۇنىڭدىن ئېتىبارەن ۋەلىخان خوجامنى كۆرمىدىم . بىر ھەپتىدىن كېيىن بىرەيلەن : «خوجام چاقىرىدۇ» دەپ ئۇنىڭ ھۈزۈرىغا باشلاپ كىردى . ئۇ ماڭا بۇ خەتنى بېرىپ ، دەرھال قايتقىن دېدى . نەچچە كۈن كارۋانلارنىڭ مېڭىشىدىن ساقلاپ ، مىڭ بىر مۇشەققەت بىلەن ئەمدى كېلىشىم... رېھىمجان باشتىن كەچۈرگەنلىرىنى قىسقىچە سۆزلەپ ئۆتتى .

خەۋەرچى كەلگەندىن كېيىن ، كىشىلەر جىددىيلىشىپ قالغان بولسىمۇ ، كۈتۈۋېرىپ ناھايىتى تەقەززا بولغاچقىمىكىن ئاخىرقى

تۆت كۈن تولىمۇ ئاستا ھەم سۈرلۈك ئۆتۈۋاتقاندا ك بىلىنەتتى .
ھەممەيلەن ئۆز تەييارلىقى بىلەن ئىدى . مىلتىق يەتمىگەنلەر كال-
ئەك ، نەيزە ، قىلىچ دېگەندەك نەرسىلەر بىلەن قوراللاندى . ئاخىر
كۈتكەن كۈن يېتىپ كەلگەندە ، بەللىرىگە نانلىرىنى تۈگۈپ ، بازار-
چى سۈپىتىدە ئىلگىرى - كېيىن مېڭىپ ، قەشقەر شەھىرىگە كى-
رىپ ، يامۇل ئەتراپىغا تارقاپ كۈننى كەچ قىلدى . قەشقەردەك قوي-
نى كەڭ شەھەردە سەككىز — توققۇز يۈز ئادەمگە ھېچكىم دىققەت
قىلىپ كەتمەيتتى . ھېيتگاھ جامەنىڭ ئالدىدىمۇ ھۆپكەر تىجارەت-
چىلەر ، ئالارمەن - ساتارمەن ، يىراق - يېقىن يېزا - قىشلاقتىن
كەلگەن ئادەملەر بىرەر مىڭدىن ئېشىپ كېتەتتى . بۇنداق ئەھۋالدا ،
1000 ئەتراپىدىكى ئاتۇش ، ئاغۇ - ئارازىللىقلار قەشقەر شەھىرىگە
سىڭىپلا كېتەتتى ، ھېچكىمنىڭ دىققىتىنى قوزغىمايتتى ، پەقەت
قوراللا ئاشكارىلانمىسا باشقا چاتاق چىقمايتتى . قورالنىڭ ئاز - تولا
ئاشكارىلىنىپ قېلىشىدىنمۇ قورقۇش ھاجەتسىز ئىدى . چۈنكى ،
بەزىلىرىنى تۆمۈرچىلەر سوقۇپ ، ئوۋچىلار بىلەن ئاشكارا سودىلى-
شاتتى ، ھەتتا كوچىلاردا كۆتۈرۈپ يۈرۈپمۇ ساتاتتى . شۇنداقتىمۇ
بىپەرۋالىق بىلەن توپلىشىپ كۆتۈرۈپ يۈرسە ئەلۋەتتە گۇمان پەيدا
قىلىشى مۇمكىن ئىدى . ھېيتگاھدا ھەر ئاخشىمى دېگۈدەك ئەر-
ئايال ، چوڭ - كىچىك نەچچە مىڭ ئادەم يىغىلىپ تاكى يېرىم
كېچىگىچە بازار قىلاتتى . كېچىلىك بازار شۇنداق قىزىپ كېتەتتى-
كى ، بىرەر ئادەمنى تېپىش دېڭىزدىن يىڭنە ئىزدىگەندەك ئىش
ئىدى . مانا بۇنداق ئەۋزەل شارائىت قوزغىلاڭچىلار ئۈچۈن پايدىلىق
ئىدى .

قەشقەر كوچىلىرىدىكى كېچىلىك بازار ئاخىرلىشىپ ، ھۆپ-
گەرلەر دۇكانلىرىنى تاقىدى ، رەستىلەردە ھېچكىم قالمىدى . بۇ
چاغدا قوزغىلاڭچى قوشۇن ئۇ يەر - بۇ يەردە ئارام ئېلىشىۋاتاتتى .
يېرىم كېچىدىن ئۆتكەندە ، ھاكىم ئوردىسىنىڭ ئالدىدا «ياخشۇن
بۇزۇكخان تۆرە !» دېگەن شوئارلار توۋلىنىپ ، قىقاس - چوقانلار
شەھەر ئاسمىنى زىلزىلىگە كەلتۈردى . بۇنى ئاڭلىغان توختى

باشچىلىقىدىكى قوشۇن يوشۇرۇنغان جايدىن چىقىپ ئۇ يەرگە
 يېتىپ باردى . ئارقا - ئارقىدىن ئېتىلىۋاتقان ئوقنىڭ ئاۋازى پۈتۈن
 شەھەرنى ئويغىتىۋەتتى . تەرەپ - تەرەپتە ئىتلار قاۋىشىپ ، توخۇلار
 چىلاشماقتا ئىدى . قەشقەر خەلقى ئۇزاقتىن كۈتكەن ئارزۇسى
 ئىجابەت بولغاندەك روھلىنىپ قوزغىلاڭچىلارغا قوشۇلدى . ئوق
 ئاۋازلىرى بارغانسېرى كۆپىيىپ ، سېپىل دەرۋازىلىرىنىڭ كۆيۈ-
 شىدىن كۆتۈرۈلگەن يالقۇن كۆككە ئۆرلىمەكتە ئىدى . كېچە ئىكەن-
 لىكىگە باقماي شەھەر كوچىلىرى ئادەمگە تولدى . ئۇيقۇدىكى ئوردا
 ئەمەلدارلىرى ۋە چېرىكلەر ھودۇققان ھالدا تۆشەكتىن ئالدىراپ
 قوپۇپ سىرتقا يۈگۈرۈشتى . ئەتراپ قوزغىلاڭچىلار بىلەن قورشال-
 غان بولۇپ ، مىلتىق ئېتىلىۋاتتى ، قاراۋۇللار كۆرۈنمەيتتى ، شۇ
 تاپتا خەبەر ئامبال مەھكىمىسى (مانجۇ قوراللىق قىسمى) بىلەن
 ئالاقىلەشكىلىمۇ بولمايتتى . پىداكارلىق كۆرسەتكەن يەرلىك چې-
 رىكلەرنىڭ جەسەتلىرى قوزغىلاڭچىلارنىڭ ئايىغى ئاستىدا دەسسە-
 لىپ ياتاتتى . مانجۇلار ئالاقزادە بولۇپ كەتكەنلىكتىن قەشقەر قور-
 غىنىغا ئارانلا كىرىۋالدى ، قۇتۇلۇپ قالغانلىرى ناھايىتى ئاز ساندا
 ئىدى . كۆپچىلىكى قورشىۋىدىن چىقىپ بولغۇچە ئوق تېگىپ ئۆل-
 دى . ۋەلىخان تۆرە بىمالال ئوردىغا بېسىپ كىرىپ تەختتىن ئورۇن
 ئالدى . ئوردا قورغىنى ئىچىدىكى قېچىشقا ئۆلگۈرەلمىگەنلەر بىلەن
 قاچقانلارنىڭ خوتۇن - بالىلىرىنى «قىر - چاپ» قىلدۇرۇپ ھېچ-
 كىمنى تىرىك قويىمىدى . ئۇ ناھايىتى تەدبىركارلىق بىلەن ئۆز
 ئادەملىرىنى مۇھىم قوۋۇقلارغا پاسىبانلىققا ئەۋەتىپ ، شەھەرنى
 تولۇق ئىگىلىدى ، ئەگەشمە قوشۇنلىرىغا ئايرىم بۇيرۇق بېرىپ ،
 تاڭ ئاتقۇچە شەھەردىكى مانجۇ مەمۇرلىرىنى ۋە سودىگەرلەرنى پۈ-
 تۈنلەي قىرىپ تاشلىدى . تاڭ ئېتىپ ، ئالەم يۇرۇغاندىمۇ نېمىشقىد-
 دۇر ئۆزىنى ئاشكارىلاشقا ئالدىراپ كەتمىدى . كېچىلىك قوزغىلاڭ-
 غا قاتناشقانلار ئىچىدە ئاتۇش قوشۇنلىرىدىن باشقا ، جاي - جايلار-
 دىن كەلگەن ھەر تەبىقىدىكى ئامما بار ئىدى . بۇلارنىڭ ھەممىسى
 ئۇنى بۇزۇكخان قىياس قىلىپ ، قارىغۇلارچە ئۇنىڭ بايرىقى ئاست-

تىغا ئۇيۇشتى . ئۇ ناھايىتى چۆۋەرلىك بىلەن ئۇلاردىن بىر قوشۇن تەشكىللىدى . بۇ قوشۇن تەركىبىدە پىيادە ۋە ئاتلىق ئەسكەرلەر بار ئىدى . قوشۇن يەنە ئايرىم - ئايرىم قىسىملارغا بۆلۈندى ، قىسىملارنىڭ بايراقلىرى بىر - بىرىدىن پەرقلىنەتتى . ھەر بىر قىسىمدا 500 دىن ئادەم بولۇپ ، بىردىن پانسات قويدى . ئاتۇش ، ئاغۇ ، ئارازىل قوشۇنلىرى ئىككى قىسىمغا بۆلۈندى ، بۇنىڭغا توخ - تى بىلەن كىچىك ئاخۇن پانساتلىققا تەيىنلەندى . قەشقەر پىدائىي - لىرىدىن تەشكىللەنگەن قىسىمغا ھەسەن تۈرك پانسات بولدى .

ئۆچۈرىدىكى يېزىلار ۋە شەھەرلەردىن توپلانغان پىدائىيلارغا ۋەلىخان تۆرە چېگرىدىن ئۆتكەندە ئەگەشتۈرۈپ كەلگەن قىرغىزلار ۋە ئۆز ئادەملىرى ئىچىدىن تاللاپ پانسات قويدى . لېكىن ، شۇ چاغقىچە ۋەلىخان تۆرە ئۆزىنى ئاشكارىلىمىدى . بۇ ئىشلارنىڭ ھەم - مىسىنى ۋەلىخان تۆرە باشلاپ كەلگەن ئىشەنچلىك ناتۇنۇش ئادەم - لەر بېجىردى . قوشۇن تەشكىللىنىپ بولغاندىن كېيىن ئوردىنىڭ ئالدىغا رەتلىك تىزىلدى . ئالدى تەرەپكە يوغان بىر كات قويۇلۇپ ، ئۈستىگە زىلچىلار سېلىنىش ئارقىلىق سەھنە ياسالدى ، ئاندىن ئورۇندۇقلار تىزىلىپ ، بېشىغا سەللە ئورنىغان ، ئۈچىسىغا بەقەسەم تون كىيىپ ، بەللىرىنى چاكان ياغلىق بىلەن چىگگەن 10 نەچچە ئادەم ئوردىدىن چىقىپ ئۆز سالاھىيىتى بويىچە ئورۇن ئالدى . ئۇلار ئارىسىدا بېشىدىكى ئۈچلۈك كۇلاسىغا مەللە رەڭ سەللە ئورد - ۋالغان ، ئەنجان بەقەسەمدىن تون كىيىپ ، بېلىنى گىلاۋا ياغلىقى بىلەن باغلىۋالغان ، سېرىق يۈز ، ئۈزۈن ئېڭەك ، چېقىر كۆزلىرىد - دىن ياۋا مۈشۈكتەك ۋەھشىيلىك چىقىپ تۇرىدىغان 40 — 45 ياشلار ئەتراپىدىكى ئېگىز بوي ئادەم ئالاھىدە گەۋدىلىنىپ تۇراتتى . ئۇ ئورنىدىن قوپۇپ ئالدىغا ئۆتۈپ ، پۈتۈن قوشۇنغا سەپسېلىپ چىقتى ، قۇياش تېخى ئەتىگەن بولۇشىغا قارىماي كېچىنىڭ زۇلمەت پەردىسىنى قايرىپ گوپا قىزىل ياغلىق چىگگەن قىزدەك جىلۋە بىلەن شەرق ئۇپۇقىنى يورۇتقانىدى . گەۋدىلىك ئادەم بىردەم تۇرۇ - ۋالغاندىن كېيىن ، قوشۇنغا كوماندا بەردى :

— كۆپچىلىك ، دىققەت !

كېيىنشى ھەر خىل ، نېرسى مىلتىقتىن تارتىپ بېرىسى كالتەك - چوماققىچە قوراللانغان دېھقانلاردىن تەركىب تاپقان بۇ قوشۇن قەدىنى رۇسلاپ ئۇنىڭ ئاغزىغا قارىدى . ئەتراپتا بالىلار ۋە قېرى- چۈرىلەر مۇ بار ئىدى ، ئاندىن «گەۋدىلىك» ئادەم سۆزىنى داۋاملاشتۇردى :

— كۆپچىلىك ! مەن بۇزىرۇكخان تۆرەم ئەۋەتكەن قەشقەر ئالتە شەھەرنىڭ خانى ۋەلىخان تۆرە بولمەن !
كۈتۈلمىگەندە قوشۇن ئىچىدە بىردىنلا ۋاراڭ - چۈرۈڭ كۈتۈ- رۈلدى . ۋەلىخان تۆرىنىڭ «دىققەت» كە ئۈندەشلىرىمۇ ھېچكىمنىڭ قۇلىقىغا كىرمىدى . ۋەزىيەتنى ئالدىن مۆلچەرلەپ ئۆلگۈرگەن ۋە- لىخان تۆرە ئاللىبۇرۇنلا تەپكىلىك مىلتىق بىلەن قوراللانغان قوغ- داش قوشۇنلىرىنى ئەتراپقا ئورۇنلاشتۇرۇپ قويغانىدى . ھەرقايسى قىسىملارنىڭ ئارىلىقلىرىدا يەنە پاتروللارمۇ بار ئىدى . ئۇلار ھەيۋە بىلەن كۆپچىلىكنى تىنجىتتى . ۋەلىخان تۆرە سۆزىنى يەنە داۋام- لاشتۇردى :

— ئالتە شەھەرنى باشقۇرۇشنى بۇزىرۇكخان تۆرەم ماڭا تاپ- شۇردى . ھازىردىن باشلاپ ھەممە شەھەر - يېزىلار ماڭا بەيئەت قىلىشى شەرت . كىمكى ناقايلىق بىلەن بويۇن تولغايدىكەن ، بۇنداق جاھىل باشلارنى كېسىپ ، مۇنار قوپۇرمىن ! قوشۇنغا كىر- گەن ھەربىر مۇسۇلماننىڭ بۇيرۇقىنى رەت قىلىش ، ئۆز بېشىمچە- لىق بىلەن چىقىپ كېتىش ھوقۇقى بولمايدۇ . زۆرۈر تېپىلغاندا ، ھەممە ئادەم جەڭگە چاقىرىلىدۇ . ئۆلگەنلەر شېھىت ، قالغانلار غازى بولىدۇ ! بۈگۈندىن ئېتىبارەن پايتەخت قەشقەر بولىدۇ . بۇيرۇق قىلىمەنكى ، شۇ تاپنىڭ ئۆزىدىلا يېڭىسارغا قاراپ ئاتلىنىد- مىز ، ئاندىن ئەھۋالغا قاراپ بۇيرۇق بېرىلىدۇ . ھازىر ھەرقايسى پانسانلار بۇيرۇق كۈتسۇن !

ۋەلىخان تۆرە قەشقەر خەلقىنىڭ ئۆزىنى قوللىمايدىغانلىقىنى بىلەتتى . شۇڭا ، ئادەملىرىنى ئەڭ مۇھىم ئورۇنلارغا بېكىتىپ

بولغاندىن كېيىن ، ئۆزىنى ئاشكارىلاپ ، خان دەپ ئېلان قىلدى ،
ئۆچۈرىدىكى يېزىلار ئۇنىڭ ئىلكىگە ئۆتتى . ئەمدى ۋەلىخان تۆرە
ئۆزىنىڭ ئىشەنچلىك ئادەملىرىدىن تەشكىللەنگەن قوشۇننى قەشقەر -
نى قوغداشقا قالدۇرۇپ ، قەشقەر ۋە ئاتۇش قوشۇنلىرىنىڭ ھۇجۇم
نشانىنى يېڭىسارغا قاراتتى . بۇزۇكخان خوجىنىڭ نامى قەشقەرنى
ئىشغال قىلىپ بولغاندىن كېيىنلا تىلغا ئېلىنمىدى ، شۇنداقلا
ئۆزىمۇ كۆرۈنمىدى . بۇ ھال ، پۈتۈن قوزغىلاڭچى ئاممىنى ھەيران
قالدۇرسىمۇ ، ئىشنىڭ تېگى - تەكتىنى چۈشەنمىگەچكە گۇمانلانغاندا -
لارمۇ ئانچە سۈرۈشتۈرۈپ كەتمىدى . ئەمدى ۋەلىخان تۆرىگە ئە -
گەشكۈسى كەلمەي ، تارقاپ كېتىمىز دېيىش خام خىيال ئىدى .
بۇ نۇقتىنى ۋەلىخان تۆرە ئاللىبۇرۇنلا ئويلاپ يەتكەن بولۇپ ،
قوشۇننى ئالدىراپلا نەچچە قىسىمغا بۆلۈپ ، ئىشەنچلىك ئادەملەرنى
پاناساتلىققا تەيىنلىشىنىڭ سەۋەبىمۇ قوشۇندىكىلەرنىڭ ئىختىيارى
تارقىلىپ كېتىشىگە يول قويماسلىق ئۈچۈن ئىدى . توختى ، كى -
چىك ئاخۇن ، ھەسەن تۈرك قاتارلىقلار بۇنىڭدىن ھەيرانلىققا چۆ -
مۈپ ، قاتتىق چۆچۈدى . توختى باشچىلىقىدىكى ئاتۇش قىسىملىرى
پىيادە قىسىمغا ئايرىلغانىدى . كېچىلىك ئېلىشىشتا قولغا چۈشكەن
قوراللارنىڭ ھەممىسى يىغىۋېلىنىپ ، ئۆزى تەشكىللىگەن قوشۇنغا
تارقىتىپ بېرىلگەنلىكىدىن ئەجەبسىنگەن توختى شۇ ئان كىچىك
ئاخۇن بىلەن ھەسەن تۈركلەرنى چاقىرتتى . ئۇلار كېچىكىپ بىلدە -
كى ، رېھىمجان ئېلىپ كەلگەن خەت ساختا ئىدى .

— ئىست ! بىز ئالدىنىپتۇق ، — دېدى توختى ئاچچىقتىن
يېرىلغۇدەك بولۇپ ، — ئۇچىغا چىققان ياۋۇز باندىنىڭ يۇرتىمىزغا
بېسىپ كىرىپ ، خەلقىمىزنى بۇلاڭ - تالاڭ قىلىشىغا ھەمكارلىشىد -
دىغان بولدۇق ، ئەمدى قانداق قىلىش كېرەكلىكىنى ئويلىشىش
ئۈچۈن سىلەرنى چاقىردىم . بىز خاتالىق ئۆتكۈزۈپتۇق . تېزدىن
تەدبىر قوللانمىساق بولمايدۇ !

— ۋاقتى ئۆتتى ، — دېدى كىچىك ئاخۇن ئۈمىد -
ھالدا ، — ئۆتكەن ئىشنى ئورنىغا كەلتۈرگىلى بولمايدۇ . ھازىر

يېڭىسارغا يۈرۈش قىلىش ئالدىدا تۇرۇۋاتىمىز . يېڭىسارنى ئېلىپ بولغاندىن كېيىن يەنە يۈرۈش قىلىمىز . ۋەلىخان تۆرىنىڭ گادەملىدىرى بۇ يۈرتنىڭ جۇغراپىيىلىك ئورنىنى بىلمەيدۇ ، شۇڭا ئۇرۇشقا ئالدى بىلەن بىزنى سېلىشى مۇمكىن . شۇ پۇرسەتتە بىز ئۇنىڭ قول ئاستىدىن ئايرىلىپ چىقىپ ئۆز ئالدىمىزغا ھەرىكەت قىلايلى . بىز خەلقنىڭ ئارزۇسىدىكىدەك ئىش قىلساق ، خەلق ئاممىسى بىزنى قوللايدۇ ، بىز قانات - قۇيرۇقىمىزنى يېتىلدۈرۈۋالغاندىن كېيىن ، ۋەلىخاننىمۇ سۈپۈرۈپ تاشلايمىز . قېنى ھەسەنجاننىڭ نېمە تەدبىرى بار كىن ، ئېيتىپ باقسۇن .

ئەزەلدىنلا ئادەم تەكلىپ قىلىشقا قوشۇلمىغان ھەسەن تۈرك پەقەت بۇزۇرۇكخان تۆرىنى تەكلىپ قىلىشقا رازىلىق بەرگەندى . ئەمدى ئىشنىڭ باشقىچە بولۇپ چىقىشى كىچىك ئاڭخۇننىڭ دەسلەپكى قارشىنى ئىسپاتلىدى . بۇ ھال ، ھەسەن تۈركنى گۇمانلاندى . دى ، يەنە بىر جەھەتتىن ، دەسلەپتە بۇزۇرۇكخان تۆرە ئېغىزغا ئېلىدى . كېيىن ۋەلىخان تۆرىنىڭ پەيدا بولۇشى ئۇنىڭ دەسلەپكى كۆز قارىشىنى رەت قىلاتتى . ئاخىر رېھىمجان ئېلىپ كەلگەن نامە - نىڭ ساختا ئىكەنلىكىنى جەزملەشتۈردى :


— بۇرادەرلەر ! — دېدى ئۇ جىددىي تەلەپپۇزدا ، — رېھىمجان ئېلىپ كەلگەن خەت ساختا ئىكەن . بىز ئالدىنىپتىمىز . بىزلا ئەمەس ، پۈتۈن قەشقەر خەلقى ئالدىنىدى . ۋەلىخان تۆرىدىن ئىبارەت بۇ ياۋۇز قاراڭچى بىزنىڭ قارارىمىزدىن پايدىلىنىپ ، بۇزۇرۇكخان تۆرىنىڭ نامىنى سۈيىئىستىمال قىلدى . ئەگەر ئۇ بۇزۇرۇكخاننىڭ نامىنى تىلغا ئالمىغان بولسا ئىدى ، 1847 - يىلى ئەتىيازدا قوزغالغان «خوجىلار يېغىلىقى» دا ئۆزلىرىنىڭ ۋەھشىيلىكى بىلەن سېسىق نامى پۈركەتكەن خوجىلارنىڭ بىرسى بولغان ۋەلىخان خوجىغا ھېچكىم ئەگەشمىگەن بولاتتى . ئەمدى كېيىنكى قەدەمنى كىچىك ئاڭخۇن ئويلىغاندەك باسماي ئامال يوق . ۋەلىخان ھازىرلا بىزنى يەكلەپ ، ئولجا ئالغان قورالنىمۇ ئىختىيارىمىزغا بەرمىدى . ئۇنىڭ غالجىرلىقى تۈتۈپ ، نۇرغۇن بىگۇناھ ئاممىنى قىرغىن قىلدى ،

مېنىڭ چىدىغۇچەلىكىم قالمىدى . ئەڭ ياخشىسى ، بۆلۈنۈپ كېتەيلى .

ئۇلارنىڭ مەسلىھىتى مۇشۇ يەرگە كەلگەندە ، دۇمباق ئۇرۇ-
لۇپ ، قىسىملارنىڭ يېڭىسارغا ئاتلىنىشىغا بۇيرۇق چۈشتى .
ئەسلىدە ھەسەن تۈركنىڭ ئېيتقانلىرى توغرا ئىدى . رېھىم-
جان بۇزۇكخاننىڭ نەدىلىكىنى بىلىش ئۈچۈن ۋەلىخاننى ئىزدەپ
بارغاندا ، ۋەلىخان قەشقەر-چېگرىسىدا ئازغىنە ئادەملىرى بىلەن
پاراكەندىچىلىك تۇغدۇرۇپ ، ئالتە شەھەرگە بېسىپ كىرىپ ئادەم
توپلاپ توپلاڭ كۆتۈرۈش ئۈچۈن ھەرىكەت قىلىۋاتاتتى . ئىشى
ئوڭىدىن كەلمەي ئۇۋىسىغا قايتقان ۋەلىخان تۆرە رېھىمجاننى كۆر-
دى . رېھىمجان ئېلىپ بارغان خەۋەرنىڭ ناھايىتى مۇھىملىقىنى
بىلىپ ئىچىدە خۇشال بولدى . دە ، نەچچە كۈنلەردىن كېيىن ئۆزى
بىر پارچە خەتنى تەييارلاپ بۇزۇكخان تۆرە نامىدىن رېھىمجانغا
بەردى . رېھىمجان بارغان كۈنلەردە بۇزۇكخان تۆرە تاشكەندتە
بولۇپ ، بۇ ئىشلاردىن زادىلا خەۋىرى يوق ئىدى . ۋەلىخان تۆرە خەت-
نى رېھىمجانغا بېرىپلا ، ئۆزى دەرھال قەشقەرگە قاراپ يولغا چى-
قىپ ، نەچچە كۈنلەردىن كېيىن چېگرىدىكى بىرىنچى قاراۋۇلخان-
مىڭيولغا يېتىپ كەلدى . بۇ يەردىكى بىرەر يۈزچە قاراۋۇل چېرىك-
لەرنى ئۆلتۈرۈپ چېگرىدىن ئۆتۈپ ، يول بويى بىر تۈركۈم ئادەم-
لەرنى ئۆزىگە تارتتى . ھەر خىل تەبىقىدىكى بۇ كىشىلەرنىڭ سانى
300 گە يەتمەيتتى . ۋەلىخان ئۆزىنى يوشۇرۇپ ، نامىنى بۇزۇك-
خان دېۋالدى . بۇزۇكخاننىڭ نامىنى ئاڭلىغان خەلق ھۆرمەت
يۈزىسىدىن پۇل ، ئات قاتارلىقلارنى تۇتتى . شۇنىڭ بىلەن ۋەلىخان
ئادەملىرىنى بىردىن ئاتقا ئىگە قىلىپ ، دەرۋازا تاقىلىشتىن بۇرۇن
شەھەرگە كىرىۋالدى ، تۈن نىسپىدىن ئۆتۈپ ، ھەممە ئادەم شېرىن
ئۇيقۇغا كەتكەندە ، بەلگىلەنگەن پىلان بويىچە ھۇجۇم قىلدى . ۋەلى-
خاننىڭ ئاتۇش قوزغىلاڭچىلىرىنىڭ جەڭ لايىھىسىدىن پايدىلى-
نىپ ، بۇزۇكخان تۆرىنىڭ نامىنى كۆتۈرۈپ چىقىشى ئۈنۈم بەر-
دى ، بىر كېچىدىلا ئۇنىڭ بايرىقى ئاستىغا يىغىلغانلارنىڭ سانى

نەچچە مىڭغا يەتتى . ئەمدى ئۇ كىشىلەرنىڭ نارازىلىق بىلدۈرۈشىگە يول قويمايتتى ، شۇنداقتىمۇ ئاتۇش قوزغىلاڭچىلىرىدىن گېئونىيات قىلىپ ، ئۇلارنىڭ تولۇق قوراللىنىپ كەتمەسلىكى ئۈچۈن جەڭدە غەنىمەت ئالغان قوراللارنى ئىلكىگە ئېلىۋالدى . ئۇنىڭ نىيىتى ئۇلارنى ھۇجۇمدا ئالدىدا ماڭدۇرۇپ ، قارشى تەرەپكە يەم قىلىپ بېرىش ئىدى .

بۈگۈنمۇ يېڭىسارغا قىلغان يۈرۈشتە توختى مانجۇ ، كىچىك ئاخۇن ، ھەسەن تۈركنىڭ قىسىملىرىنى قوشۇننىڭ ئالدىدا مېڭىشقا بۇيرۇدى . ۋەلىخان تۆرىنىڭ ئويى باشقا بولسىمۇ ، قىسىمنىڭ روھى كۆتۈرەڭگۈ ئىدى . قىسىم قەشقەردىن چىقىپ كۆپ ماڭماس . تىنلا خەۋەر يېڭىسارغا يەتتى . قەشقەردىكى قىرغىنچىلىقنىڭ جەريانىدىن ۋاقىپلانغان لاۋا خەلقى مۇسبەت قايغۇسىغا چۆمدى . يېڭىسار ھاكىمى شۇئان ھەمراھلىرىنى ئەگەشتۈرۈپ پاناھلىق ئىزدەپ يەكەنگە قاچتى .



ئون بەشىنچى باب

دەسلەپكى چېكىنىش

ئۇزاق تارىختىن بۇيان ئۆزىنىڭ تەبىئىي ئەۋزەللىكى بىلەن تونۇلۇپ كەلگەن قەدىمىي شەھەر يەكەن يەنىلا گۈزەللىكىنى يوقاتماي مېڭىدى . پۈتۈن ئەتراپنى قاپلاپ تۇرغان بۈك - باراقسان ئورمان - لار ، ئەگرى - بۈگرى كوچىلار ، بالخانلىق ئۆيلەر ، كۈنگۈرنىڭ ئازادە ھويلىلار ، يوللارغا سايە تاشلىغان قېرى ئۈجمە دەرەخلىرى ، قارىياغاچلار ، ھەيۋەتلىك ئوردا - قەسىرلەرگە سېلىشتۇرما بولغان قىڭغىر تاملىق ئېگىز - پەس ئۆيلەر ، سودا دۇكانلىرى ، كۈنگۈرد - لىك سېپىللار بۇ شەھەرنىڭ قەدىمىيلىكى بىلەن مىللەتلىكىنى ئىسپاتلىسا ، جەننەتكە تىمسال باغلاردىن گۈپۈلدەپ دىماغقا ئۇرۇل - دىغان چېچەكلەرنىڭ خۇش پۇراقلىرى گۈيا ئەتتار دۈكىنىنى ئەس - لىستەتتى .

شۇنداق ئۇزاق ئۆمۈر ، مۇناسىپ گۈزەللىك نېسىپ بولغان قەدىمىي شەھەر نېمىشقىدۇر خورلۇق ھېس قىلىۋاتقاندا ، ناپاك تائىپلەرنىڭ تاپىنى ئاستىدا قالغىنىغا ئەپسۇسلىنىۋاتقاندا ، چى - رايلىرى تۇتۇلغان ، غەمكىن ھالەتتە ئىدى .

روزا ھېيت كەلگىنىگە خېلى كۈنلەر بولغان بولسىمۇ ، ئەمما يىراق - يېقىندىكىلەر تېخىچە ھېيتلىشىپ بولالماي ، قولىقىلىرىغا داستىخانلىرىنى قىسىپ ئۇيان - بۇيان مېڭىۋاتقان ەر - ئاياللار ، توپ - توپ ئوغۇل - قىزلار ، كۆرۈشكۈچىلەرنىڭ بىر - بىرلىرىنى مۇبارەكلەشلىرى روزا ھېيتىنىڭ ھېلىھەم داۋاملىشىۋاتقانلىقىدىن

دېرەك بېرەتتى . دېمىسمۇ ، بۇ شەھەردە روزا ھېيت شەۋۋالنىڭ ئاخىرىغىچە توگمەيتتى .

يەكەن خان ئوردىسىدىمۇ ھېيت قىزغىن داۋام ئېتىۋاتاتتى . شەھەر - شەھەرلەردىن ھېيت باھانىسى بىلەن ئەفرىدۇن ۋاڭنىڭ ھېيتىنى مۇبارەكلەپ كېلىۋاتقان سوۋغىلارنىڭ ئايغى ئۈزۈلىدىغان - دەك ئەمەس ئىدى . ئۆزىنى شاھلارنىڭ شاھىدەك ھېسابلايدىغان ئەفرىدۇن ۋاڭ گويا پۈتۈن ئىنسانىيەتنىڭ ھايات - ماماتلىقى چاڭ - گىلىدا تۇرغاندەك مەغرۇر ۋە خاتىرجەم ئىدى . شەھەر - شەھەرلەردىن سۈدەك ئېقىپ كېلىۋاتقان ئالتۇن - كۈمۈشلەر ، ئۇنىڭدا يېڭىدىن - يېڭى ئويلارنى پەيدا قىلىپ ، ۋېنزۇڭ (ئىسنىگورويچۇ) خان (1851 — 1861) نى يوقلاپ كېلىش ئىستىكىنى تۇغدۇردى . ئۇ كۈز ئايلىرىنىڭ ئارامبەخش كۈنلىرىدە يولغا چىقىشنى پىلانلاپ ، مۇشۇ پۇرسەتتە يەرلىك فېئودال - ئەمەلدارلارنى ئۆزىگە تارتىپ ، ئۇلارغا يېڭى مەنەسپلەرنى بېرىش ئارقىلىق ئۆزىگە مايىل قىلىش غەرىزىدە يۈرەتتى . بىراق ، تەختىنى كۆزلەپ كېلىۋاتقان «توپان» بالاسى ياكى يەر - جاھاننى يالمىغۇدەك دەھشەتلىك يانغىننىڭ شىددەت بىلەن يېقىنلاۋاتقانلىقىنى خىيالغىمۇ كەلتۈرمەيتتى .

ئەفرىدۇن بۈگۈن بامداتتىن كېيىن ئەتىگەنلىك ناشتىنى قىلىپ ، قوبۇلخانغا چىقتى . سالامغا كەلگەنلەر تەقەززالىقتا رەت - رەت تىزىلىپ كۈتۈپ تۇراتتى . ئەفرىدۇن كېلىشى بىلەن بەگلەر قول باغلاپ ، ئۇزاق ئۆمۈر ، سالامەتلىك تىلىدى . ئەفرىدۇننىڭ كەيپى چاغ ئىدى ، بەگلەرنىڭ سالىمىنى قوبۇل قىلىپ ، تارقىلىشقا ئىجازەت بەردى . بەگلەر 4 — 5 قەدەمچە ئارقىسىچە چېكىنىپ ئەمدىلا ئۆرۈلۈپ مېڭىشىغا ئەفرىدۇن ۋاڭ خەزىنىدە - چى ۋەزىر مەغرۇلبەگنى چاقىردى .

ئەفرىدۇن ۋاڭ مەغرۇلبەگ بىلەن ھەمسۆھبەتتە بولۇش ئالدىدا تۇرغاندا ، قوبۇلخاننىڭ ئىچىگە :

— ۋاڭ ئالىلىرى ! ۋاڭ ئالىلىرى !... — دېگىنىچە يېڭىسار ھاكىمى كىرىپ كېلىپ ، ئەفرىدۇن ۋاڭنىڭ ئايغىغا يىقىلدى .

مانجۇچە فورمىلىرىنى تاشلاپ پۇقراچە كىيىنگەن ، يۈز - كۆزلىرىدە -
نى چاڭ باسقان ، پۇت - قوللىرى دىرىلداپ ماغدۇرىدىن كېتەي
دەپ قالغان ھاكىم قار - يامغۇر ياش تۆكۈپ ، سەجدىدىن باش
كۆتۈرمەي داۋام قىلدى . — شەھەر قولىدىن كەتتى ، ئالىلىرى ،
شەھەر قولىدىن كەتتى !

ئەفرىدۇن بولسا بۇ يىل كۆزدىكى بېيجىڭغا بېرىش سەپىرىدە
خانغا تارتۇق قىلىدىغان سوۋغا ئۈچۈن توپلانغان نەرسىلەرنى سۈ -
رۈشتۈرۈپ ، كۆڭلىنى تىندۈرماقچى بولۇپ تۇراتتى . مۇشۇنداق
چاغدا كەلگەن شۇم خەۋەردىن كەيپى ئۇچۇپ ، چۆچۈش ، غەزەپ
ۋە ئەندىشىدىن كۆزلىرىنى چەكچەيتتى ، مىخقا ئولتۇرۇپ سالغان -
دەك ئورنىدىن دەس تۇرۇپ كەتتى :

— نېمە گەپ ، تېز سۆزلە !

— قەشقەر قولىدىن كەتتى !

— قاچان ؟

— شەۋۋالنىڭ 15 - كېچىسى .

— يېڭىسارچۇ ؟

...

— تېز ئېيت !

— ھازىرچە تىنچ .

— نېمىشقا كەلدىڭ ؟

— خەۋەر قىلغىلى .

— شەھەر كىمگە قالدى ؟

...

— ئادەم بارمۇ ! ؟

قوبۇلخاننىڭ ئىككى تېمىغا تارتىلغان ئۇزۇن پەردىنىڭ ئار -
قىسىغا يوشۇرۇن ئورۇنلاشتۇرۇلغان قوغدىغۇچىلاردىن تۆتى ئېتىد -
لىپ چىقتى .

— بۇنى ئېلىپ چىقىپ كۆزدىن يوقىتىڭلار !

ئەفرىدۇن پەرمان چۈشۈرۈپ تۇرۇشىغا ، قوبۇلخانغا يەنە بىر -

قانچىسى ئۈسۈپ كىرىپ :

— پاناھ بولغايدا ، ئاللىلىرى !— دېگىنىچە ۋاڭنىڭ ئايىغىغا باش قويدى .

بۇلار يېڭىسارنىڭ ھۆكۈمدارلىرى (شەرىئەت ، ھۆكۈمەت پەر- مانلىرىنى چۈشۈرگۈچىلەر) بولۇپ ، قاچقۇن ھاكىمنىڭ ئارقىسىدا دىنلا ئوردىغا يېتىپ كەلگەندى .

— جانابى ۋاڭ ئاللىلىرى ! قەشقەر قولىدىن كەتكەندىن كې- يىن ، قوزغىلاڭچىلار ئاتلىق ، پىيادە يېڭىسارغا ھۇجۇم باشلىدى . بۇنىڭغا سەل قاراش بەك خەتەرلىكتۇر . بىز جېنىمىزنى ئېلىپ قېچىش ئۈچۈن ئەمەس ، بەلكى ئاللىلىرىنى ۋاقىپلاندۇرۇپ ، يۇرت- نى قوغداپ قېلىش مۇددىئاسىدا ھاكىمغا ئەگىشىپ ھۇزۇرلىرىغا يېتىپ كەلدۇق . بۇ ئاپەتنىڭ يۈز بېرىشى تەقدىردىن كەلگەن قازادۇر . دانالار :

قازا گەر يەتسە كۇھ^① ھەم كاھ^② بولۇر ،
گەر فىلاتۇن بولسىمۇ ئەبلەھ^③ بولۇر .

دەپتىكەن ، ئۆزلىرىنىڭ مىسلىسىز ئەقىل - ئىدراكلىرى بىلەن تەقدىرگە تەدبىر قىلىپ ، يۇرتىمىزنى توپىلاڭچىلاردىن ئامان قىلغايلا .

بايا ھودۇقۇپ كەتكەن ئەفرىدۇن ئەمدى سەل ئېسىنى تاپتى . ئۇ ، پەسكارغا چۈشۈپ ، تېخى ھېلىلا ھاكىمنى كۆزدىن يوقىتىشقا پەرمان چۈشۈرگەن تۆتىگە تاپىلىدى :

— يېڭىسار بەگلىرى ئوبدان كۈتۈلۈپ ، سارايدا ئورۇن- لاشتۇرۇلسۇن !

ئەفرىدۇننىڭ ئىنايىتىگە ئېرىشكەنلىكىدىن تەسىرلەنگەن بەگ- لەر كۆز يېشى قىلىشىپ ، سارايدا يول ئېلىشتى .

① كۇھ — تاغ
② كاھ — سامان
③ ئەبلەھ — دۆت

ۋاڭ ئوردىسىدا بولسا تېخى 10 نەچچە مىنۇتنىڭ ئالدىدىكى خاتىرىلەملىك ، خۇشاللىقتىن ئەسەرمۇ قالمايىدى . ئېغىر غەم- قايغۇغا چۆمكەن ئەفرىدىۋىنىڭ خىيالىغا قوزغىلاڭچىلار قىيان سۈ- يىدەك دەرۋەپ يەكەن شەھىرىنى بېسىۋېلىپ ، ئوردىنىڭ ئىچى قان كۆلچىكىگە ئايلانغان مۇدەھىش مەنزىرە كېلىۋالدى .

كۈتۈلمىگەندە لاۋا شەھىرىنىڭ ئاخۇن - ئەشەرەپلىرى ۋە يەنە نەچچىلىگەن بەگلەر مال - دۇنيالىرىنى تاشلاپ ، جان قايغۇسىدا ئاھۇپەرياد چېكىپ ، ئەفرىدىۋىن ۋاڭنىڭ ئايدىغىغا ئۆزلىرىنى ئېتىشتى :

— ئى باھادىر ۋاڭ ئالىلىرى !— دېدى ئۇلارنىڭ ئارىسىدىكى ياشتا ھەممىدىن چوڭ ، لاۋا شەھىرىنىڭ ئاخۇنى ، — يېڭىسار قول- دىن كەتتى . قوزغىلاڭچىلار توسقۇنسىزلا كىرىپ ، شەھەرگە بەخىد- رامان ئورۇنلاشتى . بىز نېمە قىلىشىمىزنى ، قايسى تەرەپكە مې- گىشىنى بىلمەي ، خەۋەر يەتكۈزگىلى كەلدۇق .

ئەفرىدىۋىنغا قەشقەر ، يېڭىسارنىڭ قولىدىن كەتكىنى ئېنىق بول- غانىدى . ۋەلىخان تۆرە ھېچبىر چىقىمىسىزلا مۇداپىئەسىز شە- ھەر يېڭىسارنى قولغا كىرگۈزۈپ ، قوشۇنىنى نەرتىپكە سېلىشنى جىددىي تۇتۇۋاتتى . ئۇ يەنە قەشقەر ۋە لاۋا خەلقىگە پەرمان چۈشۈ- رۈپ ، قوزغىلاڭچى قوشۇننىڭ باش كىيىم ۋە ئۈستۈشلىرىنى بىر خىللاشتۇرۇش ئۈچۈن ھۈنەرۋەنلەرنى ئويۇشتۇردى . ئۇنىڭچە ، قو- شۇنى بىر خىل فورمىدا كىيىندۈرگەندە مۇنتىزىم تۈس ئالغان جەڭگىۋار ھالەت شەكىللىنىپ ، دۈشمەنلىرىگە ھەيۋەتلىك كۆرۈنەت- تى . ئەكسىچە ئەھۋالدا ، ھەرەڭ - سەرەڭ كىيىنگەن بۇ دېھقانلارنى باشقىلاردىن پەرقلەندۈرۈش مۇمكىن ئەمەس ئىدى . لايىھە بويىچە بېشىغا ئېگىز يېڭىسار تۈمىقى ، ئۈچىسىغا ئالا چاپان تەييارلاش بېكىتىلدى . قوشۇن بىر خىل فورمىغا ، روشەن بەلگىلەرگە ئىگە بولغاندىن كېيىن ھۇجۇمغا ئۆتۈش قارار قىلىندى .

ئەفرىدىۋىن كۆڭۈلسىز خەۋەرنى ئاڭلاپ ، ئوردا ئەكابرلىرىنى كېڭەشكە چاقىردى ، ئۆز دەرىجىلىرى بويىچە ئولتۇرغانلارغا بىر-

بىرلەپ سەپسىلىپ چىقىپ ، جىددىي تەلەپپۇزدا چاقىردى :
— شاھمەنسۇربەگ !

— خوش !— دېگىنىچە ئالدىغا چىقتى يۈز . كۆزلىرىنى قويۇق ساقال باسقان ، جىۋەك بىر ئادەم .

— پەرمان ! دەرھال 2000 لەشكەر بىلەن يولغا چىقىپ ، كۆكرەباتتا^① ئىستىھكام قۇرۇپ ، دۈشمەننىڭ يولى توسۇلسۇن !
— خوپ !— شاھمەنسۇربەگ بۇيرۇقنى قوبۇل قىلىپ ، سو-رۇندىن چىقىپ كەتتى .

— ۋاڭ ئالىيلىرى !— دېدى يېڭىساردىن قېچىپ كەلگەنلەر-دىن بىرسى ئورنىدىن تۇرۇپ ، — قوزغىلاڭچىلارنىڭ سانى بەك كۆپ ، قوراللىرى خىل ، شۇڭا 2000 لەشكەر ئازلىق قىلارمىد-كىن ، ئويلاپ كۆرگەيلا .

ئەفرىدۇن ئۇنىڭ تەكلىپىنى مۇۋاپىق كۆردى . يەكەندە بەدەخ-شان ، ھىندىستان ، كەشمىردىكى مەشھۇر جەڭلەردە ئەلەمدار بو-لۇپ داڭق چىقارغانلىقى بىلەن ماختىلىپ يۈرىدىغانلار بار ئىدى . ئەفرىدۇن ئۇلارنى ئەلەمدارلىققا بەلگىلەپ شاھمەنسۇربەگكە قوشۇپ يولغا سالدى . شاھمەنسۇربەگنىڭ ئادەملىرى كۆكرەباتقا يېتىپ بار-غاندا ، قارا مىللىتىق ، نەيزە ، قىلىچ ، ئايپالتا قاتارلىقلار بىلەن قو-راللانغان قوزغىلاڭچىلار گويا كەلكۈندەك دەۋرەپ كېلىۋاتاتتى . بۇنى كۆرگەن بەدەخشانلىق سىپاھ تېخى بىر پاي ئوقنىڭ ئاۋازىنى ئاڭلىماي تۇرۇپلا تىكىۋەتتى ، شاھمەنسۇربەگ قارىسا ، ئۇ ھېچ يەردە كۆرۈنمەيتتى . شۇنىڭ بىلەن لەشكەرلەر قاچ-قاچ بولۇپ ، كۆكرەباتنى تاشلاپ چېكىندى . بۇ خەۋەرنىڭ ئوردىغا يېتىپ كېلىد-شى ئەمىر مەھرەمبېگى مۇھەممەت يۈسۈپبەگ بىلەن نېمە ئۈستىدە-دۇر مەسلىھەتلىشىۋاتقان ئەفرىدۇننى ۋەھىمگە سالدى . ئۇ پەرمان قىلدى :

— كۆكرەباتتىن چېكىنگەن قوشۇن دەرھال كېلى-پ «بىگىل» دە مۇداپىئەدە تۇرسۇن ، پەرمان يەتكۈزۈلسۇن !

① كۆكرەبات — ھازىرقى ئاتىلىشى كۆرەۋات .

قوزغىلاڭچى قوشۇن بولسا شىددەت بىلەن ئىلگىرىلىمەكتە ئىدى . توختىنىڭ قوشۇنى باش ئەلەمدار بولۇپ ئالدىدا ، كىچىك ئاخۇن بىلەن ھەسەن تۈركلەر ئۇنىڭغا ئەگىشىپ مېڭىۋاتاتتى . ئەگەر ئوخشىتىش توغرا كەلسە ، توختى باشچىلىقىدىكى قوزغىلاڭچى قوشۇن يالماپ كېلىۋاتقان بىر ئوت ، ئەفرىدۇن قوشۇنلىرى بولسا كۆك قومۇش ئىدى . توختى باشچىلىقىدىكى قوشۇن ھۇجۇم بىلەن داۋاملىق ئىلگىرىلەپ ، بىگىلدىن ئۆتۈپ ، ئۆلكىگە يەتتى . ۋەلىخان تۆرە يېڭىسارنى ئىشغال قىلىپ بولغاندىن كېيىن ، يەتتە خوجا يېغىلىقىدىكى جەڭ تەجرىبىسىنى ئېسىگە ئالدى . خوجا جىلار قەشقەرگە بېسىپ كىرىپ كاتتا تۆرە قورغاننى ئالغانغا قەدەر شەھەر ئاھالىسى ئۇنىڭغا دەرۋازىنى ئېچىپ بەرمەي ، 8 - كۈنى قوقەندىلىك ئاقساقال نامەتخان ۋە ئۇنىڭ ھەمراھلىرى شەھەر دەرۋازىسىنى ئاچقانغا قەدەر كىرەلمىگەندەك ساۋاقلار ۋەلىخاننىڭ يادىدا ئىدى . شۇڭا ، قەشقەر ئاھالىسىنىڭ دەرۋازىنى تاقىۋېلىشىدىن ئەندىسەرەپ ، يېڭىسارنى ئىلگىرىگە ئېلىپ بولۇپلا قەشقەرگە قايتىپ ، ھاكىم ئوردىسىدىن ئورۇن ئالدى . قەشقەر بىلەن يېڭىساردا مۇداپىئە تەدبىرلىرىنى قوللىنىپ ، ھۆكۈمرانلىق قىلىشقا بولاتتى . لېكىن ، ۋەلىخان تۆرە قەشقەرگە ئۇزاق مۇددەتلىك خان بولالايدىغانلىقىغا ئىشەنمەيتتى . ئۇنىڭ نۆۋەتتىكى مەقسىتى بايلىق توپلاش ئىدى . شۇڭا ، قوزغىلاڭچى قوشۇننىڭ جەڭگىۋارلىقىدىن خەۋەر تاپقاندىن كېيىن ، ئاتۇشلۇق دېھقان قوزغىلاڭچىلارنى جەڭگە كىرگۈزۈپ ، ئۆزىنىڭ ئەگەشمە قوشۇنلىرىنى زاپاس قالدۇردى ؛ ئىككى شەھەرگە مۇستەھكەم ئورۇنلىشىۋېلىپ ، دەسلەپتە ئۆلتۈرۈلگەن مانجۇ مەمۇرلىرى ، سودىگەرلەر ، گۈرۈكەشلەرنىڭ ئوقەتلىرىنى «مۇسادىرە» سۈپىتىدە ئىگىلىۋالدى . قالغانلىرىنى داۋاملىق ئۆلۈتۈرگەندىن باشقا ، پۇقرالارغا نەق پۇل ، ئاشلىق سېلىقى قويدى ، يېڭى نىزاملارنى بەلگىلەپ ، يۈزىنى ياپمىغان ئاياللارنىڭ چېچىنى كېسىش ، ئالتە ياشتىن يۇقىرى ئەرلەرنىڭ ھەممىسى بېشىغا سەللە ئوراپ مەسچىتكە بېرىپ ، كۈندە بەش قېتىم ناماز ئوقۇش ، خىلاپ-

لىق قىلغانلارنى ئېغىر جازالاش ھەققىدە پەرمان چۈشۈردى . پۈتۈن ئادەمنى ھاشارغا ھەيدەش ئارقىلىق قىزىل دەرياسىنىڭ سۈيىنى توسۇپ ، چىڭ سۇلالىسى ھۆكۈمرانلىقىدىكى يېڭىشەھەرنى سۇغا باستۇرۇشقا كىرىشتى . بۇ چاغدا قوزغىلاڭچى قوشۇن يەكەنگە قا- راپ ئىلگىرىلەۋاتاتتى . ئەفرىدۇن ۋاڭ ئۇرۇشقا ئۆزى قوماندانلىق قىلدى . ئوردىنىڭ باش مەسلىھەتچىسى «شەيخ ئىسلام ساھىب كەرەم» بىلەن «ئاخۇن مۇنەججىم زامان» ئىككىسى ئىلمىي نۇجۇم بىلەن كارامەت كۆرۈپ ، كېيىنكى غايىب ئىشلار ئۈستىدە خەۋەر بەرمەكتە ئىدى . لېكىن ، ئۇرۇش ئەھۋالى ئۇلارنىڭ دېگىنىگە ئوخ- شىمايۋاتاتتى .

بۈگۈن بامداتتىن كېيىن بەگلەر قوبۇلخانىدىن تارقاپ تۇرۇ- شىغا ، باش مىرزابەگ كىرىپ كەلدى :
— ئۇرۇش مەيدانىدىن خەۋەر كەلدى !— دېدى ئۇ سەجدىگە باش قويۇپ .

ئەفرىدۇن بىردىنلا جىددىيلىشىپ ئىجازەت بەردى :
— ئىجازەت ! قېنى تۇرۇپ سۆزلەڭ !
— توپىلاڭچى ئوغرىلار ھۇدۇتسىز كۆپ ئىكەن . توسالغۇسىز باستۇرۇپ كېلىۋېتىپتۇ .

— قانداق قىلىمىز ، تۆرىلىرىم؟— ئەفرىدۇن بۇرۇلۇپ سا- ھىب كەرەم بىلەن مۇنەججىم زامانغا تەنە نەزىرىدە قارىدى .
باشلىرىغا قازاندەك سەللىنى ئوراپ ، ئاق يەكتەك بىلەن گويىا بىر ئاندىن تۇغۇلغان قوشكېزەكلەردەك ئولتۇرغان ئاپئاق ساقال- لىق بۇ ئىككى زات دەمال جاۋاب بېرەلمىدى . بىردەم ئويلىنىۋال- غاندىن كېيىن ، مۇنەججىم زامان ئېغىز ئاچتى :
— بىز قىلىدىغان تەدبىرنى قىلدۇق . خەبەر ئامبال جاڭجۇنگە ئىلتىماس سۇنايلى .

— توغرا گەپ بولدى ،— دېدى ساھىب كەرەم مۇنەججىم زاماننىڭ سۆزىگە قوشۇمچە قىلىپ ،— ھازىر شەھىرىمىز خەتەر ئاستىدا تۇرغاندا ، خەبەر ئامبال جاڭجۇن قۇلاق يوپۇرسا بولماس ،

دەرھال ئۇنىڭدىن ياردەم سورايمى .
— شۇنداق بولسۇن! — دېدى ئەفرىدۇن ۋاڭ ۋە شۇئان فور-
مىسىنى كىيىنىپ مېڭىشقا تەييارلاندى .

ئەفرىدۇن ۋاڭ يېڭىشەھەر قورغىنىغا كەلگەندە ، مانجۇ قە-
سىملىرىمۇ جىددىي ھالەتتە ئىدى . ئۇ مەپپىسى بىلەن ئىچكىرىلەپ
كىرىپ ، خەبەر ئامبال جاڭجۇن مەھكىمىسى ئالدىغا بارغاندىلا
چۈشتى ، مۇلازىم قاراۋۇللار ھەمراھلىرىنى سىرتتا قالدۇرۇپ ،
ئۆزىنىلا جاڭجۇننىڭ قېشىغا باشلاپ كىردى .

خەبەر ئامبال ئىشنىڭ مۇشۇ دەرىجىگە يېتىشىنى ئاللىقاچان
بىلىپ ئۆلگۈرگەندى . بۈگۈن ئەفرىدۇن ۋاڭنىڭ ئىزدەپ كېلىشى
دەل ئۇنىڭ ئويلىغان يېرىدىن چىقتى . ئەفرىدۇن ۋاڭنىڭ كەلگەن-
لىكى يۇقىرى ئاۋاز بىلەن مەلۇم قىلىنغاندىن كېيىن ، خەبەر
ئامبال ئۇنى كۈتۈۋالغىلى ئىشىك ئالدىغا چىقتى .

— خەبەر ئامبال جاڭجۇن جانابلىرى! — دېدى ئەفرىدۇن ۋاڭ
قول باغلاپ تۇرۇپ ، — قەشقەر ، يېڭىسار قولدىن كەتكەندىن كې-
يىن ، توپىلاڭچىلار كۆكرەبات ۋە بېگىلدىن ئۆتۈپ ، ئۆلكىگە بې-
سىپ كىردى . پات ئارىدا يەكەن شەھىرىگە ئاياغ باسسا ، ھەممىمىز
ساق قالماسلىقىمىز مۇمكىن . مېنىڭچە ، پۈتۈن ئۇلۇغ - ئۇششاق
ئاۋامنى شەھەر ئىچىگە جۇغلىساق ، دەرۋازىنى چىڭ ئېتىپ ساقلى-
ساق ، ئاتارمەن ، چاپارمەن بولۇپ 1000 كىشى چىقارساق ، ھىندى
ۋە كەشمىرلىكلەرنىڭ ئەلچىخانلىرىدا 500 — 600 چە قوراللىق
كۈچ بار . ئۇرۇش جابدۇقلىرى تەل . قوشۇنغا مانجۇ قىسىملىرى-
نىڭ چېرىكلىرىدىن قوشۇپ ئەۋەتسەك ، دەيمەن . شۇنداق قىلىمىغۇ-
چە ئامان قالماقنىڭ ئامالى بولماس .

— ناھايىتى ياخشى! — دېدى جاڭجۇن يوتىسىغا ئۇ-
رۇپ ، — شەھەرنى ئالالمايدۇ بىز تۇرۇپ ، مەن چىقىراي 500
چېرىك ، ھىندى ، كەشمىرلىك بىلەن قوشۇلۇپ ، ئوغرىلاردىن
بىرىنىمۇ قويمىسۇن تىرىك . بىراق ، بۇ قوشۇنغا شاھ ئورنىدا كىم
تۇغدار بولۇپ تۇرىدۇ؟ بۇنىڭغا قايىل كىشى بولۇشى كېرەك .

— قوۋۇق بېگى (ئىشك ئاغىسى) چىقسۇن! دېدى ئەفردى-
دۇن ۋاڭ .

جياڭجۇن بىلەن ئىككىسى قوۋۇق بېگىنى سەردارلارغا باش
قىلىپ، ئەلەمدار، سەرۋازلارنى تەيىنلىدى. تولۇق قوراللانغان
بىرلەشمە قوشۇن گوپا پۈتۈن ئالەمنى سۈپۈرۈپ ماڭىدىغاندەك
ھەيۋەتتە قوزغىلاڭچىلارغا قارشى ئاتلاندى. ئۇلاردىكى قوراللارنى
تېخى كىشىلەر كۆرۈش تۈگۈل خىيالغا كەلتۈرۈشكۈمۇ ئۈلگۈرمى-
گەندى. بىرلەشمە قوشۇن شۇ ئاتلانغانچە يۈرۈشنى داۋاملاشتۇ-
رۇپ، قوزغىلاڭچىلارنىڭ ئالدىنى توستى. سول تەرەپتە مانجۇ
قىسىملىرى جالڭ ئۇرۇپ سەپراس تۇرسا، ئوڭ تەرەپىدە ئاۋغانلار
ناغرا چالماقتا ئىدى. بۇ ئىككى قوشۇننىڭ روبروسىدا توختى
مانجۇ قوماندانلىقىدىكى قوزغىلاڭچى قوشۇن جەڭ دۈمبىتىغا سۇناي-
نى تەڭگەش قىلاتتى. جەڭ ساداسىدىن ئىلھاملانغان توختىنىڭ
ئاتلىق يىگىتلىرى قوشۇندىن بۆلۈنۈپ چىقىپ، قوللىرىدىكى ئۆت-
كۈر نەيزىلەرنى پۇلاڭلاتقان. ھالدا ئاتلىرىنى چاپتۇرۇپ جەۋلان
قىلغىنىچە سەپ تۈزۈپ تۇرۇشتى.

تۇيۇقسىز چىڭ لەشكەرلىرى مەخپىي يوسۇندا يۆتكەپ كەلگەن
تەيفو بىلەن زەمبىرەكلەرنى قوزغىلاڭچى قوشۇنغا قارىتىپ ئېتىشقا
باشلىدى. بۇنىڭغا مىللىتى ئاۋازلىرى قوشۇلۇپ دەھشەتلىك گۈم-
بۈرلەش ساداسى پەيدا قىلدى. ھاۋانى ئىس - تۈتەكلەر قاپلىدى.
چىڭ قوشۇنلىرى تەيفو - زەمبىرەكنىڭ ھىمايىسىدە بىردەك ئات
سېلىپ، ھۇجۇمغا ئۆتتى. چاڭ - توزانلار دەستىدىن خېلى يېقىن-
دىكى ئادەملەرنىمۇ پەرق ئەتكىلى بولمايتتى. شىددەتلىك ئېتىشىش
بىرپەس داۋاملاشقاندىن كېيىن، ئوق ئاۋازى ئازىدى. كۈچەپ
ئۇرۇلغان جالڭ ئاۋازى بىلەن لەشكەرلەر ئۆز سەپلىرىنى تاپتى.
ھاۋا سۈزۈلگەندە مەلۇم بولدىكى، قوزغىلاڭچى قوشۇن ئاللىقاچان
چېكىنىپ كەتكەن ئىدى، پەقەت ئۇلاردىن تالاپتەك ئۇچرىغانلارنىڭ
بىرقانچە جەستىلا تۇراتتى. بۇ قېتىمقى جەڭدە توختى مانجۇ باش-
چىلىقىدىكى قوزغىلاڭچى قوشۇن مەغلۇپ بولغان بولسىمۇ، زىيان

ئانچە كۆپ ئەمەس ئىدى . ئەگەر ۋاقتىدا چېكىنىمگەندە ئاددىي قوراللانغان قوزغىلاڭچىلار تامامەن قىرىلىپ تۈگىگەن بولاتتى . قوزغىلاڭچى قوشۇن شۇ چېكىنىگىنچە كۆكرەباتتىن ئۆتۈپ كەتكەندى . يىغىلىشقا سۇناي چېلىنغاندا ، ۋەلىخان تەرەپتىن قو- شۇلغان لەشكەرلەرنىڭ قارىسىمۇ كۆرۈنمەيتتى . ئۇلارنىڭ بىر قىسمى يېڭىسار قورغىنىغا قاراپ قاچقان بولۇپ ، بەزىلىرى خېلى- دىن كېيىن يوشۇرۇنغان جايلىرىدىن چىقىپ كېلىشتى .

— قېرىنداشلار !— دېدى توختى ئات ئۈستىدە تۇرۇپ ئوڭ قولىدىكى مىلتىقنى ئېگىز كۆتۈرۈپ پۇلاڭلاتقان ھالدا . ئۇ مىند- ۋالغان تورۇق ئارغىماق جەڭگە ئىنتىلىپ چاپچىتتى . ئەپتىدىن لەشكەرلەر توپىغا ئۆزىنى ئۇرۇپ ، جەڭگە ئاتلانماقچى بولۇۋاتقانلى- قى چىقىپ تۇراتتى ، — بىزنىڭ چېكىنىشىمىز يېڭىلگەنلىك ئە- مەس ، بەلكى زورۇرىيەت ! جەڭ دېگەن شۇنداق بولىدۇ ، گاھىدا چېكىنىمىز ، گاھىدا ھۇجۇم قىلىمىز . ئۆزىمىزنى قوغداپ دۈش- مەننى يوقىتىش جەريانىدىكى قېچىشمۇ ، قوغلاشمۇ ئوخشاشلا غەل- بە . بىز بۈگۈن ئازراق بەدەل بېرىش ھېسابىغا دۈشمەن تەرەپنى ئىككى ھەسسە ئارتۇق زىيانغا ئۇچرىتىپ ، 25 دانە پەرەڭ مىلتىقى ئولجا ئالدۇق . شۇنى جاكارلايمەنكى ، چېكىنىش بۇنىڭدىن كېيىن بۈگۈنكىدەك بولماسلىقى كېرەك . ھۇجۇمۇ - چېكىنىشمۇ بۇيرۇق بىلەن بولىدۇ . ئەگەر جەڭدىن قورقىدىغانلار بولسا شۇ ئاينىڭ ئۆزىدىلا كېتىشكە رۇخسەت . جەڭ مەيدانىدىن ئىختىيارىي قاچىدى- غانلار دۈشمەن قاتارىدا بىر تەرەپ قىلىنىدۇ . پىكرىڭلار بارمۇ ؟

قوزغىلاڭچىلار تەڭلا ئىنكاس قايتۇرۇشتى :

— يوق ! ئەفرىدۇن ۋاڭنى يوقىتايلى ! ئۇنىڭ غالىچىلىرىنى يوقىتايلى ! يوقالسۇن زالىم ئەمەلدارلار !

شوتار ساداسى قوزغىلاڭچىلارغا غەيرەت . جاسارەت بەخش ئەتتى . يىگىنلەر جەڭگىۋار ھالەتتە ئىدى . توختى ھەرقايسى قى- سىملارنىڭ پانساتلىرىنى چاقىرىپ ، ئادەملەرنى تەرتىپكە سېلىشنى تاپشۇرماقچى بولدى . ئۇنىڭ يېنىدا كىچىك ئاخۇن بىلەن ھەسەن

تۈركلا قالغان بولۇپ ، پانساتلاردىن بىرسى ئۆلگەن ، بىرسى ئازراق ئادەملىرى بىلەن يېڭىسارغا قاچقاندى . شۇنىڭ بىلەن «ئىگىسىز» قوشۇندىن بىر قىسىم تەشكىللىنىپ ، تۇرسۇن پانساتلىققا تەيىنلەندى . قەشقەر تەرەپتىن ھېچقانداق خەۋەر يوق ئىدى . يېڭىسار بىلەن بولغان ئارلىق تېخى يىراقلىشىپ كەتكەن ، قوشۇن زاپاس تەييارلىدى . ئۆتۈپ ئۆلكىگە ئۇلاشمىغاندا ، قوزغىلاڭچىلار ئاچ قىلىپ ئۆزۈلۈكىدىن تۈگىشەتتى . بىر تۈركۈملەرنىڭ قەشقەرگە چېكىنىشى ، بىر قىسىملارنىڭ تارقىلىپ كېتىشىدىن كېلىپ چىقىدىغان قوشۇننىڭ پارچىلىنىش خەۋىپى توختىنى ئەنسىرەتتى . ئۇ ئادەملەرنى ئىستىرا-ھەتكە قويۇپ بېرىپ ، پانسات ، يۈزبېشى ، ئۈنۈپىشى قاتارلىقلارنى يىغدى .

— قېرىنداشلار! — دېدى ئۇ ۋەزىمىن تەلەپپۇزدا ، — بىز دەسلەپتە غەلبە قىلغان بولساقمۇ ، بۇ نۆۋەت كۈچلۈك دۈشمەنگە تاقابىل تۇرالمايدۇق . ئۇلار قوراللىرىنىڭ ئىلغارلىقى بىلەنلا ئەمەس ، بەلكى ئادەملىرىنىڭمۇ بىزدىن نەچچە ھەسسە كۆپلۈكى بىلەن ئۈستۈن ئورۇندا تۇرغاچقا ، چېكىنىپ بەردۇق . ئەتە يەنە يۈرۈش قىلىمىز . يامان يېرى ، تەمىنات ئۈزۈلدى . بۇنى قانداق ھەل قىلىمىز ؟ تەدبىرلەر ئۈستىدە مەسلىھەتلىشىلى...

توختىنىڭ گېپى تۈگىمەستىنلا كۆلتېرىم تەرەپتىن چاڭ - توزان كۆتۈرۈلدى . كېلىۋاتقانلارنىڭ دۈشمەن قوشۇنى ئىكەنلىكىدىن ھېس قىلغان پانسات - يۈزبېشىلار ئۆز ئادەملىرىنى «دېققەت» كە چاقىرىپ ، جەڭ تەييارلىقى ھالىتىگە ئۆتتى . چاڭ - توزانلار بارغانسېرى يېقىنلىشىپ ، نۇرغۇن ئادەم ۋە ئات - ئېشەكنىڭ قارىسى كۆرۈندى . يېقىنلاپ كەلگەندە ئايدىنلاشتىكى ، ناھايىتى نۇرغۇن ئادەم ئۇلاغ - چارۋىلارغا نەرسە - كېرەكلەرنى ئارتىپ كېلىدۇ . ئۇلار ئارىسىدىن قارا نوچى تۇماقنىڭ ئالدى تەرىپىنى قىستۇرۇپ كىيىپ ، ئۆشنىسىگە قارا مىللىق ئېسىۋالغان 30 ياش - لار چامىسىدىكى قارىمۇتۇق تەمبەل يىگىت ئالدىغا ئۆتۈپ سورىدى :

— توختى مانجۇ دېگەن كىم؟

— ئەسسالامۇ ئەلەيكۇم! توختى مانجۇ مەن بولمەن، —
توختى خۇش چىراي ھالدا ھېلىقى يىگىتنىڭ ئالدىغا بېرىپ،
كۆرۈشۈش ئۈچۈن قول تەڭلىدى .

يىگىتمۇ دەرھال قول بېرىپ كۆرۈشتى :

— مېنىڭ ئىسمىم يولۋاس، — دېدى ئۇ ئۆزىنى تونۇش-
تۈرۈپ، — بۇلار موغال، كۆلتېرىملىق دولانلار بولىدۇ . بىز
تۇرۇۋاتقان ئىككى كەنتنىڭ يېرى قەشقەرگە ، سۈيى يېڭىسارغا تەۋە
ئىدى . بىز دولانلىق بولغانلىقىمىز ئۈچۈن ھەر ئىككى يۇرتتىن
يەكلىنىپ ، بىر خىل سېلىقنى ئىككى يۇرتقا تەڭ تۆلەپ ، ياشىغۇ-
دەك ماجالىمىز قالمىدى . سۇ بەرمەي دېھقانچىلىق قىلالىمىدۇق .
يېقىندا ، توختى مانجۇ دېگەن كىشى پۈتۈن يوقسۇزلارنىڭ ھاكىمى
بولۇپ ، ئەزگۈچىلەرنى جازالىغىلى تۇرۇپتۇ ، دەپ ئاڭلىدۇق . شۇ-
ئا ، يىگىتلەرگە ئوزۇق - تۈلۈك ئېلىپ ، سېپىڭلارغا قوشۇلۇشقا
كەلدۇق .

يولۋاسنىڭ گېپى تۈگىشىگىلا ، ئۇنىڭغا ئەگىشىپ
كەلگەن ئادەملەر :

— زالىم ئەمەلدارلارنى يوقىتايلى !

— ئەفرىدۇن ۋاڭنى يوقىتايلى !

— ياشسۇن ئەركىنلىك! — دەپ شوئار توۋلاشتى .

ئۇلار 600 ئەتراپىدا ئىدى . بىرەر يۈزچە ئېشەك ، 30 نەچچە
ئاتقا ئارتىپ ئەكەلگەن ئاشلىق قوزغىلاڭچىلارنىڭ زاپاس تەمىناتى
قىلىندى . بۇ ، قوزغىلاڭچىلارغا نىسبەتەن «خۇدا كەچ قويسىمۇ ئاچ
قويماس» دېگەندەك زور خۇشاللىق ئىدى .


— ئۆزىڭىز بۇلارنىڭ باشچىسىمۇ؟ — توختى يولۋاس-
تىن سورىدى .

— مەن ئىككى كەنتنىڭ يىگىتتۇپىسى .

— سىلەرنى قارشى ئالىمىز ، قېنى كۆپچىلىك ، يېڭى كەلگەن
قېرىنداشلىرىمىزنى قارشى ئالايلى !

قوزغىلاڭچىلار خېلى ئۇزاققىچە چاۋاك چېلىشتى .
— كۆپچىلىك! — دېدى توختى تەمكىن ھالدا، — موغال ،
كۆلتېرىم پىدائىيلىرىغا ئىككى يۇرتنىڭ يىگىتۋېشى يولۋاسنى پادى-
سات بېگى قىلىپ تەيىنلىسەك قوشۇلامسىلەر !؟
«قوشۇلىمىز!» دېگەن ئاۋاز تەڭلا ياڭراپ ، يىراق - يىراقلا
كەتتى . كۆكرەباتتا ئولجا ئېلىنغان مىلىتىلار يولۋاسنىڭ ئادەملى-
رىگە يېتىشىچە تارقىتىپ بېرىلدى . ئاتلار ئاتلىق قىسىمغا ، ئې-
شەكلەر بولسا ئارقا سەپ تەمىنات ئىشلىرىغا ئىشلىتىشكە ئورۇن-
لاشتۇرۇلدى . قىسىملار باشقىچە روھلانغان بولۇپ ، «ئېزىتقۇ»غا
يۈرۈش قىلىش تەييارلىقىغا چۈشۈپ كەتتى .





ئون ئالتىنچى باب

ئادەتتىكىدىن قىسقا بىر كۈن

قوزغىلاڭچى قوشۇن يەكەندە تۇرۇشلۇق مانجۇ قىسىملىرىنىڭ زەربىسىگە ئۇچراپ كۆكرەباتقىچە چېكىنىپ ، مۇھاسىرە رايونلىرىدىن قولىدىن بېرىپ قويدى . جەڭدە ئۆلگەنلەر 20 ئەتراپىدا بولۇپ ، زىيان ئانچە چوڭ بولمىسىمۇ ، قەشقەردىكى 15 - شەۋۋال غەلبىدىن سىدىن كېيىن قوشۇلغان قوزغىلاڭچىلارنىڭ بىر قىسمى قايىققىدىن دۇر قېچىپ كەتكەن ، يەنە بىر قىسمى يېڭىسار قەلئەسىنى كۆزلەپ تىكىۋەتكەندى ، ئۇرۇش مەيدانىدا ئاتۇش دېھقانلىرىنى ئاساس قىلىپ قەشقەر ۋە يېڭىسار يېزىلىرىدىن قوشۇلغان 3000 ئەتراپىدىكى ئاتلىق ، پىيادىلەر يەنىلا جەڭگىۋار ھالىتىنى ساقلاپ تۇراتتى . نوۋەتتىكى جەڭ غەلبىسى چىڭ قوشۇنلىرىنى شادلاندىرغان بولسىمۇ ، نامەلۇم قورقۇنچ خۇشاللىقنى بېسىپ چۈشەتتى . زەپەر قازانغان مانجۇ قىسىملىرى شەھەرگە يېتىپ كېلىشتىن بۇرۇن ئەفرىدۇن ۋاڭنىڭ پەرمانى بىلەن پۈتۈن ئاھالە يولنىڭ ئىككى تەرىپىدە تىزىلىپ تۇرغانىدى . مانجۇ قىسىملىرى كېلىشى بىلەن تاكى ئۆتۈپ بولغۇچە چاۋاك بىلەن قارشى ئېلىندى . چېرىكلەر يېڭىشەھەرگە جۈنگەندىن كېيىن ، ئەفرىدۇن ۋاڭ ئوردىنىڭ ئەكا-بىر - ئەشرەپلىرىنى ئەگەشتۈرۈپ قوبۇلخانغا كىردى . ئۇنىڭ چىرايىدا تېخى بىرنەچچە مىنۇت ئىلگىرى خەبەر ئامبال جاڭجۈن بىلەن نېمىلەرنىدۇر دېيىشىپ كۈلۈشكەن چاغدىكى خۇشاللىقتىن ئەسەرمۇ يوق ئىدى . چۈنكى ، ئۇنىڭ قوزغىلاڭچى قوشۇنىنىڭ بى-

سېپ كېلىشىدىن قورقۇپ قوزغالغان يۈرىكى ئورنىغا چۈشمەي ،
ھېلىھەم ئەندىشىلىك سوقۇۋاتاتتى . ئۇ ساڭگىلىغان قايىقلىرىدا -
نى تۇرۇپ بىردەم تۇرۇۋالغاندىن كېيىن :

— بۈگۈن دۈشمەندى مەغلۇپ قىلىپ ، يۇرتىنى ئامان
قىلدۇق ، — دېدى ئۆزىگە تىكىلىپ ئولتۇرغان ئەمەلدارلارغا تەكشى
قاراپ چىقىپ ، — توپىلاڭچىلارنىڭ كۆزدىن يوقالغانلىقى يامان
نىيەتلىرىدىن يېنىپ تارقاپ كەتكەنلىكىمۇ ياكى يوشۇرۇنۇپ پۇر -
سەت كۈتۈۋاتقانلىقىمۇ ، بۇنىسى ئېنىق ئەمەس . ھازىردىن باشلاپ
پۈتۈن سەرگەردە - سەرۋازلار قول ئاستىدىكى لەشكەرلەرنى سەپ -
راس قىلسۇن . چېرىكلەر تارقاقلاشتۇرۇلۇپ يول - يوللارغا ئو -
رۇنلاشتۇرۇلسۇن . مۇھىم نىشان كۆكرەبات بىلەن كۆلتېرىم بول -
سۇن . بۇ جايلارغا لەشكەرلەرنىڭ ئاساسلىق قىسمى بىلەن بەگ -
لەرنىڭ ئەڭ ياراملىقلىرى تەيىنلەنسۇن . پەرمان تېزدىن
ئىجرا قىلىنسۇن !

ئەفەندى ۋاڭنىڭ يارلىقى بىلەن قىلىچ ، نەيزە ، تۆپەڭ بىلەن
قوراللانغان لەشكەرلەر ۋە كالتەك - چوماق بىلەن قوراللانغان
ئاۋامدىن بولۇپ كۈچلۈك پىيادە - ئاتلىق قوشۇن توپلاندى .
كۆلتېرىمغا مېھتەر ئۆمەر بارىدىغان بولدى ، ئۇنىڭغا 1000
چېرىك بېرىلدى . ئەڭ مۇھىم ئېغىزلارنىڭ يەنە بىرسى بولغان
ئېزىتقۇغا مىردىۋان شېرىپبەگ بىلەن مەنسۇرقازى 1000 لەشكەر -
نى باشلاپ بېرىشقا تەيىنلەندى . ھەقىقەتەن بۇلارنىڭ ھېچقايسىسىدا -
نىڭ بارغۇسى يوق ئىدى . شۇڭا ، ئۆمەربەگ كۆلتېرىمغا ئەمەس ،
بەلكى دوزاخقا كېتىۋاتقانداك ئىلاجسىزلىق ئىچىدە ماڭدى ، شې -
رىپبەگ بىلەن مەنسۇرقازى ئېزىتقۇدا مۇداپىئەدە تۇردى . قالغان
بەگلەر ئۆزىگە تەۋە قوشۇنلارنى باشلاپ يەكەننىڭ چوڭ - كىچىك
يول ئېغىزلىرىنى ساقلاشقا يۈرۈپ كەتتى .

ئۆمەربەگنىڭ كۆلتېرىم تەرەپكە كەلگۈسى يوق ئىدى .
«خۇدا ، — دەيتتى ئۇ ئىلتىجا قىلىپ ، — ھەممە قۇدرەت ئۆزۈڭ -
نىڭ ئىلكىدىدۇر ، ئامانلىق بەرگەيسەن !» ئۇنىڭ ۋۇجۇدىنى ۋەھىد -

مە ئىگىلىگەن بولۇپ ، قوزغىلاڭچىلارنىڭ سايسىنى كۆرمەي تۇ-
رۇپ يېمەك - ئىچمەكتىنمۇ قالغانىدى .
— بېگىم ، مەلۇم بولغايسىكى !— خەۋەرچى يۈگۈرگىنىچە كى-
رىپ مەلۇمات يەتكۈزدى ، — بىز تەرەپكە قاراپ بىر توپ ئادەم
كېلىۋاتقاندەك قىلىدۇ ، چاڭ - توزاننىڭ ئارىسىدا پەرق ئېتەلمى-
دۇق .

بۇ خەۋەر ئۆمەربەگكە گويىا بېشىغا گۈرزە بىلەن ئۇرغاندەك
تۈيۈلۈپ ، كۆزلىرىگە قىزىللىق تىقىلدى ، بەدەنلىرىنى تىترەك
باستى ، خىيالدا خوتۇن - بالىلىرى مۇسبەتكە چۆمۈپ ياقا يىرتىپ
يىغلىشىۋاتقان كۆرۈنۈش پەيدا بولۇپ ، تېخىمۇ ۋەھىمە باستى .
ئۇنىڭ كۆڭلىگە پۈكۈپ قويغانلىرى بار ئىدى : «گەگەر دۈشمەن
كېلىپ قالغۇدەك بولسا ، جېنىمنى ساقلاپ قېلىشىم كېرەك !» ئۇ
شۇنداق روھىي بېسىم ئىچىدە يۈرگەندە ئىشىكتەن بۇ خەۋەر خۇددى
ئوۋدىن قاچقان توشقان دەك ئۈرگۈتۈۋەتتى . بىچارە «توشقان» چات-
قاللار ئارىلاپ قېچىۋېرىپ ، ئادەمزات يوق بىر دەشتكە چىقىپ
قالدى . دەشتتە نەچچە كۈن يۈردى . يول تاپالماي گاھىدا شەرققە ،
گاھىدا غەربكە ماڭاتتى . ئاچ - زارلىقتىن ماغدۇرىدىن كەتكەندە
ئاخىر بىر چىغىر يولنى تاپتى- دە ، مۆدۈرۈپ - چوقۇرۇپ ئېزىتقۇ-
غا كەلدى .

ئۆمەربەگ يېتىپ كەلگەندە ، يەرلىك بەگلەرمۇ قاتتىق ۋەھى-
مىدە قالغانىدى .

— ئەسسالامۇ ئەلەيكۇم !— سالامنىڭ چوڭىنى قىلدى ئۆمەر-
بەگ . ئۇنىڭ چىرايىدىن قانداقتۇر شۇملۇقنىڭ ئالامەتلىرى چىقىپ
تۇراتتى .

— نەدىن كەلدىڭىز ؟— سورىدى قازىبەگ ئەندىشىدە .
لىك تەلەپپۇزدا .

— توپىلاڭچى دولانلىقلارنىڭ كۆپلۈكىدىن ھۇدۇدىنى بىلگىلى
بولماس . ئۇلار قومۇشلۇققا تۇتاشقان ئوتتەك قەھىر - غەزىپى بىلەن
بۇ تەرەپكە كېلىۋاتىدۇ ، بۇرادەرچىلىكنىڭ يۈزىنى قىلىپ ، ئۆزلى-

رئى خەۋەرلەندۈرگىلى كەلدىم .
ئۆمەربەگ يەتكۈزگەن خەۋەرنى ئاڭلىغان قازى شۇ كۈندىن
باشلاپ لەشكەرلەردىن يىراق تۇردى .
ئۆمەربەگنىڭ كۆرگەنلىرى توختى مانجۇ قوشۇنىغا قېتىلىش
ئۈچۈن كېتىۋاتقان موغال ۋە كۆلتېرىملىق پۇقرالارنىڭ ئىككىنچى
تۈركۈمى بولۇپ ، غەزىپى تاشقان ئەر - ئايال ، قېرى - ياشلاردىن
تەركىب تاپقان ، نەيزە ، كالتەك - چوماق بىلەن قوراللانغان دېھقان -
لار ئىدى .

يول ھارغىنلىقى يەتكەن ئۆمەربەگ سەھەرنىڭ ئۇيقۇسىدا يات -
قاندا ، دولانلىق قوزغىلاڭچى قوشۇن بىردىنلا ھۇجۇم سىگىنالى
ياڭراتتى . ئۆمەربەگنىڭ خەۋىرى دەھشەتكە پاتۇرغان قازى مەنسۇر
بىلەن مىردىۋان شېرىپبەگ لەشكەرلەردىن ئۆزلىرىنى چەتكە ئېلىپ
ياتقانىدى . ئۇيۇقسىز ھۇجۇمدىن پىتراپ كەتكەن باشلىقسىز لەش -
كەرلەر ئۇيقۇدىن ئۆندەرەپ تۇرۇپلا نېمە قىلىشنى بىلەلمەي قې -
چىشقا باشلىدى .

باشلىقسىز قالسا گەر جاھان لەشكىرى ،
ئازغىنا ئادەمنىڭ بولۇر ئەسىرى .
تولا قويغا گەر بولسا بىر پاسىبان ،
نەچچە بۇرىدىن تاپقۇسىدۇر ئامان .

دېگەندەك ، بىردەمنىڭ ئىچىدىلا نەچچە يۈز ئەسكەرنىڭ جەستى
ئايغالار ئاستىدا پايىمال بولدى ، پەقەت ئاز بىر قىسمى قېچىپ ،
يەكەنگە تىكىۋەتتى .

دولانلىق قوزغىلاڭچىلارنىڭ قەھىرى - غەزىپىنى كۆرۈپ
جان - ئىمانى چىققان شېرىپبەگ شەھەرگە قازاپ قاچتى ، قازىبەگ
بولسا ، ئارقىسىدىن تاپ بېسىپ ئەگەشتى . شېرىپبەگ جېنىنى ئاران
قۇتقۇزۇپ ، ئەفرىدۇن ۋاڭنىڭ ئايىغىغا يىقىلدى . دە ، بېشىغا
چۈشكەن قىسمەتتىن زارلاندى :

— ئالىلىرى ، توپلاڭچىلار بۇ تەرەپكە توپان بالاسىدەك باستۇرۇپ كېلىۋاتىدۇ ، ئۇلارنى توسۇش يولىدىكى جەڭدە لەشكەر- لەردىن نۇرغۇنى ئۆلدى ، قوراللار ئولجىغا كەتتى . پېقىر ئالىلىد- رىغا بىرەر خەۋپ يېتىشىدىن ئەنسىرەپ ، جاننى بىر ياققا قايرىپ قويۇپ خەۋەر يەتكۈزگىلى كەلدىم .

ئۆشتۈمۈتۈت كەلگەن ۋەھمىلىك خەۋەردىن چۆچۈگەن ئەفرد- دۇن پەرمان چۈشۈردى :

— ئوردا ئۇلۇغ - ئۇششاقلرى ھازىرلانسۇن !
خۇددى ئىشك تۈۋىدە كۈتۈپ تۇرغاندەك نەچچە مىنۇت ئىچىد-

دىلا ئوردا ئەكابىرلىرىنىڭ ھەممىسى ئۈنۈپ بولدى .
— قېنى قايسىڭلار ئاتلىنىپ توپلاڭچىلارنىڭ ئەدىپىنى بېرە-

لەيسىلەر !؟ دۈشمەننىڭ ئالدىنى توسۇپ ، يۇرتنى ساقلاپ قال-
غانلار ئالى ئىنئام بىلەن مۇكاپاتلىنىدۇ !— دەپ چاقىرىق

قىلدى ئەفردۇن ۋاڭ .
يىغىلىشتا كەشمىرلىك ئەھمەد ئەلى ۋە يەنە بىرقانچە ھىندى ،

كەشمىر ، كابۇللىقلارمۇ بار ئىدى . ئۇلار ئارقا - ئارقىدىن : «مەن
باراي ! مەن باراي !...» دېيىشىپ ئۆزلىرىنى مەلۇم قىلىشتى .

شۇنداق قىلىپ ، ئەفردۇن ئۆزلىرىنىڭ ئادەملىرى بىلەن
ئۇلارنى قوشۇپ قوشۇن تەشكىللىدى . ئۇلار قوراللانغان پەرەڭ

قوراللىرى چىڭ قوشۇنلىرىدىمۇ يوق ئىدى ، بۇ «پىدائىيلار» نىڭ
ھەرقايسىسى ئۆز دۆلەتلىرىنىڭ فورمىسىدا ھەيۋەتلىك كىيىنىپ

كېلىپ ، ئەفردۇن ۋاڭدىن ئىجازەت سورىدى .
— سىلەرگە ئۇتۇق تىلەيمەن !— ئەفردۇن ئۇلارنى ئۈزىتىپ

قويدى .
ئۇلار ئاتلىرىنى چاپتۇرغىنىچە چىقىپ كەتتى . توختى مانجۇ-

نىڭ قوشۇنلىرىمۇ ئىلگىرىلەپ كېلىۋاتاتتى . ئىككى قوشۇن تاغار-
چىدا دوڭقۇرۇشۇپ ، بىر - بىرىگە ئات سالدى . ئەفردۇن تەرەپتىن

كەلگەنلەر ئىچىدە دانۇ ھىندى دەپ بىر پالۋان بار ئىدى ، ئۇنىڭ
يوغان گەۋدىسى بىلەن قاپقارا چىرايى گويا ئوت كەتكەن دەرەخكىلا

ئوخشايتتى . ئۇ كۆزلىرىنى پارقىرىتىپ ئېتىنى چاپتۇرغىنىچە توختىنىڭ ئالدىغا باردى . ئېتىنى بوراندەك چاپتۇرۇپ كەلگەن توختى قورال ئىشلەتمەيلا ئۇنى بىر پەشۋا بىلەن موللاق ئاتتۇردى ، ئاندىن كېيىن ئېتىنى قايدۇرۇپ كېلىپ بىر نەيزە ئۇرۇپلا بېشىنى ئىككى پارە قىلىۋەتتى . ئېتىشىش - چېپىشىش شۇنداق كەسكىن داۋام ئەتتىكى ، توختىنىڭ ئۇدۇلى ۋە ئىككى يېنىغا روبرو بولغاندا ، لارنىڭ بىرىسىمۇ ساق قالمىدى . ئۇنىڭ بىر قولىدا قىلىچ ، بىر قولىدا نەيزە بار ئىدى . زەربە يېگەن دۈشمەننىڭ بەدىنىدىن ئېتىدە لىپ چىققان قانلار كىيىم - كېچەكلىرىنى قىپقىزىل قىلىۋەتتى . ئادەم ئۆلۈكلىرىدىن ئۆتۈش تەسكە توختىدى . قوزغىلاڭچىلار دۈش - مەنگە جان تىكىپ ھۇجۇم قىلىپ ، بىر قەدەممۇ ئىلگىرىلەتمىدى . ئەتىگەندىن تاكى كەچكىچە داۋاملاشقان كەسكىن جەڭدە دولان قو - شۇنلىرىدىن 500 ئەتراپىدا ، دۈشمەن تەرەپتىن بولسا 1500دىن ئارتۇق ئادەم ھاياتىدىن ئايرىلدى . ئاخىرىدا دۈشمەن تەرەپنىڭ ئۆلمەي قالغان 200 چە ئادىمى قاچتى .

قوزغىلاڭچىلار قاچقانلارنى قوغلىماستىن ، ئۆلگەنلەرنىڭ قو - راللىرىنى يىغىۋېلىشقا كىرىشىپ ، 1300دىن ئارتۇق پەرەڭ مىلتدە قى ۋە خېلى كۆپ ئوق - دورىلارنى غەنىمەت ئالدى . جەڭ ئاخىر - لاشقاندىن كېيىن ، توختى تەرەپ ئۆلگەن ئادەملىرىنىڭ جەسەتلىرىدىن تېپىپ ، دەپنە قىلدى . كىچىك ئاخۇن ، ھەسەن تۈرك ، تۈر - سۇن ، يولۋاس پانساتلارمۇ يۈزلەپ دۈشمەننى ئۆلتۈرۈپ ، جەڭدە نۇسرەت قازانغانىدى . قوزغىلاڭچىلار ئۆز سەردارلىرىنىڭ پالۋانلىقىنى كۆرۈش بىلەن غەلىبىگە بولغان ئىشەنچى ئېشىپ ، ئەتىكى جەڭگە تەييارلىق قىلىشقا كىرىشتى . ياردىمدارلار بىخەتەر جاي - لارغا ئورۇنلاشتۇرۇلدى .

دانۇھىدىننىڭ ئۆلۈمىدىن خەۋەر تاپقان ئەفرىدۇن ۋاڭ خەبەر ئامبال بىلەن كۆرۈشۈپ لەشكىرىي ياردەم تەلەپ قىلدى . خەبەر ئامبال بۇنىڭغا جىددىي پوزىتسىيە تۇتۇپ ، تولۇق قوراللانغان نەچچە مىڭ ئاتلىق ، پىيادە چېرىكىنى كېچىلەپ جەڭ مەيدانىغا يولغا سال -

دى . چېرىكلەرنىڭ كۆپلۈكىدىن ئاخىرى باغدا بولسا ، بېشى چۆل-
لۈككە ئۇلاشتى . ئۇلار تاڭ ئېنىشىغىلا ئۇرۇش مەيدانىغا يېتىپ
كەلدى . كەسكىن ئېلىشىش يەنە باشلىنىپ كەتتى . مەيداننى جەسەت
ۋە داد- پەرياد قاپلىدى . يارىدارلارمۇ ناھايىتى كۆپ ئىدى . قوزغىلا-
ئىچىلاردىن 300 چە ، دۈشمەن تەرەپتىن 1800 ئەتراپىدا ئادەم چىقىم
بولدى . ئاخىر چىڭ قوشۇنلىرى چېكىنىش ھېلىسىنى ئىشلىد-
تىپ ، تەيفو - زەمبىرەك ، ئۆپەڭ بىلەن ھۇجۇم قىلدى . كەچ كىرد-
شى بىلەن ھەر ئىككى تەرەپ ئۆز تۇرالغۇلىرىغا ياندى . دۈشمەن
تەرەپنىڭ ئادەملىرىدىن تولىسى ئۆلۈپ ، ئازراقلىرىلا تەيفو - زەمبى-
رەكنىڭ ھىمايىسىدە تىرىك قالغانىدى . توختى بۇرادەرلىرى بىلەن
جەڭ مەيدانىنى ئارىلاپ ، كەشمىرلىك نەينىڭ جېنى تېخى چىقىم-
غانلىقىنى بايقىدى . ئۇنىڭ بىر قولى مۇرىسىدىنلا كېسىپ تاشلان-
غان بولۇپ ، توختى كۆرۈپلا تونۇۋالغانىدى . ئۇ ئۆزىنىڭ زەئىپلى-
كىگە باقمىي قىلىچىنى ئويىنىتىپ يۈگۈرۈپ كېلىۋىدى ، توختى
مانجۇ بىر زەرب بىلەن يەنە بىر قولىنىمۇ مۇرىسى بىلەن قوشۇپ
ئۈزۈپ تاشلىدى . جەڭ مەيدانىدا خار تىلداپ ياتقان چالا ئۆلۈك ئات ،
ئىخراۋاتقان چەت ئەللىك ياللانمىلارنىڭ ئۆز تىللىرى بويىچە نېمى-
لەرنىدۇر سۆزلەپ ۋايساشلىرى ئاڭلىنىپ تۇراتتى . توپ - زەمبى-
رەكلەرنىڭ تۈتۈنلىرى ، ئادەملەرنىڭ ئاياغلىرى ئاستىدىن كۆتۈ-
رۈلگەن چاڭ - توزانلار تەسىرىدىن كۈندىكىدىن بالدۇر قاراڭغۇ
چۈشكەندەك بىلىنەتتى . قوزغىلاڭچى قوشۇن ھەرقايسىسى ئۆزلى-
رىنىڭ ئوزۇق - تۈلۈكلىرىنى چىقىرىپ قورساق ئەستەرلەشكە
كىرىشتى . قاراڭغۇ چۈشكەندە ئەتراپقا قاراۋۇللارنى قويۇپ ، چاپان-
لىرىنى بېشىغا قويۇپ ئۇيقۇغا كېتىشتى .

بىر كۈنلۈك كەسكىن جەڭدە ھارغىنلىق يەتكىنىگە قارىماي ،
ئۇيقۇسى قاچقان توختى يىگىتلەرنى ئارىلاپ يۈرۈپ ، كىچىك ئاخۇن
بىلەن ھەسەن تۈركنى تاپتى :

— بۇرادەرلەر !— دېدى ئۇ سەپداشلىرىغا مەسلىھەت سېلىپ ،—
بۈگۈن جەڭگە ئاتلانغىنىمىزغا 10 نەچچە كۈن بولدى . نۇرغۇن

قېرىنداشلاردىن ئايرىلدۇق ، يەنە نۇرغۇن كىشىلەر سېپىمىزگە قوشۇلدى . ئىشتىلگەن خەۋەردە ، ۋەلىخان تۆرە قەشقەر ، يېڭىسار ئەتراپىدىكى يېزا - كەنتلەردىن ۋە تاغدىكى قىرغىز ، قازاقلاردىن توپلىغان لەشكىرىنى 20 مىڭغا يەتكۈزۈپتۇ . لەشكىرى تەمىناتنى ئاقسۇغا ھۇجۇم قىلىش ئۈچۈن ساقلانغانمىش . ئەمما ، قوشۇنلار بۇلاڭ - تالاڭ قىلىۋەرگەچكە ، پۇقرالارنىڭ دۈشمىنىگە ئايلىنىپتۇ . بىز ئالدىنقى سەپتە قان كېچىپ جەڭ قىلىۋاتساق ، ۋەلىخاننىڭ ئادەملىرى ئارقىمىزدىن بۇلاڭچىلىق قىلغىلى تۇرۇپتۇ . بىلىشىمىز كېرەككى ، ئىلگىرى دۈشمىنىمىز ئەفرىدۇن ۋاڭ ۋە ئۇنىڭ غالىپلىرى ئىدى . ئەمدى ۋەلىخانمۇ دىققىتىمىزنى قوزغاۋا- تىدۇ . بۇ ئەھۋالدىن سىلەرنى ۋاقىپلاندىرماقچىمەن . ئىككىنچى ئىش ، ئەمدى توپلىشىپ جەڭ قىلىش ئۇسۇلىمىزنى ئۆزگەرتەيلى ، قوشۇن ئۈچكە بۆلۈنسۇن ، كىچىك پانىسات قوشۇنلىرىنى باشلاپ مانجۇ چېرىكلىرىنىڭ ئۆتەر يولىنى توسسۇن ؛ ھەسەن پانىسات چۆل تامان ئاتلىنىپ ، ئارقا تەرەپتىن ئىسكەنجىگە ئالسۇن ؛ زاپاس قىسىم بولسا بۇيرۇق كۈتسۇن . بىرى ، كۆلتېرىم ، يەنە بىرى ، كۆكرەبات تەرەپتىن قىستاپ ، دۈشمەنگە قورشاپ ھۇجۇم قىلايلى . زاپاس قوشۇندىن بىر بۆلەك ئادەم ئاجرىتىپ قارىقۇم ، تاغارچى تەرەپكە ئەۋەتەيلى . شۇ ئارقىلىق مانجۇ چېرىكلىرىگە زەربە بېرىپ ، ئۇلارنى بىر قەدەم ئىلگىرىلىگۈسىز قىلىۋېتەيلى...

توختى مانجۇنىڭ گېپى تېخى ئاخىرلاشمىغانىدى ، كىچىك ئاخۇن لو قىما سېلىپ ئېيتتى :

— ئادەملىرىمىز كۆپ تالاپەتكە ئۇچرىدى . چارە - ئامال تېپىپ تولۇقلاشقا توغرا كېلىدۇ . سۆتلۈك مازار ، ئاجرىتقۇ ، سۆلگەتلىك ، جاھانباغ قاتارلىق جايلاردا دېھقانلار ئۆزلىرى تەشكىللىنىپ ، ئەمەلدارلارنى ئۇرۇپ ، ئۆلتۈرۈپ ، قوزغىلاڭنى باشلىۋېتىپتۇ . بىز تېزدىن ئادەم ئەۋەتىپ ئۇلارنى قوراللىنىدۇرۇپ ، قىسىمغا قوشۇشىمىز زۆرۈر . شۇنداق قىلغاندا ، دۈشمەنلەرنىڭ سېلىدىن باش چىقىرىشى مۇمكىن ئەمەس .

— شۇنداق، — دېدى توختى مانجۇ كىچىك ئاخۇننىڭ سۆزىنى قۇۋۋەتلەپ، — خەلق ئۆز دۈشمەنلىرىنى تونۇپ يېتىدۇ. ھەممە... لا جايدا بىزنىڭ قوشۇنلىرىمىز بار، ھەتتا يەكەن شەھىرىنىڭ ئىچىدىمۇ...

توختى بىردىنلا توختاپ قالدى. يەكەننى تىلغا ئېلىشى ھامان ئېسىگە رەيھان، ساۋۇرلار كەلگەندى، كۆز ئالدىدا رەيھان پەيدا بولۇپ، «توختىمىكا!...» دەپ يۈگۈرۈپ كېلىۋاتقاندا، جەڭ مەيدانىدا يۈزلىرىگە قونغان چاڭ. تۈزەنلەرنى مەڭزىنى مەڭزىگە ياققاندا ئاققان ئىسسىق ياشلىرى بىلەن يۇيۇۋاتقاندا، تەشەنلىقتىن قۇرۇپ كەتكەن لەۋلىرىگە ئوتتەك لەۋلىرىنى جۈپلەپ ھاياتلىق سۈيى بىلەن نەمدەۋاتقاندا، گۈزەل كۆرۈنۈشلەر لىپ قىلىپ ئۆتتى. رەيھاننىڭ ئايرىلىدىغان چاغدا ئاشكارىلاشقا جۈرئەت قىلالماي پەقەت كۆز ياشلىرى بىلەنلا ئىپادىلىگەن يۈرەك سىرلىرىنى ئەسلىدىكىنىدە يۈرەك - باغرى ھىجران ئوتىدا كاۋاپتەك پۇچىلاندى. توختى رەيھاننىڭ كېچە - كۈندۈز ۋىسال ئىزدەپ قانچىلىك ئازاب چىكىۋاتقانلىقىنى چۈشىنىشتى، ئۆزى يۇقىرى تەبىقتىن بولسىمۇ، زالىملارغا ئۆچلۈكىنى، پۇقراپەرۋەرلىكىنى بىلەتتى. ئۇنىڭ ۋىجە - دانىنى ئۆزىنىڭكىدىن ھەرگىز كەم كۆرمىيەتتى. شۇ ۋەجىدىن، يەكەن شەھىرى قوينىدىمۇ ئەفرىدۇن ۋاڭ ھاكىمىيەتكە قارشى كۈچلەرنى تەشكىللەۋاتقانلىقىغا ئىشىنىپ، يەكەن شەھىرىنىڭ ئىچىدىمۇ بىزنىڭ قوشۇنلىرىمىز بار دېمەكچى ئىدى.

توختى ھەرگىز خاتا پەرەز قىلمىغانىدى. رەيھان توختىنى ئۆزىتىپ قويغاندىن كېيىن ھەر كۈنى دېگۈدەك زەينەپخان ئانىنىڭ كېڭە كېلىپ تۇردى. ساۋۇر، زەينەپخان ئانا، ئابدۇرەھمانلارنى كۆرسە خۇددى توختىنى كۆرگەندەك بولۇپ، كۆڭلى ئاز - تولا تەسەللى تاپاتتى. ياخشى كۆرگەن ئادىمىنىڭ باسقان ئىزلىرىمۇ گۈل كۆرۈنگەندەك، زەينەپخان ئانىنىڭ كىچىككىنە ھويلىسى ئۇ - زىنىڭ ھەشەمەتلىك قەسىرىدىن مىڭ ھەسسە ئارتۇق بىلىنەتتى. چۈنكى، بۇ يەردە ئاشىقنىڭ باسقان ئىزلىرى بار ئىدى.

توختى مۇشۇنداق شېرىن ھەم ھەسرەتلىك ئەسلىمىلەر قاينىد-
مدا ئۈزۈۋاتقاندا ، ھەسەن تۈرك قوشۇمچە قىلدى :

— بىز دەسلەپتە ئەفرىدۇن ۋاڭ ۋە ئۇنىڭ قول ئاستىدىكى
يەرلىك ئەمەلدارلارنىلا دۈشمەنلىرىمىز دەپ تونۇپ ، پەقەت شۇلا-
رنى يوقىتىپ ئورنىغا ئادالەتپەرۋەر كىشىلەرنى دەستىتىش نىيىتىد-
دە قوزغالغاندۇق . ئەمدى بىلدۈڭكى ، ئەفرىدۇن ۋاڭ ۋە ئۇنىڭ
تەرەپدارلىرى چىڭ ھۆكۈمىتىنىڭ غالىپسى بولۇپ ، چىڭ ھۆكۈ-
مىتى خەلقنىڭ راينىنى قولغا كەلتۈرۈش ئۈچۈن ئۆزى چەتتە تۇ-
رۇپ ، يەرلىك ئەمەلدارلارنى ئەمەل - مەنەسپ بىلەن گوللاپ ،
شۇلارنىڭ قولى بىلەن بىزنى ئەزگىلى تۇرۇپتۇ . بىز بۇنى بىلمەي ،
ئۇيغۇر بەگلىرىدىن كۆرە مانجۇلارنىڭ ھوقۇق تۇتقىنى ياخشى ئىدى
دەپ يۈرۈپتىمىز . نۆۋەتتىكى جەڭدە ئەفرىدۇنغا ئوق ئاتساق ، ئۇلار
«ئەييۇ»لاپ چىقىۋاتىدۇ . بۇ ، سېنىڭ پۈتۈڭغا سانجىلغان تىكەن ،
مېنىڭ كۆزۈمگە كىرگەن بىلەن ئوخشاش دېگەنلىكىمۇ ؟ مەن ئىلگى-
رىمۇ ئېيتقاندىم ، ۋەلىخان تۆرىمۇ مانجۇلار بىلەن ئوخشاش ،
بەلكى ئۇنىڭدىنمۇ قەبىھ ھالدىكى ئۇچىغا چىققان زالىم . بىز بۇ
دۈشمەنلەر بىلەن كۈرەش قىلىپ يوقاتمىساق ، ئۇلار بىزنى يوقىتىد-
دۇ . مانجۇلار ئەفرىدۇندىن پايدىلانغاندەك ۋەلىخان تۆرە بىزدىن
پايدىلانماقچى بولۇۋاتىدۇ . لېكىن ، ھازىر ئۇنىڭغا قارشى جەڭ
قىلىدىغان چاغ بولمىسىمۇ ، يامان نىيەتلىرىگە ھوشيار تۇرۇشىمىز
كېرەك . بىز يۇقىرىقى پىلان بويىچە بۆلۈنۈپ يولغا چىقىپ ، يېزا-
كەنتلەرنى ئىگىلىشىمىز ، ئۆزىمىزگە تۇرغۇدەك جاي ، چېكىنگۈ-
دەك يول تەييارلاپ قويۇشىمىز كېرەك ، بىراق ئۆز ھەلەكچىلىكىد-
ىمىز بىلەن بولۇپ كېتىپ ، بىزنى قوللىغان پۇقرالاردىن دۈشمەن-
نىڭ ئۆچ ئېلىشىغا ئىمكان بەرسەك ھەرگىز بولمايدۇ . قالغان
ئىشلارنى توختىنىڭ مۇۋاپىق ئورۇنلاشتۇرۇشىغا ئىشىنىمەن .

— مەسلىھەت شۇنداق بولسۇن ! — دېدى توختى ، — ھازىر
ئادەملىرىڭلارنى پەم بىلەن ئويغىتىپ ، شەپسىز يولغا چىقىڭلار ،
كىچىك ئاخۇن پانسات قوشۇنىنى باشلاپ كۆكرەبات تەرەپ بىلەن

ماڭسۇن! ھەسەن پانسات كۆلتېرىم بىلەن ماڭسۇن! ئىككى قە-
سىمىنىڭ ئۇچرىشىدىغان نىشانى تاغارچى بولىدۇ.

توختى پىلان بويىچە ھەرقايسى قىسىملارنى بىر - بىرلەپ
ئورۇنلاشتۇردى. قوشۇن ئىچىدە پىدائىي بولۇپ چىققان
خوتۇن - قىزلارمۇ بىرەر يۈزدىن ئاشاتتى. ئۇلار يارىدارلارنى پەر-
ۋىش قىلىش، ئورۇنلاشتۇرۇش، ئارقا سەپ تەمىنات ئىشلىرى
مۇلازىمىتىگە قالدۇرۇلدى.

دۈشمەن تەرەپكە كەلسەك، بۈگۈنكى مەغلۇبىيىتىدىن ئەندى-
شىگە چۈشكەن ئەفرىدۇن ۋاڭ خەبەر ئامبالغا مەلۇم قىلىشقا ئادەم
ئەۋەتتى، ئارقىدىن مەيىگە ئولتۇرۇپ كېچىلەپ ئۆزى باردى. بۇ
چاغدا خەبەر ئامبال مەسلىھەتچى ئەمەلدارلىرى بىلەن سۆھبەت
ئۈستىدە ئىدى.

ئەفرىدۇن ئىشىكتىن كىرىپلا:

— خەبەر ئامبال جانابلىرى! — دېگىنىچە تەشەببۇسكارلىق
بىلەن ئالدىغا بېرىپ كۆرۈشتى، ئاندىن ئۇنىڭ تەكلىپى بىلەن
يېنىدىن ئورۇن ئېلىپ گېپىنى داۋام قىلدى، — جانابلىرى، بىز
جەڭدە شۇنچە تىرىشچانلىق كۆرسىتىپمۇ ئارقا - ئارقىدىن تالاپەتكە
ئۇچراپ، يېزا - كەنتلەرنى قولدىن بېرىپ قويدۇق. يېزا قولدىن
كەتسە، سىلەرگە تاپشۇرىدىغان ئوزۇق - تۈلۈك، ئوتۇن - سامان،
پۇل - مالغا تەسىر يېتىدۇ. ھازىر ھەممىمىز بىر - بىرىمىزنى
ئەمەس، ئۆز مەنپەئىتىمىزنى قوغداۋاتىمىز دېسەكمۇ بولىدۇ. يە-
كەننىڭ ۋەزىيىتى قىل ئۈستىدە تۇرۇۋاتىدۇ. قەشقەر بىلەن يېڭى-
سار ۋەلىخان تۇرىنىڭ ئىلىكىگە ئۆتۈپ كەتتى. ئۇچتۇرپان، ئاقسۇ،
كۇچا، قاراشەھەرلەرنىڭ يوللىرى توسۇلۇپ قالغاچقا، بىزگە تاپ-
شۇرىدىغان ئولپاننى يەتكۈزۈپ بېرەلمىدى. خوتەندىن كېلىدىغان-
لارمۇ ئۆتەلمەپتىمىش. مۇشۇنداق خەۋپ خىرىس قىلىۋاتقاندا،
تەدبىر قوللانمىساق بولماس. شۇڭا، ئىزدەپ كەلدىم.

— بىزمۇ ئاشۇ مەسلىھەت ئۈستىدە ئىدۇق، — دېدى خەبەر
ئامبال تولا چوتكىلاپ گۆشلىرى قاچقانلىقتىن قېرى ئېشەكنىڭكىدە.

دەك بولۇپ كەتكەن ھىنگاڭ چىشلىرىنى كۆرسىتىپ يالغاندىن كۆلۈپ، — سىز ناھايىتى ۋاقتىدا كەلدىڭىز. بىز سوغۇققانلىق بىلەن مەسلىھەتلىشەيلى...


ئامبالنىڭ بايقى كۈلكىسى بىردىنلا غايىب بولۇپ تەلەتى سۆرۈنلەشتى، دوراي كالىپۇكلىرى تۆمۈر رەڭگە كىردى، پاناق بۇرنىنىڭ تۆشۈكلىرى كېڭەيدى، ياپما قاپاقلىرى كۆتۈرۈلۈپ، گازىر كۆزلىرىنىڭ پاختىسى گەۋدىلەندى، قىلچىسىمان قاشلىرى، ساقال دىدارى يوق ئېڭەكلىرى غەلىتە تۈس ئالدى. ئالۋاستى سىياقىدىكى بۇ ئادەم جىددىي تەلەپپۇزدا ئەفرىدۇندىن سورىدى:


— نېمە دېمەكچىسىز؟

— مېنىڭچە، سىزنىڭ قىسىملىرىڭىزدىن ئىككى گۈرۈپپا لەشكەر كۈنئەھەرنى قوغداپ، پاسىبانلىق قىلسا دېمەكچىمەن. چۈنكى، قوراللىرىڭلار بىزنىڭ يەرلىك قىسىمىڭىزدىن خىل ھەم تولۇق. ھەرقانچە كۈچلۈك دۈشمەن ھۇجۇم قىلىپ كەلسە، زەربە بېرەلەيدۇ.

— دېگىنىڭىزدەك بولسۇن! بىر قىسىم لەشكەرلەر شەھەرنىڭ سىرتىغا ئورۇنلاشسۇن، يەنە بىر قىسىم چېرىكلەر ئىككىگە بۆلۈنۈپ، بىر تۈركۈمى بىگىل يولىنى، يەنە بىر تۈركۈمى تاغارچى يولىنى توسسۇن. مېشەر كۆۋرۈكى ۋە جاھانباغقىمۇ مەلۇم ساندا چېرىك ئورۇنلاشتۇرۇلسۇن. بۇلار كېچە - كۈندۈز ھوشيار تۇرۇپ، يېڭىشەھەر بىلەن كۈنئەھەرنىڭ پاسىبانلىقىنى قىلسۇن. يەكەن تەۋەسىدىكى كەنتلەرنىڭ كۆپ قىسمى توختى مانجۇ باشچىلىقىدىكى قوزغىلاڭچىلار قولىغا ئۆتكەن بولسىمۇ، ئىككى شەھەر يەنىلا دۈشمەن ئىلكىدە ئىدى. يەنە كېلىپ شەھەر ئەتراپى مانجۇ قىسىملىرىنىڭ مۇھاسىرىسىدە بولۇپ، مۇداپىئەسى مۇستەھكەم كەم ئىدى. شۇڭا، قوزغىلاڭچىلار كۆپ قېتىم ھۇجۇم قىلىپ كۆرگەن بولسىمۇ، مۇداپىئە ئىستىھكاملىرىنى بۆسەلمىدى. نەتىجىسى جىسىز ئۇرۇنۇش بىلەن نەچچە كۈن ئۆتۈپ كەتتى. قوزغىلاڭچىلار دا زەمبىرەك، ئەيفو بولمىغاچقا، شەھەر سېپىلىگە ھۇجۇم قىلىش

تېخىمۇ مۇمكىن ئەمەس ئىدى . ئاخىر توختى مانجۇ چارە - تەدبىر
ئۈستىدە باش قاتۇرۇشقا كىرىشتى .





ئون يەتتىنچى باب

ئۆز مۇشتىدا يېرىلغان باش

يەكەن يېزىلىرى ئاساسەن قوزغىلاڭچىلارنىڭ ئىشغالىيىتىگە ئۆتۈپ ، دۈشمەن قوشۇنلىرى ئىككى شەھەرنىڭ ئەتراپلىرىدىلا قالدى ، ھاۋا كۈندىن - كۈنگە ئىسسىپ ، دېھقانلار تېرىقچىلىقنى باشلىۋەتتى . دېھقانلارنىڭ كۈزدە جۇغلىۋالغان ئاشلىق - تۈلۈكلەرىمۇ تۈگەش ئالدىدا تۇراتتى . بۇ ئەھۋال قوزغىلاڭچى قوشۇن ئۈچۈنمۇ پايدىسىز ئىدى . ئۆزىنى قوزغىلاڭچىلارنىڭ تەركىبى چاغلايدىغان ۋەلىخان تۆرە قەشقەردىن بىر قېتىممۇ تەمىنات ئەۋەتىپ باقمىدى . ئۇنىڭدىن ياخشىلىق كۈتكىلى بولمايتتى . نەچچە مىڭ ئادەمنىڭ ھايات - ماماتى توختى قاتارلىق بىرنەچچە باشچىغا باغلىق بولۇپ قالدى . دۈشمەن تەرەپ جىم تۇرۇۋالغاچقا ، ئىستىھكاملىرىدىكى بوزۇش ئاسانغا چۈشمەيتتى . ئاخىر توختى تەدبىر ئويلاپ ، ئاتۇشلۇق يىگىتلەردىن بىرسىنى دۈشمەننى ئالداپ ئېلىپ چىقىشقا ئورۇنلاشتۇردى . بۇ ۋەزىپىگە تاللانغىنى بەشىۈزبېشى كېرەم ئىدى . كېرەم شۇ كۈنلا يولغا چىقىپ ، چەت كەنتلەر بىلەن يۈرۈپ ، دۈشمەن قىسىملىرى توسۇپ تۇرغان جايدىن ئۆتۈپ ، يېڭىشەھەر دەرۋازىسىنىڭ ئالدىغا باردى . دەرۋازىنى پاسىبانلار مەھكەم قوغداۋاتاتتى .

— مېنىڭ مۇھىم بىر سۆزۈم بار ئىدى! — دېدى ئۇ قورۇقچىلارغا ، — بۇنى پەقەت خەبەر ئامبال جانجۇنگە دەيمەن ، مېنى ئۇنىڭ قېشىغا باشلاپ كىرىڭلار . كېچىكشە زىنھار بولمايدۇ .

— يوقال! — دېدى قاراۋۇل قايىقىنى تۈرۈپ .
— بوپتۇ ، ئۆزۈڭگە پايدىلىق ئىشقا يول قويۇشمۇ .
دۇڭ! — دېدى كېرەم ئارقىسىغا يېنىپ ، — خەبەر ئامبال كاللاڭ .
نى ئالسا ئۆزۈڭدىن كۆر !
— توختا! — قاراۋۇل كېرەمنى توختىتىپ سورىدى ، —
شۇنداق مۇھىم نېمە گەپ ئىدى ؟
— مەلۇمات .

— ئېيتە ، مەن يەتكۈزسەممۇ بولىدۇ .
— مەلۇماتنى خەبەر ئامبالنىڭ ئۆزىگە دېگەن بولسام ، ئۆل .
تۈرسىمۇ ، ئىلتىپات قىلسىمۇ ئارمىنىم قالمايتتى . ئەگەر بۇنى
سرتتا ئېغىزدىن چىقىرىپ ، ئىش بۇزۇلسا كىم ئىگە ؟
پاسىبان چېرىك شېرىكىگە بىرىنمىلەرنى دېدىيۇ ، كىرىپ
كەتتى . بىردەمدىن كېيىن قايتىپ چىقىپ كېرەمنى باشلاپ
ماڭدى :

— مەن بىلەن ماڭ !
ئۇلار دەرۋازىدىن كىرىپ خېلى ماڭدى ، ئاندىن لەشكەرلەر
گازارمىسىدىن ئۆتۈپ ، خەبەر ئامبالنىڭ تۇرارگاھىغا كەلدى . كې .
رەم بوسۇغىدىن كىرىپلا ئالدىراپ سەجدىگە باش قويۇپ
ئېيتتى :

— ياشىغايلا ! ياشىغايلا ! تۈمەن ماڭ يىل ياشىغايلا !
كېرەمگە «ياشىغايلا» دېگەن خەنزۇچە سۆزنى توختى ئۆگىتىپ
قويغانىدى .

كېرەمنىڭ نەچچە ئېغىز مەدەھىيە سۆزى خەبەر ئامبالنى سۆ .
يۈندۈرۈۋەتتى . ئامبال ۋۇجۇدىغا سىڭىپ كەتكەن ھىلىگەرلىك
ھۈنرىنى ئىشقا سېلىپ ، ئىجازەت بەردى :

— ئورنۇڭدىن تۈرۈپ ، قانداق گېپىڭ بولسا ئېيتىۋەر !
— مەن ئاتۇشتىن كەلدىم . ئاتۇشنىڭ كۆكېشى ئىدىم . بىز
يۇرت بەگلىرى ۋاڭ خوجامنىڭ سايىسىدا كۆپ راھەت كۆرگەن
بولساقمۇ ، ئۇنىڭغا جاۋاب قايتۇرۇش پۇرسىتىگە ئىگە بولالمىغان .

دۇق . ھازىر ئوردىنىڭ بېشىغا كۈن چۈشكەنلىكىنى ، خەبەر ئامبال
 جاڭجۇن كۈچ چىقىرىپ يەكەننى قولدىن بەرمەي ساقلاپ تۇرۇۋاتقان
 لىقىنى ئاڭلاپ ، ئاتۇشنىڭ بايلىرى ۋە پۇقرالار بىرلىكتە نەچچە
 ئون جىڭ ئالتۇن - كۈمۈش ، نۇرغۇنلىغان ئاشلىق ، چارۋا تەييارلا-
 پ ، قەشقەرنىڭ سىرتىدىكى يول بىلەن يەكەنگە مېڭىش ئالدىدا
 تۇرغاندا ، ئارىمىزدىن خائىن چىقىپ ۋەلىخان خوجىنى باشلاپ
 كېلىپ ، مال- مۈلۈكلەرنى ئىگىلىۋالدى . ئۇ ھازىر ئاتۇش خەلقىنى
 باي كۆرۈپ ئۆيمۇئۆي ئاقتۇرۇپ بۇلاۋاتىدۇ . كۆپچىلىك مەسلىھەت-
 لىشىپ خىزمەت كۆرسىتىش پەيتى كەلگەنلىكىنى بىلىپ ، قانداق
 قىلىش ئۈستىدە ئۆزلىرىگە مەسلىھەت سالغىلى مېنى ئەۋەتتى .
 ھازىر ئاتۇشتا ۋەلىخان خوجىنىڭ 400دەك ئادىمى بار . لېكىن ،
 قوراللىرى خىلدەك قىلىدۇ . ئەگەر مۇۋاپىق كۆرسىلە ، زەمبە-
 رەك ، تەيفو ، تۆپەڭ بىلەن قوراللانغان چېرىكتىن نەچچە مىڭنى
 ئەۋەتسىلە ، بىزگە يىراقتا تۇرۇپ مەدەتكار بولۇپ بەرسە ، ۋەلىخان
 خوجىنىڭ ئادەملىرىنى ئاتۇشلۇقلار ئۆزىمىز تۇتۇپ ، ۋەلىخان خو-
 جىنىڭ كالىسىنى كېسىپ ئالدىلىرىغا ئېلىپ كېلىمىز .
 ۋەلىخان خوجا ئۆلسىلا ، قەشقەر ئۆزلۈكىدىن قوللىرىغا قايت-
 ىپ كېلىدۇ ، ئەمما بۇنىڭغا ھەمدەم بولمىسىلا ، ئۆزلىرى-
 گە تەۋە جۇغلانمىنى ۋەلىخان خوجا ئېلىپ كېتىدۇ . قاراپ
 تۇرۇپ شۇنچە دۇنيانى ئۇنىڭغا بەرسەك قانداق بولىدۇ ؟ بۇنىڭ-
 دىن كۆرە ئۆلگىنىمىز ياخشى ئەمەسمۇ !

پۇل بىلەن ئاشلىقنىڭ گېپىنى ئاڭلىغان ئامبال تاقەتسىزلى-
 نىپ تۇرالماي قالدى . ئۇ خۇشاللىقىدا ئورنىدىن تۇرۇپ پايپاس-
 لاپ بېرىپ ، كېرەمىنى ئۆزى يۆلەپ تۇرغۇزدى ۋە سورىدى :
 — بۇ كەمگىچە تىكۋەتكەن بولسا قانداق قىلىمىز ؟
 — ئاتۇش خەلقى يول - يوللارنى توسۇپ تۇرۇۋاتىدۇ . ۋەلى-
 خاننىڭ مىڭ جېنى بولغان تەقدىردىمۇ قاچالمايدۇ .
 — ناھايىتى ياخشى ! — دېدى ئامبال چىرايى ئېچىلغان
 ھالدا ، — بىرىڭلار كىرىڭلار !

فورما كىيگەن بىرسى كىرىپ كەلدى . ئامبال بۇيرۇق چۈشۈردى :

— بۇ ئادەمگە بىر يامبۇ ئىنئام بېرىلسۇن !
مۇلازىم دەرھال يامبۇدىن بىرنى ئېلىپ كىرىپ كېرەمگە بەردى . كېرەم يېنىشلاپ «رەھمەت» ئېيتىپ مانجۇچە تەزىم بەجا كەلتۈردى .

— بۇ ئازغىنە كۆڭلۈم ، — دېدى خەبەر ئامبال ، — ئىش روياپقا چىققاندىن كېيىن ساڭا يەنە مەنسەپ بېرىمەن ، ئاتۇش خەل-قىنىڭ ھەممىسىنى تارتۇقلايمەن . چېرىكلەر سەن بىلەن يولغا چىقىپ ، ئاتۇشتىكى ئوغرىلارنى تۇتۇپ ، ۋەلى خوجىنىڭ كالىسىدىنى ئېلىپ كەلسۇن . بۈگۈن تەييارلىقنى پۇختا قىلىپ ، ئەتە ئاتلىنىڭلار !

شۇنداق قىلىپ ، كېرەمنىڭ ھىيلىسى خەبەر ئامبالنى ئىشەندۈردى ، ھەتتا ئۇنىڭ ئىنئامىنى ھەم مەنسەپ ئۈچۈن بەرگەن ۋەدىسىنىمۇ ئالدى . كەچ كىردى ، كېرەم كېچىنى لەشكىرىي گا-زارمىدا ئۆتكۈزۈپ ، ئەتىسى سەھەردە خىل قوراللار بىلەن قوراللاد-غان 3000 چېرىكىنى باشلاپ ئاتۇشقا قاراپ يولغا چىقتى . زەمبىد-رەك ، تەيفوللىرىنى ئاتلارغا سۆرتىپ ئىلگىرىلەۋاتقان چېرىكلەر يېڭىشەھەرنى كەينىدە قالدۇرۇپ تېز سۈرئەتتە كېتىپ باراتتى . قۇياش تىكلەشكەنسىرى ئاپتاپ تەپتىدىن بوشاشقان چېرىكلەرگە قوراللىرىمۇ ئېغىرلىق قىلىپ ، ھارغىنلىق يەتمەكتە ئىدى . ئالدى تەرەپتە كىچىككىنە بىر ئېرىق بارلىقىنى بىلگەن كېرەم ئۇلارنىڭ باشلىقىغا :

— بۇ يەردىن ئۆتۈپ كەتسەك خېلى ماڭمىغۇچە سۇ يوق . لەشكەرلەر بىر ئاز ئارام ئېلىۋالغاي ، ئۈسسۈزلۈقىنى قاندۇرۇۋالسا بولارمىكىن ! — دەپ مەسلىھەت سالدى .

شۇنىڭ بىلەن پۈتۈن لەشكەرلەر قوراللىرىنى قويۇپ ، ئېرىق بويىدا يۈز - كۆزلىرىنى يۇيۇشقا كىرىشتى . پۇرسەتنى كۈتۈۋاتقان توختى مانجۇنىڭ بۆكتۈرمە قوشۇنلىرى ئاسماندىن چۈشكەندەكلا

تەرەپ - تەرەپتىن پەيدا بولۇپ ، چېرىكلەرنى قورشاپ چاشقا باشلىدى . ھودۇقۇپ كەتكەن چېرىكلەر مىلتىقلىرىنى ئېلىشقىمۇ ئۆلگۈرلەمەي پىتراپ قېچىشقا باشلىدى . ئالاھىزەل بىرەر سائەتچە داۋاملاشقان قىر- چاپتا 3000 چېرىكتىن پەقەت ئاز قىسىملا قېچىپ كېتەلدى . توختى مانجۇ تەرەپتىن بولسا بىرمۇ ئادەم چىقىم بولمىدى . 3000 مىلتىق باغلانغان 14 سولۋاس^① ، تۆت دانە زەمبىد- رەك ، تۆت دانە تەيفو ، تۆپەك قاتارلىقلار ئولجا ئېلىندى . قوشۇن كەينىدىن ئېلىپ مېڭىلغان 80 تۆمۈر ھارۋىدىكى تاغارلاپ ئون - گۈرۈچ ، تۇڭلاپ ياغ قاتارلىق تەمىناتلار قولغا چۈشتى ، يەنە خېلى كۆپ راسخوت خىراجەتلىرىمۇ بار بولۇپ ، ئانۇشنى ئېلىپ بولغاندىن كېيىن قەشقەرنىمۇ قايتۇرۇۋېلىش خام چوتى- بويىچە ھەر ئېھتىمالغا قارشى تەييارلىق چوڭ قىلىنغانىدى .

ئەفرىدۇن سالامەت قېچىپ بارغان چېرىكلەردىن بۇ خەۋەرنى ئاڭلاپ ، سېپىل دەرۋازىسىنى مەھكەم تاقىتتى . خەبەر ئامبال ئال- دانغانلىقىنى بىلىپ ھەرقانچە ئەپسۇسلانسىمۇ ئورنىغا كەلمىدى ، بەلكى توختى مانجۇ ھازىرلا كېلىپ يوغۇزلاپ تاشلايدىغاندەك ۋەھىد- مىگە چۈشۈپ ، شەھەر دەرۋازىسىنى تاقىتقاننىڭ ئۈستىگە تۇرالغۇ- سىدىن چىقىشقىمۇ جۈرئەت قىلالمىدى . توختى ئادەم تەشكىللەپ مەھەللىلەرنى ئارىلاپ ، جەڭدە ئۆلگەنلەرنىڭ ئائىلە تاۋابىئاتلىرىنى يوقلىدى . قېرى- چۈرى ، يوقسۇزلارغا مېھىر - شەپقەت يەتكۈزدى . ئۇنىڭ نامى جەڭدىكى باتۇرلۇقى بىلەنلا خەلققە پۇر بولۇپ قالماستىن ، ئىنسانپەرۋەرلىك خىسلىتىمۇ ئەتراپقا تارقالدى .

دۈشمەن قوشۇنلىرى سېپىلنىڭ ئىچىگە كىرىۋېلىپ چىققىلى ئۇنىمايۋاتاتتى . توختى مانجۇ دۈشمەننى ئىندىن چىقىرالمىدى جىلە ئىدى . توساتتىن ئېشەكلىك بىر قېرى بوۋاي پەيدا بولۇپ قالدى . ئۇنىڭ جۈل - جۈل قىشلىق كىيىملىرى ئاقۋالداقلا ئوخشايتتى . ئۇ ئەسلىدە پەيزاۋانغا كېلىپ ئولتۇراقلىشىپ قالغان دولانلىق بو- لۇپ ، بۇ يۇرتتىن چىققان توختى ئىسىملىك پالۋاننىڭ يەكەنى

① سولۋاس — ئوت فويۇشتا ئىشلىتىلىدىغان قورال .

قولغا كىرگۈزۈپ ، پۇقرالارغا راپاۋەتچىلىك قىلغانلىقى ھەققىدىكى ھېكايەتلەر قوللىقىغا يەتكەن . نەتىجىدە ، يەكەنگە بېرىپ بىر كۆ-رۈشمەك ئىستىكى قەلبىنى ماكان ئەتكەن . ئۆزى بىلىملىك كىشى بولغاچقا ، «قورۇق قول» دىدارلىشىشقا رايى قويمىي ، بىر پارچە شېئىرىي ئەرزنامە پۈتكەن . ئۇنىڭ بۈگۈن يەكەن دىيارىغا ئاياغ بېسىپ قوزغىلاڭچى قوشۇنىنى تاپقاندىن كېيىن ئىزدەپ - سوراپ يۈرۈپ توختىنىڭ قېشىغا كېلىشى ئىكەن . ئۇنىڭ ئېچىنىش-لىق تۇرقىغا كۆزى چۈشكەن توختى ئەھۋالىنى ئوقۇش ئۈچۈن ئالدىغا بېرىشىغا ، ئۇ قوينىدىن چىرايلىق قاتلانغان ۋاراقچىنى ئېلىپ سۈندى . قەغەزگە مۇنۇلار يېزىلغانىدى :


«پەيزاۋاتتىن چىقىپتۇدەك توختى باتۇردەك تۆرە ،
قىلغىنى خاندىنمۇ ئارتۇق قەھرىمانلىقتا ئۆرە .
ئاڭلىدۇق خاننى بېيجىڭدا ، خەلىپىنى رۇمدا دەپ ،
نېمە پايدا سورىمىسا ياتتىڭمۇ دۈم يا ئوڭدا دەپ .
توختى مانجۇ^① باتۇرۇمغا مەن پېقىرنىڭ ئەرزى بار ،
توغرىسى ، مەنلا ئەمەس ئامۇخاسنىڭ دەردى بار .
ھۈزۈرۈڭغا تەستە كەلدىم ئەرزۇھالىم ئېيتقىلى ،
پەھلىۋانم ، رەھىم ئەيلەپ ئەتكىن خالاس دەردتىن مېنى .
«ئىشى ئوڭ» نىڭ ئېتىزىدا تۇرسا قىردىن تېشىپ سۇ ،
مەن بىچارە سۇ تۇتالماي بولدى يېرىم پوستەك — شو .
يەردىن ھوسۇل چىقتى ئاز ، ئالۋانغا بەردىم بارىنى ،
ئاق ئاشلىقنى ساڭغا تۆكتۈم ، بالىلار يېدى چالىنى...
يەرنى ئاران قىلسام ئوسا چاچقىلى يوقتۇر ئورۇق ،
تولا قاتراپ ئۆتىگە يالاڭ تاپان بولدى يورۇق .
تەستە بىر قوش ئۇيىنى تاپسام يوق ئىكەن بۇقۇسىسى ،
قىلغۇچە تەل ئۇنى ، ھەيھات ! كەتتى يەرنىڭ ئوسىسى .
نېمى يوق ئېتىزنى ھەيدەپ سۈندى بۇقۇسا چىشى ،


① مانجۇچە تىل بىلگەچكە «مانجۇ» دەپ لەقەم قويۇۋالغان .

ئۇي ئورۇقلۇقتىن ماڭالماي تىرىدى يەرنى بېشى .
سالغۇلۇق مۇمكىنمۇ سۆرەم تۇرسا ئېتىز چالمىلىق .
تاشلىۋەتسەم شۇ پېتى ئاپتاپتا بولغاي سالمىلىق .
ئاش ۋە نان پىشۇرغۇدەك يوقتۇر بىساتىمدا ئوتۇن ،
بەش قىزىم يانتاق چېپىپ ،چاۋاز تېرە تىنماي خوتۇن...
ئىلتىپاتىڭ بىزگىمۇ يەتسۇن دىبان قىلدىم دۇئا ،
مەن كەبى بىچارىلەر كۈتىدۇ سەندىن پاناھ .»

ئاتۇنۇش يۇرتداشنىڭ بۇ ئەرزنامىسى باتۇرلارغا مەدھىيە ، قو-
شۇنغا ئىلھام ئىدى . كۆپچىلىك تەسىرلىنىپ ، ئاتىغانلىرىنى ئىئانە
قىلىشتى . توختىمۇ ئۇنىڭغا يېتەرلىك خىراجەت بېرىپ چىرايلىق
ئۈزىتىپ قويدى . ئۇ توقۇغان بېيىتلار شۇنىڭدىن باشلاپ خەلق
ئەدەبىياتىدىن ئورۇن ئالدى . بۇنىڭ مۇئەييەن تەشۋىقاتلىق رولى
بولۇپ ، ۋەلىخان تۈرە دېھقانلار قوزغىلىڭىنىڭ رەھبەرلىك ھوقۇ-
قىنى چاڭگىلىغا كىرگۈزۈۋېلىپ ، بۇلاڭچىلىق ، قىرغىنچىلىق
قىلمىشى ئارقىلىق خەلقنىڭ ئەركىنلىك يولىدا زۇلۇمغا قارشى
جەڭدە تۆككەن پاك قانلىرىنى بۇلغاۋاتقان بىر پەيتتە ، قوزغىلاڭچى
قوشۇننىڭ ئىناۋىتىنى تىكلەش ئۈچۈن مۇھىم ئەھمىيەتكە ئىگە
ئىدى . بۇ ھېكايە دولان تەۋەسىگە تارقىلىش بىلەن زور بىر تۈركۈم
دېھقان ياشلىرى ئىختىيارىي ھالدا كېلىپ سەپكە قوشۇلدى . توختى
مانجۇنىڭ قوشۇنلىرى ۋەلىخان تۈرە بىۋاسىتە باشقۇرىدىغان قوشۇن-
لاردىن پەرقلىنىشىمۇ ، قەشقەر تەرەپتە يەنىلا ۋەلىخان تۈرە قوشۇنلى-
رى دېگەن نامدا ئاتىلاتتى . ۋەلىخان خوجا بۇ قوشۇننىڭ جەڭگىۋار-
لىقىنى بىلگەچكە يۈز ئۇرۇپ كېتىشتىن قورقۇپ ، ئارىلىشىۋالدى-
دى . ئەمما ، ئەمىنات ۋە خىراجەت بەرمەي ، قۇدرەت تېپىشىغا
ئاستىرتتىن توسالغۇلۇق قىلىپ تۇردى . ئەمەلىيەتتە ۋەلىخان خوجا
بىلەن ئاللىقاچان چەك - چېگرا ئاجراتقانلىقى ئېنىق ئىدى . ۋەلى-
خان تۈرىنىڭ كۆزلىگىنى بىلەن دېھقان قوزغىلاڭچىلارنىڭ مەقسىد-
تى توپتىن ئوخشىمايتتى . لېكىن ، بىلىمگەنلەر بۇنى دەماللىققا

پەرق ئېتەلمەيتتى .
ئەفرىدۇن ۋاڭ بولسا ، شەھەرگە بېكىنىۋالغانچە قارىسىنى
كۆرسەتمەيۋاتتى . شۇنداقتىمۇ ئەتراپنى مۇستەھكەم قورشاشقا ئال-
خان قوزغىلاڭچى قوشۇنىنىڭ قوراللىرى سېپىل ئۈستىدىكى قارا-
ۋۇللارغا بەتلەكلىك ئىدى .





ئون سەككىزىنچى باب

تاقالغان شەھەر

خەبەر ئامبال خىلانغان 3000 كىشىلىك قوشۇنى ئاتۇشقا يولغا سالغاندىن كېيىن ، ئۆزىگە تاغدەك ئىشەنچ باغلاپ «بۇلارنىڭ ئاتۇش ، قەشقەر ، يېڭىسارنى قايتۇرۇپ ئېلىشىغا يەكەندىن قوشۇن چىقىرىپ ، قوزغىلاڭچىلارنى بىراقلا تازىلاپ تۈگىتىدىغان بولدۇم» دېگەن خام خىيال بىلەن ، قىزغىن شىشخال ئويناپ ئولتۇراتتى ، تەرلىگىنىدىن سۇغا پىشىلغان ئىتتەكلا بولۇپ كەتكەن ئۈچ نەپەر چېرىك بوسۇغىدىن پۈت ئېلىپلا توۋلاشتى :

— جاڭجۈن ئالىيلىرى ! جاڭجۈن ئالىيلىرى...

ئۇلارنىڭ چېرايلىرى تاتىرىپ ، ياغاق يۈزلىرى تېخىمۇ تارتىد- شىپ كەتكەندى .

ئەنسىز ۋارقىرىغىنىچە كىرىۋاتقان ئۈچ چېرىكنى كۆرگەن ئامبال شىشخالنى تاشلاپ ئورنىدىن تۇردى . چېرىكلەر ئۇچىسىدە- كى فورمىسى بىلەنلا قالغان بولۇپ ، مىلتىق ، بېشىدىكى موزىلىدە- رىمۇ كۆرۈنمەيتتى . بۇنىڭدىن بىرەر يامان ئەھۋالنىڭ يۈز بەرگە- نىنى سېزىش تەس ئەمەس ئىدى . ئۇلار ئامبالنىڭ ئالدىغا كېلىپ :

— دوكلات !— دېگىنىچە سالام بېرىپ تىك تۇرۇشتى .

— بىرىڭ سۆزلە !— دېدى خەبەر ئامبال تاقەتسىزلىنىپ .

— قوشۇن يول ئۈستىدە قوزغىلاڭچىلارنىڭ بۆكتۈرمىسىگە ئۇچراپ ، قارشىلىق بىلدۈرۈشكە ئۈلگۈرەلمەي پۈتۈنلەي دېگۈدەك قىرىلىپ تۈگىدى ، بىز يوشۇرۇنۇپ يۈرۈپ ناھايىتى قىيىندا قې-

چىپ كەلدۇق .

— يول باشلىغۇچى چەنتۇ قېنى ؟

— قوزغىلاڭچىلار تەرەپكە ئۆتۈپ كەتتى .

ئامبال بۇنى ئاڭلاپ ، ھوشىدىن كەتكىلى تاسلا قالدى .

— يوقىلىش !— دەپ ۋارقىردى ئۇ چېرىكلەرگە .

ئۇنىڭ كۆزلىرىگە قىزىللىق تىقىلغان ، يۈزلىرى تاتارغان بو-
لۇپ ، تۇرغان جايىدىن جىددىي قەدەم بىلەن ئالدى - كەينىگە
ماڭاتتى . تامغا ئېسىقلىق قىلىچى زەرب بىلەن ئېلىپ قىنىدىن
يېرىم سۇغۇرۇپ يەنە قىنىغا سېلىپ قويايتتى . غەزەپتىنمۇ ياكى
قورقۇنچتىنمۇ ، ئەيتاۋۇر ، پۈت - قوللىرى بەزگەك كېسىلى تەگ-
كەندەك تىترەيتتى . بۇنداق كەيپىيات نەچچە مىنۇت داۋاملاشقاندىن
كېيىن بىردىنلا گۈرۈچى چىقىپ كەتكەن ھېسسىيەتكە بوشىشىپ ،
ئۆزىنى ئورۇندۇققا تاشلىغىنىچە ئولتۇردى . ئاڭغۇچە شىشخال
ئوينىشىپ بېرىۋاتقان ئۆلپەتلىرى ئۇنىڭ قەھرىدىن قورققان بولسا
كېرەك ، بىر - بىرلەپ ئۆزلىرىنى چەتكە ئالغانىدى . ئۇنىڭ كۆز
ئالدىدىن 3000 كىشىلىك خىلانغان قوشۇن ، ئىلغار قورال -
ياراغ ۋە قاپ - قاپلاردىكى تەمىناتلار نېرى كەتمەيتتى . تۇرۇپ -
تۇرۇپلا « خېي !... » دەپ يوتىسىغا شاپىلاقلايتتى . مىجەزى بىر-
دىنلا غەلىتىلىشىپ ، ئۆيىنىڭ ئىچىدە ئۇياقتىن - بۇياققا توختىماي
ماڭاتتى .

ئامبال نۇرغۇن ئويلىنىشلاردىن كېيىن ئۆزىنىڭ مەغلۇبىيەت-
تىنى تەن ئېلىپ ، قوزغىلاڭچىلارغا چىقىلىشىنىڭ پايدىسىز ئىكەن-
لىكىنى ھېس قىلدى . چۈنكى ، قوزغىلاڭچى قوشۇن ھازىر بۇرۇند-
قىدەك تاياق - توقماق بىلەن قوراللانغان بىر توپ تەرتىپسىز دېھقان-
لار ئەمەس ، بەلكى باشلىرىغا بىر خىل قارا نوچى تۇماق كىيگەن ،
ئۇچىسىدىكى كىيىملىرىمۇ ئوخشاش ، ئادەم سانىنى كۆرسىتىپ تۇ-
رىدىغان رەڭگارەڭ تۇغ - ئەلەملەرنى كۆتۈرگەن ، قوراللىرى خېلى
ئىلغار ، مۇكەممەل تەرتىپ - ئىنتىزامغا ئىگە يېرىم ئارمىيە قاتارىغا
كىرىپ قالغانىدى . ئۇنىڭ ئۈستىگە چىڭ لەشكەرلىرىنىڭ بۇ قې-

تمقى مەغلۇبىيىتى ئادەتتىكى قوراللاردىن باشقا ، تەيفو - زەمىد - رەك ، تۆپەك ، 14 دانە سولۋاس بىلەن تەمىن ئەتكەندىن باشقا ، 3000 ئادەمنىڭ بىر ئايدىن ئارتۇق تەمىناتىغا يەتكۈدەك ئاشلىق ۋە خېلى كۆپ نەق پۇلغا ئېرىشتۈرگەندى .

خەبەر ئامبال مەھكىمىسى قوزغىلاڭچىلارنىڭ كۈچىنى مۆل - چەرلەپ ، ھازىرچە سېپىلنى تاقاپ مۇداپىئەدە تۇرۇش ، ئىلى جاڭ - جۈنگە مەلۇمات يوللاپ ئادەم تەلەپ قىلىش قارارىغا كەلدى . ئامبالنىڭ چاقىرىشى بىلەن كاتىپ يۈگۈرۈپ كىردى .

— بۇيرۇق !— دېدى ئامبال قوشۇمىسىنى تۇرۇپ ، — ھازىردىن باشلاپ شەھەر دەرۋازىلىرى تاقىلىپ ، قاراۋۇللۇق كۈ - چەتلىسۇن ! ھەرقانداق ئادەمنىڭ يول خېتىسىز شەھەرگە كىرىش - چىقىشى مەنئى قىلىنسۇن ! قارشىلىق بىلدۈرگەنلەر ئېتىپ تاشلا - سۇن ! لەشكەرلەر قوۋۇقلارغا بۆلۈنۈپ ، سېپىل ئۈستىگە ئورۇن - لاشسۇن ! ئىچكى توپلاڭدىن ساقلىنىش ئۈچۈن ، شەھەر خەلقىمۇ ياخشى نام بىلەن سېپىل ئۈستىگە ئېلىپ چىقىلىپ كونتروللۇقتا تۇتۇپ تۇرۇلسۇن ! پۈتۈن قىسىم جىددىي ھالەتكە ئۆتۈپ ، ئۇرۇش تەييارلىقىدا تۇرسۇن ! پەرمان ئەفرىدۇن ۋاڭغا يەتكۈزۈلۈپ ، ماس - لىشىپ ئىجرا قىلىنسۇن !

كاتىپ خەبەر ئامبالنىڭ بۇيرۇقىنى تولۇق خاتىرىلەپ ، چى - قىپ كەتتى . ئارىدىن ئۇزاق ئۆتمەيلا شەھەر دەرۋازىسى تاقىلىپ ، كىرىش - چىقىش مەنئى قىلىندى . چېرىكلەر توپ - توپ بولۇشۇپ سېپىل ئۈستىدىن ئورۇن ئېلىشتى . شەھەر خەلقى ئەندىشىگە چۈ - شۈپ ، كېيىنكى كۈنلىرىدىن ئەنسىرمەكتە ئىدى .

شەھەر دەرۋازىسى تاقىلىش بىلەن تەڭ سودا دۇكانلىرىمۇ ئېچىلمىدى . بىر ھەپتە ئىچىدە پۈتۈن تىجارەت توختاپ ، قەدىمدىن تارتىپ گۈزەللىكتە ۋە تۇرمۇش ئاسايىشلىقى جەھەتتە جەننەتكە تىمسال يەكەن شەھىرى ئىمارەتلىرىنىڭ قۇببە - پەشتاقلرىدا ھۇۋ - قۇش سايرايدىغان غەمخانىگە ئايلىنىپ قالغانىدى . يوقسۇزلارنىڭ كۈن ئۆتكۈزۈمىكى قىيىنلىشىپ ، نارازىلىق كۈندىن - كۈنگە كۆپ -

يېۋاتانتى ، غەلۋە - ماجىرا ھە دېگەندە يۈز بېرىپ تۇراتتى . بۇنىڭ -
دىن خەۋەر تاپقان ئەفرىدۇن ۋاڭ چۆچۈش ئىچىدە دىققەت نەزىرىنى
ئاغدۇرۇپ ، كۆپ ئويلىنىشلاردىن كېيىن تەدبىر قوللىنىش قارارد -
غا كەلدى . ئۇنىڭچە ، ئامال تېپىپ شەھەر خەلقىنىڭ كۆڭلىنى
ھۆكۈمەتكە مايىل قىلىش ، پۇقرالارنى تەشكىللەپ ، باشقۇرۇشنى
ئەمەلدارلارغا تۇتقۇزۇش ، قالغان ئىشنى ئاللاڧىن تىلەشتىن باشقىد -
سى ياخشىلىق ئېلىپ كەلمەيتتى . يەكەن شەھىرىدە خەلقىنىڭ ھۆر -
مىتىگە سازاۋەر ئىككى كىشى بار ئىدى ، ئۇنىڭ بىرى ، قازى كالان
بولۇپ ، يەكەن خەلقى دائىمەنلىكتە خوجا جۇمھۇرغا ، ئادالەتپەر -
ۋەرلىكتە نۇسرىۋان ئادىلغا ئوخشاتتى ؛ يەنە بىرى ، كىشىلەر ئۇ -
لۇغ ھېسابلاپ چوقۇنىدىغان ھەزرىتىم دېگەن كىشى بولۇپ ، دۇئا
ۋە قارىغىشلىرىغا پەۋقۇلئاددە ئېتىبار بىلەن قارىشاتتى .

ئەفرىدۇن ۋاڭ بېشىغا كۈن چۈشكەندە بۇ ئىككى كىشىدىن
پايدىلىنىش نىيىتىگە كەلدى ، ئۈچ ئات تەييارلاپ ، قازى كالانى
ئوڭ تەرىپىگە ، ھەزرىتىمنى سول تەرىپىگە ئۆتكۈزۈپ ، كو -
چىمۇ - كوچا يۈرۈپ ، پۇقرالارنى خاتىرجەملىككە چىقىرىپ بولدى .
ئۇنىڭدىن باشقا ، بارغانلا يېرىدە مەسچىت - مەسچىتلەرنىڭ ئالدىغا
جامائەتنى يىغدۇرۇپ ئۆزى ۋەز ئېيتاتتى :

— ئەي خالايق! — دەيتتى ئۇ كۆپچىلىككە مۇراجىئەت
قىلىپ ، — سىلەرگە شۇنى جاكارلايمەنكى ، بۇنىڭدىن ئىلگىرى ئە -
مەلدارلار سىلەرنىڭ دەرد - ھالىڭلارنى ماڭا يەتكۈزمەپتۇ . مەن
ئۇلارنى جازالايمەن . مانا ھازىردىن ئېتىبارەن سىلەرنى ئۆزۈم
يوقلاپ تۇرىمەن . مەندىن ئۆتكەن سەۋەنلىكلەرنى كۆڭلۈڭلاردىن
چىقىرىۋېتىپ ، توپىلاڭچىلارغا يانتاياق بولماڭلار . سىلەرگە خۇدانى
گۇۋاھ قىلىپ كېيىنكى بېرىمەنكى ، بۈگۈندىن باشلاپ پۈتۈن
شەھەر خەلقىگە باي - كەمبەغەل دېمەستىن قارىقويۇق تۇرمۇش پۇلى
تارقىتىپ بېرىلىدۇ . بۇنىڭغا يېنىمدا تۇرغان قازىكالان بىلەن ھەز -
رىتىم گۇۋاھتۇر .

ئەفرىدۇن دېگىنىنى ئەمەلدە كۆرسىتىش ئۈچۈن خەزىنىنى

ئېچىپ ھەممە ئادەمگە پۇل تارقاتتى . ئەمەلدارلارغا خەلققە ياخشى مۇئامىلىدە بولۇپ ، ئۆزىگە مايىل قىلىشنى تاپىلدى .
بىر كۈنى ئەفرىدۇن ۋاڭ كۆڭلى بىئارام ھالدا سارىيىدا خەبەر ئامبال بىلەن مەسلىھەتلىشىپ ئولتۇراتتى ، توساتتىنلا كىرىپ كەلگەن خەزىنىچىبەگ مۇھەممەتئىمىن ئېيتتى :

— ۋاڭ ئالىلىرى ! شەھەر خەلقىگە پۇل تارقىتىش تېخى ئاخىرلاشماستىنلا خەزىنىنىڭ يېرىمى تۈگىدى . شۇڭا ، پۇل تارقىتىشنى توختاتماقچى دەيمەن .

— بولمايدۇ !— دېدى ئەفرىدۇن ۋاڭ ،— داۋاملاشتۇرۇلۇپ ئاخىرى ئۈزۈلسۇن . تارقانغان پۇل شەھەردىن چىقىپ كېتەلمەيدۇ . ۋاقتى كەلگەندە بىرىگە 10 نى قېتىپ قايتۇرۇۋالسىمۇ . ئەفرىدۇن ئۆز سۆزىنى تەستىقلاتماقچى بولغاندەك خەبەر ئامبالنىڭ كۆزىگە قارىغاندى :

— شۇنداق !— دەپ ئىپادە بىلدۈردى خەبەر ئامبال ،— بۇ پۇللارنى سىز تاپقان ، يەنە تاپالايسىز . سىز ئامان بولسىڭىز ، بىز ھەم خاتىرجەم .

مۇھەممەتئىمىن بەگ «خوپ !» دېگىنىچە چىقىپ كەتتى . ئەفرىدۇن ۋاڭ بىلەن خەبەر ئامبال كېيىنكى ئىشلار ئۈستىدە مۇزاكىرىلىشىشكە كىرىشتى ، گەرچە ئەفرىدۇن ئۆزىنى «پادىشاھ ، خان» دەپ بىلىسىمۇ ، خەبەر ئامبال خۇددى گەجگىسىگە بەتلىنىپ تۇرغان تاپانچىدەك ئۇنىڭ ھەممە ئىشلىرىنى نازارەت قىلىپ ، باسدىغان قەدىمدىن تارتىپ ھەربىر ئېغىز سۆزلىرىگىچە بەلگىلەپ بېرەتتى ، يەرلىك ئەمەلدارلارنى مانجۇلار ئۆزلىرىنىڭ توقال خوتۇنغا ئوخشاش كۆرۈپ ، لازىم بولغاندا ئىشلىتەتتى ، ئېھتىياجى تۈگىگەندە كۆزگە ئېلىپمۇ قويمايتتى . خەبەر ئامبال ئىشلارنى ئورۇنلاشتۇرۇپ بولۇپ چىقىپ كەتتى . نېمىلا بولمىسۇن ھازىرقى مۇھىم ئىش شەھەر مۇداپىئەسىنى مۇستەھكەملەش ئىدى . شۇڭا ، خەبەر ئامبال دىۋانچى ، باش مىرزابەگ ۋە چوڭ - كىچىك ھەممە بەگلەرنى تىزىملاپ ، سېپىل دەرۋازىسىنى بېقىشقا تەيىنلەشنى ئەۋەتتى .

رىدۇنغا تاپىلىدى . ئەفرىدۇن ۋاڭ خەبەر ئامبالنىڭ دېگىنى بويىچە بەگلەرنى بىر - بىرلەپ ئورۇنلاشتۇردى .

ئەفرىدۇن ۋاڭ مەرتىۋىلىك بەگلەردىن بىرقانچىنى ئەگەشتۈرۈپ ، ئاۋۋال «دەرۋازەئى ئالتۇن»غا باردى ، ئاندىن باش مىرزدىن بەگكە پەرمان چۈشۈردى :

— تىزىم بويىچە ئورۇنلاشتۇرۇلسۇن !
مىرزدىگە ھەرقايسى ئورۇنلارغا بىر - بىرلەپ ئادەم بەلگىلىدى :

— «دەرۋازەئى ئالتۇن»غا لاۋا ھاكىمى مەسئۇل بولۇپ قارا-
ۋۇللۇق قىلسۇن !شاڭ بەگلەرگە باشچىلىق قىلىپ ، كېچە - كۈن-
دۈز پاسىبانلىقنى بوشاشتۇرمىسۇن !شەھەر خەلقى كالتەك - چو-
ماقلىرىنى ئېلىپ ، سېپىل ئۈستىدە كۆزەتچىلىك قىلسۇن ! ئاخۇن-
لار «ۋەزائىق» ئوقۇپ ، مۈشكۈل ئىشقا ئاسايىشلىق تىلىسۇن !
بۇ يەرگە تەيىنلەنگەن چېرىكلەر مەسئۇل بەگنىڭ بۇيرۇقىغا ئىتائەت
قىلىپ ، جەڭگىۋار ھالەتتە تۇرسۇن !— مىرزدىگە تىزىمنى ئوقۇپ
تۈگىتىپ ، ۋاراقچىنى قاتلاپ قويىنغا سالىدى ، ئاندىن ئەزان ئېيتى-
قاندەك توۋلىدى ، — تەيىنلەنگەن ئادەملەر ۋاڭ ئالىيلىرىنىڭ كۆز-
ئالدىدا پاسىبانلىق ئورۇنلىرىغا قارار تاپقاي !
ئىسمى تىلغا ئېلىنغانلار شۇئان ھازىر بولدى .

ئەفرىدۇن ۋاڭ «دەرۋازەئى ئالتۇن»دىن ئايرىلىپ ، «دەرۋازە-
زەئى خانىقا»غا كەلدى . بۇ يەردە ئىنايەت بەگ ئىسىملىك بىرسى بار
بولۇپ ، يېڭىسار ھاكىمىدەك شەھەرنى تارتقۇزۇپ قويۇپ قېچىپ
كەلگەن ئىدى . ئۇ تىبابەت ئىلمىدىن خەۋەردار بولغاچقا ، كۆزەتچى-
لەرنىڭ سالامەتلىكىنى تەكشۈرۈشكە تەيىنلىدى . شەيخۇلئىسلام
ساھىب كىرام بىلەن ئاخۇن مۇنەججىم زاماننى ئىلمى ئۈجۈم ئاسا-
سىدا ئاسمان جىسىملىرىنى كۆزىتىپ ، كەلگۈسىدە يۈز بېرىدىغان
ئىشلاردىن خەۋەر بېرىپ تۇرۇشقا بەلگىلىدى . بۇ جايغا تەيفو ۋە
نەزىرلىك لەشكەرلەرنى ئورۇنلاشتۇرۇپ ، پات - پات ئوق چى-
قىرىپ ، ھەيۋە كۆرسىتىشنى تاپىلىدى .

«دەرۋازەئى قابغات» قانەلەم ئاخۇنى مەسئۇل قىلىپ، يېتەر-
لىك لەشكەر ئاجرىتىپ بەردى. شاھ نەسەبىدىن بولغان زاھىت
خوجامنى نىگاھبان (قاراۋۇل) لىققا ئورۇنلاشتۇردى. خەزىنىچى
مۇھەممەتئىمىنبەگنى ئەلەمدارلىققا تەيىنلەپ، قولغا نۇرغۇن چې-
رىك تۇتقۇزۇپ، پاتروللۇق ۋەزىپىسىنى تاپشۇردى. قاراۋۇللۇققا
قويۇلغانلار ئىچىدە يەنە ئۇلۇغ - ئۇششاق بەگلىرى، ئاخۇن، موللا -
ئىماملارمۇ مەلۇم سالماقنى ئىگىلەيتتى.

«دەرۋازەئى مەسخىرە» گە مۇپتى ئاخۇن (قەبرىسى ھازىر سې-
سىق كۆلدە) سەردار، خانىپ ئاخۇن ۋە خەزىنىچى مەغرۇلبەگ
ئىككىسى ياردەمچى بولدى. بىر بۆلەك چېرىك ھەمدە شەھەر ئاھا-
لىسى قاراۋۇللۇققا ئورۇنلاشتۇرۇلدى.

«تېرەكبىخ دەرۋازىسى» غا قازى ئاخۇن مەسئۇل قىلىنىپ،
زەپەر ئاخۇن دېگەن تېۋىپ كىشى يانداپ بېرىلدى. ئۇ كېسەلنىڭ
تومۇرىنى تۇتۇپ ھەممىسىگە ئوخشاشلا «قەشرىماش» بۇيرۇش بد-
لەن مەشھۇر ئىدى، ئەلەمدار بەگ شاھ مەنسۇر بۇ يەردىكى ئەلەمدار
ۋە چېرىكلەرگە مەسئۇل قىلىندى. پاشىپا بەگ ئەئمان مىراب
ئەتراپقا مەخپىي ئادەم چىقىرىپ، جاسۇسلۇق قىلىشقا قويۇلدى.
بۇ ئەتراپ ناھايىتى مۇھىم بولۇپ، روبروسىدىكى «سۈتلۈك ما-
زار» دا قوزغىلاڭچىلارنىڭ ئادەملىرى بار ئىدى.

يۇقىرىقىلاردىن باشقا، مۇھىم دەپ قارالغان جايلارغا كۆپلەپ
قاراۋۇللار قويۇلدى. مەسچىتنىڭ ئىماملىرى كېچىنى مەسچىتتە
ئۆتكۈزۈپ، ئاللادىن ھۆكۈمەتكە بىخەتەرلىك، پادىشاھقا نۇسرەت
تەلەشكە بۇيرۇلدى. شەھەردىكى ئاخۇن - ئەشرەپلەرمۇ نامىزدا
دۇئا - تىلاۋەت قىلىپ، ھۆكۈمەتنىڭ ئامانلىقىغا ئاللادىن مەدەت
تەلەشكە ئورۇنلاشتۇرۇلدى. ئىشلار قانائەتلىنەرلىك ئورۇنلاشتۇ-
رۇلۇپ بولغاندىن كېيىن، ئەفرىدۇن ئوردىغا قايتتى، ئەمما نې-
مىشىقىدۇر كۆڭلى تىنمايۋاتاتتى.

— پەرمان! — ئەفرىدۇن باش مىرزابەگكە بۇيرۇق چۈ-
شۈردى، — پۈتۈن مازار، مەسچىتلەردە داشقازان ئېسىلىپ، خەت-

مىقۇرئان قىلىنسۇن ، مەسچىت - خانىقالاردا خەتمە باشلانسۇن .
تالىبۇل ئىلىملەر يىغىلىپ كېچە - كۈندۈز ئۈزۈلدۈرمەي «ۋەزا-
ئىقى» ، «ئەۋراد» ئوقۇپ ، ئامانلىقىمىز ئۈچۈن ئاللاغا ئىلتىجا قىل-
سۇن . بارلىق تەلەپكارلار پادىشاھقا ئامانلىق تىلەپ ، ھەممە كارى-
بارىغا خەيرىيەت تىلىسۇن . پەرمان دەرھال ئىجرا قىلىنسۇن !
مرزىبەگنىڭ ئورۇنلاشتۇرۇشى بىلەن شۇ سائەتنىڭ ئۆزىدىلا
جاكارچىلار كۈچىمۇكۈچا ئايلىنىپ يۈرۈپ ۋارقىراشقا باشلىدى :


«ئى خالايق ! قۇلاق سېلىڭلار ، ئاڭلىمىدىم دېمەڭلار ، ھازىردىن
باشلاپ ئۆي - ئۆيدىن قازان ئاچقىپ زاراتگاھلىققا ، مەسچىت -
خانىقالارنىڭ ئالدىلىرىغا ئېسىپ زاراخەتمە قىلىنىپ خەتمىقۇر-
ئان ئوقۇلسۇن !»

شۇنداق قىلىپ ، قۇرئان ساۋاتى بارلارنىڭ ھەممىسى يىغىلىپ
مەسچىت - مەسچىتلەردە خەتمە باشلاندى ، قارىي - موللىچاقلارنىڭ
قىرائەت ئاۋازلىرى شەھەرنى لەرزىگە سالدى . «پىرىيانە يەكەن»
دۇئا - تىلاۋەت ساداسىدىن زىلزىلىگە كېلىپ ، ئامۇخاس يەتمىش
ئىككى مىڭ مالائىكىنىڭ ھەممىسى ئەرشتىن چۈشۈپ ، ئۆزلىرى
ھەمداستىخان بولۇپ ئولتۇرغاندەك ھاياجانغا چۆمدى . تېخى نەچچە
سائەت ئىلگىرىلا ئەفرىدۇن ۋالڭ ۋە ئۇنىڭ ئەمەلدارلىرىغا قارغىش-
نەپەت ياغدۇرۇپ غەزەپلەنگەنلەر قىرائەتنىڭ مۇڭىدىن دىللىرى
ئېرىپ ، ھېساب - كىتابلىرىنى قىيامەتكە قالدۇرۇشتى .

پۈتۈن شەھەر خەلقى چېرىكلەر بىلەن بىر قاتاردا سېپىل
ئۈستىگە ھەيدەپ چىقىلدى . پۇقرالارنىڭ قولىغا چوماق ، كالتەك-
لەر تۇتقۇزۇلغانىدى . نۇرغۇن ئائىلىلەردە ئاشلىق ئۈزۈلۈپ قال-
غاچقا ، بالىلار ئاچلىقتىن قىرىلىپ كېتىۋاتاتتى . چوڭلار ئىچىدىمۇ
ئۆلۈم - يېتىم كۈنسېرى كۆپىيىۋاتاتتى . دەرۋازىسى مەھكەم تاقال-
غان يەكەن شەھىرى گويىا دېڭىزدىكى يېگانە كېمىدەك قوزغىلاڭچى-
لارنىڭ مۇھاسىرىسى ئىچىدە قالغانىدى . توختى مانجۇننىڭ قوشۇن-

لىرى ئىككى شەھەر ئارىلىقىدا ئات چاپتۇرۇپ يۈرۈپ دۈشمەننى
جەڭگە چاقىرىپ ، مازاق قىلاتتى . خورلۇققا چىدىمىغان ئەفرىدۇن
ۋالڭ سېپىل ئۈستىدە تۇرغانلارغا : «ئېتىڭلار !» دەپ ۋارقىرايتتى .
ئەمما سېپىل ئۈستىدىن ئېتىشقا جۈرئەت قىلغانلارنى قوزغىلاڭچى-
لار ئۇدۇللۇق ئۇجۇقتۇرۇۋېتەتتى . ئاخىر ئەفرىدۇن تەرەپ ھىت-
دى ، ئاۋغان ، بالتو ، پەنجابىلاردىن 1000 كىشىلىك ئاتلىق قو-
شۇن تەييارلاپ ، قوزغىلاڭچىلارغا قارشى ئاتلاندىغاندى ، ئۇلار-
نىڭ ئەمەلدارلىرىنىڭ كۆپچىلىكى ئۆلۈپ ، تىرىك قالغانلىرى ئې-
غىر يارىلىنىپ شەھەرگە ئاران كىرىۋالدى . قوزغىلاڭچىلار شە-
ھەرنى ئالالمىغىنىغا خاپا بولسا ، شەھەر خەلقى قاپسىلىپ قالغىنىغا
خاپا ئىدى . ئىككى تەرەپنىڭ تەقەززالىقىغا ھېچنېمە توغرا كەلمەيت-
تى . ئۇرۇشنىڭ ئۇزاققا سوزۇلۇپ كېتىشى شەھەر خەلقى ئۈچۈن-
مۇ ، دېھقانلار ئۈچۈنمۇ پايدىسىز ئىدى . بۇنى ھېس قىلغان توختى
مانجۇ پانساتلار بىلەن كېڭىشىپ ئىشنى باشقا تەرەپتىن باشلىماقچى
بولدى .





ئون توققۇزىنچى باب

ئوت ئىچىدىن كەلگەن كۈلكە

ياز پەسلى كىرىپ ، ئېكىنزارلىقلار يېشىلىققا پۈركەنمەكتە ئىدى . باغلاردا غورنلارنىڭ ئالدى سارغىيىشقا باشلىدى . لېكىن ، يەكەن شەھىرىنىڭ ئورمانزارلىق ئارىسىدىكى قەبرىستانلىقتەك جىمجىتلىقى ئادەمنىڭ ئىچىنى پۇشۇراتتى . بۇرۇنقىدەك ھەر يىلى 5 - ئاينىڭ 18 - كۈنلىرىدىن باشلاپ ئۈجمە يېگىلى سەھراغا ماڭىدىغان بالىلار ، ئۈجمە سەيلىسىدىكى چېلىشنى قىزىتىش ئۈچۈن ئالدىرايدىغان تەمبەل يېگىتلەر ، ئەپكەشلىرىگە ئالا غورا قاچىدىغان سېۋەتلەرنى ئېلىپ ، ئەپكەشنىڭ سىلكىنىشىگە پۈتمىنى كەلدى . تۈرۈپ يېنىك دەسسەپ كېتىۋاتقان باققاللار ، ئۈستۈپشى ئاددىي ، يۈزلىرى يېرىم يېپىقلىق قېتىقچى قىز - جۇۋانلار ، ھەر ھەپتىنىڭ بازار كۈنلۈكى يوللارغا سىغىشماي شەھەر دەرۋازىسىدىن كىرىپ چىقىۋاتقان ھارۋىلار ، مەپىلەر ، ئاتلىق - پىيادىلەر ، «پوش - پوش !» دەپ ۋارقىرايدىغان ئوتۇنچىلار ، ئۇلاغ بازىرىغا چارۋا ھەيدەپ ماڭغان دېھقان - چارۋىچىلار ، يول بويلىرىدا باشلىرىغا تېۋەڭلىرىنى ئېلىپ «يوغان نان !» دەپ كۆتۈرۈپ يۈرگەن ناۋايىلار... نىڭ قارىسىمۇ كۆرۈنمەيتتى . چىڭ لەشكەرلىرى سېپىل ئەتراپىدىكى ئۆيلەرنى پۈتۈنلەي كۆيدۈرۈپ ، باغ - ئورمانلارنى بۇزۇپ تۈزۈلدى . ۋەتكەچكە ، نەچچە يۈز مېتىرلاپ ئارىلىقتا تۈزلەڭلىك ھاسىل بولدى .

شەھەردىكى ئەرلەر ھەر كۈنى ئەتىگەندە سېپىل ئۈستىگە ھەيدى .

دەپ چىقىلاتتى . ئۇلارنىڭ قوللىرىغا تۇتقۇزغان ئاق كالتەكلەر يىراقتىن كۆز پەسلىدىكى ئورۇلۇش ئالدىدا تۇرغان پالاڭسىز قوناق شاخلىرىدەك كۆرۈنەتتى . ئەمەلدارلار خەلقنى زورلاپ قوزغىلاڭچى قوشۇننى تىللاقتۇراتتى . ئەمما ، قوزغىلاڭچى قوشۇن تەرىپىدىن بىر پاي زەمبىرەك ئوقى ئېتىلىشى ھامان «مىڭ قاغىغا بىر كېسەك تېتىپتۇ» دېگەندەك ، ھەممىسى دۈم يېتىۋېلىشاتتى . يەنە بىر كەم - لەردىن كېيىن پەيدا بولۇپ چۇقان سېلىشاتتى . نېمە دەۋانغانلىقىنى ئۆزلىرىدىن بۆلەك ھېچكىم بىلمەيتتى . بۇنىڭغا جاۋابەن قوزغىلاڭ - چى قوشۇن ئىنكاس قايتۇرمايتتى ياكى بىرنەچچە پاي ئوق چىقىد - رىپ قويايتتى .

ئالاھىزەل سېپىل دەرۋازىسى تاقالغىنىغا بىر ئايدىن ئېشىپ كەتتى . شەھەر خەلقى سېپىل ئىچىگە قامىلىپ ، سىرت بىلەن مۇناسىۋىتى ئۈزۈلدى . مەنەپدار ، چېرىكلەرمۇ شۇ قاتاردا بۇغۇ - قۇۋاتاتتى . قوزغىلاڭچى قوشۇن شەھەرنى ھەر تەرەپتىن قورشاپ ، بىرقانچە نۆۋەت ھۇجۇم قىلىپ باققان بولسىمۇ ، بۆسۈپ كېرەلمى - دى ، بۇنداق بولۇۋەرسە قوزغىلاڭچى قوشۇنغىمۇ پايدىسىز ئىدى . قوزغىلاڭچىلار دېھقانلاردىن تەشكىل تاپقاچقا ، بىر جەھەتتىن بەزد - لىرىنىڭ يەرلىرى تېرىقسىز ، بەزىلىرىنىڭ ئائىلىسىدە قېرى - چۈرىلەرگە قارايدىغان ئادەم يوق بولۇشتەك ئەھۋاللار ئۇلارنى خا - تىرجەمسىزلەندۈرسە ، يەنە بىر جەھەتتىن قوشۇن ئىچىدە پىدائىي قېرى - ئاجىزلارمۇ بار ئىدى . ۋاقىت ئۆزىرىپ كەتسە ، كۈتۈلمى - گەن قىيىنچىلىقلارنىمۇ يۈز بەرمەيدۇ دېگىلى بولمايتتى . ئۇنىڭ ئۈستىگە ئۇزاققا سوزۇلغان جەڭنى كۈتۈپ تۇرۇش ئۈچۈن قوزغى - لاڭچىلاردا دۈشمەن قوشۇنلىرىدىن ئولجا ئالغان ئاشلىقتىن باشقا ، زاپاس ئوزۇق - تۈلۈك يوق ئىدى . ۋەلىخان تۆرە بولسا قەشقەر ، يېڭىسار ، ئاتۇش يېزىلىرىغا قەدەم بېسىپ ، بىر تەرەپتىن چېرىك توپلىسا ، يەنە بىر تەرەپتىن خەلققە ئالۋان سېلىپ بايلىق توپلاۋاتاد - تى . قوزغىلاڭچىلار يېڭىساردىن يەكەنگە يۈرۈش قىلغاندىن باشلاپ ۋەلىخان تۆرە ئۆزىنىڭ ئادەملىرىنى قالدۇرۇپ قېلىپ ، توختى

باشچىلىقىدىكى جەڭ قىلىۋاتقان قوشۇنغا يېقىن تۇرمىدى . ھازىر ئۇلارنىڭ ئارىسىدا مۇناسىۋەت قالمىدى دېيىشكەمۇ بولاتتى ، لېكىن ۋەلىخان تۆرىنىڭ ئۇلارنى ئالدىراپ قويۇۋەتكۈسى يوق ئىدى . چۈنكى ، توختى باشچىلىقىدىكى قوشۇننىڭ يەكەننى ئىشغال قىلىپ تۇرۇشى ۋەلىخان تۆرىنىڭ قەشقەردىكى ھۆكۈمرانلىقى ئۈچۈن خا- تىرچەملىك بېرەتتى . بۇنىڭغا چېتىشلىق ئىشلارنى ھەر ئىككى تەرەپ ئۆزلىرى بىلىشەتتى .

توختى مانجۇ تولىمۇ زېرەك ، ئەقىللىق يىگىت ئىدى . تەدبىر قوللىنىپ پايدىسىز ۋەزىيەتنى ئوڭلاش ئۇنىڭ قولىدىن كېلەتتى . ئادەملەر نۆۋەت بىلەن غىزالىنىپ ، ھەرقايسى ئۆز ئورۇن- لىرىدا دۈشمەننى كۈتۈپ تۇرۇۋاتقاندا ، توختى خەۋەرچى ماڭدۇ- رۇپ ، «ئۈنپىشى»دىن يۇقىرى دەرىجىلىكلەرنى چاقىرتتى :

— قېرىنداشلار! — دېدى ئۇ سالماق تەلەپپۇزدا ، — بۇ يەردە تۇرۇۋاتقىنىمىزغا بىر ئايدىن ئاشتى . قوشۇنىمىزدىكى 3500 دىن ئارتۇق ئادەم ئىچىدە قېرىلار 500 دىن ئاشىدۇ ، يارىدارلارمۇ بار ، جەڭگە يارايدىغانلار 2500 كەتراپىدا كېلىدۇ . ئاشۇ ئادەملەرنىڭ ھەممىسى تاماق يېيىشى لازىم . بىراق ، يەكەننىڭ زاپاس ئاشلىقى شەھەر ئىچىدە ، مەن مۇنداق بىر لايىھىنى ئوتتۇرىغا قويماقچىمەن : بىرىنچى ، قېرى - چۈرىلەرنى قىسقارتىپ ، ئائىلىسىگە قايتۇ- رۇپ خاتىرجەم تۇرمۇش شارائىتى يارىتىپ بېرىش ؛

ئىككىنچى ، قىسىمنى ئىككىگە ئايرىش : بىر بۆلىكى داۋاملىق شەھەرنى قورشاپ دۈشمەنگە زەربە بېرىش ؛ يەنە بىر بۆلىكى دەريا- دىن ئۆتۈپ دولان دىيارغا تارقاپ ، ھەرقايسى يېزا - كەنت ئەمەلدار- لىرىنىڭ ھارام ماللىرىنى خەلققە ئۈلەشتۈرۈپ بېرىپ ، پۇقرالار- نىڭ قوللىشىنى قولغا كەلتۈرۈش ؛

ئۈچىنچى ، قاغىلىق ، پوسكام ، گۇما قاتارلىق جايلارنى ئىگە- لەپ ، ھۆكۈمەت ئامبىرىدىكى ئاشلىقنى قولغا كىرگۈزۈپ زاپاس ئوزۇق - تۈلۈك تەييارلاش ، مالىيىدىكى پۇلنى خىراجەت قىلىپ ، كىيىمنى بىرلىككە كەلتۈرۈش ئارقىلىق تەشكىلىي قۇرۇلۇشنى

كۈچەيتىش ؛

تۆتىنچى ، پىدائىيلارنى قوبۇل قىلىپ ، ئادەملىرىدىن
مىزدى تولىقلاش .

ئەگەر يۇقىرىقى لايىھىگە قوشۇلساڭلار ، مەخپىيەتلىكنى قانداق
تىق ساقلاپ ، كېچىسى يول يۈرۈپ ، تاڭ سەھەردە دەريادىن
ئۆتمىز .

توختىنىڭ ئوتتۇرىغا قويغانلىرى ھەممەيلەننىڭ كۆڭلىگە يېتىپ
قىپ ، كۆپچىلىكنىڭ ماقۇللۇقىدىن ئۆتتى .

— ھەسەن پانسات بىلەن كىچىك ئاخۇن پانسات يەكەن شەھىرىنى
داۋاملىق قورشاشقا مەسئۇل بولىدۇ ! — دېدى توختى
بۇيرۇق قىلىپ ، — كېرەم بىلەن تۇرسۇننىڭ قىسىملىرى دەريادىن
ئۆتۈپ بۇيرۇق بويىچە ھەرىكەت قىلسۇن !

— پىكرىم بار ! — دېدى ھەسەن تۈرك ، — كۈتۈپ يېتىۋېرىپ
ئىچىم تىتىلداپ كەتتى . ھېچبولمىغاندا دەريادىن ئۆتىدىغان قىسىمنى
ئۆزىتىپ قويسام دەيمەن .

— بولمايدۇ ! — توختى ئۇنىڭ پىكىرىنى كەسكىن رەت قىلدى ،
— يەكەننى مۇھاسىرە قىلىش ھەممىدىن مۇھىم ، بۇيرۇقنى
ئىجرا قىلىڭ .

— خوپ ! — ھەسەن تۈرك بۇنىڭدىن باشقا زۇۋان سۈرمىدى .
ئەمدىكى ئىش دەريادىن ئۆتۈش مەسلىسى ئىدى . دەريانىڭ ئۇ

تەرىپىدە دولانلىقلار ئولتۇراقلاشقان بولۇپ ، يەكەنگە كىرىپ-
چىقىدىغانلار دەريانىڭ شەرق تەرىپىدىكى كېمىدىن ئۆتمەي

مۇمكىن ئەمەس ئىدى . دەريا دولقۇنلاپ ئاقاتتى ، سۇنىڭ شىددىتى
ئىگە گەپ توغرا كەلمەيتتى . شۇ سەۋەبتىن ، كۆۋرۈك سېلىش

مۇمكىن بولمىغاچقا ، ھۆكۈمەت چوڭ - كىچىك كېمىدىن ئالتىنى
ئورۇنلاشتۇرۇپ ، 1000 چېرىكىنى كېچە - كۈندۈز قاراۋۇللۇق

قىلىشقا قويغانىدى . كېمىلەر يىغىشتۇرۇۋېتىلسلا يەكەنگە كىرىش-
كە بولمايتتى . دەريا بويىغا سېلىنغان ھەربىي گازارمىدىكى قوشۇن

كۈچلۈك قوراللانغانىدى . قوزغىلاڭ يۈز بېرىپ ، شەھەر خەۋپ

ئاستىدا تۇرغان مەزگىللەردە ئەفرىدۇن ۋاڭ ئالاھىدە ئەھمىيەت بېرىپ ، يەنە 500 چېرىك بىلەن خىل قوراللارنى ئەۋەتتى . بۇنىڭدىن يەنىلا خاتىرجەم بولالمىغان مىڭبېشى ئەتراپقا چارلىغۇچى ماڭدۇرۇپ ، نۆۋەتتە قوزغىلاڭچىلارنىڭ مۇددىئاسى شەھەرنى ئېلىش بولۇپ ، دەريادىن ئۆتۈش غەرىزى يوقلۇقىدىن خەۋەر تاپتى . شۇنداقتىمۇ ، بىرەر پېشكەللىك يۈز بەرسە ، كېمىلەرنى تاشلاپ قېچىشنى پىلانلاپ قويغانىدى .

كېرەم بىلەن تۇرسۇنلار ئىلگىرى بۇ تەرەپلەرگە كۆپ كەلگەچەك جۇغراپىيىلىك ئالاھىدىلىكىدىن خەۋەردار ئىدى . ئىككىسى مەسلىھەتلىشىپ ، چېرىكلەر ئۇيقۇغا ياتقاندا شەبخۇن ئۇرۇپ ، كېمىلەرنى قولغا كىرگۈزۈش قارارىغا كەلدى . دە ، كېچىلەپ يۈرۈپ سۈبھى يورۇشتىن بۇرۇن دەريا بويىغا باردى . بۇ چاغدا ، مىڭبېشى تېخى ئۇخلىمىغانىدى . كېرەم پەم بىلەن قاراۋۇلنىڭ ئارقا تەرىپىدىن كېلىپ ، ۋارقىراپ بولغۇچە كانىيىدىن بوغۇپ ، بىقىنىغا شەمشەر تىقتى . بۇنى سېزىپ قالغان ئىككىنچى قاراۋۇلنى ئوقيا بىلەن ئاتتى ، قاراۋۇل نەچچە قەدەم قېچىپلا يىقىلدى . ئاڭغۇچە قوزغىلاڭچى قوشۇن گازارما ئەتراپىنى قورشاپ ، تەرەپ - تەرەپتىن ئوق چىقاردى . ئالاقزادە بولغان مىڭبېشى ۋە چېرىكلەر باشلىقلىرىدىن بىرنەچچىسى قېچىپ كەتتى . باشلىقسىز قالغان چېرىكلەر پىتىراپ قالايمىقان ئوق چىقىرىشقا باشلىدى ، قېچىشقا ئۈلگۈرمىدەن گەن چېرىكلەردىن نۇرغۇنى ئۆلدى . ئوق ئاۋازلىرى ئەتراپىنى زىلەزىلىگە كەلتۈردى . يورۇق چۈشكەندە دەريا بويىدا چېرىكلەردىن بىرسىمۇ قالمىغانىدى . ئوق ئاۋازىنى ئاڭلىغان مەكت ، تاسقىمە خەلقى تەرەپ - تەرەپتىن يۈگۈرۈشۈپ كېلىپ ، قوزغىلاڭچى قوشۇنلار بىلەن كۆرۈشتى . بېلىقچىلار قايغۇچاقلىرىنى سۆرىشىپ كېلىشتى . قوزغىلاڭچى قوشۇننىڭ ئادەملىرى ئالتە كېمىگە پاتە - مائىتى . دېھقانلار ياغاچ كەلتۈرۈپ سال ياسىدى . شۇنداق قىلىپ ، دولانلىقلار 1000 كىشىلىك قوشۇننى قارشى ئېلىپ ، كېمە ، قاي - غۇچاق ، سالارغا ئولتۇرغۇزۇپ تۆۋەنگە ئاقتۇرۇپ ، مەكت تەۋە -

سىگە ئېلىپ باردى . ئۇلار كېمىدىن چۈشۈپ مەكتەپ بازىرىغا كىرگەندە ، نەچچە يۈزلىگەن كىشىلەر ئالدىغا چىقىپ قارشى ئالدى . بۇلار دولانلىق دېھقانلار بولۇپ ، دەريا تەرەپتە ياغرىغان ئوق ئاۋازىنى ئاڭلىغاندىن كېيىن ، مەكتەپ بازىرىدا تۇرۇشلۇق مەمۇرىي ئەمەلدارلار بىلەن چېرىكلەرنى ئۆلتۈرۈپ ، پىئائىي بولۇش ئۈچۈن تەييارلىنىپ تۇرغانىدى . قوزغىلاڭچىلار يېڭى قوشۇلغانلار بىلەن بىرلىشىپ بەشكەنت بازىرىغا باردى . ئۇ يەردىكى ئەمەلدارلارنىڭ مال- مۈلكىنى مۇسادىرە قىلىپ يوقسۇزلارغا ئۆلەشتۈرۈپ بەردى . قوزغىلاڭچى قوشۇن پوسكامغا يېتىپ بارغاندا ، مەمۇرىي ئەمەلدارلار چېرىكلەرنىڭ ھىمايىسىدە قاغىلىققا قاچقانىدى . قوزغىلاڭچى قوشۇن پوسكامنى ئىلگىگە ئالغاندىن كېيىن ، مۇۋاپىق ئادەم قالدۇرۇپ ، «ئىككىسۇ» ئارىسى بىلەن قاغىلىققا يۈرۈپ كەتتى .

قاغىلىق ئەڭ گۈزەل يۇرتلارنىڭ بىرى بولۇپ :

«ئېتى قاغىلىق ، لېكىن بۇلبۇلغا جاي ،
بۇلبۇلغا ئەمەس ، بەلكى جاي ھۇماي .»

دېگەن مىسرالار تەرىپىگە مۇۋاپىق ئىدى ، مۇداپىئەسى جەھەتتىن مۇھىم ئىستراتېگىيەلىك ئالاھىدىلىكلەرگە ئىگە بولغاچقا ، قاچقان ئەمەلدارلار ۋە چېرىكلەر ئەمىر مەھرەمنى پاناھ تارتىپ ئۇنىڭ قول ئاستىغا توپلانغانىدى . بۇ يەردىكى 2000 چېرىككە مۇھەممەت يۈسۈپ مىڭبېشى پاناسات بولغىنىغا ئۇزاق بولمىغانىدى . قوزغىلاڭچى قوشۇن كېلىشتىن بۇرۇن بازارنىڭ دوقمۇش - دوقمۇشلىرىغا پۈتۈن تەي سېلىنىپ ، كېچىلىرى خەلقنىڭ كوچىلارغا چىقىشى چەكلەندى . ئاتلىق چېرىكلەر بازار ئەتراپىدا ئات چاپتۇرۇپ كۆزەتچىلىك قىلىپ ، گۇمانلىق ئادەمنى ئۇچراتقان ھامان تۇتۇپ باغلاپ ، مىڭ-بېشىغا تاپشۇراتتى . مۇشۇنداق ئەنسىزلىك قاپلىغان قاغىلىققا بىر كۈنى سەھەردە قوزغىلاڭچىلار بېسىپ كىردى . ھەر ئىككى تەرەپ

تەڭ ئوق ياغدۇرۇپ ئاھالىنى تېخىمۇ پاراكەندىچىلىككە سېلىۋەتەتتى. ئەمما، ئۇزاقتىن بۇيان يەرلىك ئەمەلدارلارنىڭ زۇلۇمىغا چىدىماي قارشىلىق كۆرسىتەي دېسە قولىدا قورال بولمىغاچقا، ئامالسىز يۈرۈۋاتقان بىر تۈركۈم ياشلارغا نىسبەتەن ئېيتقاندا، قوزغىلاڭچىلارنىڭ يېتىپ كېلىشى تاغدەك ئىشەنچ بەخش ئەتتى. ئۇلارنىڭ بارات ئىسىملىك يىگىتتۇپىسى بولۇپ، قاغىلىق خەلقى ئۇنىڭ سۆزىگە كىرەتتى. مۇھەممەت يۈسۈپ مىڭبېشى قول ئاستىدىكى چېرىكلەرنى ئىشقا سېلىپ، قوزغىلاڭچى قوشۇنىنى ئىلگىرىلىگەنلىكى قويمىي قاتتىق جەڭ قىلىۋاتقاندا، بارات بىرقانچە چېۋەرى يىگىتلىرىنى تاللاپ، بەگ ئوردىسىغا قاراپ يۈگۈردى. چېرىكلەرنىڭ ھەممىسى جەڭدە بولغاچقا ئوردىدا 10 نەچچە بەگ بىلەن ئەمىر مەھرەم بېگىلا قالغانىدى. يىگىتلەر قولىدىكى كالتەك-چوماقلار بىلەن بەگلەرنى ئۇرۇپ ئۆلتۈردى، بارات ئەمىر مەھرەمنى تۇتۇۋېلىپ، شەمشىرى بىلەن مالنى بوغۇزلىغاندەك بوغۇزلىۋەتتى. يىگىتلەر ئۇنىڭ بېشىنى ئۇزۇن خادىغا ئېسىپ، كوچا ئېغىزىدا جەڭ قىلىۋاتقان مۇھەممەت يۈسۈپ مىڭبېشىنىڭ ئارقىسىدىن خەلقنى ئەگەشتۈرۈپ چۇقان كۆتۈرگىنىچە باستۇرۇپ كەلدى. مۇھەممەت يۈسۈپ مىڭبېشى كۈتمىگەندە ئۆزلىرىنىڭ قورشاۋ ئىچىدە قالغانلىقىنى، چېكىنىش يوللىرىنىڭمۇ ئۈزۈلگەنلىكىنى كۆردى. دە، چېرىكلەرگە بەلگە بېرىپ، بۆسۈپ چىقىپ كەتمەكچى بولدى. چېرىكلەر ئەھۋالنىڭ ئۆزلىرىگە پايدىسىزلىقىنى بىلىپ تەمىرەپ تۇرغاندا، قوزغىلاڭچى قوشۇن ھۇجۇمغا ئۆتتى. تۇرسۇن ئېتىنى چاپتۇرۇپ كېلىپ، قېچىپ كېتىۋاتقان مىڭبېشىنى بىر نەيزە ئۈرۈپ ئاتتىن يىقىتتى، ئاندىن ئاتتىن چۈشۈپ بوغۇزلىۋەتتى. مىڭبېشى ئۆلگەن ھامان چېرىكلەرنىڭ سېپى قالايمىقانلاشتى. قوزغىلاڭچى قوشۇن ئۇلارنىڭ بىرىنىمۇ تىرىك قويمىي قىرىپ تاشلاپ، خەلقنىڭ ھىمايىسىگە ئېرىشتى، قاغىلىقنى غەلبىلىك قولغا كىرگۈزۈپ، باراتنى بەگ قىلىپ تەيىنلىدى، ئاندىن كېرەمنى قاغىلىقتا قالدۇرۇپ، نۇرسۇننى گۈمىنى ئېلىشقا ئەۋەتتى.

ئەمىر مەھرەم بىلەن مۇھەممەت يۈسۈپ مىڭبېشى ئەفەندىنى
ۋاڭنىڭ ئۇزاق يىللىق سىناقلىرىدىن ئۆتكەن سەركەردىلىرى ئىدى.
ئۇلارنىڭ پاجىئەسى ئەفەندىنى قاتتىق ساراسمىگە سېلىۋەتتى.
ۋاڭنىڭ ئوردىسىدا موللا ئابدۇغاپپار، موللا ياقۇپ مىكروپى
دەپ ئىككى شائىر بار ئىدى، ئۇلارنىڭ كۈنى ئەفەندى ۋاڭ ۋە
خەبەر ئامبال (خان ئامبال) نى ماختاش - مەدھىيەلەش بىلەن ئۆتەتتى.
ئۇلارنىڭ خۇشامەتچىلىكتە شۇنچىلىك ۋايىغا يەتكەن ئىدىكى، ئۇلارنىڭ
پوقنى «ئالتۇن»، سۈيۈكۈنى «ئابھايات» دېيىشتىن يانمايتتى.
ئەمەلدارلارنى مۇبالىغەشتۈرۈپ ماختاپ، ئەمگەكچى خەلقنى ئەڭ
پەسكەش ئورۇنغا چۈشۈرۈپ قويۇشنى. ھەر ئىككىسى ئەفەندى
ۋاڭنىڭ پۇشتىدىن قىز بولۇپ تۇرىلىپ، خەبەر ئامبالغا خوتۇن
بولالمىغىنىغا ئەپسۇسلىنىدىغانلاردىن ئىدى.

— موللا ئابدۇغاپپار! — ئەفەندى ۋاڭ چاقىردى.
— خوش!

— بۈگۈنكى جەڭ خاتىرىسىگە مەھرەم بېگى بىلەن مۇھەممەت
يۈسۈپ مىڭبېشىنىڭ نام - شەرىپلىرى يېزىلسۇن!
— خوپ! — موللا ئابدۇغاپپار قەسىدە دەپتىرىنى ۋاراقلاپ
ئاق بېتىنى تېپىپ مۇنداق يازدى:

«دەرىخاكى ئەيلەپ ئازابى شەددىت ،
تۇتۇپ مەھرەمنى قىلدى شەھىت .
مۇھەممەت يۈسۈپ مىڭبېشى دەرىخ ،
تۇتۇپ بى دەرىخ ھەلقىگە سۈردى تىغ .»

موللا ياقۇپ مىكروپى ھەم شۇ يەردە ھازىر ئىدى ، ئۇمۇ
خاتىرىسىگە نەزم پۈتۈشتىن قىسىر قالمىدى :

«قاغىلىقتا ئىشقاۋۇل ئەمىر مەھرەمنى دولانلار
شاھادەتكە يەتكۈزدى بوغۇزلاپ نابىكار ئىسيان ،

مىڭبېشى، يۈسۈپ بىلەن ۋە باشقا نەچچە مىڭ چېرىك
شېھىت بولغاچ جەڭلەردە خۇدايىم بېرىدۇئىمان .»

— يازغىنىڭلارنى ئوقۇڭلار! — دېدى ئەفرىدۇن ۋاڭ كۆزىنى
مۈشۈكتەك يۈمۈپ ئولتۇرۇپ .

موللا ئابدۇغايپارنىڭ نەزمىسى تۈگەپ ، موللا ياقۇپ ئوقۇۋا-
تاتتى ، تىڭشاپ ئولتۇرغان ئەفرىدۇن ۋاڭ ئېيتتى :

— ئاخىرىغا يەنە ئىككى مىسرا قوشۇلسۇن !

— خوش! — موللا ياقۇپ ئەفرىدۇننىڭ مۇددەئايىنى ئاڭقىد-
رالماي توختاپ قالدى .

ئەفرىدۇن ۋاڭ چاقىردى :

— موللا ئابدۇغايپار !

— خوش !

— «قاراچىلار ھۇجۇم قىلىپ شەھەرگە يېتىپ كەلسە ، ئۆ-
چىنى ئالۇر بىر كۈن خەبەربان شاھ باھادىرخان» دەپ يازساق
بولامدۇ ؟

خۇشامەتچىلەر ئەفرىدۇن ۋاڭنىڭ تالانتىنى شۇنداق ماختاشتى-
كى ، بىرسى «پاساھەتلىك» دېسە ، بىرسى «يارقىن» دەيتتى .
ئىشلەتمىگەن تىللىرى قالمايۋاتاتتى .

قوزغىلاڭچىلارغا كەلسەك ، كېرەمنىڭ قوشۇنلىرى قاغىلىقتا
قالدى . تۇرسۇن قوشۇنلىرىنى باشلاپ گۈمىغا يول ئالدى . مۇساپە
سايلىق ، قۇملۇق بولسىمۇ قوشۇننىڭ ئىرادىسىنى تەۋرىتەلمىدى .
ئۇلار يېتىپ كەلگەندە شەھەر قۇرۇقىدىلىپ قالغان ، ھەممە ئادەم
تاغقا قېچىپ كەتكەنىدى . ئۇلار «قاچقۇن» لارنىڭ مۆككەن جايلىرىد-
نى تېپىپ ، چېرىكلەرنى ئولتۇردى ، خەلقنى ماكانغا قايتۇرۇپ
كەلدى .

شۇنداق قىلىپ ، تۇرسۇن بىلەن كېرەمنىڭ قوشۇنلىرى مە-
كت ، تاسقىمە ، بەشكەنت ، پوسكام ، ئىككىسۇ ئارىسى ، قاغىلىق ،
توققۇز كەنت ، كۆكيار ، يولئېرىق ، شىخو ، چىغان ، ئازغان ، سالا-

كوس ، كۇلياڭ ، سانجۇ ، شىخشۇ ، ئوساس ، قوش ئەرەپ ، رابات-
چى ، يېڭىئاۋات ، سۇلتانئېرىق ، قىزىلمەسچىت ، ئالبوقچە ، خاند-
ئېرىق ، ئوتۇنچىلىق ، كامرا ، ئوردا ئۆستىڭى ، ئارال ، تاتار ،
سوپىلانە ، ئاسلانپىغى ، يارباغ ، ياڭاقلىق ، دارخانە ، قارازاغ ،
قورۇلچاش ، تاغارچى ، چىغىرىمشار ، ئېزىتقۇ ، موغال ، كۆلتې-
رىم قاتارلىق جايلارنى چاقماق تېزلىكىدە ئىگىلىدى ، يېڭىدىن
قوبۇل قىلىنغان پىدائىيلارنى قوشقاندا ئادەم نەچچە مىڭغا يەتكەن
بولۇپ ، قوزغىلاڭچىلار ھەيۋەتلىك زور قوشۇنغا ئايلانغانىدى . ئال-
دىدا تۇغ - ئەلەمدارلار ، ئارقىدىن خىلانغان قوراللىق قىسىم ،
ئاندىن يېڭى ئەسكەرلەر ، ئاتلىق قىسىم ، ئاشلىق ھارۋىلىرى رەت-
رېتى بىلەن زەپەر مارشى ياڭرىتىپ ماڭغاندا ، دولان خەلقى ئۆز
يىگىتلىرىنىڭ ھەيۋەتلىك جاسارىتىدىكى كۆرۈپ ، ھەركىم
تاپقىنىدىكى ئايدىماي ، كۆڭۈللىرىنى ئىزھار قىلىشتى .

ئازغىنە ۋاقىتتا قازانغان غەلبە قوزغىلاڭچى قوشۇنى غەيرەت-
كە كەلتۈرۈپ قالماي ، يەكەن خەلقىدە ئىشەنچ پەيدا قىلدى . بۇنىڭ-
دىن ئىلگىرى ، بىر تەرەپتىن ۋەلىخان تۆرىنىڭ قەشقەردىكى زالىم-
لىقى ، يەنە بىر تەرەپتىن ئەفرىدۇن ۋاڭ تەرەپدارلىرىنىڭ قوزغى-
لاڭچى قوشۇنى «بۇلاڭچى قوشۇن» دەپ قارىلاپ تەرغىبات تارقى-
تىشى نەتىجىسىدە يەكەن خەلقى گۇمانلىنىپ يۈرگەندى . يەكەن
شەھىرىدە ئەكسىيەتچى ئەمەلدارلارنىڭ ئىغۋالىغا ئىشىنىپ ،
قوزغىلاڭچىلارنى يامان ئادەملەر بولسا كېرەك ، دەپ قارايدىغانلارنى
يوق دېگىلى بولمايتتى . پەقەت ساۋۇرنىڭ بىرەر يۈز ئەتراپىدىكى
مەسلەكداشلىرى بىلەن رەيھان ۋە ئۇنىڭ ئانىسى زۇمرەتخېنىملا
توختى باشچىلىقىدىكى قوزغىلاڭچىلارنىڭ قىلىۋاتقان ئىشلىرىنى
چۈشىنەتتى . بۈگۈن كېرەم ، تۇرسۇنلارنىڭ سەپەرۋەر قىلىشى بى-
لەن گۇما ، قاغىلىق ، پوسكام ، مەكىت قاتارلىق ئۇلۇسلاردىن
قوزغىلاڭچىلار سېپىگە قوشۇلغان پىدائىي يىگىتلەرنىڭ بىر قىسمى
يەكەن سېپىلى ئەتراپىغا جەم بولدى . ساۋۇر بىلەن ئىنىسى ئابدۇ-
رەھمانمۇ سېپىل ئۈستىگە مەجبۇرىي ھەيدەپ چىقىلغانىدى . ساۋۇر

قوزغىلاڭچى قوشۇننىڭ ئۇياقتىن - بۇياققا ئات چاپتۇرۇپ يۈرگەنلىكىنى ، رەڭگارەڭ تۇغ - ئەلەملەر ئاستىدا قوراللىرىنى سېپىلگە قارىتىپ كۈتۈپ تۇرغان قوزغىلاڭچىلارنى كۆرگىنىدە ئۆزىنىڭ نەدە تۇرۇۋاتقانلىقىنى ئۇنتۇغان ھالدا ھاياجانغا چۆمدى : «ئۇ يەردە توختى بار ، ئۇ قوزغىلاڭچىلارنى يېتەكلەپ جەزمەن غەلبە قىلدۇ . ئەنە ئاۋۇلار بىزنىڭ قېرىنداشلىرىمىز ، بايلار ، زالىم ئەمەلدارلار پەس كۆرۈپ كەلگەن دولان يىگىتلىرى ! ئەمدى ئەمەلدارلار خەلقنىڭ كۈچ - قۇدرىتىنى كۆرۈپ قويسۇن ، ئوقلىرىنىڭ تەمىنى تېتىپ باقسۇن ، نېمىدىگەن ھەيۋەتلىك تۇغ - ئەلەملەر ، بىر خىل كىيىنگەن سەر خىل جەڭچىلەر ! ئەمدى گەپ بىزدە قالدى . دەرۋا - زىنى ئېچىپ بېرەلگەن بولساقلا ئىش پۈتەتتى . بىراق ، بىز يەنىلا مانجۇلارنىڭ كونتروللۇقىدا تۇرۇۋاتىمىز . رەبھان قانچە ئازابلىنىدۇ ، ئاتىدىغاندۇ ، ئۇنى تاپاي ، تەسەللى بېرەي ، ئۇ ھازىر بەك يالغۇز ، بىچارە...» ساۋۇر خىياللار قاينىمىدا ئۈزۈۋاتقاندا ، كىمدۇر بىرسى ۋايىش تەلەپپۇزىدا :

— قاراڭلار ، ئوغرىلارغا ئەلەم كۆتۈرگەن يەنە نۇرغۇن ئوغرىلار قوشۇلدى !— دەيدى .

ساۋۇر يېنىغا قاراپ ، يالاڭ ئاياغ ، ئاق ماتادىن ئۇزۇن كۆڭ - لەك ، سوغىدەك ئاق دوپپا كىيگەن 25 — 30 ياشلاردىكى بىرسىنىڭ قولىنى شىلتىپ سۆزلەۋاتقانلىقىنى كۆردى . ئەمما ، شۇنچە ئادەملەردىن ھېچكىم ئۇنىڭ سۆزىگە ئىپادە بىلدۈرۈپمۇ قويمىدى . — ئۇنداق ئەمەس !— دەيدى ساۋۇر ، — ئۇلار سىز - بىزگە ئوخشاش نامراتلار ، ئۇلارنى «ئوغرىلار» دېگەندىن كۆرە «ئوغرىلار» نىڭ زىيانكەشلىكىگە ئۇچرىغانلار دېسىڭىز جايغا چۈشەتتى . — ئۇنداقتا ئوغرىلار كىم؟— سورىدى ھېلىقى ئادەم . — پۇقرالارنىڭ تاپقانلىرىنى بۇلاپ - تالىغانلار بولمامدۇ ! — ئۇنداقتا...—

ساۋۇرنىڭ قىسقا ، ئەمما چوڭقۇر مەنىلىك بۇ جاۋابى ھېلىقى ئادەمنى ئېسەنگىرتىپ قويدى . يېنىدا تۇرغانلار ساۋۇرغا قاراش -

تى . ئۇلارنىڭ بۇنداق سۆزلەرنى يەنە قانچىلىك بولسا شۇنچىلىك ئاڭلىغۇسى باردەك قىلاتتى . «ئارتۇق گەپ ئېشەككە يۈك» دېگەندەك ، ساۋۇر باشقا گەپ قىلمىدى .

— بۇ يىگىت ئوبدان جاۋاب بەردى !— دېدى چارساقال بىر كىشى ،— كەتمەن چاپقانلار نېمە ئۈچۈن نامرات ؟ قامچا ، قورال تۇتقانلار ، مۆھۈر تۇتقانلار نېمە ئۈچۈن باي ؟ ئەمگەكچىلەرنىڭ قان-تەر ئاقتۇرۇپ تاپقىنى نەگە كەتتى ؟ بايلارنىڭ مال - دۇنياسى نەدىن كەلدى ؟ بۇنىڭ تەكتىگە يەتسەكلا ، كىمنىڭ ئوغرى ، كىمنىڭ توغ-رىلىقىغا جاۋاب تاپالايمىز .

— ئۇنداقتا ، ئۇلارچۇ ؟— سورىدى ئارىدىن بىرسى .
— ھېساباتچى دېيىش كېرەك ،— چارساقال ئادەم جا-ۋاب بەردى ،— ئۇلار ھېساب - كىتاب قىلىمىز دېيىشىۋاتىدىغۇ !
— كىم بىلەن ؟

— ئوغرى بىلەن ، ئوغرىلارنىڭ ئەڭ چوڭى بىلەن . دە ! مەنىلىك سوئال - جاۋابلار كىشىلەرنىڭ دىققىتىنى تارتىدۇ . ئۇلارنىڭ ، ئۇزۇن كىرىج قامچا كۆتۈرۈۋالغان يۈزبېشى توپلىنىدۇ . ئالغانلارغا ۋارقىردى :

— نېمە گەپ ! ؟
— ئوغرىنىڭ گېپى ، بېگىم !— ھېلىقى چارساقال ئادەم جاۋاب بەردى .

— قايسى ئوغرىنىڭ ؟
— قولىدا قامچا ، ئاستىدا ئات بار ، مىلتىق ، تەيفو - زەمبىد-رەكلەرگە ، زورلۇق - زومبۇلۇققا تايىنىپلا تەشەنلىقى ئۈچۈن قان ئىچىدىغان ئوغرىلارنىڭ .

— ياخشى ! ئوغرىلاردىن نەپرەتلىنىش كېرەك ! يۈزبېشى شۇنداق دەپ ئارقىسىغا يېنىشىغا ، تۇرغانلار پاراقتىدە كۈلۈشۈپ كەتتى . بۇ كۈلكنىڭ نېمە ئۈچۈنلىكىنى ئاڭقىرىش ئۇنىڭ قولىدىن كەلمەيتتى . شۇڭا ، كۆپچىلىككە قوشۇلۇپ كۈلۈپ قويۇپ يولىغا ماڭدى . كۈلكە بارغانسېرى ئەۋجىگە كۆتۈرۈلمەكتە

ئىدى . يۈزبېشى بىردىنلا ئەقلىنى تاپقاندەك بولدى . دە ، ھېلىقى ئادەم سۆزىنى ئۆزىگە ھەم ئەفردۇن ۋاڭغا دارىتمىلىغانلىقىنى بىلدى . بىراق ، بۇنى ئىسپاتلىيالمىدى ، چۈنكى قوزغىلاڭچى قو- شۇندىمۇ ھېلىقى ئادەم ئوتتۇرىغا قويغان ئىشلارنىڭ ھەممىسى دې- گۈدەك مەۋجۇت ئىدى ، يۈزبېشى ئويلىدىكى ، شۇنچىلىك ئوخشىد- تىشلارنى تۇيدۇرماي جايغا تەگكۈزۈپ قىلغان ئادەم ھەرقانداق سوراققا سوراقتىن تەمتىرىتىپ قويايلىتى . يۈزبېشى پات - پات ئارقىسىغا قارىغىنىچە توپنىڭ ئىچىگە كىرىپ كەتتى .

كەچ كىرىپ ، ناماز ئەسىر ۋاقتى بولغانىدى ، ساۋۇر ئادەم- لەرنى ئارىلاپ تەكشۈرۈپ يۈرگەن ئونبېشىنى تاپتى ، ئۇ بىر مە- ھەللىلىك بولغاچقا ، ساۋۇرغا تونۇش ئىدى .

— بېگىم ! ئانام ئاغرىپ قالغانىدى ، ئۇنىڭ ئۈستىگە يېگۈدەك نەرسىمۇ قالمىغان ، كۆرۈپ كېلەي دېگەندىم ، — رۇخسەت سورد- دى ساۋۇر .

— بارغىن ! — دېدى ئونبېشى رۇخسەت بېرىپ ، — ئەتە كەل- سەڭمۇ بولىدۇ ، — ئاندىن ساۋۇرغا سېپىلدىن چۈشۈش باغاقچىسىد- نى بەردى .

ساۋۇرنىڭ ئۆيگە بېرىش نىيىتى يوق ئىدى . ھاپىزبەگ ھەجگە كەتكەندىن كېيىن زۇمرەتخېنىم بىلەن رەيھاننىڭ ئوتۇن - ياغاچ ، يېمەك - ئىچمەككە ئوخشاش ئۆي ئىشلىرىدىن رۇستەم خەۋەر ئالغاندىن باشقا ، ئۆز ۋاقتىدىكىدەك سۇۋىنىپ خۇشامەت قىلىپ بوسۇغىدىن كەتمەيدىغانلارنىڭ ئەمدى قارىسىنىمۇ كۆرگىلى بول- مايتتى . ساۋۇر ياكى ئابدۇرەھمان زۇمرەتخېنىملارنىڭ يىرىقىنى يېقىن قىلىپ بېرىپ يۈرۈپ ، بۇ ئائىلە بىلەن ئوبدانلا چىقىشىپ قالغانىدى . ساۋۇر كېتىدىغان چاغدا زۇمرەتخېنىم : « ئانىڭىزغا ئال- غاچ كېتىڭ » دەپ گايىدا يېمەكلىك ، گايىدا كىيىم - كېچەك قاتارلىقلارنى كۆتۈرتۈپ قويايتتى . سېپىل تاقالغاندىن بۇيان نۇرغۇن شەھەرلىكلەر تەمىناتلىرى تۈگەپ سېرىقتال ھالغا چۈشۈپ قالغان بولسىمۇ ، ساۋۇرنىڭ ئۆيىدىكىلەر تېخى بىر كۈن ئىلگىرى ئۆيىدە

يېڭۈلۈك قالمىغان تۇل خوتۇن زەيتۇنخان بىلەن يەنە بىر قوشنىسىدا -
 غا بىرەر ھەپتە يەتكۈدەك ئاق ئۇن ، ياغ قاتارلىقلارنى ھەدىيە
 قىلدى . بۇ ئەسلىدە زۇمرەتخېنىم بەرگەن نەرسىلەر ئىدى .
 ساۋۇر سېپىل ئۈستىدىن چۈشۈپ ئۇدۇللا ھاپىزبەگنىڭ قەسىدە -
 رىگە باردى . ساۋۇر كىرىپ كەلگەندە رەيھان كىتاب كۆرۈپ ئولتۇ -
 راتتى ، ساۋۇرنى كۆرۈپلا كەلگەن بەتكە خەتچۈك قىستۇرۇپ قو -
 يۇپ ، ساۋۇرنىڭ ئالدىغا يۈگۈردى :

— ئابدۇرەھمانچۇ ؟

— سېپىل ئۈستىدە .

— قانداق كەلدىڭىز ؟

— رۇخسەت سورىدىم .

— ئىش بارمىدى ؟

— يوق ، توختىنى ئەسلەپ قالدىم . ئۇلارنىڭ قوشۇنىغا يەنە
 نەچچە مىڭ ئادەم قوشۇلدى ، تۇغ - ئەلەملىرىنىڭ كۆپلۈكىدىن
 قارىغاندا ئادەم بەك نۇرغۇن بولسا كېرەك . ئەپسۇسكى ، بىز ھېچ
 ئىش قىلالىمىدۇق . سىزدىن ئەنسىرەپ تۇرالماي...
 ياندىكى ئۆيدە گەپ تىڭشاپ تۇرغان زۇمرەتخېنىم چىقىپلا
 ساۋۇرنىڭ سۆزىنى بۆلدى :

— سىلەر نېمە ئۈچۈن ھېچ ئىش قىلالمايسىلەر ؟ قىلاي دېسەڭ -
 لار ئىش دېگەن كۆپقۇ ؟ توختى نېمە ئۈچۈن جەڭ قىلىدۇ ، بىلەم -
 سىلەر ؟

— خەلقنى قۇتقۇزىمەن دەپچۇ ! — دېدى رەيھان .

زۇمرەتخېنىم سورىدى :

— سىلەرچۇ ؟ ئۇنىڭ قىلغىنىنى قىلالامسىلەر ؟

— بىز قانداق قىلالايمىز ، ئانا ! — رەيھان كۆڭلىدە ئانىسىدا -

نى بىزنى مازاق قىلىۋاتىدۇ دەپ ئويلاپ ئاغزىنى ئۈمچەيتتى .

— ساۋۇر ! گەپ قىلمايسەنغۇ ؟ — دېدى زۇمرەتخېنىم .

ساۋۇر زۇمرەتخېنىمنىڭ نېمە دەۋاتقانلىقىنى (قوللاۋاتامدۇ

ياكى مەسخىرە قىلىۋاتامدۇ) بىلەلمەي ، يەرگە قاراپ تۇراتتى .

— سىلەرمۇ خەلقنى قۇتقۇزۇڭلار-دە! — زۇمرەتخېنىم جىد-
دى تەلەپپۇزدا ئېيتتى، — بېگىم ئۆزىنى قۇتقۇزغىلى پۇل-
پۇچەكنى كۆتۈرەلىشىچە ھەجگە ئېلىپ ماڭدى. مەنمۇ ئاخىرەتلى-
كىمگە ئاز - تولا تەييارلىق قىلىپ قويايمىكىن دەيمەن. ئاڭلىشىم-
چە، سوئال - سوراق پەرىشتىلىرى يېمەيمىش - ئىچمەيمىش،
ئۇلارغا پەقەت ساۋابلىق كېرەكىمىش. شۇڭا، مەنمۇ ئاران قالغان
جېنىمنى تىكىپ سىلەرگە ئەگىشىپ، توختى پالۋاندىك خەلقنى
قۇتقۇزايىمكى دەيمەن.


زۇمرەتخېنىمنىڭ ھۆڭدىن پوڭ چىققاندىك بۇ سۆزلىرى سا-
ۋۇر بىلەن رەيھاننى ھەيران قالدۇردى، ساۋۇر كىنايە قىلىۋاتسا
كېرەك دېگەن مەنىدە چۈشەندى. ئەمما، ئاغزىنى ئېچىپلا قالغان
رەيھانغا ئانىسى ئاغزىغا كەلگەننى دەۋاتقاندىك بىلىنەتتى.

— ئەجەبلىنىۋاتامسەن، قىزىم! — زۇمرەتخېنىم رەيھاننىڭ
كۆڭلىدىكىنى سېزىۋالغاندىك ئېيتتى، — مەن چاقچاق قىلمىدىم،
راست گەپ قىلىۋاتمەن. سەن ئۈچۈن بولسىمۇ شۇنداق نىيەتكە
كەلدىم. سېنىڭ باتۇرۇڭ ئاجايىپ قەيسەر يىگىت، ئۆچمەس ئىز
قالدۇردى، ئۇنى تاللاپ توغرا قىپسەن. ئۇنىڭدىن مېنىڭمۇ پەخىر-
لەنگۈم كېلىۋاتىدۇ. ئۇ ھازىر يېڭىلىمەس قاپلانغۇغا ئايلاندى. ۋاڭ
غوجام قورقۇپ سېپىلىنىڭ ئىچىگە مۆكۈۋالدى. قانداق، گېپىم
توغرىمۇ؟ — ساۋۇر بىلەن رەيھان ئەڭلا كۈلۈشتى. زۇمرەتخېنىم
سۆزىنى داۋاملاشتۇردى، — قىزىم، سەن ئۇنى تاللىغان ئىكەنسەن
ئۆلۈمدىمۇ - كۆرۈمدىمۇ بىللە بولۇشۇڭ كېرەك. ئۈمىدىم، سە-
لەرمۇ ئەلنى قۇتقۇزۇڭلار. ئەل - يۇرت سىلەردىن رازى بولسۇن!
— نېمە دەيدىغانسىز، ئانا، مېنى گاڭگىرتىپلا قويدىڭىزغۇ! —
رەيھان ئەركىلەپ ئانىسىنىڭ بېلىگە ئېسىلدى ۋە ئۇنىڭ مېھرىبان-
لىقىدىن كۆڭلى سۆيۈنۈپ، يۈزىنى كۆكسىگە ياقىتى.
ئانىنىڭ قەلبى شۇتاپتا يالغۇز قىزىنىڭ ئىسسىق ياشلىرى
بىلەن پۇچىلانماقتا ئىدى. كۆڭلى بۇزۇلغان ئانا رومىلىنىڭ ئۇچى
بىلەن يېشىنى سۈرتۈپ تۇرۇپ ئېيتتى:

— يىغلىما ، قىزىم ، قەيسەر بول ! سىلەرمۇ توختىدەك جىب-
نىڭلارنى تىكىپ خەلقنى ئازابتىن قۇتقۇزۇڭلار . شەھەر دەۋرۋازىسى
تاقالغىلى ئىككى ئاي بولاي دېدى ، شۇنىڭدىن بېرى ئېلىم-
سېتىم توختىدى . ئاچارچىلىق باشلىنىش ئالدىدا تۇرۇۋاتىدۇ ، ئىد-
لەمچىلەر ئاۋۇپ قاپتۇ . مەن بۈگۈن ئارقا - ئارقىدىن ئون نەچچە-
نى ئۇزاتتىم . سۈرۈشتۈرسەم ، ئۆمرىدە تىلەمچىلىك قىلىپ باقمىد-
غانلار ئىكەن . بىزدە ئاشلىق - تۈلۈك ، پۇل - پۇچەكلەر ئاز - تولا
بار . سىلەر ئوزۇق - تۈلۈكى تۈگەپ جان تەلپىزىدە قالغانلارنى
قۇتقۇزۇڭلار . مەن ساۋۇرنى مىڭبېشىدىن ئۆي خىزمىتىگە سورايد-
مەن . مېنىڭچە ، بۇمۇ ئوخشاشلا جەڭ ، لېكىن ھەممىسى مەخپىي
بولسۇن . ماڭا ئىش تېپىپ بەرمەڭلار ، مېنىڭ بەرگەنلىكىمنى
ھېچكىم بىلمىسۇن ، قانداق ؟

زۇمرەتخېنىمنىڭ مۇنداق دېيىشىنى ئويلايمۇ باقمىغان رەيھان
بىلەن ساۋۇر خۇشاللىقلىرىنى قانداق ئىپادىلەشنى بىلمەي
قىلىشتى .

شۇنداق قىلىپ ، رەيھان بىلەن ساۋۇر يەنە بىرقانچە ئىشەنچ-
لىك بۇرادەرلىرىنى ئىشقا سېلىپ يوشۇرۇن تەكشۈرۈپ ئېنىقلاپ ،
قۇتقۇزۇش ئىشلىرىغا كىرىشىپ كەتتى . رەيھان مۇشۇ ئارقىلىق
توختىنى ياخشى كۆرگەنلىكىنى ، قوللىغانلىقىنى ، سېغىنغانلىقىنى
ئىپادىلىمەكتە ئىدى . رەيھاننىڭ توختىغا بولغان مۇھەببىتى شۇند-
داق پاك ئىدىكى ، ئۇنىڭغا كېلىۋاتقان ھەرقانداق ئاپەت ئۈچۈن ئۆز
چېنىنى پىدا قىلىشتىن يانمايتتى . بۇنى زۇمرەتخېنىم ئېنىق چۈ-
شىنەتتى . شۇ ۋەجىدىن يىلدىن - يىلغا ئېشىپ تۇرىدىغان زاپاس
ئۇن ، ياغ ، گۈرۈچ ، پۇل قاتارلىقلارنى ئاچ - زار بېچارىلەرگە
ئۈلەشتۈرۈپ بەردى . ئۇنىڭ بۇ سېخىلىقى قىزىنىڭ كۆڭلى ئۈ-
چۈمۇ ياكى ئاخىرەت ئۈچۈن ساۋابلىق ئىزدىگەنلىكىنىمۇ بىلگىلى
بولمايتتى .



يىگىرىمىنچى باب

بوھراندىكى نالە - زار

يەكەن شەھىرى كۈندىن - كۈنگە چۆلدەرەپ ، ئاپتاپ تەپتىدىن كۆيۈپ سارغايغان سېپىل تامللىرى 1000 يىللاردىن بۇرۇنقى كونا قەلئە سىياقىغا كىرىپ قالغانىدى . تۆت ئەتراپى تۈپتۈز ، ئادەمزاڭ - سىز بولۇپ ، ئۇچار قاناتلارمۇ كۆرۈنمەيتتى . بۇنداق غېرىبانە ھالى بىلەن ئۇ گويا «مىگىبىر كېچە» ھېكايىلىرىدىكى سىرلىق شەھەرگە ئوخشايتتى . سېپىل دەرۋازىلىرى بىر تاقالغىنىچە ئېچىلمايۋاتاتتى . قوزغىلاڭچى قوشۇن سېپىل ئەتراپىنى ئايلاندۇرۇپ ئەگرى - بۈگرى خەندەك كولاپ سۇ توشتۇرۇۋېتىپ ، يىراقتىن دۈشمەن ھەرىكىتىنى كۆزەتمەكتە ئىدى ، ئۇلار كۈندە كۈتۈۋېرىپ جىلە بولۇشاتتى . بەزىلىرى كەلگۈسى ئارزۇلىرىنى ئويلاپ شادلانسا ، بەزىلىرى ئۆتمۈشىنى ئېسىگە ئېلىپ غېرىبلىق تۇتۇپ ، پەس ئاۋازدا ناخشا ئېيتىشاتتى . غىڭشىپ ئېيتىلىۋاتقان مۇڭلۇق ناخشا بۇرادەرلىرىنىڭ دىللىرىنى ئېرىتەتتى . بەزىلەر تەقدىرنىڭ ئادالەت - سىزلىكىدىن زارلىناتتى ، ئاھ ئۇرۇپ ئاللاغا ئىلتىجا قىلىشاتتى . سېپىل ئىچىدە بولسا ئەھۋال تېخىمۇ بەتتەر ئىدى . شەھەر خەلقىنىڭ تارتىۋاتقان كۈنلىرىگە تاقەت قىلغىلى بولمايتتى . شەھەر دەرۋازىسى تاقىلىپ ، كىرىپ - چىقىش چەكلەنگىنىگە توپتوغرا ئىككى ئاي بولغان بولۇپ ، كۆپلىگەن ئۆيلەردە يېگۈلۈك تۈگەپ ، ئوچاققا ئوت يېقىلمىدى . كۆللەر قۇرۇپ كەتتى . كىشىلەر شەھەر - نىڭ تېگى قۇرغاق بولۇشىغا قارىماي ئۆيلىرىگە قۇدۇق قېزىشتى .

بۇرۇنقى تۈگمەنلەرنىڭ ئورنىدا قۇيۇنلار پىقىرايتتى . ئاندا - ساندا ئۆيلەردە ئىلگىرىكى چاقنىڭ ئورنىنى يارغۇنچاق ئېلىپ ، غولدۇر - لىغان ئاۋاز ئاڭلىناتتى . تۈزسىز يارما ئېشى يېلىڭداپ كەتكەن قورساقنى ئېسىپ ، ئۈچەيلەردە «ھارۋا» ھەيدەيتتى . گۆش توغرا - لىغان ئاش دورىلىقىمۇ تېپىلمايتتى . ماش - كۆكتات دېگەن نەرسە - دىن ئەسەرمۇ يوق ئىدى . كۆكتات يېگۈسى كەلگەنلەر ئىككى ئاي ئىلگىرى تاشلىۋېتىلگەن قۇرۇق چامغۇر كۆكلىرىنى تازىلاپ يەيتتى . بىر باش پىياز بەرگەن كىشىنىڭ ئېتى «سېخى» دەپ ئاتىلىپ ، «ساھىب نىياز» دېگەن نام بېرىلەتتى . ئوتۇن يوقلۇقىدىن ئۆي - ئۆيدە تېزەك قالانغاچقا ، سىرتنىڭ ھاۋاسى قىغ پۇرايتتى . ئات - ئېشەكلەرمۇ ئاچ قېلىپ ، قورساقلىرى قۇرۇق ساناچقا ئايلاز - لىغانىدى . پۈتۈن شەھەر خەلقىدە ئاشلىق غېمى ئەۋج ئېلىپ ، ئاشلىق قى بارلارمۇ كېچىلىرى ئۇخلىماي ئۆيلەرنىڭ ئاستىغا كۆمۈپ ، ئۆتتۈرلۈك ئېلىپ يەيتتى . ئەگەر بىرەر ئۆيدە بولمىسا مىڭ پاتمان ئاش ، بىراۋنىڭ ئاچلىقتىن جان تالىشىۋاتقىنىنى كۆرسىمۇ بەر - مەيتتى بىر تال ماش . شەھەردە قەھەتچىلىك بولۇپ ، پۇلغا ھېچكىم نەرسە ساتمىدى . ساڭدىكى ئاشلىقلارنى چېرىكلەر يەپ تۈگەتتى . باشقا شەھەرلەردىن كېلىدىغىنى توختىدى . بېچارە شەھەر ئاھالىسى كېچىنى ئاچ قورساق تەستە ئۆتكۈزۈپ ، كۆزى مىڭ تەستە ئۇيقۇغا بېرىپ بولغۇچە مەزىنلەرنىڭ ئەزانلىرى ئاڭلىناتتى . تەيەممۇم قىلپ نامازنىڭ رەسمىيەتلىرىنى بېجىرىپ ئۆلگۈرگۈچە ، سېپىل ئۈستىگە ھەيدىلەتتى . قورساقنىڭ ئاچلىقى ئادەملەرنى دۈمچەيتىپ قويغاچقا ، چوڭ - كىچىك ھەممىسىنىڭ قولىدا بىردىن ھاسا ، پۈتۈن ئادەم بوۋاي - مومايلارغا ئايلانغانىدى .

ئاخۇن - ئەشەرەپلەرنى ، موللا - ئىماملارنى خەبەر ئامبال ئوبدان تويدۇرۇپ ئەل ئارىسىغا چىقىرىپ ، خەلقنى كۆرگەن كۈند - گە شۈكۈر قىلىشقا ئۈندەش ۋەزىپىسىنى تاپشۇرغانىدى . ئۇلار دەيتتى :

— ئى خالايق ! سىلەر نامازغا چىقماي ، ئۆشەرە - زاكات

بەرمەي ، ئەرلەر سەلە ئوراشتىن ، ئاياللار يۈزىنى يېپىشتىن باش تارتىپ ، ئىنساپ كۆتۈرۈلگەنلىكتىن ئاللا سىلەرنى جازالىدى . مۇشۇ ئالەمدە چىداپ گۇناھىڭلارنى تۈگىتىۋالساڭلار ، ئۇ ئالەمدە كىڭلەر ئوبدان بولىدۇ ، پۇلسىراتتىن ئاسان ئۆتەلەيسىلەر ، كۆرۈۋاتقان كۈنۈڭلار ئاللانىڭ سىلەرگە قىلغان سىناق ئىلتىپاتىدۇر !

ئەر - ئايال ، چوڭ - كىچىك ھەممە ئادەم ئاخۇن - ئەشرەپ ، ئىمام - مەزىنلەرنىڭ دالالىتى بىلەن ئەمەلدارلارغا ماسلىشىپ ، ئېتىقاد يۈزىسىدىن ساۋابلىق تېپىشقا كىرىشكەندى . ئۇلار جېنىمۇ ئېغىر كېلىۋاتقىنىغا قارىماي سېپىل ئۈستىگە خىش ، تاش توشۇشقا مەجبۇرلىناتتى . ئەمەلدارلار ئادەم بېشىغا ۋەزىپە قويۇپ ، ئورۇندى . خانلارغا بىردىن نان مۇكاپات بېرىدىغانلىقىنى ئېلان قىلدى . خەلق ھالىدىن كېتىپ ماغدۇرسىزلانغان بولسىمۇ ، نالە - زار قىلىپ يۈرۈپ ئىشلەيتتى ، پەقەت چوڭ - كىچىك مەنسەپدارلار ، كوچا - مەھەللە ئاقساقاللىرى ، ئىمام - مەزىندىن يۇقىرى دىنىي زاتلار ، ھۆكۈمەت خادىملىرى ۋە ئائىلە تاۋابىئاتلىرىلا يۇقىرىقى زۇلۇمدىن مۇستەسنا ئىدى . ئىككى ئاي مابەينىدە سېپىل ئۈستىگە تۈمەن مىڭلاپ تاش - كېسەكلەر دۆۋىلىنىپ ، ئۈستى - ئۈستىگە چۆرىدەپ تىزىلدى . شەھەر ئىچىدە تاش - كېسەك تىپىدىكى نەرسىلەر تۈگەپ ، ھەتتا پۇقرالارنىڭ تاملىرى ئۇرۇۋېتىلىپ ، ئاستىغا باسقان تاش - كېسەكلەرمۇ ئامان قالمىدى . ئەمەلدارلار ھەددى - ھېسابسىز سەركوپ^① باغلاپ سېپىل ئۈستىگە تىزدۈردى . 5000 ئۈستە مەرگەننى سېپىل كۈنگۈرلىرىگە ئورۇنلاشتۇردى . ئۇلار خەلقنىڭ بىردەم جىم تۇرۇشىغا يول قويمىتتى . پۈتۈن خەلق كاناي بىلەن باشقۇرۇلاتتى ، كاناي قەيەردە چېلىنسا شۇ يەرگە بېرىشقا مەجبۇر ئىدى .

خەزىنىچى ئىمىنىبەگ ، زاھىت بەگ ، سادىق پاشىشاپ ، ۋاھىت - خان ، مىراپ بەگ خوجا ئەلمانلار كېچە - كۈندۈز خەلقنى سېپىل ئۈستىدە كونترول قىلىپ ، «جان - دىل بىلەن خىزمەت قىلغۇچى»

① سەركوپ — باش يانچىغۇچى .

دېگەن نام بىلەن شەرەپلىنىپ ۋاڭدىن ئىنئام ئالدى . ئىمام ئابدۇلھېكىم ئاخۇنۇم ، ئاۋۇت ئاخۇنۇم ۋە باش رىئوسە-
ئاندىن مۇھەممەتتار «يامانلار»غا ئاگاھ بولۇشقا بەلگىلىنىپ ، كېيىن
چە - كۈندۈز شەھەرنى ئايلىنىپ يۈرەتتى ، ئۇلار تەرىپىدىن نۆۋەت-
تىكى مەۋجۇت ئەھۋالغا نارازىلىقى سېزىلگەن ئادەم ئۆزىنى يوق
دېسە بولاتتى . نىياز ھاجى ، شېرىپ ئاخۇنۇم ۋە يەنە خوجا ئىسم-
ئىل ، ئىبراھىمباي ، ھەسەنباي جاسۇسلۇق ئىشلىرىغا مەسئۇل
قىلىندى ، ئۇلار قولغا تاياق چاغلىق قورال ئالماي ، بىچارە سىيا-
قىدا خەلق توپلاشقان يەرگە باراتتى ، كېچىلىرى خەلقنى تۇتۇپ
باغلاپ ئۇرۇش بىلەن خىزمەت كۆرسىتەتتى . 15 ياغاچچى سېپىل
تاقالغاندىن بۇيان ئەلنى قورالاندۇرۇش ئۈچۈن كالتەك ياساش
بىلەن ھەلەك ئىدى . ناۋادا جېدەل چىقىرىپ غوغۇغا پەيدا قىلغۇچىلار
يولۇقسا ، شۇ يەردىلا ئۇجۇقتۇرۇۋېتىلەتتى . بىر قىسىم يالاقچىلار
ھەتتا خىزمەت كۆرسىتىش نىيىتىدە بىگۇناھ ئادەملەرنى ئۆز بى-
شىمچىلىق بىلەن ئۇرۇپ ، خەلقنى ئەمەلدارلارغا تىكىلىپ قارىغۇ-
سىز ، گەپ قىلغۇسىز قىلىۋېتەتتى . نەيزە بىلەن قوراللانغان 300
كىشى كېچە - كۈندۈز سېپىلنى چۆرگىلەپ ، يامان ئادەملەرنى
چارلاش باھانىسىدە ھەربىر ئادەمنى تەكشۈرۈپ تۇراتتى ، گەپ -
سۆزى ياكى مېڭىش - تۇرۇشى باشقىچە دەپ گۇمان قىلىنغانلارنى
شۇئان تۇتۇپ بەگلىرىگە تاپشۇراتتى . ئوبدان نەرسە ئۇچراپ قالسا ،
ئىگىسىنى قورقۇتۇپ ئەرزان ئېلىۋېلىپ قىممەت ساتاتتى . شەھەردە
داۋاملاشقان قەھەتچىلىك تۈپەيلىدىن بەش تەڭگىلىك گۈرۈچ دەس-
لەپتە 13 تەڭگىگە چىقتى ، كېيىن بولسا ئالتۇنغىمۇ تېپىلمىدى .
«پىرىيانە يەكەن» نامىنى ئالغان بۇ شەھەر مىسلى زىندانغا ئايلانغا-
ندى ، ئاچ - زېرىن قېلىپ قىيىنلانغان كىشىلەر ئالدىن ئۆزلىرىگە
ئۆلۈم تىلەيتتى ، شۇ مىنۇتنىڭ ئۆزىدىلا باقىيغا كېتىشنى ئىستەيت-
تى . شەھەر خەلقىنىڭ خارابلاشقان تۇرمۇشىدىن مەھبۇسلارنىڭ
كۈنىنى مىڭ مەرتىۋە ياخشى دېيىشكە بولاتتى . چۈنكى ، مەھبۇسلا-
رغا كۈنلۈكى ئۆلۈپ قالماسلىق ئۈچۈن بېرىلىدىغان بىر ھېچىر

ئۇماچ كەم بولمايتتى ، پۇقرالارنىڭ ئۆلۈپ - تىرىلىشى بىلەن ھېچكىمنىڭ كارى يوق ئىدى .

جاكارچىلار پۇقرالارنى ئارىلاپ يۈرۈپ : «توپلاڭچىلار بىد - سىپ كېلىپ قالسا ، ھەممە ئادەم ئۆزى تىزغان تاش - كېسەكلىرىد - نى تاشلاپ مۇداپىئە كۆرىدۇ ، چىنەپ ئاتقانلار نان بىلەن مۇكاپاتلىد - نىپ ، بىكار ئاتقانلار جازالىنىدۇ» دەپ ، كانىيى يىرتىلغۇدەك توۋلاپ يۈرەتتى . پۇقرالار ئارىسىدا شۇنداق كىشىلەرمۇ بار ئىدىد - كى ، بىر قېتىم تويغۇزۇپ قويۇپ ، نېمە قىل دېسە ، باش تارتمايد - تى ، «بۇيرۇق بېجىرىش» ئۈچۈن ئۆز قېرىنداشلىرىغا تاش ئېتىش - تىن ئايانمايتتى .

توختى سېپىل ئۈستىدىكى ئادەملەرنىڭ ھەرىكىتىدىن شەھەر خەلقىنىڭ پاجىئەسىنى مۆلچەرلەپ ئۆلگۈردى . ئۇنىڭ سېپىلگە ھۇجۇم قىلىشتىن بۇرۇن دولان يۇرتلىرىنى ئىگىلەپ تەشۋىقات ئېلىپ بېرىشى ئېزىلگەن خەلققە ئۆز مۇددىئاسىنى چۈشەندۈرۈپ ، ئۇلارنىڭ قوللىشىنى قولغا كەلتۈرۈش ئۈچۈن بولسا ، پوسكام ، قاغىلىق ، گۇما قاتارلىق جايلارنى فەتىھ قىلىشى قوشۇننىڭ ئارقا سەپ تەمىناتىنى زاپاسلاشتۇرۇشنى مەقسەت قىلاتتى . ھەقىقەتتە ھەر ئىككى تارقاتكىدا سېپىلگە ھۇجۇم قىلىش تەييارلىقى ئىدى . مانا ئەمدىكى گەپ ھۇجۇم تەييارلىقىنى پۈتكۈزۈپ ، شەھەرگە بۆ - سۈپ كىرىشتە قالغانىدى . قوشۇندىكىلەرنىڭ غەيرىتى ئۇرغۇپ قو - ماندا بېرىلىشىنى كۈتۈۋاتاتتى .

توختى ياش بولۇشىغا قارىماي مەلۇم بىلىمگە ئىگە ئىدى . ئۇ چاڭ شەنسىڭدىن كىتاب ئوقۇش ، خەت يېزىشنىلا ئۆگىنىپ قالماست - نىن ، باشقا تەرەپكە مۇناسىۋەتلىك تەلىماتلارنىمۇ ئالغانىدى . ھازىر قوزغىلاڭچىلارنىڭ ۋەزىپىسى تۈمەنلىگەن ئادەمنى زالىملارنىڭ زۇلمىدىن ئازاد قىلىپ ، كىشىلىك ئەركىنلىكىنى قولغا ئېلىپ بېرىش ، خاتىرجەم ياشاش مۇھىتى يارىتىش ئىدى . توختى شۇڭا سېپىل ئىچىدىكى خەلقنى ئويلاپ خاتىرجەم بولالمىدى ، شەھەر بىلەن يېزىنىڭ مۇناسىۋىتى ئىككى ئايغىچە ئۈزۈلۈپ كەتسە خەلق

تۇرمۇشىغا قانداق ئاقىۋەت ئېلىپ كېلىدىغانلىقىنى ئەقىل - ھوشى جايىدا بولغان ئادەم ئويىدىن بىلەتتى . توختىنى ئازابلاۋاتقىنىمۇ دەل مۇشۇ ئىدى . توختى ۋاقىت تاپسىلا قوشۇندىكىلەرنى ئارىلاپ يۈرۈپ ، گاھىدا قىزىق چاقچاقلارنى قىلىپ چىقىشىپ قوياتتى ، گاھىدا ھوشيارلىقىنى ئۆستۈرۈش توغرىسىدا ئاگاھلاندۇراتتى . مۇۋەپپەقىيەتلىك بولغان نەچچە قېتىملىق جەڭلەردىن كېيىن توختىنىڭ ئىلگىرىكى «توختى مانجۇ» دېگەن نامى ئۆزگىرىپ ، توختى پالۋانغا ئايلانغانىدى . بۇ نام يۇرت - يۇرتلارغا پۇر كەتكەنىدى . ھەقىقەتەنمۇ جەڭدە توختىنىڭ ئالدىدىن دۈشمەن تىرىك قۇتۇلمايتتى ، توختى مانجۇ دېگەن ئىسىم تىلغا ئېلىنسا ، خەبەر ئامبالمۇ چۆچۈپتتى . بىر كۈنى خەبەر ئامبال ئەفرىدۇن ۋالڭ بىلەن پاراڭلىشىپ ئولتۇرۇپ :

— كىشىلەر «توختى مانجۇ» دېسە ، مەن ئۇنى مانجۇلاردىن ئىمان ئېيتىپ مۇسۇلمانلاشقان بولسا كېرەك ، دېمەك ئۇنىڭ مۇسۇلمان بولۇشى ئىلاجسىزلىقتىن بولغان ، يامان يېرى كەلسە بىز تەرەپكە ئۆتىدۇ دەپ ئويلىغانىدىم ، ئاڭلىسام ئۇ مانجۇ ئەمەسكەن . شۇنىڭغا ھەيرانمەن ، ئۇيغۇرلار نېمە ئۈچۈن ئۆز ئادىمىگە «مانجۇ» نامىنى بېرىدۇ؟ — دەپ سورىيدۇ .
ئەفرىدۇن ۋالڭ ئېغىز ئېچىپ بولغۇچە مىرزىبەگ قەستەن جاۋاب بېرىدۇ :

— جانابلىرى ، ئۇيغۇرلاردا قەدىمدىن تارتىپ قوللىنىپ كېلىدىغان ۋاتقان تىل ئىشلىتىش ئالاھىدىلىكىگە ئاساسەن بىر ئادەمنىڭ يۈرتى ، كەسپى ، بەيئەت قىلغان بەگلىرى ، يەيدىغان ئەڭ ئامراق نەرسىلىرى ياكى قازانغان بىرەر غەلبىسى ۋە ياكى ھۈنەر - خۇسۇسىيەتلىرىنى خۇددى قاملىگە ئوخشاش ئىسمىنىڭ ئاخىرىغا ئۇلاپ ئاتايدىغان ئادەت بار . ئاڭلىشىمچە ، توختى مانجۇلارغا ئۈچ بولغاچقا ، پاقلان گۆشىگە ئامراقلارنىڭ ئىسمىنىڭ ئاخىرىغا «پاقلان» دېگەن نامنى قوشۇپ ئاتىدىغاندەك ، مانجۇ گۆشىنى يېگۈچى دېگەن مەنىدە ئىسمىنىڭ ئاخىرىغا «مانجۇ» دېگەن نامنى قوشۇپ

ئاتمۇالغانمىش! — دېگەن .

بۇنى ئاڭلىغان خەبەر ئامبالنىڭ تەنلىرى سىرقىراپ كەتكەنلىد.

كى چىرايىدىن بىلىنگەن .

بىر كەچلىكى توختى ئاكۇپلارنى ئارىلاپ يۈرۈپ ھەسەن تۈرك.

نىڭ قېشىغا كەلدى . قوشۇندىكىلەر ھەسەن تۈركنى «تۈرك»

دېگەندىن كۆرە ، پۈتۈن قوشۇننىڭ تۇۋرۇكى بىلىپ ھۆرمەتلەيتتى .

بىر قېتىملىق جەڭدە ھەسەن تۈركنىڭ ئالدىغا ئۇدۇلمۇ ئۇدۇل كې-

لىپ قالغان بىر مانجۇ ، ئۇنىڭ چۆچەكلەردىكى دىۋىدەك ھەيۋەتلىك

تەقى - تۇرقىنى كۆرۈپلا قورققىنىدىن قىلىچ تېگىپ بولغۇچە

ئۆرۈلۈپ كېتىپ ، ئارقىسىدىن كېلىۋاتقانلار چىكىنىپ مالدەك

قاچقانلىقى جەڭچىلەر ئارىسىدا خېلى چاغلارغىچە ھېكايە قىلىنىپ

كۈلۈشمەك بولغانىدى . ئۇنىڭ يىگىتلىرىمۇ بىر - بىرىدىن قېلىش-

مايتتى .

ھەسەن تۈرك يېنىدىكى بىر جەڭچىنىڭ قولىدىكى ئوقيانى

ئېلىپ ، سېپىل ئۈستىدىكى قاراۋۇلنى قارىغا ئېلىۋاتقاندا ، توختى

ئۇنىڭ مۇرىسىنى تۇتتى . ئۇ شۇنداق قاراپلا قولىدىكى ئوقيانى

جەڭچىگە بېرىپ ، كۈلگىنىچە دېدى :

— ئاتاي دەپ تۇرغاندا كېلىپ ئۇنى قۇتقۇزۇپ قالدىڭىز-دە !

— جەڭ توغرۇلۇق مەسلىھەتلەشسەكمىكىن دەيمەن . سىز

ئادەم ئەۋەتىڭ ، ئۈنۈپىشىدىن يۇقىرىلارنىڭ ھەممىسى ئارقا سەپكە

يىغىلسۇن !

توختى گېيىنى تۈگىتىپ ئاكوپنىڭ ئىچى بىلەن يۈرۈپ كەت-

تى . ئۇ ئۇچرىغانلىكى جەڭچى بىلەن كۆرۈشۈپ ھال سوراپ ماڭ-

دى . مۇداپىئە ئاكوپلىرىدىن تەخمىنەن بىر چاقىرىم يىراقلىقتا بىر

دېھقاننىڭ ئۆيى بار بولۇپ ، شەھەرگە قارايدىغان تەرىپى كۆجۈم

باغ ئىدى . بۇ يەردىكى قوزغىلاڭچى قوشۇننىڭ قوماندانلىق ئورنىنى

دۈشمەن تەرەپ كۆرەلمەيتتى .

توختى جەڭچىلەر بىلەن پاراڭلىشىپ يېتىپ بارغۇچە چاقىرىل-

غانلارنىڭ كۆپىنچىسى بېرىپ بولغانىدى . قالغانلارمۇ ئارقا - ئارقىد-

دىن ئۆلگۈرۈپ كېلىشتى .


— كۆپچىلىك! — دېدى توختى تەمكىن تەلەپپۇزدا. — بىز بۇ نۆۋەت بۆلۈنۈپ جەڭ قىلىپ يەكەن يېزا - كەنتلىرىدىن باشقا، دولان يۇرتلىرى بىلەن قوشۇپ پوسكام ، قاغىلىق ، گۇما قاتارلىق جايلارنى ئېلىپ ، نۇرغۇن قورال - ياراغ ، تەمىناتلارغا ئىگە بول- دۇق ، ئۇ جايلار ئىلكىمىزگە ئۆتۈپ ، دۈشمەن كونتروللۇقىدىن قۇتۇلدى . ھازىرقى ۋەزىپىمىز يەكەن شەھىرىنى ئېلىش . ناۋادا ئۇرۇش سوزۇلۇپ كەتسە ، شەھەر ئىچىدە ئاچارچىلىق يۈز بېرىپ ، بىگۇناھ كىشىلەرنىڭ جېنىغا زامىن بولۇشىمىز مۇمكىن . شۇڭا ، دەرھال تەدبىر قوللىنىپ ، شەھەرنى ئېلىشىمىز كېرەك ، بىراق سېپىللىرى ئېگىز ، دەرۋازىلىرى مۇستەھكەم ، پۇختا مۇداپىئە كۈچىگە ئىگە بۇنىڭدەك جاينى كۈچلۈك دۈشمەننىڭ قولىدىن تارتىپ- ۋېلىش ئاسان ئەمەس ، شەھەرگە ھۇجۇم قىلىش ئۈچۈن ، دەرۋازىدىن ھەم سېپىلنىڭ ئۇدۇل كەلگەن يېرىدىن كىرىپ ، تەرەپ - تەرەپتىن چاقماق تېزلىكىدە ھۇجۇمغا ئۆتۈشكە توغرا كېلىدۇ . بۇنىڭ ئۈچۈن ، بىزدە باتۇر جەڭچىلەردىن باشقا ، سېپىلگە چىقىدى- غان شوتا ، ئوق ئۆتمەس مۇداپىئە ھارۋىلىرى ، ئوت تۇتاشتۇرغۇچى ئوق مەشئىلى ، پارتلاتقۇچ دورا يېتەرلىك تەييارلىنىشى لازىم . ھەرقايسى قىسىملار ئەتراپتىكى دېھقانلاردىن ياغاچ ماتېرىياللارنى سېتىۋېلىپ ، ھازىردىن باشلاپ ئىككى كۈن ئىچىدە تولۇق تەييار- لىق قىلىپ بۇيرۇق كۈتسۇن . قىسىمدىكى ھۈنەرۋەنلەرنىڭ ھەممى- سى ئاجرىتىلىپ ، شوتا ، چاقلىق ھۇجۇم ھارۋىسى ، ئوت تۇتاشتۇر- غۇچى كامالچە ياسالسۇن . كۆپلەپ سەركوپ باغلانسۇن ، ياخشى تەدبىرى بارلار سۆزلىسۇن . بولمىغاندا مۇشۇ مىنۇتتىن باشلاپ تەييارلىق قىلىنسۇن !

— مېنىڭچە ، بىر بۆلەك پالاق تەييارلىساقمىكىن دەيمەن ، — دېدى ھەسەن تۈرك ، — تەرەپ - تەرەپتىن سېپىل ئۈستىگە شوتا قويۇشتىن باشقا ، شەھەر دەرۋازىلىرىغا پالاق دۆۋىلەپ ئوت قويۇ- شىمىز كېرەك . دۈشمەننىڭ شەھەرگە بېكىنىۋېلىپ دەرۋازىنى

تاقىۋالغانلىقى بىزدىن ئاجىزلىقىنى ئىسپاتلىدى. شۇنداقتىمۇ خەلق-
نى ئالدىغا سېلىۋالغاققا، ئېغىر قوراللارنى ئىشلىتىشكە ئەپسىز .
شۇڭا ، دەرۋازىغا ھۇجۇم قىلغاندا ئوقياچى قوشۇن ئوق ئۈزۈپ ،
دۈشمەننى باش كۈتۈرگۈزمسۇن . دەرۋازىغا ئوت تۇتاشقان ھامان
ئاتلىق ، پىيادە قىسىم تەڭ ھەرىكەتكە كېلىپ ھەر تەرەپتىن ھۇ-
جۇمغا ئۆتسۇن .

— شۇنداق بولسۇن !

كۆپچىلىك قوشۇلدى . يىغىن ئاخىرلىشىپ ، ھەممىسى ئۆز
ئىشلىرىغا مېڭىشتى .



يىگىرمە بىرىنچى باب

ئوتلۇق قەسەم

ھىجرىيە 1273- يىلى زۇلھەججە (ئەرپات ئېيى) نىڭ 25- كۈنى (مىلادىيە 1857- يىلى قۇربان ھېيتتىن 15 كۈن ئۆتكەندە) ئەتىگەندە، توختى ھەسەن تۈرك بىلەن ئالدىنقى كۈندىكى ئۇرۇش تەييارلىقى توغرىسىدىكى تەدبىرلەر ئۈستىدە سۆزلىشىپ ئولتۇراتتى، چارلىغۇچى يىگىتلەر كىيىنىشى قەلەندەرلەردەك، تەقى - تۈر - قىدىن مىللىتىنىمۇ پەرق ئەتكىلى بولمايدىغان، 30 ياشلار ئۆچۈۋەرسىدىكى ساقال - بۇرۇتسىز بىر ئادەمنى باغلاپ ئېلىپ كىردى .

— دوكلات! — دېدى چارلىغۇچىلارنىڭ باشلىقى، — يىگىتلىرىمىز تەكشۈرۈشكە چىققاندى، كېچىدە قوشۇنىمىزدىن ئۈچ ئادەم ئايرىلىپ تېرەكباغنىڭ ئارقىسى بىلەن مېڭىپ سېپىلدى. نىڭ تۇۋىگە بارغاندا، بىرسىنى سېپىلدىن ئارقان تاشلاپ ئېلىپ چىقىپ كېتىپتۇ، يەنە بىرسى يەردىن يېرىم كۆتۈرۈلگەندە ئوق تېگىپ ئۆلۈپتۇ، بۇنى بولسا تىرىك تۇتۇپ كەپتۇ .

— ئىسمىڭ نېمە؟ — دېدى توختى سوراق قىلىپ .

— سەلمان .

— نېمە ئادەمسەن؟

— تىڭتىڭچى .

— كىمنىڭ؟

— خەبەر ئامبالنىڭ .

— نەگە باردىڭ؟

- سۆزلە!؟— توختى دەس ئورنىدىن تۇردى .
- قوزغىلاڭچىلارنىڭ ئەھۋالىنى ئىگىلىگىلى كەلگەن .
- ھېلىقى ئىككىسى نېمە ئادەم؟
- ئۈچىمىز ئوخشاش .
- ئەھۋال ئىگىلەپ نېمە قىلماقچى؟
- ئاساسلىق يوقىتىش توچكىسىنى ئېنىقلاپ ، ھۇجۇم قىل-
ماقچى ئىكەن .

— قاچان ھۇجۇم قىلىدىكەن؟

سوراق تۈگىمەستىنلا گومبۇرلەپ زەمبىرەك ، تەيفو ئېتىد-
لىشقا باشلىدى ، ئارقىدىن مىلتىق ئاۋازى ۋە چېرىكلەرنىڭ ئۆز
تىللىرى بىلەن بىرىنمىلەرنى دەپ ۋارقىراشلىرى ئاڭلاندى .
توختى :

— ئېتىۋەت بۇ مەلئۇنى! — دەپ سەلماننى چارلىغۇچىلارنىڭ
باشلىقىغا تاپشۇرۇپ ، جەڭچىلەرنىڭ قېشىغا يۈرۈپ كەتتى .
بۇ چاغدا نۇرغۇن ئادەم تۈنۈگۈنكى ئورۇنلاشتۇرۇش بويىچە
ئەتراپتىكى كەنتلەرگە ياغاچ توشۇغىلى كەتكەندى . قارىغاندا ، سې-
پىلدىن ئارقان تاشلاپ تارتىۋېلىنغان ھېلىقى تىڭتىڭچى مەلۇمات
يەتكۈزۈش بىلەن دۈشمەن پۇرسەتنى غەنىمەت بىلىپ ھۇجۇم باش-
لىغاندەك قىلاتتى .

قوزغىلاڭچى قوشۇنمۇ دەرھال ئۆزىنى ئوڭلاپ جەڭگە ئاتلان-
دى . ئوقياچىلار پىيادە جەڭچىلەرگە يول ئېچىپ نورۇز دۆڭگە
قارىتىپ ئوق ياغدۇردى . تۇنجى ئوق سېپىل ئۈستىدىكى پۇقرالار-
نى جەڭگە دەۋەت قىلىۋاتقان ھاجىنىڭ پىشانىسىگە تېگىپ ، جېنىنى
جەھەننەمگە يوللىدى . ئوقيانىڭ ئوقى كۆپلۈكىدىن نورۇز دۆڭگە
دۆۋىلىنىپ كەتتى . ئەمما ، ئوقنى كىم ئانقانلىقىنى ، نەدىن كېلىد-
ۋانقانلىقىنى بىلگىلى بولمايتتى . دۈشمەن تەرەپنىڭ ئەندىشىگە
چۈشكىنىنى سېزىپ قالغاندەك قوزغىلاڭچى قوشۇن شىددەت بىلەن
ھۇجۇمغا ئۆتتى . قورققان ئاۋۋال مۇشت كۆتۈرەر دېگەندەك ، سې-

پىل ئۈستىدىن زەمبىرەك ، تەيفو ، تۆپەڭ ئېتىش داۋاملىشىۋاتاتتى . ھەر ئىككى تەرەپ ئېغىر قوراللارنى توختاتمىغاندى . قوزغىلاڭچى قوشۇن شۇنداق جەڭ قىلدىكى ، ئوق تېگىپ بىرسى يىقىلدى ، سا ، ئورنىغا ئونى كېلىپ سەپلىنەتتى . نەچچە يۈز كىشى پالاڭ كۆتۈرۈپ دەرۋازىغا يۈگۈرۈشتى ، دۈشمەن قىسىملىرىمۇ ئوت كۈچىنى كۆپەيتتى . دەرۋازىغا ئوت تۇتۇش كەتكەچكە ، جەڭچىلەر كىرەلمىدى . ھەسەن تۈرك جىددىلىشىپ قالدى . زەمبىرەك ئوق-لىرىنىڭ تۈتۈنلىرى ھاۋانى گىرىمىسەنلەشتۈرۈۋەتكەن ئىدى . ئاخىر بولماي ھەسەن تۈرك جەڭگە ئۆزى ئاتلىق ئاتلىنىپ «دەرۋازەنى خانقا»غا قاراپ چاپتى . دۈشمەن تەرەپ قوماندانلىرى ھەيرانلىق ئىلكىدە كۆردىكى ، ئاتلىق بىر ئادەم ئاتنى بولۇشىغا چاپتۇرۇپ ، گامى دۈم يېتىپ ، گامى ئۆرە تۇرۇپ ، گۆرۈي بەدىنىنى گامى ئوڭ تەرەپكە ، گامى سول تەرەپكە تاشلاپ ئوق تەگكۈزمەي ، سول قولىدا تىزگىن ، ئوڭ قولىدا مىلتىق تۇتقان ھالدا سېپىل ئۈستىدىكى چېرىكلەردىن نەچچىنى ئارقا - ئارقىدىن موللاق ئاتتۇردى . يىراقتىن بۇنىڭغا كۆزى چۈشكەن ئەفرىدۇن ئۆلەر - تىرىلىشىگە باقماي خەبەر ئامبالنىڭ قېشىغا يۈگۈردى . ھەمساتتا قاپاق دەرۋازىدىن 500 لەشكەر چىقىرىپ ، ھەسەن تۈرك قوشۇنلىرىغا روبىرو قىلدى . ھەسەن تۈركنىڭ ئاتلىق قىسىملىرى شىددەت بىلەن قوزغىلىپ چېرىكلەرگە ئوت ئاچتى . ھەسەن تۈرك چەبەدىلىك بىلەن ئېگەرگە قىستۇرۇلغان نەيزىنى ئالدى . چېرىكلەر تۆت تەرەپتىن قاپسىلىپ ، چېكىنىش يولى ئۈزۈلگەندى . قوزغىلاڭچىلار ئۇلارنى سۈر - توقاي قىلىپ قوغلاپ جاھانباغ ئالدىدىكى تۈزلەڭگە ئاپىردى . شىغا شۇنداق دەھشەتلىك جەڭ بولدىكى ، ھەسەن تۈركنىڭ ئالدىغا ئۇچراپ قالغانلىرىنىڭ غازاڭ تۈكۈلگەندەك ئۆلۈمى چىڭ لەشكەر-لىرىنىڭ كۈرەش ئىرادىسىنى سۈندۈرۈۋەتتى ، ھەسەن تۈرك ھەر-بىر نەيزە ئۇرغاندا ، گامىلىرىنىڭ قانلىرى ئاغزىدىن شاخنا ئۇلاغ ساڭقىغاندەك ئېتىلىپ چىقسا ، گامىلىرى نەيزىنىڭ زەربىدە خېلى نېرىغا قاڭقىپ چۈشەتتى . ھەسەن تۈرك جەڭدە گوپا تانكىدەك يول

ئېچىپ ماڭسا ، جەڭچىلىرى ئۇنىڭغا ئەگىشىپ بورانداك ئىلگىردە -
لەيتتى . چېرىكلەر قاچقان بىلەنمۇ شەھەرگە كىرەلمەيتتى . دەرۋا -
زىنى ئاچسا ، ئۇلاردىن بالدۇر قوزغىلاڭچى قوشۇن كىرىۋېلىشتىن
ئەنسىرەيتتى . شۇنداق قىلىپ ، چىڭ قىسىملىرىدىن بىرىسىمۇ قال -
ماي يەر چىشلىدى . زەمبىرەك ، تەيفو ، تۆپەڭ قاتارلىق ئېغىر
قوراللار سېپىل ئۈستىنى ئوققا تۇتتى . چاڭ - توزان ، ئىس -
تۈتەكلەر يەكەن ئاسمىنى قاپلاپ ، قۇياش نۇرىنى توستى . ئوقيا
ئوقىدىن قورقۇپ كەتكەن چېرىكلەر سېپىلدىن باش چىقىرالماي ،
كۈنگۈرنىڭ دالدىسىدا نىشانغا قارىمايلا قارىسىغا ئوق چىقارماقتا
ئىدى . 1000غا يېقىن لەشكەردىن ئايرىلغان دۈشمەن بۇرغا چېلىپ
چېرىكلىرىنى يىغدى . توختى باشچىلىقىدىكى قوزغىلاڭچىلار دۈم -
باق چېلىپ غەلبىسىنى تەبرىكلىدى . ھەر ئىككى تەرەپ ئېتىدە -
شىشتىن توختىدى . خەبەر ئامبال بىلەن ئەفرىدۇن ئەتە يەنە ئۇ -
رۇش قىلىشنى ياكى مۇداپىئەدە تۇرۇۋېرىشنى تېخىچە قارار قىلمىدە -
غانىدى . بۈگۈنكى ئۇرۇشنىڭ چىقىمى خەبەر ئامبالنىڭ ئىچىنى
ئېچىشتۇرۇۋەتتى . زەمبىرەك ، تەيفودىن ئېتىلغان ھەربىر پاي ئوق
گويا ئۆز مۇشتى ئۆز بېشىغا تەگكەندەك تۇيغۇ بېرەتتى . «ئۆزۈم -
دىن ئۆتكەن ، قولۇمدىن كەتكەن» دېگەندەك ، قوزغىلاڭچى قوشۇن -
نىڭ تەدبىرلىرىگە ئالدىنىپ ، تەيفو - زەمبىرەك ، تۆپەڭ ، مىل -
تىق ، تەمىنات قاتارلىقلارنى قولدىن كەتكۈزگەننىڭ تاشايىنىدا
3000 لەشكەرنىڭ جېنىغا زامىن بولمىغان بولسا ، قوزغىلاڭچى
قوشۇنلار بۈگۈنكىدەك كۈچلىنىپ كېتەلمىگەن بولاتتى ، ئۆزىنى
دانا چاغلاپ ھېچكىمگە تەڭ قىلمايدىغان ئەخمەق سانغۇن ئۆز تىغىنى
ئۆز قولى بىلەن كۆكسىگە ئۇردى . بۇنى ئەفرىدۇن ۋە باشقا بەگلەر -
دىن تارتىپ چېرىكلەرگىچە ئوبدان بىلەتتى . خەبەر ئامبالمۇ دەرددە -
نى ئىچىگە يۇتۇشقا مەجبۇر ئىدى .

قوزغىلاڭچى قوشۇن ئېھتىيات يۈزىسىدىن تۇرارگاھىنى تىڭ -
تىڭچىلار كۆرگەن جايدىن ئىككى يول بېشىغا يۆتكىدى . ئاندىن
كېچىنى قولدىن بەرمەي ھەرىكەتكە كېلىپ ئەتىكى جەڭگە تەييارلىق

قىلدى .

قوزغىلاڭچىلارنىڭ يىراقلاپ كېتىۋاتقانلىقىنى كۆرگەن خەبەر ئامبال بولسا دەرۋازىنى ئاچالمىغانغا ئىچى پۇشۇپ ، توپىلاڭچىلار شەھەرگە ھۇجۇم قىلىشتىن ۋاز كەچتى بولغاچ دەپ پەرەز قىلدى . ئەمما ، ئۇ قوزغىلاڭچىلارنىڭ پۇختا تەييارلىق كۆرۈۋاتقانلىقىنى بىلمەيتتى .

كەچ كىرىش بىلەن ئۇرۇش توختىغاندەك ۋەزىيەت شەكىللەندە بولسىمۇ ، كېچە يەنىلا جىمجىت ئەمەس ئىدى . كۈتۈلمىگەندە ئوقيا ئوقلىرى تەگكەن چېرىكلەرنىڭ «ئەييۇ» لىشى پات - پات ئاڭلىنىپ تۇراتتى . ئوقنىڭ نەدىن كېلىۋاتقانلىقىنى ، كىمنىڭ ئاتى - قانلىقىنى ھېچكىم بىلمەيتتى . لەشكەرلەر ھازىرلا پىشانىسىگە ئوقيا ئوقى تېگىپ جېنىدىن جۇدا بولىدىغاندەك دەككە - دۈككە ئىچىدە تاڭنى ئاران ئاتقۇزدى . تاڭ يورۇغاندا باش - كۆزلىرى يېرىلغان ، ئوقيا ئوقى سانجىلغان ئۆلۈكلەر مەلەقتەك ياتاتتى ، نىمجانغا ئايلانغان نەچچە يۈز چېرىك ئىگرىشاتتى . بۇ ھال سېپىل ئۈستىدىكىلەرنى ئەندىشىگە سېلىپ ، شۇ سائەتتىن باشلاپ ئالدى تەرەپكە شەھەر خەلقىنى ئۆتكۈزدى . چېرىكلەر سېپىل ئۈستىدىكى ئۆلۈكلەرنى يىغىشتۇرۇۋاتقاندا ، شەھەرنىڭ تۆت ئەتراپىنى قورشاپ نەچچە مىڭلىغان قوراللىق ئادەم يېتىپ كەلدى . ئادەملەرنىڭ كۆپ - لۈكىدىن يەكەن شەھىرى گويا قاينامغا چۆكۈپ كېتىۋاتقان كېمىگە ئوخشايتتى . «كۆزگە ئىلمىغان پۇتقا چوماق» ياكى «خەسنى سەل چاغلىساڭ كۆزۈڭگە كىرەر» دېگەندەك ، شۇنچە ئېغىر قوراللار قايرىلىپ قېلىپ ، ئوقيا ئوقلىرى ئەفرىدۇن ۋاڭنىڭ بېشىنى ئايدى لاندۇرۇۋەتكەندى . چىڭ قوشۇنلىرى ئېسىنى يىغىشقا ئۈلگۈرمەي تۇرغاندا ، قوزغىلاڭچى قوشۇن توپاندەك بېسىپ كەلدى . بىر كەمدە بىر راۋاق پەيدا بولدىكى ، شەكلى مەدرىسەدىكى پەشتاققا ئوخشايتتى . ئادەمسىز مېڭىپ دەرۋازا تەرەپكە كېلىۋاتاتتى . بۇنى كۆرگەن دۈشمەن قىسىملىرىنىڭ ھەيرانلىقى ئېشىپ ، كۆرۈۋاتقىنىنىڭ قانداق نەرسە ئىكەنلىكىنى پەرق ئېتىشەلمىدى . راۋاق بولسا بارغاندا -

سېرى يېقىنلاۋەردى . ئايان بولدىكى ، بۇ پۈتۈنلەي ياغاچتىن ياسالغانىكەن . يەنە نۇرغۇن ئۇن ساندۇقى ۋە تاختايلارمۇ بار ئىدى . قوزغىلاڭچىلار بۇلارنى تۆپى - تۆپىگە تىزىپلا پۈتەيگە باراۋەر قىلىپ قوپۇرۇپ چىقتى . بۇنىڭ ئىچىگە كىرىۋېلىپ بىمالال ئۇرۇش قىلدى . غىلى ۋە سېپىل ئۈستىگە چىققىلى بولاتتى ، ھەتتا ئىچىگە تەيفو ئورۇنلاشتۇرسىمۇ ئەپلىك ئىدى . ئەفرىدۇن بۇنىڭمۇ ياغاچتىن يا - سالغانلىقىنى بىلدى . دۈشمەن تەرەپمۇ ئوت قويۇش ئۈچۈن ئوقتىن مۇداپىئە كۆرىدىغان مۇشابهەت^① ياسىغانىدى .

ئەفرىدۇن ۋاڭ بۇيرۇدى :

— يۈرەكلىك دىلاۋەرلەردىن 500 كىشى مۇشابهەت بىلەن دۈشمەننىڭ نەرسىلىرىگە ياغ چېچىپ ئوت قويۇپ كۆيدۈرۈۋەتسۇن ! شۇنداق قىلىپ ، چېرىكلەردىن نەچچە يۈزىنىڭ قوغدىشى بىلەن بىرنەچچىسى چاقماق تېزلىكىدە ياغاچ پۈتەيگە يېتىپ بېرىپ ياغ چېچىپ ئوت يېقىۋېتىپ قاچتى . كۆزنى يۇمۇپ - ئاچقۇچە ئارىلىقتا راۋاق بىلەن ياغاچ پۈتەي كۆيۈپ كەتتى . ئاڭغۇچە قوزغىلاڭچى قوشۇن تەرەپ - تەرەپتىن شوتلارنى كۆتۈرۈپ كېلىپ سېپىلگە قويدى ، قوللىرىدا پالتا ، بازغان بارلار «دەرۋازە ئى مەس - خىرە» نى چېقىشقا باشلىدى .

يەنە بىر بۆلۈك قوشۇن سۈتلۈكمازار تەرەپكە يۈرۈش قىلىپ ، غەزەپ بىلەن ھۇجۇم باشلىدى . دۈشمەن بۇ يەرگە ئالدىن ئادەم ئورۇنلاشتۇرغانىدى . قوزغىلاڭچىلار شوتا ئارقىلىق سېپىلگە چىقىشقا باشلىغاندا ، ئۈستىدىن تاش - كېسەكلەرنى تاشلاپ زەربە بەردى . مەسئۇل بەگ نىدا قىلىپ :

— كىمكى شوتىنى تارتىپ سېپىل ئۈستىگە ئالسا ، ھازىرنىڭ ئۆزىدىلا ئاشلىق ۋە كۈمۈش بىلەن مۇكاپاتلىنىدۇ ! — دەپ ئېلان قىلغانىدى ، پۇلنىڭ قىزىقتۇرۇشىدا بىردەمنىڭ ئىچىدە نەچچىسى ئوق تېگىپ ئۆلدى . قوزغىلاڭچىلار ئارقا - ئارقىدىن شوتا كەلتۈر -

① مۇشابهەت — بىر - بىرىگە ئوخشاش ، ئوتتۇرىسىدا ئارىلىق بار نەرسە ، كۆچمە مەنىسى ئىككى تەرىپى تۈسىملىق ئوت قويۇش قورالى .

گەن بولسىمۇ ، ئاش بىلەن پۇلنىڭ قىزىقتۇرۇشى ياكى زورلۇق ئاستىدا سېپىل ئۈستىدىن تاش - كېسەك ياغدۇرىدىغانلار كۆپمۇ . يىپ ، قوشۇنى زادىلا ئىلگىرىلەتمىدى . بىر تۈركۈم چېرىكلەر ، گاه سېپىلدىن چىقىپ ھۇجۇم قىلىپ ، گاه قېچىپ كېتىپ ، قوزغىلاڭچىلارنى گاڭگىرىتىپ قويدى . ھەسەن تۈرك غەزەپتىن يېرىلغۇدەك بولۇپ جەڭگە كىرمەكچى بولدى .

— سىز كىرمەڭ! — توختى ھەسەن تۈركنى توستى ، — دۈشمەننىڭ گاه قېچىپ ، گاه چىقىپ يۈرۈشىدە ئويۇچۇقلا نەيدەرەڭ بار . بىزنى غەزەپلەندۈرۈپ قوشۇندىن ئايرىپ چىقىپ ، بىر-بىرلەپ يوقىتىشنى كۆزلەۋاتىدۇ . قوشۇن چېكىنسۇن ! ئەمما ، ھەسەن تۈرك بۇنىڭدەك جەڭدە ئۆزىنى زادىلا تۇتالمايتتى . دۈشمەن چېرىكلىرى يەنە سېپىلدىن چىقىپ ئىلگىرىلەۋاتاتتى . ھەسەن تۈرك تورۇق ئارغىماقنى مىنىپ قوغلاپ يېتىشىپ ، غەزەپتە چاناشقا باشلىۋىدى ، بىردەمدىلا ئىككى پارە بولغان ، پۈت-قوللىرى ئۈزۈلگەن چېرىكلەر بىرەر يۈزگە يەتتى ، قالغانلىرى ئۆلەر - تىرىلىشىگە باقماي قېچىشقا باشلىدى . ھەسەن تۈركنىڭ يىگىتلىرى بولسا ئوڭ - سول تەرەپتىن شىددەت بىلەن ئىلگىرىلەۋاتاتتى . ئەفەردۇن ئەسلىدە ھەسەن تۈركنى ئايرىپ چىقىش مەقسىتىدە بۇ تەدبىرنى قوللانغانىدى . ھەسەن تۈركنىڭ يېقىن كېلىشىنى كۈتۈپ تۇرغان يۈزبېشى يېنىدىكى چېرىككە ھەسەن تۈركنى كۆرسىتىپ تۈرۈپ ۋارقىردى :

— ئات !

شۇئان ئۈزۈلگەن ئوق تېگىپ ئات يىقىلدى . چېرىكلەر شىددەت بىلەن ئوققا تۇتۇپ تۇردى . يۈزبېشى يەنە ۋارقىردى :

— بېشىنى ئېلىپ چىق !

قوزغىلاڭچى قوشۇن جەڭچىلىرى يېتىپ كەلگۈچە دۈشمەنلەر - دىن نەچچىسى چۈشۈپ ، ھەسەن تۈركنىڭ جەستىنى سېپىل ئۈستىگە ئاچىقىپ كەتتى .

— بېشىنى كېسىپ بېرىڭلار ! — دېدى ئەفەردۇن ھېلىقى

يۈز بېشىغا .

— پەتنۇس ئېلىپ كېلىڭلار !

كۆزنى يۈمۈپ - ئاچقۇچە ئارىلىقتا بىر پەتنۇس كەلتۈرۈلدى . ئەفردۇن ۋاڭ ھەسەن باتۇرنىڭ بېشىنى پەتنۇسقا ئېلىپ خەبەر ئامبالنىڭ قېشىغا ماڭدى .

بۇ چاغدا خەبەر ئامبال ھەسەن تۈرك ۋە دېھقان قوشۇنلىرىنىڭ باتۇرلۇقىغا ھەيرانۇھەس بولۇپ تۇراتتى ، ئەفردۇن :

— جانابلىرى ! جانابلىرى ! — دېگىنىچە ھىجىيىپ بېرىپ ، پەتنۇستىكى باشنى ئالدىدا قويدى .

— بۇ كىم؟ — سورىدى خەبەر ئامبال .

— ھەسەن تۈرك دېگەن شۇ !

كالىنىڭ كۆزلىرى ئوچۇق بولۇپ ، خۇددى ھايات ۋاقتىدا غەزەپلىنىۋاتقان دەك قورقۇنچلۇق ئىدى . خەبەر ئامبالنىڭ يۈرىكى قارىتىدە قىلدى ۋە شۇئان چەتكە قارىۋالدى . دە ، قولىنى شىلتىدى :

— ئايرىڭلار !

— جانابلىرى ! — دېدى ئەفردۇن ، — ئۇنىڭ بېشىنى ئېسىپ

قويايلى ، تېنىنى پارچىلاپ جانابلىرىنىڭ ئىتلىرىغا تاشلاپ بېرىپ . ئالتە شەلىك لومۇدىلارنىڭ ئەدىپىنى شۇنداق بېرىش كېرەك !

ھەسەن تۈركنىڭ ئۆلۈمىدىن كېيىن قوزغىلاڭچىلار ئىچىدە كۈتۈلمىگەن قالايمىقانچىلىق يۈز بەردى ، سەپ پاتپاراق بولۇپ ،

پۈتۈن قوشۇن ھەسەن تۈركنىڭ ئىنتىقامىنى ئېلىش ئۈچۈن ئۆلەر - تىرىلىشى بىلەن كارى بولماي دەرۋازىغا قاراپ ئېتىلدى . دۈشمەن

سېپىل ئۈستىدە تۇرۇپ بىر - بىرلەپ چەنلەپ ئېتىۋەرگەچكە ، يىگىتلەر ئارقا - ئارقىدىن قۇربان بولدى . توختى دەرھال قوشۇن -

نىڭ جەڭدىن چېكىنىپ چىقىشىغا بۇيرۇق بېرىپ ، دۈمباق چال - دۇردى . جەڭ ۋاقتىنچە توختاپ ، ھەسەن تۈركنىڭ يىگىتلىرى

كۆزلىرى قىزارغان ھالدا قايتىپ كەلدى . شۇ ئارىلىقتا ھەسەن تۈركنىڭ بېشى سېپىل دەرۋازىسىنىڭ ئۈستىگە بېكىتىلگەن ئېگىز

خادىننىڭ ئۇچىغا ئېسىلغان ئىدى . بۇ ھال دۈشمەننىڭ ئىنسان

قېلىپىدىن چىققان رەھىمسىزلىكنى ئىسپاتلاپ ، قوزغىلاڭچىلار -
نىڭ ئۆچمەنلىكىنى تېخىمۇ كۈچەيتىۋەتتى .

توختى ، كىچىك ئاخۇن قاتارلىقلار جانجىگەر سەپىدىشى ، قوزغىلاڭچى قوشۇننىڭ تۈۋرۈكى — پالۋان ھەسەن تۈرككە چوڭقۇر مائەم بىلدۈرۈپ كۆز يېشى قىلىشتى . قاراڭغۇ چۈشكەندىن كېيىن ئادەم تەشكىللەپ جەڭ مەيدانىدىكى جەسەتلەرنى تېپىپ ، تاڭ ئاتقۇ - چە دەپنە قىلدى ، ئاندىن قوشۇننى ئارقىغا چېكىندۈرۈپ ، ئىككى يول بېشىغا ئاپاردى ، جىددىي يىغىلىش قىلىپ ، كېيىنكى جەڭ توغرىلىق مەسلىھەتلەشتى . پوسكام ، قاغىلىق ، گۇما ، دولان قا - تارلىق جايلاردىكى زاپاس قوشۇننى مۇۋاپىق ئىخچاملاپ ، قالغانلىرىنى جىددىي ئېلىپ كېلىشكە ئادەم ماڭدۇردى .

خەبەر ئامبال بىلەن ئەفرىدۇن بولسا ، ھەسەن تۈركنىڭ ئۆلۈ - مىدىن كېيىن قوزغىلاڭچىلارنىڭ جەڭدىن رايى ياندى دەپ ئويلىدى . شىۋاتاتتى . قوشۇننىڭ مۇسبەتنى كۈچكە ئايلاندۇرۇپ ئىنتىقام ئېلىش ئۈچۈن تەييارلىق قىلىۋاتقانلىقىنى بىلمەيتتى .

توختى ھەسەن تۈركنىڭ پاچئەسىدىن كېيىن ، گەۋدىسىنىڭ يېرىمىدىن ئايرىلغاندەك بولدى ، ھەسەن تۈرك چالا ساۋات بولسى - مۇ ، نۇرغۇن ئىشلاردا تەجرىبىلىك بولۇپ ، كۆز قاراشلىرى توختى - غا ياقاتتى . ھەسەن تۈركنىڭ قۇربان بولۇشى قوزغىلاڭچى قوشۇن ئۈچۈن چوڭ يوقىتىش بولغىنى بىلەن ، قوشۇننىڭ دۈشمەنگە بول - غان غەزەپ - نەپرەتنى كۈچەيتىپ ، جەڭگىۋارلىقىنى ھەسسىلەپ ئاشۇرغان ئىدى . ئۆزلىرىنىڭ مىللىي قەھرىمانى ، رەھبىرى ، جەڭلەردىكى سەپىدىشى ھەسەن تۈركنىڭ سېپىل ئۈستىدىكى خادىغا ئېسىقلىق بېشى گوپا ھەممەيلەتنى جەڭگە چاقىرىۋاتقاندا كۆز ئالدىدىن نېرى كەتمەيتتى . مىڭلىغان پىدائىيلار ئۇنىڭ ئۈچۈن ھەسرەت چېكىپ تۇرغاندا ، توختى باشلىق قوماندانلار قوشۇننى ئارىلاپ ، جەڭچىلەرنىڭ كەيپىياتىنى ئىگىلىدى ، ئاندىن توختى زەمبىرەكنىڭ ئۈستىگە چىقىپ مىلتىقىنى ئېگىز كۆتۈرۈپ تۇرۇپ دېدى :

— قېرىنداشلار! بىز بۈگۈن دۈشمەن قوشۇنلىرىنى زور چىقىمغا ئۇچرىتىپ، 1000دىن ئارتۇق ئادىمنى يوقاتقان بولساق. مۇ، 1000، 10مىڭ، ھەتتا 100مىڭ ئادەمگە تەڭ قىلغىلى بولمايدىغان پالۋانلىرىمىز ھەم يولباشچى رەھبەر ھەسەن بانۇردىن ئايرىلمايدۇق. دۈشمەنلىرىمىز شۇنداق رەھىمسىز ئىكەنكى، جەسەتلىرىدىن مىزدىنمۇ ئوچ ئېلىپ، بەدەنلىرىمىزنى پارچىلاپ ئىتقا تاشلاپ بەرسە، باشلىرىمىزنى ئېسىپ قويۇپ خەلقىئالەم ئالدىدا خورلىدى. مانا بۇ قىساسنى جەزمەن ئېلىشىمىز، ئەۋلادتىن - ئەۋلادقا ۋەسىيەت قالدۇرۇشىمىز، جۈملىدىن دۈشمەننىڭ ياۋۇز خۇي - پەيلىدىن قېرىنداشلىرىمىزنى ئەبەدىلىككە ئەگاھلاندۇرۇشىمىز لازىم، بىز پۈتۈن كۈچنى مەركەزلەشتۈرۈپ يەكەن شەھىرىنى ئېلىپ، ھەسەن باتۇرنىڭ بېشى ئېسىلغان خادىغا ئەفرىدۇن ۋە ئۇنىڭ خوجا-يىنلىرىنىڭ بېشىنى ئېسىپ، ئالتۇن تۇپراقلىرىمىزنى ئىپلاس ئاياغلارنىڭ زۇلمىدىن قۇتۇلدۇرۇشىمىز كېرەك!!!

نەچچە مىڭلىغان قوشۇن بىردەك ئاۋازدا توۋلاشتى:

— يوقالسۇن ئەفرىدۇن ۋاڭ!

— يوقالسۇن مىللىي زۇلۇم!

— دۈشمەندىن ئىنتىقام ئالايلى!

— ياشسۇن مىللىي ئازادلىق كۈرەش!

شۇئارلار ئەتراپىنى زىلزىلىگە كەلتۈردى. ھەرقايسى قىسىم-

لارنىڭ جەڭچىلىرى پانىساتلارنىڭ ئەتراپىغا توپلىشىپ:

— ھەسەن پانىساتنىڭ بېشىنى قايتۇرۇپ كەلمىگۈچە تاماق

يېمەيمىز، بىزگە رۇخسەت قىلىڭ، ھازىرلا جەڭگە چىقىمىز! —

دەپ خىجىل قىلىشاتتى.

جەڭچىلەر مۇشۇنداق روھىي كەيپىيات ئىچىدە تۇرغاندا، چار-

لىغۇچىلار گۈرۈپپىسىنىڭ تىڭنىڭچىلىرى ئاتلىرىنى ئۇچقاندەك

چاپتۇرۇپ توختىنىڭ ئالدىغا كېلىپ ئاتتىن سەكرەپ چۈشۈپ:

— مۇھىم خەۋەر! — دېدى.

توختى ئۇلارنى بىر چەتكە ئاپىرىپ، باشلىقىغا ئېيتتى:

— ئەمدى سۆزلەڭ!

— دۈشمەن ياردەمچى قوشۇنلىرى ئاقسۇغا يېتىپ كەينۇ ۋەلىخان تۆرە 15 مىڭ كىشىلىك قوشۇن بىلەن ئاقسۇغا ھۇجۇم قىلىپ، ئاقسۇ دەرياسىنىڭ «خانكۆۋرۈك» دېگەن يېرىدە دېھقانلارنى بۇلاپ - تالاپ، ئاشلىق، كىيىم - كېچەك، يوتقان - كۆرپىلىردىن گىچە قويماي يىغىپ يۈرگەندە، قالماق، مانجۇ ۋە باشقا مىللەتلەردىن تەشكىللەنگەن زور قوشۇننىڭ ئىلى تەرەپتىن يەكەنگە ياردەم بەرگىلى كېلىۋاتقانلىق خەۋىرى تارقىلىپتۇ. بۇنى ئاڭلىغان يەرلىك خەلق ۋەلىخان تۆرە قىسىملىرىغا قارشى چىقىشقا باشلاپتۇ. ۋەلىخان تۆرە ئىلى قوشۇنلىرىنىڭ ئۆزلىرى تەرەپكە قاراپ كېلىۋاتقاندا، لىقىنى ئاڭلاپ، دېھقانلاردىن ئۆچ ئېلىشقىمۇ ئۈلگۈرەلمەي قەش - قەرگە قاراپ قېچىپتۇ. دۈشمەن قوشۇنلىرى بىز تەرەپكە قاراپ كېلىۋاتقۇدەك...

— ھەسەن پانساننىڭ دېگىنىدەك بوپتۇ! — دېدى توختى ۋەلىخان تۆرىدىن نەپرەتلىنىپ، ئاندىن سەل خىيال سۈرۈپ تۇرۇۋېلىپ داۋام قىلدى، — ۋەلىخان تۆرە بۇ كەمگە قەشقەردە بۇلاڭچىلىق قىلىۋاتقاندىكى بۇلايدىغاننى بۇلاپ ئەنجانغا تىكىۋەتكەندۇ. ھەسەننىڭ ماڭا، ئۇنىڭ يەتتە خوجا توپىلىڭىدىمۇ، ئۆزلىرىنى پەيغەمبەر ئەۋلادى دەپ، خەلقىنى بۇلاڭ - تالاڭ قىلىپ يۈرگەن يەتتە قاراقچىنىڭ مانجۇلار ئاقسۇغا كەپتىمىش دېگەن خەۋەرنى ئاڭلاپلا، توپلىغان مال - دۇنياسىنى ئېلىپ قاچقانلىقىنى سۆزلەپ بەرگەندى، شۇڭا خوجىلارنىڭ گېپى چىقىسلا رەھمەتلىكنىڭ ئەرۋاھى ئۇچاتتى. يەنە نېمە ئىنكاس بار؟

— ئاڭلىشىمىزچە، — دېدى تىڭنىڭچىلار باشلىقى توختىنىڭ سوئالىغا جاۋابەن، — ئۇ تەرەپتىكى پۇقرالار بىزنىمۇ ۋەلىخان تۆرىنىڭ قاراقچىلىرى دەيدىكەن.

— بۇ بىر ئۇقۇشماسلىق، — توختى يېنىدا تۇرغانلارغا چۈشەندۈرمەكچى بولغاندەك تەكشى قاراپ چىقىپ دېدى، — دەسلەپكى سەۋەنلىكىمىز بۇنىڭغا سەۋەبچى بولغان، ئەينى چاغدا بۇزۇرۇكخان

خوجىنىڭ نامىدىن پايدىلىنىپ ئاممىنى قوزغىۋېلىش پىلانىمىز توغرا ئىدى . چۈنكى ، بىزدە ئۇ چاغدا قارا مىلىتتىن باشقا نەرسە يوق ئىدى ، قارا مىلىتقىمۇ تېخى يېتەرلىك ئەمەس ئىدى . ئەپسۇسكى ، تەجرىبىسىزلىك ۋە ئېھتىياتسىزلىقىمىزدىن ۋەلىخان تۆردىنىڭ ئالدىغا چۈشتۈك . تېخىمۇ يامان يېرى بىز ئېسىمىزنى تېپىپ بولغۇچە ھەممە ئادەم ئالدىنىپ ، ئۇنىڭ ئىتائىتىگە كىرىپ قالدى ، «ئۆزىمىزدىن ئۆتكەن ، قولىمىزدىن كەتكەن» دەپ بىزگە مۇئامىلە بولمىدى . ۋەلىخاننىڭ بىزنى يەكەنگە ماغدۇرۇپ ، ھېچقانداق ياردەم بەرمەي يېتىۋالغانلىقىمۇ يوقلىشىمىزنى ئارزۇ قىلىدىغانلىقىنى بىلدۈرەتتى . ئۇ بىزنىڭ يەكەندىكى زور قوشۇنىنى توسۇپ تۇرۇشىمىزنى كۆزلىدى . بىزمۇ ئۇنىڭ يېڭىسارنىڭ يېڭى شەھەردىكى مانجۇ قىسىملىرىنى باش چىقارتماي توسۇپ تۇرۇش دىن پايدىلاندى . ئۇنداق قىلىمىزدا ھەر ئىككى تەرەپ مەۋجۇت بولۇپ تۇرالمايتتۇ . ۋەلىخاننىڭ مەقسىتى — بايلىق توپلاش . بىزنىڭچۇ ؟ ئەركىنلىكنى ئىزدەش . ۋەلىخان تۆرە خەلقىنى قاقشاتتى . بىزچۇ ؟ قاقشىغانلارنى قۇتقۇزدۇ . ۋەلىخان تۆرە دەسلەپتە ئۆزىنى خان دەپ ئېلان قىلىپ ، قوزغىلاڭچى قوشۇننىڭ ئالىي ھوقۇقىنى قولغا كىرگۈزۈۋالغانلىقى ئۈچۈنلا بىزنىڭ نامىمىز ئۇنىڭ نامى بىلەن ئاتىلىپ ، نەپرەتلىك نامغا ئورتاقلىشىپ قالدى . بۇ بىر ئوقۇشماسلىق ، خەلق كەلگۈسىدە جەزمەن پەرق ئېتىۋالىدۇ . ئەھۋال مانا شۇنداق ، قانداق دېدىم ؟

— ئەلھەقى راست ! — دېدى كىچىك ئاخۇن ، — بۇ چاتاقنى تاپقان ئادەم دەل مەن . ۋەلىخان تۆرىنىڭ مەقسەتلىك قۇرغان قاپقىدىنغا دەسسەپ ، ئۇنى خاتا تونۇپ قاپتىمەن ، ئۇنىڭ ئەپتى - بەشىردىسى ئاشكارىلاندى . بىلىمگەنلەر بىزنى ۋەلىخان تۆرىنىڭ نامى بىلەن ئاتاپ ، ھەقىقەتەن ناھەقى ئاستىن - ئۈستۈن قىلىشى مۇمكىن . بىز خەلقنىڭ ئازادلىقى ، ئەركىنلىكى ۋە باراۋەرلىكى ئۈچۈن كۈرەش قىلغۇچىلار ، ئۇلار (ۋەلىخان تۆرە) ئەكسىيەتچى بۇلاڭچىلار ، بىزنىڭ ئادالەت ئۈچۈن تۆككەن پاك قانلىرىمىزنى خەلق دۈشمىنى


ۋەلىخان تۆرىنىڭ ئىپلاس نامى بىلەن بۇلغىۋەتسە ئادالەتسىزلىك بولىدۇ. تارىخنىڭ بۇنى جەزمەن پەرقلەندۈرىدىغانلىقىغا ئىشىنىدەمەن. بىزنىڭ ئەركىنلىك يولىدا تۆككەن قانلىرىمىزنى قارىدەلاپ، ۋەلىخان تۆرە نامى بىلەن دېھقانلارنىڭ ئازادلىق ھەرىكىتىگە تۆھمەت قىلغۇچىلار تارىخنى بۇرمىلىغۇچىلاردۇر.

— بولدى، بۇ پاراڭ شۇ يەرگىچە بولسۇن، ئەمدى بىز بىر بۆلەك قوشۇننى بۇ يەردە قالدۇرۇپ، ئاساسىي قوشۇن مانجۇقدىسىملىرىنىڭ يولىنى توسۇپ زەربە بېرىش ئۈچۈن مارالبېشىغا يۈرۈش قىلسۇن. يۈزبېشىدىن يۇقىرى دەرىجىلىكلەر دەرھال يىغىلسۇن!

توختى گەپنى خۇلاسىلەپ، بارگاھقا قاراپ ماڭدى. كىچىك ئاخۇن ئۇقتۇرۇش قىلىشقا ئادەم تەيىنلەپ بولۇپ، توختىنىڭ ئارقىسىدىن ئەگەشتى.

شۇنداق قىلىپ، 3000 ئادەم يەكەندىن مارالبېشىغا ئاتلىنىدىغان، يولدا بۆكتۈرمە قىلىنىپ، ئۇنىڭغا كىچىك ئاخۇن مەسئۇل بولىدىغان بولدى، توختى 10 مىڭ ئادەمنى ئېلىپ مارالبېشىغا يول ئالدى. يەكەن شەھىرى قوزغىلاڭچى قوشۇنىنىڭ مۇھاسىرىسىدە بولغاچقا، خەبەر ئامبال ياردەمچى قوشۇنىنىڭ كېلىدىغانلىقىنى بىلدۈرسە، سىمۇ، سىرت بىلەن ئالاقىلىشەلمەيتتى، ئۇلارنىڭ ئالدى ئاقسۇغا يېتىپ كەلگەنلىكىنى تېخىمۇ بىلمەيتتى.





يىگىرمە ئىككىنچى باب

قان ئىزدىگۈچىلەر

قەشقەر ۋە يېڭىسارنىڭ كونا شەھىرى ئاتۇش دېھقانلار قوزغىدى. لاڭچىلىرىنىڭ ئىلىكىگە ئۆتۈپ كەتكەنلىك خەۋىرى يەكەندىكى مانجۇ دېۋىزىيىسىنىڭ ئەمەلدارى خەبەر ئامبالغا يەتكەندىن كېيىن ، شۇ-ئان مەخسۇس كىشى ئارقىلىق مەلۇمات يوللاپ ، خانغا مەلۇم قىلغا-ئىدى . ۋېنزۇڭ خان يەكەندىن بارغان مەلۇماتتىن خەۋەر تاپقاندىن كېيىن ، مىڭ بىر مۇشەققەتتە ئېرىشكەن ئاغزىدىكى بىر پارچە لوق گۆش قولىدىن كېتىۋاتقانداك ئەندىكى ، ئاندىن يارلىق چۈشۈرۈپ ئۈرۈمچى ، قاراشەھەر ، تارباغاتاي ۋە لەنجۇ ، گەنجۇ ، سۇجۇ ، ئىلى قاتارلىق شەھەرلەردىن ئاتۇش دېھقانلار قوزغىلىڭىنى باستۇرۇشقا زور قوشۇن تەشكىللەپ ئەۋەتىشنى بۇيرۇدى . يارلىقتا يەنە قابىلىد-يەتلىك ئۇرۇش قوماندانلىرىدىن خەبەر ئامبال جاڭجۇن ، تىدۇ ، زۇڭدۇلار ئۇرۇشقا قوماندانلىق قىلىپ بېرىپ ، قوزغىلاڭچىلارنى يىلتىزىدىن قۇرۇنۇۋېتىش تاپشۇرۇلغانىدى .

يارلىق كەلگەن كۈندىن باشلاپ لەشكىرى قىسىملار جەڭگە تەييارلاندى . جايلاردىكى يەرلىك ھۆكۈمەتلەر خىراجەت ئۈچۈن خەلقنى تۈمەن - تۈمەن سەرلەپ كۈمۈش يىغىپ تاپشۇردى . بۇ پۇللار چېرىكلەرگە يۈرۈش قىلىشتىن بۇرۇن تارقىتىپ بېرىلدى . پۇلنىڭ كۆپلۈكىدىن كۈمۈشلەر مىس ئورنىدا بولۇپ قالغانىدى . شۇنداق قىلىپ ، باش قوماندان زۇڭدۇ ، تىدۇ ، جاڭجۇنلەرنىڭ باشچىلىقىدا نەيفو - زەمبىرەك ، جىفو ، مىلىتىق ، ئوقيا ۋە شەم-

شەر ، خەنجەر ، سىپەرلەر بىلەن قوراللانغان زور قوشۇن ئاتلىق ، پىيادە بولۇپ جەنۇبىي شىنجاڭغا قاراپ يولغا چىقتى . زاپاس قورال - ياراغ ، ئوزۇق - تۈلۈك يۈكلەپ قوشۇننىڭ كەينىدىن ماڭغان ئۆگە - ھارۋىلارمۇ نەچچە مىڭغا يېتەتتى . تۇغ - ئەلەملەرمۇ شۇنچىلىك كۆپ ئىدىكى ، ھەر بىر ئەلەم 1000 ئادەمنى كۆرسىتەتتى . ئەلەم - ئەلەملەر بويىچە ئارىلىق قالدۇرۇپ ، ئارقا - ئارقىدىن كېلىۋاتقان چېرىكلەرنىڭ ئاخىرى قەيەردە ئىكەنلىكىنى كۆرۈش مۇمكىن ئە - مەس ئىدى . ئېنىقكى ، چىڭ سۇلالىسى نامراتلىقنىڭ دەستىدىن بىر تال دان دوزاخقا چۈشۈپ كەتسە جاندىن كېچىپ ئارقىسىدىن سەكرىگۈدەك دەرىجىدە تۇرۇۋاتقاچقا ، جەنۇبىي شىنجاڭدەك ئاشلىق ماكانىنى قولدىن بېرىپ قويۇشقا ھەرگىز قىيمايتتى . شۇڭا ، گە - سۇ ، شىنجاڭدىكى قىسىملىرىنىڭ ھەممىسى ئىشقا سېلىنغانىدى . ئىلىدىن قوزغالغان لەشكەرلەر مۇزداۋان بىلەن مېڭىپ ئاقسۇغا ھەممىدىن بۇرۇن يېتىپ كەلدى . بۇ چاغدا ئاقسۇغا ھۇجۇم قىلىش ئۈچۈن ئايكۆلنىڭ خانكۆۋرۈك دېگەن يېرىگە يېتىپ كەلگەن ۋەلە - خان تۆرە تىڭنىڭچىلاردىن ئىلى قوشۇنلىرىنىڭ ئاقسۇغا كەلگەنلىك خەۋىرىنى ئاڭلاپ ، كېچە - كۈندۈز يول يۈرۈپ قەشقەرگە قارار تاپتى ، ئاندىن ئارامۇ ئالماي شەھەردىكى ئاتاقلىق بايلار ، تىجارەت - چىلەر ، ھۈنەرۋەنلەر ۋە ئالدىغا ئۇچرىغانلا خەلقنىڭ ئۆيلىرىنى ئاختۇرۇپ بۇلاڭچىلىق قىلىشنى باشلىۋەتتى . قارشىلىق كۆرسەت - كەنلەرنى قول ئاستىدىكى نەچچە مىڭ لەشكەرنى ئىشقا سېلىپ ئۆلتۈردى . يۈزىنى ياپمىغان ، بېشىغا سەللە ئوراپ كۈندە بەش ۋاق مەسچىتكە بېرىپ ناماز ئوقۇمىغانلارمۇ تۈزۈمگە خىلاپلىق قىلغۇچى - لار دەپ قارىلىنىپ تىرىك قالمىدى . گۇناھكارلارنىڭ كالىسىنى ئۆز قولى بىلەن چېپىش ۋەلىخان تۆرە ئەڭ ياخشى كۆرىدىغان ئىشلاردىن ئىدى . ئۇنىڭ يېنىدا بىرەر «ئورۇنسىز» سۆز - ھەرد - كەت قىلىپ قويغان ، ھەتتا ئاغزىنى ئېچىپ ئەسنەپ سالغان ئادەم - مۇ چېپىپ ئۆلتۈرۈلەتتى . كېسىلگەن باشلار مۇناردەك دۆۋىلىۋې - تىلگەندى . قىزىل دەرياسىنىڭ بويىدا خەنزۇلار ۋە يەرلىك مۇ -

سۇلمانلارنىڭ باشلىرىدىن قوپۇرۇلغان بىر مۇنار خېلى نېرىدىن كۆرۈنەتتى .

ۋەلىخان تۆرە بۈگۈن كېچە قەشقەر شەھىرىدە يەنە بىر قېتىم قىرغىنچىلىق ، بۇلاڭچىلىق ئېلىپ بېرىپ ، توپلىغان مال - دۇنيالىرىنى ئات - ئۇلاغقا ئارتىپ ، بىر تۈركۈم ئەگەشكۈچى قوشۇنلىرى بىلەن قوقەندىكى يولغا سېلىۋەتتى . ئۆزى بىر تۈركۈم ئاتلىق قوشۇنلىرى بىلەن پۇرسەت كۈتۈپ قەشقەردە قالدى . يەكەن شەھىرىدە بولسا خەبەر ئامبال ياردەمچى قوشۇننىڭ ئاقسۇغا يېتىپ كەلگەنلىكىنى بىلمىسىمۇ ، توختى باشچىلىقىدىكى قوزغىلاڭچىلار - نىڭ يەكەننى تاشلاپ كەتكەنلىكىدىن بىر ئاز كۆڭلى تىندى ، شۇنداقلىقىمۇ قاراۋۇللۇقنى بوشاشتۇرمىدى . ئۇ يەرلىك خان ئەفرىدۇن قاتارلىقلار بىلەن بىر - بىرلىرىنى تەبرىكلىشىپ ، مەي - شارابىلار ئىچىشەتتى .

بىر كۈنى تاڭ ئېتىپ خېلى ۋاقىت ئۆتكەن بولسىمۇ ، ئەفرىدۇن ۋاڭ ئاخشامقى كەيپىچىلىك تەسىرىدىن تېخى ئورنىدىن تۇرمىغانىدى ، مىرزىبەگ ئىشىكىنى چەكتى .

— كىم؟ — ئەفرىدۇن ۋاڭ ئۇيقۇسىنى بۇرغۇچىنىڭ قاپ يۈرەكلىكىدىن نارازى بولۇپ چالۋاقتىدى .

— مەن مىرزىبەگ ، ئالىلىرى .

— ھە ، نېمە ئىش ؟

— ھەسەن تۈركنىڭ كاللىسى يوقاپ كېتىپتۇ .

— نېمە دېدىڭ ! ؟

— ئېسىقلىق باش ئالمىشىپ قاپتۇ .

ئەفرىدۇن تېزدىن كىيىنىپ ھۇجرىسىدىن قوبۇلخانغا

چىقتى .

— ئەمدى سۆزلە !

— ھەسەن تۈركنىڭ كاللىسىنىڭ ئورنىدا ئۇنىڭ بېشىنى

كەسكەن يۈزبېشىنىڭ كاللىسى ئېسىقلىق تۇرىدۇ .

— قېنى ؟

— ئېسىقلىق جايدا قالدى .

— كالۋا! — ئەفرىدۇن ۋاڭ چالۋاقدى ، — خاتا كۆرۈپسەن ،
سېپىل ئۈستىدە شۇنچە قاراۋۇل ، ئادەملەر تۇرۇپ ئۇنىڭ بېشى
نەگە كېتىدۇ ؟

ئەفرىدۇن شۇنداق دېسىمۇ يۈرىكى پوك - پوك ئىدى . شۇڭا ،
ئۆز كۆزى بىلەن كۆرۈپ بېقىش ئۈچۈن سېپىل ئۈستىگە قاراپ
ماڭدى . كۆردىكى ، ھەقىقەتەن باشقا بىر ئادەمنىڭ كاللىسى ئېسىق-
لىق تۇراتتى . كاللا خان جەمەتى زاھىت خوجامنىڭ ئوغلى ئەخمەت
يۈزبېشىنىڭ بولۇپ ، ھەسەن تۈركنى ئاتقانىمۇ ، جەسەتلىرىنى پار-
چىلاپ ، كاللىسىنى كېسىپ خادىغا ئاسقانىمۇ شۇ ئىدى . ئۇنىڭ
پۇت- قوللىرى كېسىلىپ ، گەۋدىلىرى پارچىلىنىپ ، ھەسەن تۈرك
قانداق پاجىئەگە ئۇچرىغان بولسا ، ئۇمۇ شۇنداق قىلىنغاند-
دى . يېنىدا جەسەتنى قاچىلاپ كەلگەن بىر تاغار تۇراتتى . بۇ ،
باشقا جايدا ئۆلتۈرۈلۈپ ، سېپىل ئۈستىگە ئېلىپ چىقىلغانلىقىنى
ئىسپاتلايتتى . ئەفرىدۇن ۋەقەنى شەھەر خەلقىدىن كۆرۈپ ،
شۇن ئان خەبەر ئامبالغا مەلۇم قىلدى .

خەبەر ئامبال يېتىپ كېلىشى بىلەن ئەفرىدۇن ۋاڭ كۆزلىرىگە
ياش ئېلىپ ، خوجاينىغا ھاللاندى :

— كۆرسىلە ، جانابلىرى ! شەھەر ئىچىدىمۇ ئوغرىلار بار
ئىكەن . دەرھال بىرىنىمۇ قويماي تازىلاش كېرەك . ھازىردىن
باشلاپ ئۆي - ئۆيىنى ئاقتۇرۇشنى بۇيرۇيمەن ، بۇنىڭغا
ئۆزلىرى نېمە دەپلىكىن ؟

— شۇنداق بولسۇن . بۇ ئىشنى يەرلىك قىسىملىرىڭىز بى-
جىرسۇن ! — دېدى خەبەر ئامبال ، ئاندىن ئارقىغا يېنىپراق بۇرۇ-
لۇپ قوشۇپ قويدى ، — بۇ ئادەمنىڭ پارچىلىرىنىمۇ ئىتىمغا ئاپار-
غۇزۇپ بېرىڭ !

خەبەر ئامبال ئەفرىدۇننىڭ جاۋابىنى كۈتمەيلا قايتىپ كەتتى .
ئۇنىڭ مۇنداق دېيىشىدە مەلۇم مەقسەت بار ئىدى . گەرچە ھەسەن
تۈرك ئەشەددىي دۈشمىنى بولسىمۇ ، باشقا مىللەت ئىچىدىن چىققان

بۇ پالۋاننىڭ جەڭدىكى كارامىتىنى كۆرۈپ كۆزلىرىگە ئىشەنمىگەن چاغلار ئېسىدە ئىدى. ئۇنىڭ شەمشەر ئۇرۇشلىرى، نەيزە بىلەن چېرىكلەرنىڭ بەدىنىنى ئۆتمەتۈشۈك قىلىپ، ئاندىن ئېلىپ تاشلاشلىرى، لەشكەرلەرنىڭ ھالى دەھشەتلىك بوراننىڭ شىددىتىدىن يەرگە چاپلاشقان ئۆسۈملۈكتەك بولۇپ، ئۇنىڭغا يېقىن كېلە - كەلمەي يۈرىكى قېپىدىن چىقىپ جاندىن ئايرىلىشلىرىنى كۆرۈپ، قىسسەلەردىكى جاڭ فېي، لى كۈيلەرگە سېلىشتۇراتتى. ئەمما، ئۇلارنىڭ ئوبرازىمۇ بۇنىڭغا يەتمەيتتى. خەبەر ئامبال ئۆزىنى باشقىلارنى كۆزگە ئىلمىيدىغان دىلاۋەرلەردىن سانائىتى، ئاسانلىقچە قايىل بولمايتتى. دەرۋەقە باتۇرلۇقى بىلەن تونۇلۇپ دېۋىزىيىنىڭ خەبەر ئامباللىق دەرىجىسىگە كۆتۈرۈلگەنىدى. ھەسەن تۈرك ھۈجۇم قىلىپ كېلىۋاتقاندا تىرىك تۇتۇپ، ئۆزىگە قايىل قىلىشنى، چوڭ مەنەسەپ بېرىپ پايدىلىنىشنى ئويلاۋاتقاندا ئەفرىدۇن ئاتتۇرۇۋەتتى. شۇ چاغدا، دۇنياغا كەمدىن - كەم كېلىدىغان بىر پالۋاننىڭ ئۆز ئىچىدىن چىققان كېرەكسىز، تەمەخور غالىچىنىڭ قولىدا ئۆلۈپ كەتكىنىگە ئەپسۇسلانغانىدى. شۇڭا، ئەفرىدۇننىڭ كۆز ياشىلىرىدىن پاجىئەگە يولۇققۇچىنىڭ ئۇنىڭ يېقىنلىرىدىن ئىكەنلىكىنى پەملىەپ، مازاق قىلىشى ئىدى.

ئەفرىدۇننىڭ بولسا خەبەر ئامبالنىڭ دېگەنلىرىنى بەجا كەلمەي تۈرمەي ھەددى ئەمەس ئىدى. چۈنكى، مەنەسەپنى شۇلار بەرگەن، خالىسا بېرىدۇ، خالىسا قايتۇرۇۋالىدۇ. دە! ئۇ پەقەت قول كۆيدۈر - مەسلىك ئۈچۈن پايدىلىنىۋاتقان كۆسەي ئىدى، خالاس. يەرلىك ئەمەلدارلار ئۇلارنىڭ سايسىدا گىدىيىپ، كىشىلەرنى كۆزگە ئىلمەي ماي كۆرەڭلەپ يۈرگەن بىلەن خوجا ئاكىلىرىنى كۆرگەندە قۇيرۇق ئاستىنى ياغلاپ قويغان ئېشەكتەك ھاڭرىيالماي ئۇنى ئىچىگە چۈشۈپ كېتەتتى. شۇ سەۋەبتىن ياخشىچاق بولۇش ئۈچۈن، خەلقنى بوزەك قىلىشتا ئۇلارنىڭ چۈشكىمۇ كىرمەيدىغان تەدبىرلەرنى كۆرسىتىپ، خۇشامەت يولىدا ھوقۇق قۇدرىتىنى ئۆز خەلقىگە كۆرسىتەتتى.

ئەفردۇن خەبەر ئامبالنىڭ تاپشۇرۇقى بىلەن پارچىلانغان
جەسەتنى نائىلاج تاغارغا سېلىپ يېڭى شەھەرگە چىقارتتى. بۇ،
«كىشىگە سانسالڭ ئۆزگە، قاشقا سانسالڭ كۆزگە» دېگەننىڭ
ئۆزى ئىدى. ئەمما، بۇنىڭ دەرد - ئەلىمى يۈرەك قېتىدا لاۋۇل -
داپ، خىزمەتكارلار تاغارنى زەمبىلگە سېلىپ ئېلىپ ماڭغاندا كۆز
ئالدىدا تۇرغان ئادەمنى پەرق ئېتەلمەيۋاتقاندەك تۇۋلاپ سالىدى:
— باش مىرزىبەگ!

— خوش!

— پەرمان! چوڭ - كىچىك بەگلەر چېرىكلەرگە ماسلىشىپ،
پۈتۈن ئۆيلەرنى ئاڭتۇرۇپ، قان ئىزلىرىنى تاپسۇن، ھەسەن
تۈركنىڭ بېشى...

تۇرۇپلا ئۇنى ئىچىگە چۈشۈپ كەتكەن ئەفردۇن ئەسلىي «ئۆز
جايغا ئېسىلسۇن!» دېمەكچى ئىدى. بىردىنلا ئۇنىڭ ئورنىغا
ئۆزىنىڭ بېشى ئېسىلىپ قالىدىغاندەك دەھشەتلىك خىياللار كۆڭ-
لىگە كېلىپ:

— بولدى، ئاڭتۇرۇش باشلاندى! — دەپ سېپىلدىن چۈشۈپ
كېتىشكە تەمىشلىۋاتاتتى، مىرزىبەگ سورىدى:
— بەگلەرنىڭ ئۆيلىرىنىچۇ؟

— ئوردا ئىچى، قەسىرلەردىكى ئوردا ئەمەلدارلىرىنىڭ ئۆي-
لىرىدىن باشقىلىرى تۈگەل ئاڭتۇرۇلسۇن!

بىردەمدىن كېيىن پۈتۈن شەھەردە ئاڭتۇرۇش باشلاندى. قى-
يا - چىيالار، قارغىش - تىللاشلار ھەممە يەرنى قاپلاپ، خەلقنىڭ
يوتقان - كۆرپە، كىگىز - بىساتلىرى كوچىغا تاشلاندى. چېرىكلەر
ئەر - ئايال دېمەستىن ھەممە ئادەمنىڭ كىيىم - كېچەكلىرىنى
قايرىپ، قان يۇقىنى ئىزدەمەكتە ئىدى. ئۆزىنى قاچۇرغانلار تەن
جازاسىغا ئۇچرايتتى. ئۇلار شۇ تەقلىتتە بىر كۈن ئاڭتۇرۇپ
ھېچقانداق دەلىل - ئىسپات تاپالمىدى. شۇنداقتمۇ، شەھەر ئىچىدە
دۈشمەن بار دېگەن گۇمان بىلەن كوچىلاردا كۆزەتچىلەرنى كۆپەيت-
تى. لېكىن، ھەرقانچە ئاڭتۇرسىمۇ ھېچنېمىگە ئېرىشەلمەيتتى،

ئىنتىقام ئالغۇچىلار ئاللىقاچان شەھەردىن چىقىپ كەتكەندى .
ئەفرىدۇن ۋاڭ ئەھۋالنى خەبەر ئامبالغا مەلۇم قىلغاندا ، قىل-
چىلىك ھەيرانلىقى قوزغالمدى . پەقەت ھەسەن تۈرك ئۆلگەن
بىلەن قوزغىلاڭچىلارنىڭ شۇنچە كۆپ قاراۋۇل ، ئادەملەرگە تۈي-
دۇرماي ئېسىقلىق باشنى ئالماشتۇرۇپ ئېلىپ كەتكەنلىكى خەبەر
ئامبالغا ھەسەن تۈركتىنمۇ ئېشىپ چۈشكۈدەك باتۇردىن يەنە بارلى-
قىنى ھېس قىلدۇرغاندى .

— ئەمدى بولدى قىلىڭلار! — دېدى خەبەر ئامبال-ئەفرىدۇن
ۋاڭغا ، — شۇنچە كۆپ قاراۋۇلنى كۆرگە ئىلماي باشنى ئېلىپ
كەتكەن ئادەم سىلەرگە تۇتۇق بېرەمدۇ ! ئۆپكەڭلارنى بېسىپ ،
ئۆزۈڭلارنىڭ بېشىنى يوقىتىپ قويماي ئوبدان ساقلاڭلار ئەمدى .
تىڭنىڭچىلار شەھەردىن چىقىپ ئوغرىلارنىڭ (قوزغىلاڭچى قوشۇن-
نى دېمەكچى) ھەرىكىتىنى ئىگىلىسۇن . نەتىجىسىنى ماڭا مەلۇم
قىلىپ تۇرۇڭ . گۇمانلىق ئادەم بايقالسا ، تەخىرىسىز تۇتۇپ سوراق
قىلىنسۇن . باشقا ئىشلارنى ئۆزىڭىز بىر تەرەپ قىلىڭ . يەنە گەپ
بارمۇ ؟


ئەفرىدۇن خەبەر ئامبالنىڭ تەنە سۆزلىرىدىن خىجىللىق ھېس
قىلىسىمۇ ، چاندۇرمىدى . خوجاينىنىڭ تاپشۇرۇقلىرىنى قۇللۇق
بىلدۈرۈپ قوبۇل قىلىپ ، خوشلىشىپ چىقىپ كەتتى . ئەمما ،
ئەفرىدۇننىڭ كالىسىنى «زادى بۇ ئىشنى كىم قىلدى» دېگەن
سوئال زادىلا ئارام تاپتۇرمايتتى . ئەفرىدۇنلا ئەمەس ، بەلكى پۈتۈن
شەھەر خەلقى ئاشۇ سوئال ئۈستىدە ئويلانماقتا ئىدى . ئەمما ،
ھېچكىم جاۋاب تاپالمايۋاتاتتى ، بۇلۇڭ - پۇچقاقلاردا ، سېپىلنىڭ
كۆلگە سۇ كىرىدىغان سۇڭگۈچىدىن سىرتقا چىقىپ كەتكەن ئەر -
ئاياللارنىڭ ئىزلىرىنى تىڭنىڭچىلار بايقايتىمىش ، ئۇلاردىن بىرسى
سۇڭگۈچ بىلەن ئۆمۈلەپ سېپىلنىڭ سىرتقا چىقىپ تۇرۇشىغا ،
قاياقتىندۇر كەلگەن ئوقيا ئوقى پېشانىسىگە تېگىپ ئۆلۈپتىمىش .
شۇنىڭ بىلەن باشقىلىرى چىقالماي تۇرۇپ قايتۇمىش ، دېگەندەك
مىش - مىش گەپلەر پەيدا بولدى . ئەمما ، مانا مەن كۆردۈم دېگەن

ئادەم يوق ئىدى .

بەزىلەر «قان ئىزدىگۈچى» چېرىكلەر ئەلەم ئاخۇنۇمنىڭ ئۆيىگە كىرىپ ، خوتۇن - قىزلىرىنىڭ كۆڭلەك - ئىشتانلىرىنى قايرىپ يۈرگەنىكەن ، ئەلەم ئاخۇنۇم «ھۇ بىھايالار!» دەپ ئۇلارغا ئېيتىلىپتۇ . ۋاڭ بېگىمنىڭ «قارشىلىق بىلدۈرگەنلەرنى ئەدەپلەپ قويۇڭلار» دېگەن تاپشۇرۇقى بويىچە تازا ئۇرۇپ چىقىپ كېتىپتۇ . ئەلەم ئاخۇنۇم ۋاڭ بېگىمنىڭ ھۇزۇرىغا كىرىپ : يۈزى يېپىقلىق خوتۇن - قىزلىرىنىڭ كۆڭلەك - تامباللىرىنى قايرىپ قان ئىز - دەيمىز دەپ ھاقارەتلىدى دەپتىكەن ، ۋاڭ بېگىمنىڭ يېنىدىكى ئەكا - بىر - ئەشرەپلەر يوتىلىرىنى شاپىلاقلاپ كۈلۈشۈپ كېتىپتىمىش ، دېيىشىپ چاقچاققا ئايلاندۇرسا ، يەنە بەزىلەر تىلغا ئالغىلى بولمايدىغان تېخىمۇ تېتىقسىز گەپلەرنى توقۇپ ، «قان ئىزدىگۈچى» لەرنى مازاق قىلىشاتتى .

بۇ گەپ - سۆزلەر ئەفرىدۇن ۋاڭنىڭ قۇلىقىغا يېتىۋىدى :
— مەن قاتىلنى ئىزدەڭلار دېسەم ، «قان ئىزدەش» ۋەقەسىنى كىم پەيدا قىلدى؟ — دەپ چالۋاقتى .
دېمەك ، ئەفرىدۇن ۋاڭ ئاختۇرۇشتىنمۇ ھېچبىر نەپكە ئېرىشەلمىدى .





يىگىرمە ئۈچىنچى باب

ئالماشقان باش

ھەسەن تۈركنىڭ ئۆلۈمى پۈتۈن قوزغىلاڭچى قوشۇننى چوڭ-قۇر قايغۇغا چۆمدۈردى. كالىسى كېسىلىپ سېپىل ئۈستىدىكى خادىغا ئېسىلغانلىقى پۈتكۈل شەھەر خەلقىنىڭ يۈرىكىنى تىترىتتە-ۋەتتى. ئۇ كۈنى ساۋۇر زۇمرەتخېنىمنىڭ ئىش - كۈشلىرىگە قاراشقىلى كەتكەن بولۇپ، ئابدۇرەھمان سېپىل ئۈستىدە ئىدى. ساۋۇر ھويلىدا ئوتۇن كەسلەۋاتقاندا، ئابدۇرەھمان چىرايى تاتارغان ھالدا ھاپىزبەگنىڭ قەسرگە كىرىپ كەلدى - دە، چاقىردى :

— ئاكا !

ساۋۇر بېشىنى كۆتۈرۈپ، ئىنسىنىڭ ئۆمىسى چىرايىدىن بىرەر ھادىسە يۈز بەرگەنلىكىنى سەزدى.

— نېمە ئىش ؟

— ئاكا ! ئەفرىدۇننىڭ ئادەملىرى ھەسەن باتۇرنى ئېتىپ ئۆلتۈرۈپ، گەۋدىسىنى پارچىلاپ خەبەر ئامبالنىڭ ئىتىغا ئېلىپ كەتتى. بېشىنى سېپىل ئۈستىگە خادا قادا، ئۇچىغا ئېسىپ قويدى .

— كىم پارچىلىدى ؟

— ھېلىقى زاھىت خوجامنىڭ ئوغلى ئەخمەت يۈزبېشى .

— كىم ئۆلتۈرۈپتۇ ؟

— ھەممىنى شۇ ئەخمەت يۈزبېشى قىپتۇ ...

ئۇلار سۆزلىشىپ تۇرغاندا، رەيھان ئۆيىدىن چىقتى :

— ئابدۇرەھمان ، كەلدىڭىزمۇ ، نېمىشقا ئۆيگە كىرمەيسىز ؟
— جىددىي خەۋەر ! — ئىنسىنىڭ ئورنىدا ساۋۇر ئىكەنلىكىنى قايىتۇردى .

رەيھان ساۋۇرنىڭ ئەپتىدىن توختىغا بىرەر ئىش يۈز بەرگەن ئوخشايدۇ دەپ ئويلاپ ، ۋۇجۇدىنى جىددىيلىك قاپلىغان ھالدا سا-
ۋۇرنىڭ ئالدىغا كەلدى . قىزنىڭ چىرايى بىردىنلا ئۆزگىرىپ باش-
قىچىلا تۈس ئالغانىدى .

— قېنى ، تېز ئېيتىڭ !

— ھەسەن باتۇرنى ئېتىپ ئۆلتۈرۈپ ، بېشىنى كېسىپ سې-
پىل ئۈستىگە ئېسىپ قويۇپتۇ . جەستىنى پارچىلاپ يېڭىشەردىكى
خەبەر ئامبالنىڭ ئىتلىرىغا تاشلاپ بېرىپتۇ .

رەيھان بۇ شۇم خەۋەرنى ئاڭلاپ بېشىغا ئاسماندىن تاش يامغۇ-
رى چۈشكەندەك ئەندىكىپ ، كۆزلىرىدىن ئوت چاقناپ كەتتى .

— ئىنتىقام ئېلىش كېرەك ! — دېدى رەيھان ، — جەزمەن
ئىنتىقام ئېلىپ ، ھەسەن باتۇرنىڭ جېنىنى كىم ئالغان بولسا ،
بىزمۇ شۇنىڭ جېنىنى ئالايلى ، ئۇلار قانداق قىلغان بولسا ، بىزمۇ
شۇنداق قىلايلى .

— ئامال يوق ! — ساۋۇر بېشىنى تۆۋەن سالىدى .

— ئامال تېپىلىدۇ . كىم ئۆلتۈرۈپتۇ ؟

— ھەممىدىكى زاھىت خوجامنىڭ ئوغلى ئەخمەت يۈزبې-

شى قىپتۇ .

شۇ چاغدا ئۆيدىن زۇمرەتخېنىم چىقىپ ، ئۇلارنىڭ پارىڭىغا
ئارىلاشتى :

— نېمە ۋەجىدىن ئۇ جاللاتنىڭ ئىسمىنى تىلغا
ئېلىپ قالدىڭلار ؟

— ئۇنىڭ جاللاتلىقىنى قانداق بىلىسىز ، ئانا ؟ — رەيھان
ئانىسىنىڭ شۇنچە پەس ئاۋازدىكى پاراڭنى ئاڭلاپ قالغانلىقىدىن
ھەيران بولۇپ سورىدى .

— مەن نېمىشقا بىلمەيمەن ! — زۇمرەتخېنىم غەزەپلىك تەلەپ-

بۇ گەپلەر رەيھان ئۇزاقتىن بۇيان دېيەلمەي كېلىۋاتقان ئارزۇ-
لار ئىدى. گەرچە زۇمرەتخېنىم بۇنى ساۋۇر، ئابدۇرەھمانلارغا
قارىتىپ ئېيتقان بولسىمۇ، رەيھان ئۆزىنىمۇ شۇلار قاتاردا
رىدا ھېسابلىدى.

— قانداق قىلىمىز؟— رەيھان ساۋۇردىن سورىدى.
— مەن ھازىرلا بېرىپ ئادەملىرىمىزگە خەۋەر قىلاي، ئۇلار
تەييارلانسون. بىز بىرنەچچىمىز مۇشۇ ئەتراپتا يول توسۇپ، ئەخ-
مەت يۈزبېشىنى تۇتايلى...
رەيھان گەپنى بۆلۈپلا ئېيتتى:
— بىخەتەر بولسون دېسەك، بىزنىڭ قەسىرگە ئەكىرىپ ئۇ-
جۇقتۇرايلى.

زۇمرەتخېنىم قوشۇلغاندەك تەلەپپۇزدا:
— قانداقلا بولمىسون دىققەت قىلىڭلار!— دەپ ھۇجرىسىغا
كىرىپ كەتتى.

— ئەمدىكى ئىش بىزگە قالدى،— دېدى رەيھان ساۋۇرغا،—
سىزچە قانداق قىلىمىز؟

— مېنىڭچە، شەھەر ئىچىدىكى ئادەملىرىمىز 500 دىن ئاشىد-
دۇ، بىراق بىزدە كالتەك - چوماقتىن باشقا قورال يوق، شۇڭا
شەھەردىن چىقىپ، توختىنىڭ قوشۇنلىرىنى تاپساق دەيمەن. ئۇ-
نىڭ ئۈچۈن دوستلۇقنى يەتكۈزىدىغان پەيت كەلدى.

— توغرا ئېيتتىڭىز،— رەيھان ساۋۇرنىڭ پىكىرىنى قول-
لىدى،— دوستلۇق، مۇھەببەت دېگەنلەرنى باشقا كۈن كەلگەندە
سىناش كېرەك. قۇم بىلەن ئالتۇن سۇدا ئايرىلغاندەك، پاك مۇ-
ھەببەت، ھەقىقىي دوستلۇق مۇشۇنداق كۈنلەردە سىنىلىدۇ. بىز
ئۇنىڭغا ياردەم بېرىپ ھايات - ماماتتا ھەمىنەپەس بولمىساق، ھەر-
گىزمۇ يۈز كېلەلمەيمىز، ناۋادا ئۇنىڭ ئورنىدا مەن بولغان بول-
سام، مەنمۇ كەچۈرمىگەن بولاتتىم.

— سىز دېگەن قىز بالا.
— قىز بالا جەڭ قىلالامدۇ؟ سىز ئوقۇمىغان ئادەم، كۆپ

ئىشلارنى بىلمەيسىز . تارىختا ئۆتكەن قەھرىمانلار ئىچىدە قىزلارمۇ ئاز ئەمەس . ئۇچتۇرپان جىگدە يېغىلىقىدا يەتتە قىز تارىختا ئۆچ-مەس ئىز قالدۇردىغۇ ! سىزنىڭ نەچچە يۈزلىپ يىگىتلىرىڭىز بولسا ، مېنىڭمۇ نەچچە ئونلاپ قىز دوستلىرىم بار . ئۇلارمۇ تەييار تۇرۇۋاتىدۇ . مەن توختىنى تېپىپ ، ئۇنىڭغا ھەمدەم بولمەن . ئۇنىڭغا تېگىدىغان ئوقنى پاك گەۋدەم بىلەن توسمەن !
— توختى ئۆلمەيدۇ ، ئۇ ئۆلسە بولمايدۇ !— ساۋۇر ئىتتىكلا دېۋەتتى .

— شۇنداق !— دېدى رەيھانمۇ قۇۋۋەتلەپ ، — ئۇ مەڭگۈ ئۆل-مەيدۇ . ئەمدى بۈگۈنكى گەپكە كېلەيلى ، ئەخمەت يۈزبېشىنى تو-نۇمسىز ؟

— تونۇيمەن . بىز ئىشنى مۇشۇ جايدا پۈتكۈزەيلى . زۈمرەت-خېنىممۇ بىلىپ قالمىسۇن . ئابدۇرەھمان ، سەن بېرىپ ئادەملىرىد-مىزگە يەتكۈزگىن ، دۆرىقازا كوچىسى تەرەپتىكى چوڭ كۆلگە سۇ كىرىدىغان سۇڭگۈچ ئەتراپىغا يوشۇرۇنسۇن . يىگىتلەردىن باتۇر بىلەن غالىب دەرھال بۇ يەرگە كەلسۇن . دېگەنلىرىمنى ئورۇندىغان-دىن كېيىن ، سېپىل ئۈستىدىكى خەلقلەرگە ئارىلىشىپ ، باش ئېسىلغان جايدىكى ئادەملەرنى كۆزەتكىن .

ئابدۇرەھمان ۋەزىپىنى ئاتقۇرۇش ئۈچۈن چىقىپ كەتتى . ئۇ-زاق ئۆتمەيلا ھېلىقى ئىككى يىگىت كىرىپ كەلدى . دە ، ئورۇنلاش-تۇرۇش بويىچە قەسىرگە يوشۇرۇنۇپ دالىلاندى . ئارىدىن ئىككى سائەت ئۆتۈپ ، شام بىلەن خۇپتەن ئارىلىقىدا ئەخمەت يۈزبېشى غىڭشىپ غەزەل ئوقۇغىنىچە ئوردا تەرەپتىن چىقىپ كەلدى . قە-سىر دەرۋازىسىغا روبرو بولۇشىغا ، كۈتۈپ تۇرغان رەيھان كىچىك ئىشىكتىن چىقىپ :

— خېلىدىن سىلنى ساقلاپ تاقىتىم تاق بولدى . ئانام ئۆزلى-رى بىلەن كۆرۈشمەن دېگەندى ، — دېدى ۋە دەرۋازىنى ئېچىپ ئەخمەتنى تەكلىپ قىلىپ ، ئۆزى ئارقىغا چېكىندى .
ئەخمەتنىڭ كۆڭلىگە «ھاپىزبەگ يوق ، <قورساق توق ، كۆ-

گۈل شوخ > دەپ ، زېرىككەن بولسا كېرەك ، ھاپىزبەگ بولغاندىمۇ قېرىپ قالدى ئەمەسمۇ» دېگەن خىياللار كەچتى . ئۇ زۇمرەتخېنىم-نىڭ كىچىك چاغلىرىنى ئوبدان بىلەتتى ، تولىمۇ گۈزەل قىز ئىدى . شۇڭا ، «مانا بۈگۈن قول يەتمىگەن شاپتۇل نېسىپ بولىدۇ-خانى بولىدۇ» دەپ ئويلاپ :

بوۋاي كىرىچنى تارتار ئوق ئاتالماس ،
ئەگەر ئۇ ئاتسا ئوقنى چىڭ قالدالماس .
ناۋادا ياتسا ياندا نازىنىن قىز ،
كېچە تاڭ ئاتقۇچە ھەزلە قاتالماس .

دېگەن مىسرالارنى ئىچىدە ئوقۇپ ، كۈلۈپ قويدى ۋە رەيھانغا :
— قېنى باشلاڭ! — دەپ دەرۋازىدىن كىرىشىگىلا ، ئىككى تەرەپتە ساقلاپ تۇرغان يىگىتلەر كاپىدە گېلىدىن بوغقىنىچە دار-قىرىتىپ سۆرەپ ئاقتىخانغا ئېلىپ كىردى .
بۇ يەردە ھەرقانچە توۋلىغان بىلەنمۇ ھېچكىم ئاڭلىمايتتى .
— ئۇنىڭ گېلىنى قويۇپ بېرىڭلار! — دېدى ساۋۇر يىگىتلەر-گە ، ئاندىن خىتاب قىلدى ، — ئاڭلاپ تۇر ، مۇناپىق ! شەرىئەتتە خوجا ئەۋلادىغا ئۆلۈم جايىز بولمىغان بىلەن ، خەلقنىڭ قانۇنىدا قاتلىنىڭ كىملىكىدىن قەتئىينەزەر ئوخشاشلا ئۆلۈمگە ھۆكۈم قىلىنىۋېرىدۇ . سەندىن زۇمرەتخېنىمنىڭ تاغىسى بىلەن ھەسەن با-تۇرنىڭ خۇنى ئۈچۈن ھېساب ئالمىز ، ھەسەن باتۇرنى قانداق پارچىلىغان بولساڭ ، سېنىمۇ شۇنداق پارچىلاپ ، ئۇنىڭ بېشىنىڭ ئورنىغا سېنىڭ بېشىڭنى ئاسىمىز . قېنى يىگىتلەر ، بۇنى پارچىلاڭلار !

ساۋۇرنىڭ گېپى تۈگىگۈچە قورققىنىدىن يېرىم جېنى چىقىپ بولغان ئەخمەت ئەمدى قانچە توۋا قىلسىمۇ كارغا كەلمەيتتى .

يىگىتلەر ئەخمەتنى بوغۇزلاپ بېشىنى كېسىپ بولۇپ ، تېنىنى

پارچىلاپ تاغارغا تىقتى ، كېچىنى ئۇيقۇسىز ئۆتكۈزۈپ ، تالڭ ئې-
تىشقا ئاز قالغاندا سېپىلگە چىقىدىغان پەلەمپەيگە يېتىپ باردى .
قاراۋۇل چېرىك بۇلارنى كۆرۈپ توۋلىدى :


— كىم !؟

— ئاخشام سېپىل ئۈستىدىكىلەرنىڭ كەچلىك نامىقىنى بې-
رەلمىگەن ئىدۇق ، نان ئېلىپ ماڭدۇق !

يىگىتلەر شۇنداق دەپ ، -زەمبىلىنى كۆتۈرۈپ ئۈستىگە چىقىپ
كەتتى . سېپىل ئۈستىدە بولسا ئادەم بېشىنىڭ ئېسىقلىق تۇرغىنىغا
ئىچى ئاغرىپمۇ ياكى قورقۇپ تېنى ئەيمىنگەنلىكىنىمۇ ، ئەيتاۋۇر ،
ئادەملەر نېرىراق بېرىپ ئۇخلىشىۋاتاتتى . ساۋۇرلار تاغاردىكى جە-
سەتنى تاشلاپ قويۇپ ، باشنى ئالماشتۇرۇپ سېپىلدىن چۈشۈپ
كېتىۋاتقاندا ، قاراۋۇل چېرىك ھېچ ئىش يۈز بەرمىگەندەك ئۇياق-
بۇياققا مېڭىپ يۈرەتتى . تالڭ ئاتقاندا تەكشۈرگەندە ، ئۆزىگە گەپ كې-
لىپ قېلىشتىن قورقتىمۇ «ھېچكىم كەلمىدى» دەپ تۇرۇۋالدى .
ساۋۇرلار ئەخمەت يۈز بېشىنى پىلان بويىچە بېسىقتۇرۇپ بو-
لۇپ قايتىپ بارغاندا ، 10 نەچچە قىز بىلەن زۈمرە تېخىنىم يىغلىشىپ
ئولتۇراتتى .

— ئوكام ساۋۇر ! — دېدى زۈمرە تېخىنىم ، — سەن بۇ ئامانەت-
نى ساق - سالامەت ئۆز ئىگىسىگە ، يەنى توختىغا تاپشۇر . مەن
ئارزۇيۇمنىڭ ئەكسىچە بۇنىڭ ئاتىسىغا چۈشۈپ مەغلۇپ بولغاند-
ىم . ئەمدى قىزىم بولسىمۇ مۇرادىغا يەتسۇن . مانا بۇ قىزلار
ئۇنىڭ دوستلىرى ، پاك ۋىجدانى بىلەن زۇلۇمغا قارشى ئاتلانغان
جەڭچىلەر ، ھېچبولمىسا ، يارىدارلارنى بېقىشقا ۋە ئاش - غىزا
تەييارلاشقا يارايدۇ . تالڭ ئېتىشتىن بۇرۇن چىقىپ كېتىڭلار !
زۈمرە تېخىنىم گېپىدىنى تۈگىتىپ ، تەييارلاپ قويدى .
غان كىيىم - كېچەك ، يېمەكلىكلەرنى بەردى . ئانا - بالا يىغلاشقىد-
ىنچە خوشلاشتى . ئۇلار قاراڭغۇدا دەرۋازىدىن چىقىپ كەتتى .
دېدەك قىز سوراپ كەتكەچكە ، زۈمرە تېخىنىم كېچىنى يالغۇز
ئۆتكۈزدى .

ساۋۇر سۇڭگۈچكە بارغاندا بىرمۇ ئادەم كۆرۈنمەيتتى ، بىر ئىسقىرتىش بىلەن يىگىتلەر يوشۇرۇنغان جايلىرىدىن چىقىپ كەلدى . ئۇلار بىر - بىرلەپ سۇڭگۈچتىن چىقىپ ، سېپىل ئەتراپىدىكى تۈزلەڭدىن ئۆمىلەپ ئۆتۈپ قوزغىلاڭچى قوشۇنلار كولىغان خەندەكلەرگە يوشۇرۇندى . توختى قوشۇننى باشلاپ ئىككى يول بېشىغا كېتىپ قالغانىدى ، ئىزدەپ ھېچ يەردىن تاپالمىدى . سېپىل - نى قورشاپ تۇرۇشقا قالدۇرغان پوسكام قىسىملىرىمۇ كۈندۈزلەرى يوشۇرۇنۇپ ، كېچىلىرى ئوق چىقىرىپ دۈشمەننى پاراكەندە قىلىپ يۈرەتتى . سېپىل ئەتراپىدىكى جەڭ مەيدانلىرىدا يىغىشتۇرالمىغان جەسەتلەر ھەممىلا يەردە تۇراتتى . ساۋۇر توختىنى تاپال - مىغانسېرى تىت - تىت بولدى ، ھېچبولمىغاندا ئۇنىڭ ئادەملىرى بىلەن ئۇچرىشالسىمۇ بىر نۆرى ئىدى . ھازىر ساۋۇرنىڭ يىگىتلىرى ئارىسىدا 100دىن ئارتۇق ئوقياچى مەرگەنلەر بار ئىدى . ئۇلار خەندەكلەر بىلەن يېقىنلاپ بېرىپ سېپىل ئۈستىدىكى قاراۋۇللارنى پاراكەندە قىلىشقا باشلىدى . خەبەر ئامبال قوزغىلاڭچىلارنى قاچتى دەپ خاتا ئويلىغانلىقىنى ھېس قىلىپ ، سېپىل دەرۋازىسىنى داۋام - لىق چىڭ تاقىدى . سېپىل ئۈستىدىكى قاراۋۇل چېرىكلەرنىڭ غايىب ئوقتا ئۆلۈپ تۇرغانلىق خەۋىرى تىڭنىڭچىلار ئارقىلىق توخ - تىغا يەتكەندە ، كىمنىڭ قىلىۋاتقانلىقىنى بىلمىدى ، ھەتتا پوس - كام قوشۇنلىرىمۇ ئويلاپ يېتەلمىگەندى . ساۋۇر ئاخىر شەھەرنى قورشاپ تۇرۇشقا قالدۇرۇلغان پوسكام قوشۇنلىرى بىلەن تونۇ - شۇپ ، بىرلەشتى . بۇنى توختى ، كىچىك ئاخۇنلار تېخىچە بىلمەيتتى . ئۇلار تاكى دۈشمەننىڭ ياردەمچى قوشۇنلىرى كەلگەندە ، توخ - تىدىن بۇيرۇق چۈشۈپ «مارالبېشىنىڭ ئاچال ئەتراپىغا يېتىپ بېرىپ ، زور قوشۇن بىلەن بىرلەشسۇن» دېگەنگە قەدەر دۈشمەننى ئۈستىلىق بىلەن ئەدەپلەپ ، باش كۆتۈرگۈزمىدى .



يىگىرمە تۆتىنچى باب

تۈيۈقسىز زەربە

ۋەلىخان تۆرە ئاقسۇنى قولغا كىرگۈزۈش ئۈچۈن يۈرۈش قىلىپ خانكۆۋرۈككە كەلگەندە ، چىڭ سۇلالىسىنىڭ ئىلى لەشكەر-لىرىنىڭ بۇ يەرگە ئايىغى يەتكەنلىكىنى ئاڭلاپ ، ئارقىغا چېكىنىپ قاچتى . ئەمما ، ئىلى لەشكەرلىرىنىڭ قەشقەرگە ياكى يەكەنگە باردى-دىغانلىقىنى بىلمەيتتى . شۇڭا ، ئۇلار قايسى تەرەپكە ماڭمىسۇن ، ئۆزىنىڭ تەڭ كېلەلمەيدىغانلىقىنى ھېس قىلىپ ، ئۆتەڭ - ئۆتەڭدە ئادەم قالدۇرۇپ يول توسۇپ كاشىلا تۇغدۇرۇش ئارقىلىق قەشقەر-گە بېسىپ كىرىش سۈرئىتىنى ئاستىلىتىپ ، قېچىش تەييارلىقى ئۈچۈن پۇرسەت چىقارماقچى بولدى .

ئاقسۇ خەلقى بولسا ، ۋەلىخان تۆرىنىڭ قەشقەردىكى ياۋۇزلۇ-قىنى ئاڭلىغانىدى . بۇ نۆۋەت ئاقسۇنى بېسىۋېلىش ئۈچۈن كېلىۋات-قانلىقىنى ئاڭلاپ ، غەم - ئەندىشىگە چۈشتى . ئويلىمىغاندا ئىلى لەشكەرلىرىنىڭ كېلىشى نىجاتلىق ئاتا قىلىدىغاندەك ياخشىلىق كۈتۈپ ، ئۇلارنى قىزغىن قارشى ئالدى .

ئىلى لەشكەرلىرى ئاقسۇدا توختىمايلا يەكەنگە يول ئالدى . ۋەلىخان تۆرىنىڭ قالدۇق قارشىلىق بىلدۈرگۈچى قىسىملىرى چىڭ لەشكەرلىرىنىڭ قارىسىنى كۆرمەيلا تىكئۆتەتتى . نەتىجىدە ئىلى لەشكەرلىرى يۈرۈشىنى قارشىلىقسىز داۋاملاشتۇرۇپ مارالبېد-شىغا كەلگەندە توختى مانجۇنىڭ 10 مىڭ كىشىلىك بۆكتۈرمىسىگە ئۇچرىدى .

ئىلى لەشكەرلىرىنىڭ قەدىمى مارالبېشىغا يەتكەندە ناماز پېشەن بولغانىدى . ھاۋادا قوغۇشۇندەك ئېسىلىپ تۇرغان بۇلۇتلار شەرق تەرەپتىن چىققان شامالنىڭ ھەيدىشى بىلەن مارالبېشى ئاسمىنىغا توپلىنىپ ، بىردەمدىلا مۆلدۈر ئارىلاش يامغۇر بولۇپ چۈشتى . چىڭ لەشكەرلىرى يامغۇردىن پاناھلىنىش ئۈچۈن توختىشىغىلا ، قوزغىلاڭچىلارنىڭ بۆكتۈرمە قوشۇنلىرى يولنىڭ ئىككى تەرىپىدىن ئېتىلىپ چىقتى . مىللىق ئاۋازدىن كېيىن بىر توپ ئاتلىق قوزغىلاڭچىلار يېتىپ كەلدى . ئىلى لەشكەرلىرى ئۆزلىرىنى ئوڭلاشقا ئۈلگۈرمەي نەچچە يۈز ئادىمىدىن ئايرىلدى . ئۇزاق ئۆتمەي يامغۇرمۇ توختىدى . ئىككى تەرەپنىڭ گىرەلەشمە جېڭى باشلىنىپ كەتتى . مىللىق قايرىلىپ قېلىپ ، نەيزە ، قىلىچ ، خەنجەر ئىشلىدى . تىلمەكتە ئىدى . ھېرىققان چىڭ لەشكەرلىرى قىرىلىپلا كەتتى ، تەيفو - زەمبىرەكلىرى كارغا كەلمىدى . ناماز شامغىچە داۋاملاشقان جەڭدە دۈشمەن تەرەپ كۆپ چىقىمغا ئۇچرىدى . ئەمما ، لەشكەرلەرنىڭ تولىلىقىدىن بىرمۇ ئادىمى ئۆلمىگەندەك قىمىرلاپ يۈرۈشەتتى . ئەمەلىيەتتە دۈشمەن تەرەپتىن 2500 ئەتراپىدا ، قوزغىلاڭچىلاردىن 500دىن ئارتۇق ئادەم چىقىم بولغان بولۇپ ، قاراڭغۇ چۈشكەندە ھەر ئىككى تەرەپ ئۆز ئادەملىرىنى يىغىۋالدى .

ئىلى جاڭجۈنى بۈگۈنكى كۈتمىگەن مەغلۇبىيەتتىن ساۋاق ئېلىپ ، تەدبىرىنى ئۆزگەرتتى . قوزغىلاڭچى قوشۇن بۈگۈنكى غەلىبىسىدىن خۇشالەتكە كۆرۈنسىمۇ ، ئۆلگەن بۇرادەرلىرى ئۈچۈن ياش تۆكۈمەكتە ئىدى . رەسمىي تۈن قاراڭغۇسى چۈشكەندە ئەتراپقا كۆزەتچىلەرنى يېتەرلىك قويۇپ ، قالغانلار مىللىقلىرىنى قۇچاقلاپ يېتىپ ئۇيقۇغا كەتتى . كۈندۈزدىكى جەڭدە ھارغان جەڭچىلەر ئۆزلاۋاتقاندا ، بىردىنلا قىيا - چىيا ئاۋاز ئاڭلىنىپ ، ئەتراپىنى مىللىق ، تەيفو - زەمبىرەكلەرنىڭ گۈمبۈرلەشلىرى قاپلىدى . چۆچۈپ ئويغانغان جەڭچىلەر ئېسەنگىرەپ قالدى . تاڭ تېخى سۈزۈلمىگەندى . قوشۇن قاراڭغۇدا پاتپاراق بولۇپ قالماي قانلاشتى . ئەمدى ئېلىشقانمۇ بىكار ئىدى . توختى دەرھال چېكىنىشكە بۇيرۇق چۈ-

شۈرۈشى بىلەن دۇمباق چېلىندى . شۇنداق قىلىپ ، دۈشمەن تە-
رەپنىڭ كېچىلىك ھۇجۇمىدا قوزغىلاڭچىلار 3000 ئەتراپىدا ئادەم
ۋە قورالدىن ئايرىلىپ ، چېكىنىپ ساجىلىققا كېلىپ توختىدى .
توختى مارالبېشىغا ماڭىدىغان چاغدا ، كىچىك ئاخۇننى يەكەندە-
دىكى دۈشمەننى سېپىلدىن باش چىقارتماسلىق ئۈچۈن پات - پات
ھۇجۇم قىلىپ تۇرۇشقا قالدۇرۇپ كەتكەندى . كىچىك ئاخۇن
ئىلى لەشكەرلىرىنىڭ ئالامەت كۆپ ئىكەنلىكىنى ئاڭلاپ ، پوسكام ،
قاغىلىق ، گۈمبىدىكى زاپاس قىسىملارغا ئادەم ئەۋەتكەن بولسىمۇ ،
پەقەت پوسكامدىكىلەرلا يېتىپ كېلەلدى . كىچىك ئاخۇن ئۇلارنى
يەكەننى مۇھاسىرە قىلىپ تۇرۇشقا قالدۇرۇپ ، ئۆز قىسمىنى
ئېلىپ توختىنىڭ قىسىملىرىغا ياردەمگە ماڭدى . ياردەمچى قوشۇن
ساجىلىققا يېتىپ بارغاندا ، توختىنىڭ مەغلۇپ بولۇپ چېكىنگەن
قوشۇنى بىلەن ئۇچرىشىپ ، ئىككى قوشۇن بىرلەشتى .

توختى بىلەن كىچىك ئاخۇن قوشۇنلىرى ئەمدىلا بىرلىشىپ
تۇرۇشقا ، ئىلى لەشكەرلىرى ئىز بېسىپ قوغلاپ كەلدى . جەڭ
شۇنداق شىددەتلىك بولدىكى ، تەيفو - زەمبىرەك ، جىقولار ئۈزۈل-
دۈرمەي ئېتىلىپ ، قۇلاق - مېڭىنى يەيتتى . ئاسماننى قويۇق
ئىس - تۈتەك قاپلىغانىدى . گۈمبۈرلىگەن دەھشەتلىك ئاۋازلار ،
ئادەملەرنىڭ قىيا - چىياللىرى ، ئاتلارنىڭ كىشەشلىرى ، ساينىڭ
تېشىدەك ياتقان جەسەتلەر ، كۆزدىن ، پۈتتىن ، قولدىن ئايرىلغان-
لارنىڭ ئېچىنىشلىق نالە - پەريادلىرى ، قان پاتقىقىغا مىلىنىپ
نىمجان ھالەتتە ياتقانلار جەڭ مەيدانىنى قورقۇنچلۇق تۈسكە كىر-
گۈزگەندى . يەكەندىكى مانجۇ دېۋىزىيىسىنىڭ ئەمەلدارى خەبەر
ئامبال تېخىچە ياردەمچى قوشۇننىڭ ئۇچۇرىنى ئاللايى تەقەززالىق
ئىلىكىدە تۇرغاندا ، ساجىلىقتىكى زەمبىرەك ئاۋازى «قۇلىقى»غا
يەتتى . شۇنىڭ بىلەن ئۇ ياردەمگە ئادەم ئەمەس ، بەلكى خىسلەتلىك
سۇمۇرغ كەلگەندەك خۇشال بولۇپ كەتتى ۋە پۈتۈن لەشكەر باشلىق-
لىرىنى يىغىلىشقا چاقىرتتى .

— يۇرتداشلار! — دېدى خەبەر ئامبال ناھايىتى خۇشال

كەيپىياتتا . ئۇزاقتىن بۇيان ئۇنىڭ بۈگۈنكىدەك خۇشال بولغىنىنى
ھېچكىم كۆرمىگەندى ، — بىزگە ئامەت كەلدى . ئەنە تىگىشچىلار ،
ئېتىلىدۇۋاتقان زەمبىرەكلەر ، جەزم قىلىمەنكى ، بىزنىڭ قوشۇن
دىن باشقىلاردا يوق .

زەمبىرەك ، تەيفوننىڭ كائىناتى لەرزىگە سالىدىغان ئاۋازى
توختىماي كېلىۋاتاتتى . بۇنى يىغلىشتىكى ھەممەيلەن ئاڭلىدى .
خەبەر ئامبال سۆزىنى داۋاملاشتۇردى :

— ھازىر سېپىلنى قورشاپ تۇرغان توپىلاڭچىلارمۇ شېرىكلە-
رىگە ياردەمگە كەتكەن بولۇشى مۇمكىن ، شۇڭا دەرھال سېپىلدىن
چىقىپ ھۇجۇم قىلايلى ، جەڭگە ئاتلىنىڭلار !

خەبەر ئامبالنىڭ پەرزى توغرا بولۇپ ، سېپىلنى قورشاپ
تۇرغانلار ئازلا ئادەم ئىدى . ئۇلار چىڭ لەشكەرلىرىنى كۆرۈپ
ئۆزىنى دالدىغا ئالدى . خەبەر ئامبال لەشكەرلىرىگە شەخسەن
ئۆزى قوماندانلىق قىلىپ سالجىلىققا قاراپ كېتىۋاتقاندا ، ئوق
ئاۋازى بىردىنلا توختاپ قالدى . دەرۋەقە ، توختىنىڭ قوشۇن-
لىرى يېڭىلىپ ، بىگىلگە چېكىنگەندى . ئىلى لەشكەرلىرى قوغلى-
ماستىن يەكەنگە مېڭىپ ، ئارا يولدا خەبەر ئامبال بىلەن ئۇچراش-
تى . ئىككى قوشۇن بىرلىشىپ يەكەن شەھىرىگە كىردى .

توختى باشچىلىقىدىكى قوزغىلاڭچى قوشۇن گەرچە ئاجايىپ
قەھرىمانلىق كۆرسەتكەن بولسىمۇ ، خىل قوراللار بىلەن قوراللاند-
غان ، ئادىمى نەچچە ھەسسە ئارتۇق كېلىدىغان كۈچلۈك دۈشمەنگە
تاقابىل تۇرۇش ئاسان ئەمەس ئىدى ، ئۇنىڭ ئۈستىگە قوزغىلاڭچى
قوشۇن مارالبېشىدىكى كېچىلىك جەڭدە ئىلى لەشكەرلىرىنىڭ قات-
تىق زەربىسىگە ئۇچراپ نۇرغۇن چىقىم تارتقاندىن باشقا ، سالجى-
لىقتىكى ئۇرۇشمۇ پايدىسىز بولۇپ چىقتى . قوزغىلاڭچىلار بىگىل-
گە چېكىنگەندە ئەسلىدىكى ئادەملىرىنىڭ يېرىمى قالغانىدى . گۈم-
ا ، قاغىلىقتىكى قوشۇن تېخىچە يېتىپ كېلەلمىگەچكە ، توختى
تى جىددىيلەشمەكتە ئىدى .

دۈشمەن تەرەپكە نىسبەتەن ئېيتقاندا ، ياردەمچى لەشكەرلەر

ئەفرىدۇنغا يېڭىدىن جان كىرگۈزگەندى . ئۇ ۋېنزۇلك خان ئىنىم قىلغان كىيىملىرىنى كىيىپ داقا - دۇمباقلىرىنى چالدۇرۇپ شە - ھەر خەلقىنى باشلاپ ئىلى لەشكەرلىرىنىڭ ئالدىغا قارشى ئالغىلى چىقتى .

ئىلى لەشكەرلىرى يېڭىشەھەر بىلەن كۈنئەھەرنىڭ ئارىسىغا چۈشۈپ ، رەتمۇرەت بارگاھ قۇردى . خەبەر ئامبال بىلەن ئىلى جاڭجۇنى مۇداپىئە ئارقىلىق كېيىنكى لەشكەرلەرنى ساقلاپ تۇردى . شەھەر ئەتراپىدا بىر تۈركۈم قوزغىلاڭچى قوشۇن بولۇپ ، كۈندۈزلىرى كۆرۈنمەيتتى ، كېچىلىرىلا شەھەرگە ھۇجۇم قىلىپ ، ئىلى لەشكەرلىرىگە ئاراملىق بەرمەيتتى . توختى ، كىچىك ئاخۇند - لارمۇ بۇنى زادى كىمنىڭ قىلمۇ ئاتقانلىقىنى بىلمەيتتى . ئەمما ، بۇ نامەلۇم ئادەملەرنىڭ يەكەندىكى دۈشمەننى پاراكەندە قىلىپ تۇرۇشى نەتىجىسىدە ، بىگىلگە چېكىنگەن قوزغىلاڭچى قوشۇن قارىقۇمدىكى تارقاق ئادەملىرى بىلەن جەم بولۇۋالدى . ئەپسۇسكى ، گۇما ، قاغدا - لىقتىكى قوشۇنلار ۋاقتىدا كېلەلمەي ، كۈچنى زورايتىش مۇمكىن بولمىدى . خەبەر ئامبال توختى باشچىلىقىدىكى قوزغىلاڭچى دولان - لىقلارنىڭ قارىقۇمدا توپلىنىۋاتقانلىقىنى ئاڭلاپ دېۋىزىيە بويىچە لەشكەر تارتىپ ماڭغاندا ، قارشى تەرەپتىن توختىنىڭ قوشۇنلىرى كېلىپ قالدى ، ئىككى قوشۇن يېڭىباغ دېگەن جايدا ئۇچراشتى . دۈشمەن تەرەپنىڭ قوراللىق خىل ، ئادەمىمۇ كۆپ ئىدى . يېرىم كۈن داۋاملاشقان قاتتىق ئېلىشىشتىن كېيىن توختىنىڭ قوشۇنى - رى ھەرىكەت چېكىندى ، ئاندىن بىگىل كۆۋرۈكىنى ئوستى . بىگىل كۆۋرۈكى توسۇۋېلىنسا باشقا جايدىن ئۆتۈش مۇمكىن ئەمەس ئىدى . خەبەر ئامبال بۇ نۆۋەت ئۆزىدە بار لەشكەرلەردىن باشقا ، ئىلى لەشكەرلىرى تەركىبىدىكى موڭغۇل قىسىملىرىنىمۇ ئېلىپ كەلگە - ندى ، ئىلى موڭغۇللىرى ئاتلىق سۇدىن ئۆتۈپ ، ھەفرىدىن ئوق ياغدۇرۇشقا باشلىدى ، ئۇلارنىڭ قوغدىشى بىلەن چېرىكلەر كۆۋ - رۈكتىن بىخەتەر ئۆتۈۋالدى . قوزغىلاڭچى قوشۇن ئادەم جەھەتتە نەچچە ھەسسە كۆپ بولغان ، قوراللىرى خىل لەشكەرلەر بىلەن جان

تىكىپ ئېلىشقان بولسىمۇ ، كۆپ چىقىم تارتىپ چېكىنىشكە مەج-
بۇر بولدى . ئالدىنقى جەڭدە چىڭ قوشۇنلىرىدىن ئولجا ئالغان
ئىككى تەيفو ، بىرقانچە زەمبىرەك ، مىلتىق قاتارلىق قوراللار
دۈشمەن قولىغا چۈشۈپ كەتكەندىن باشقا ، يەنە بىر قىسىم تەمىنات-
لىرىدىنمۇ ئايرىلدى . شۇنداقتىمۇ قوزغىلاڭچى قوشۇندىكى پىدا-
ئىيلارنىڭ جاسارىتى قىلچە بوشاشمىغانىدى . ئۇلارنىڭ جەڭگىۋار-
لىقىغا ھەيران قالغان خەبەر ئامبال خاتىرىسىگە مۇنداق يازدى :

ھەيران مەن جەڭلەردە يەپ نەچچە ئەدەپ ،
ئوت ، ئوقتىن قورقماسقا نېمىدۇر سەۋەب .
ئەتىيانى مەشئەلدەك كۆيۈپ تۇرسىمۇ ،
ئېتىلىپ رەقىبكە كەلگىنى ئەجەب .

ئىككى تەرەپ كەسكىن جەڭ ئۈستىدە تۇرغاندا ، ئۈرۈمچى ،
ماناس لەشكەرلىرى بىلەن قاراشەھەر تۇرغۇتلىرىنى ئېلىپ شى
دارپىن يېتىپ كەلدى . بۇ چاغدا خەبەر ئامبالنىڭ لەشكەرلىرىنى
مەغلۇبىيەت كۈتۈۋاتاتتى ، نەچچە تۈمەن لەشكەرنىڭ قىزىل ۋە سې-
رىق ئەلەملەرنى كۆتۈرۈپ ، تەيفو - زەمبىرەكلەرنى سۆرىشىپ
كېلىشى يېڭىلىش ئالدىدىكى لەشكەرلەرنى جانلاندۇرۇۋەتتى . قوز-
غىلاڭچى قوشۇن چېكىنىشكە مەجبۇر بولدى . ئېتىز - ئېرىق ،
زىرائەتلەر ھەددى - ھېسابسىز لەشكەرنى قوشۇننىڭ ئايىغى ئاستىدا
يانجىلىپ ، بەيگە مەيدانىغا ئوخشاپ قالدى . بىرلەشكەن ئىككى
قوشۇننىڭ لەشكەر سانى 40 مىڭدىن ئاشاتتى . شۇنداقتىمۇ ، قوزغى-
لاڭچى قوشۇن غەلبە قازىنىشتىن ئۈمىدىنى ئۈزۈمگەندى . ئۇلار
چېكىنىپ قارىقۇمغا بارغاندا چىڭ بىرلەشمە لەشكەرلىرى بىلەن
يېرىم كۈن جەڭ قىلدى ، جەڭدە 1000 چە ئادىمىدىن ئايرىلدى .
چىڭ لەشكەرلىرىمۇ ئېغىر تالاپەتكە ئۇچراپ ، قارىقۇم قىزىل قۇمغا
ئايلىنغانىدى . توختى بىلەن كىچىك ئاخۇن ئىككىلىسى يارىلانغاچقا ،
ساغۇچاق دېگەن جايىنى ئارامگاھ قىلدى . ئۇ يەرنىڭ ئوت - چۆپلىرى

مول ئىدى . مۇھاپىزەتچىلەر توختىنىڭ يارىسىنى تازىلاپ تېڭىپ تۇرۇشىغا ، ئاتلىق تىڭتىڭچى يىگىتلەر كەلدى . ئۇلارنىڭ باشلىقى توختىدىن ئەھۋال سوراپ ، ئاندىن دوكلات قىلدى :

— مەلۇمات !

— قېنى ، سۆزلەڭ! — توختى ئالدىدا تىك تۇرغان بۇرۇتلۇق تەمبەل يىگىتكە ئىجازەت بەردى .

— تەكشۈرۈپ كۆرۈشىمىزچە ، چىڭ لەشكەرلىرىنىڭ ئاخىر-قى تۈركۈمى «تېدۇ» نىڭ قوماندانلىقىدا ئاقسۇغا كەپتۇ . ئادىمى 30 مىڭ ئەتراپىدا ئىكەن .

«شى دارىن» قوماندانلىقىدىكى لەشكەرلەر بۇ يەرگە ئاياغ باسقنىغا 15 كۈن بولغاندا ، «تېدۇ» قوشۇنلىرى كەلگەندى . يېڭى كەلگەنلەر ئۈرۈمچى ، ماناس قوشۇنلىرى ۋە قاراشەھەر تۈر-غۇتلىرى بىلەن بىرلىشىدىغان بولسا ، ئۇلارنىڭ توللىقىدىن جەڭ قىلىپ يوقىتىش ئەمەس ، بەلكى جىم تۇرۇپ بەرسىمۇ ئۆلتۈرۈپ تۈگىتىشكە نۇرغۇن ۋاقىت كېتەتتى .

— كىچىك ئاخۇنكا! — توختى جاراھىتىنى تاڭدۇرۇۋېتىپ چاقىردى .

پېشانىسى تېڭىقلىق كىچىك ئاخۇن توختىنىڭ قېشىغا كېلىپ ئولتۇردى :

— بىز ئىككىگە ئايرىلايلى ، — دېدى توختى ، — بىزدە ھەممە-سى بولۇپ يەنە 8000 ئادەم بار . قاغىلىق ، گۈمبىدىكىلەر كەلسە تۆت — بەش مىڭ ئادەم قوشۇلىدۇ . سىز 5000 ئادەم بىلەن دۈشمەننى چۆللۈككە باشلاپ ئاپىرىپ زەربە بېرىپ ، ئاندىن چېكىند-گەن بولۇپ قەشقەر تەرەپكە مېڭىڭ ، ئۇلار جەزمەن قوغلايدۇ . ۋەلىخان تۆرە كەتمىگەنلا بولسا ، بىزنى قوغداش ئەمەس ، ئۆز جېنى-نى قۇتۇلدۇرۇش ئۈچۈن بولسىمۇ ھەمدەمدە بولۇشى مۇمكىن . مەن 3000 ئادەمنى ئېلىپ ، دولان يۇرتلىرىنى ئارىلاپ مېڭىش جەريانىدا قوشۇننى زورايتىپ مارالبېشى ئاچالغا يېتىپ بېرىپ ، كېلىۋاتقان دۈشمەننىڭ ئالدىنى توسۇپ زەربە بېرەي . سىز قەشقەردىن چىقىپ

پەيزىۋات بىلەن مارالبېشىغا كېلىڭ ، سىزچە بۇ پىلان بولامدۇ ؟
قانداق ؟

— شۇنداق بولسۇن !— كىچىك ئاخۇن دەرھال قوشۇلدى .
شۇنداق قىلىپ ، توختى 3000 ئادەمنى باشلاپ ، تويدۇرماي
مارالبېشىغا يۈرۈپ كەتتى . كىچىك ئاخۇن 5000 ئادىمى بىلەن
كۆكرەباتتىن ئۆتۈپ «قىزىل» دا بارگاھ قۇردى . چىڭ بىرلەشمە
چوڭ قوشۇنى ئىز قوغلاپ كۆكرەباتقا كىرىش بىلەن ، بىپايان
دەشتلىك چىڭ چېرىكلىرىگە تولدى . گاھى كۆك ، گاھى قىزىل
بايراقلار زېمىن ئۈستىنى قاپلىغانىدى . ئۇلارنىڭ غوۋغاسىغا تۈ-
رۈپ بولمايتتى . بۇ يەردە «ماياق جىلغىسى» دەپ بىر مەنزىل
بولۇپ ، ئۇلارنىڭ مۇدەھىش قەدىمى يېتىش بىلەن «ئايغ جىلغى-
سى» غا ئايلاندى . لەشكەرلەر قىزىلغا يەتكەندە كىچىك ئاخۇننىڭ
قوشۇنلىرى ئاللىقاچان تاماقلارنى يەپ قوزغىلىپ كەتكەنىدى .
قىزىل خەلقىمۇ قوزغىلاڭچى قوشۇنغا قېتىلىپ كەتكەچكە بۇ ئەتراپ
توختاۋسىز چىقىپ تۇرىدىغان قۇيۇننىڭ ماكانىغا ئايلانغانىدى .
كىچىك ئاخۇن قوشۇنلىرى توپلۇقتىمۇ توختىماي «سۆگەتبۇ-
لاق» ئۆتمىگە ئۇلاشتى . بۇ جاينىڭ جۇغراپىيىلىك تۈزۈلۈشى
ئىستراتېگىيىلىك ئالاھىدىلىككە ئىگە بولۇپ ، يولنىڭ بىر تەرىپىدە
چەش قۇم ، بىر تەرىپىدە تاغ بار ئىدى . بۇ يەردىن ئۆتۈپ كەتمەكچى
بولغانلار تاغدىكى يول بىلەن يۈرمەي مۇمكىن ئەمەس ئىدى . تاغ
يولى ئىنتايىن تار بولۇپ ، چارۋا مال تىزىلىپ تەستە ئۆتەلەيتتى .
ئادەملەرنىڭ مېڭىشى تېخىمۇ تەس ئىدى . بۇ يولنى توسۇۋالغان
بىر ئادەم 1000 ئادەمگە تېتىيتتى . كىچىك ئاخۇن قوشۇنى چىڭ
لەشكەرلىرىنى نەق مۇشۇ جايغا باشلاپ كەلدى . قوشۇندىكىلەر
ئەپلىك جايغا يوشۇرۇنۇپ دۈشمەننىڭ كېلىشىنى كۈتۈپ تۇردى .
چىڭ لەشكەرلىرى تەركىبىدىكى نەچچە يۈزلىگەن ئاتلىق چې-
رىكلەر توپلۇققا كەلگەندە پىيادە قىسمىدىن ئايرىلىپ ، قوزغىلاڭ-
چىلارنى قوغلاپ ئالدىدا كەتكەنىدى . ئاتلىقلار يېقىنلاپ كېلىشى
بىلەن كىچىك ئاخۇننىڭ ئادەملىرى ئوقىيادىن ئوق ياغدۇردى .

ئاتلىق چېرىكلەر خۇددى پىشقان مېۋىلەردەك تۆكۈلۈشكە باشلىدى . ئۆلمىگەنلەر نېمە قىلارنى بىلمەيلا قېلىشتى . ئاخىر بىر پاي ئوق چىقىرالمىي ، زور قوشۇن يېتىپ كەلگۈچە ھەممىسى ئۆلۈپ تۈگىدى .

شى دارىن ، خەبەر ئامبال ، ئىلى جاڭجۈنى قوشۇنى باشلاپ يېتىپ كەلگەندە ئاتلىق چېرىكلەر تۈگەل چېكىسگە تاش پاتقان ، كۆزلىرى يۇمۇلماستىن تىللىرىنى چىشلەگەن ھالدا ياتاتتى . ئۇلار ئەھۋالنى ئوقۇپ بولغۇچە تەرەپ - تەرەپتىن يېغىۋاتقان تاش يامغۇ - رىدا قېلىپ ، كۆزنى يۇمۇپ - ئاچقۇچە ئارىلىقتا نەچچە يۈز ئادىم - دىن ئايرىلدى . قورقۇپ كەتكەن لەشكەرلەر ئۆلۈم نۆۋىتىنىڭ ئۆزىگە قاچان كېلىشىنى كۈتۈشۈپ تۇرغاندا ، چېكىنىش كانىيى چېلىندى ، ئاندىن چىڭ لەشكەرلىرى تاغقا قارىتىپ توپ - زەمبە - رەكتىن شىددەتلىك ئوق ياغدۇردى .

تاغ ئۈستىدە داۋاملىق يوشۇرۇنۇپ تۇرۇش پايدىسىز ئىدى . كىچىك ئاخۇن قوشۇنلىرىنى باشلاپ جەڭگە ئاتلاندى . ئۆلگەن چې - رىكلەرنىڭ ئاتلىرى يېنىغا ئادەم كەلتۈرمەي ھەربىي پىتراپ يۈرۈ - شەتتى . قوزغىلاڭچىلار يوشۇرۇنغان جايدىن چىقىپ ئېتى بارلار ئۆز ئېتىنى ، پىيادىلەر چىڭ لەشكەرلىرىنىڭ ئېتىنى مىنىپ جەڭ - گە ئاتلاندى . كىچىك ئاخۇن قوشۇننىڭ ئالدىدا ئات چاپتۇرۇپ دۈشمەن لەشكەرلىرىنىڭ ئارىسىغا كىرىپ كەتتى . ئۇ ھەر ھۇجۇمغا ئۆتكەندە مانجۇ ، موڭغۇل ، سولۇت ، چەمپەن چېرىكلىرىدىن يۈز - لەپ - يۈزلەپ ئۆلتۈرەتتى . جەڭ شۇنداق شىددەتلىك ئېلىپ بېرىل - دىكى ، قوزغىلاڭچى دېھقانلارنىڭ باش - ئاخىرىغا كۆز يەتمەيدىغان زور قوشۇننى كۆرۈپ تۇرۇپ ئۆزىنى جەڭگە ئۇرۇۋاتقانلىقىغا ھەي - رانلىقى ئاشقان شى دارىن ئۇرۇش خاتىرىسىگە مۇنداق يازدى :

تەڭدى تاش يېرىلدى باش ، كىم ئاتتىكىن كۆرەلمىدۇق ،
ئەنسىرەپ جان ۋەھىمدىن بىز ئالغا ھېچ يۈرەلمىدۇق .

قولدا نەيزە - قىلىچنى ئوينىتىپ كەلسە دولان ،
زەمبىرەك ، جىفو تۇرۇپمۇ قورقۇتۇپ سۈرەلمىدۇق .

شۇنداق قىلىپ ، سۆگەتبۇلاقتىكى جەڭ قاراڭغۇ چۈشكۈچە دا-
ۋاملاشتى . ئىككى تەرەپ ئۆز ئادەملىرىنى پەرق ئېنەلمىگۈدەك بول-
غاندا جەڭدىن توختاشتى . بۈگۈنكى جەڭدە دۈشمەن تەرەپ كۆپ
چىقىم تارتقانىدى . ئەمما ، قانچىلىك ئادەم ئۆلگەنلىكىنى بىلگىلى
بولمايتتى . كىچىك ئاخۇن كېچە قاراڭغۇسىدىن پايدىلىنىپ تاغ
يولى ئارقىلىق يېڭىسارنى يانداپ مېڭىپ خانئېرىققا چىقىپ ، بوپۇر-
غا بىلەن مارالبېشىنى قارارلاپ يۈرۈپ كەتتى .

چىڭ لەشكەرلىرى سۆگەتبۇلاقتىكى تاغ يولىدىن ئىككى كۈندە
ئۆتۈپ بولدى . ئۇلار قوزغىلاڭچى قوشۇننى قەشقەرگە كەتتى دەپ
پەرەز قىلىپ يېڭىسارغا كەلگەندە شەھەردە ئادەم كۆرۈنمەيتتى ،
پەقەت ناھايىتى ئۇزاق ئۆمۈر كۆرگەنلىكتىن قېرىپ ئىككى مۈرد-
سى بېشى بىلەن تەڭلەشكەن ، تۈگۈلگىنىدىن تىزلىرى قۇلىقىدىن
ئېشىپ كەتكەن ، كۆزلىرى ئولتۇرۇشۇپ ئالدى - كەينىدىن كۆرد-
دىغان ئەينەكتەك بولۇپ قالغان بىر بوۋاي ئېڭەك سۆڭىكىنى
كۆكرىكىگە تىرەپ ئولتۇراتتى .


چىڭ لەشكەرلىرى يېڭىشەھەر دەرۋازىسىنى ئاچتۇرۇپ ، ئام-
بالار بىلەن كۆرۈشتى ، يېڭىسارنى ئىگىلەپ ئىككى كۈن تۇردى ،
ئاندىن مەسلىھەتلىشىپ ، 3- كۈنى قەشقەر شەھىرىگە تىڭتىڭچى چى-
رىكتىن ئۈچىنى ماڭدۇردى . تىڭتىڭچىلار كۆردىكى ، شەھەر كوچى-
لىرى ئۆلۈكلەر بىلەن تولۇپ ، ئۆزىنىڭ قەدىمىيلىكى ، گۈزەللى-
كى ، باياشاتلىقى بىلەن ئوتتۇرا ئاسىيادا داڭقى مەشھۇر گۈزەل
قەشقەر مۇدەھىش قەبرىستانلىقىغا ئايلانغانىدى . تىڭتىڭچىلار
سورىدى :

— بۇ نېمە ئىش ؟

— ۋەلىخان تۆرە ئاقسۇدىن قايتىپ كەلگەندىن كېيىن بىر
تۈركۈم ئادەملىرىنى قاياققىدۇر يولغا سېلىۋېتىپ ، ئۆزى يەنە بىر

قىسىم قوشۇنلىرى بىلەن قالغانىدى ، — دېدى تۇرغانلار ئارىسىدىن
 بىر كىشى جاۋابەن ، — نەچچە كۈنلەر ئىلگىرى چىڭ لەشكەرلىرى
 يەكەن تەرەپتىن جەڭ قىلغاچ كېلىۋاتقۇدەك دېگەن گەپ تارقالدى .
 بىر كۈنى ۋەلىخان تۆرە قوشۇنلىرىنى باشلاپ يېڭىسار تەرەپكە
 مېڭىۋىدى ، ئۇرۇشقىلى بارغۇدەك دەپ ئاڭلىدۇق ، ئۇلار يېڭىسارغا
 بېرىپ چىڭ قوشۇنلىرىنىڭ قارىسىنى كۆرمەي ئۈرۈكۈپ ، ئالدىغا
 ئۇچرىغاننى بۇلاپ قايتىپ كەلگەندە قەشقەر خەلقى دەرۋازىنى تاقىد-
 ۋېلىپ شەھەر ئىچىگە كىرگۈزمىدۇق . ۋەلىخان تۆرە ئاچچىقىغا
 پايلىماي دەرۋازىغا ئوت قويۇپ كىرىپ ، ئۇچرىغانلا ئادەمنى ئۆلتۈ-
 رۇپ ، ئۆلگەنلەر بېشىدىن ئىككى مۇنار قوپۇرۇپ قويۇپ ، توپلىغان
 بايلىقىنى ئېلىپ ، ئادەملىرىنى ئەگەشتۈرۈپ قېچىپ كەتتى .
 دەرۋەقە ، ۋەلىخان تۆرىنىڭ ۋەھشىيلىكى قەشقەر كوچىلىرىنى
 جەسەت بىلەن تولدۇرۇپ گۆرىستانلىققا ئايلاندۇرغانىدى . كوچا
 دوقمۇشقا دۆۋىلەپ قويۇلغان ئادەم باشلىرى يىراقتىن يېرىلغان
 ئانارلارنى ئۈستى - ئۈستىلەپ تىزىپ قويغاندەك كۆرۈنەتتى .
 تىڭنىڭچىلار خەبەر ئامبالغا ئەھۋالنى دوكلات قىلغاندا ، چوڭ
 بەگلەردىن ئىككىنى تاللاپ 100 چىرىك بىلەن ئالدىدا ماڭدۇردى ،
 كەينىدىن زور قوشۇن ئاتلاندى . ئۆزىچە قوزغىلاڭچىلارنىڭ ھەممى-
 سىنى قاپۇردۇق دەپ ئويلىغان خەبەر ئامبال ئۇلارنىڭ مارالبېشىغا
 يىغىلىپ يول توسۇپ تۇرغانلىقىنى بىلمەيتتى .





يىگىرمە بەشىنچى باب

قانلىق ئېدىر

توختىنىڭ قىسىملىرى مارالبېشى بازىرىدىن چىقىپ ، قەش-قەرگە قايرىلىدىغان ئاچالغا يېقىن جايدىكى ئېدىرلىقنى ئۆزىگە ئىستىھكام قىلدى . ئېدىرلىقنىڭ بىر قىسمىنىڭ ئاستى شېغىللىق بولۇپ ، ئۈستىنى بورانلار قۇمغا باستۇرۇۋەتكەندى . قالغان قىسمى ئەسلىدىنلا قۇملۇق بولۇپ ، ئېتىز قىرلىرىسىمان قۇم دۆۋىلىدى . رى پايانسىز ئېدىرلىق ھاسىل قىلغاندى . ھۆل - يېغىن پەسىللىرىدە ياغقان يامغۇرلار تارام - تارام ئېقىنلار بىلەن خالىغان تەرەپكە راۋان بولسا ، بىر قىسىم جاي شۇنچە يامغۇر بىلەنمۇ تەشەنلىقنى قانماي قاغىرىغان پېتى تۇراتتى . ئارىلاپ - ئارىلاپ ئۆسۈملۈكلەر دالدىسىدا دۆۋىلىنىپ قالغان قۇم دۆۋىلىرى ئۇرۇش ۋاقتىدا مۇھىم ئىستراتېگىيىلىك رولنى ئوينايتتى . بىراق ، بۇ يەردە ئۇزاق تۇرغىلى بولمايتتى . چۈنكى ، سۇ يوق ئىدى ، قۇدۇق كولىغان بىلەنمۇ سۈيى تۈزلۈك چىقاتتى .

توختىنىڭ قوشۇنلىرى بۇ جايدا تۇرۇۋاتقىنىغا ئۈچ كۈن بولغان بولسىمۇ ، كېلىدىغان دۈشمەن تېخىچە كۆرۈنمەيتتى . گۇما ، قاغىلىقتىكى قىسىملارنىڭ كېلىشى بىلەن ئادەم سانى 10 مىڭغا يەتتى ، توختىنىڭ خىيالى بولسا كىچىك ئاخۇندا ئىدى . ئۇنىڭ قوشۇنى ئېلىشىۋاتقان دۈشمەن 30 مىڭدىن ئاشاتتى . توختى ئارقا-ئارقىدىن تىڭنىڭچىلارنى ماڭدۇرغان بولسىمۇ ، تېخىچە خەۋەر يوق ئىدى . 5- كۈنى بولغاندا ، ئاقسۇ تەرەپكە كەتكەن تىڭنىڭچىلار قايدى .

تىپ كېلىپ، توختىغا مەلۇمات يەتكۈزدى :

— مەلۇمات !

— سۆزلەڭ .

— «تدۇ» دېگەن ئامبال 14 مىڭ لەشكەرنى باشلاپ ئاقسۇغا كەلدى . بۇ نۆۋەت كەلگەنلەر لەنجۇ ، گەنجۇ ، سۇجۇ لەشكەرلىرى ئىكەن . ئۇلارنىڭ كەينىدىن يەنە 15 مىڭ لەشكەرنى باشلاپ «زۇڭ» - دۇ» دېگەن ئامبال كېلىۋاتقۇدەكمىش . دۈشمەن قوشۇنى ئاتىلىشتا 14 مىڭ بولغان بىلەن ئەمەلىيەتتە ئۇنىڭدىن كۆپ بولسا كېرەك ، ئاقسۇ شەھىرىگە سىغماي قىزىل كۆۋرۈك ئەتراپىدىكى يەرلەرنى ئىگىلەپ ، يوللارمۇ توسۇلۇپ كېتىپتۇدەك...

— ئۇقتۇم ، ئارام ئېلىڭ !

توختى ئۇنىڭ دوكلاتىنى ئاڭلاپ بولۇپ ، دۈشمەنگە تاقابىل تۇرۇش تەدبىرلىرى ئۈستىدە ئويلىنىۋاتاتتى ، مارالبېشى تەرەپ - تىن چاڭ - توزان كۆتۈرۈلدى ، ئارقىدىن قىزىل ئەلەملەر كۆرۈندى . توختى جەزم قىلدىكى ، بۇلار كىچىك ئاخۇننىڭ قوشۇنى بولۇپ ، ھازىر 2000 ئەتراپىدا ئادىمى قالغانىدى . توختى تەقەززا - لىق ئىلىكىدە كىچىك ئاخۇننىڭ ئالدىغا باردى . كىچىك ئاخۇنمۇ ئاتتىن سەكرەپ چۈشۈپ توختىنىڭ ئالدىغا كەلدى . ئىككىيلەن قۇچاقلىشىپ كۆرۈشتى . كىچىك ئاخۇن ئادەملىرى تەرەپكە بۇرۇ - لۇپ كۆزلىرىگە ياش ئالدى .

— كۆڭلىڭىزدىكىنى چۈشەندىم ، — توختى كىچىك ئاخۇنغا تەسەللى بېرىپ ئېيتتى ، — شۇنچە كۆپ دۈشمەنگە ئازغىنە ئادەم بىلەن تاقابىل تۇرۇپ ھايات قېلىشنىڭ ئۆزى بىر مۆجىزە . دۈش - مەن لەشكەرلىرى نەدە قالدى ؟

— سۆڭەتبۇلاقتا ئايرىلدىق . ھازىر قەشقەردە بولسا كېرەك .

— ۋەلىخان تۆرىچۇ ؟

— سىزنىڭ پەرىزىڭىز توغرا چىقتى .

— قانداق ؟

— 15 مىڭ ئادەمنى ئەگەشتۈرۈپ قېچىپتۇ .

— نەگە؟

— قوقەندكە بولماي نەگە بولاتتى!

— قەشقەرنىڭ ھازىرقى ئەھۋالىنى ئۇقتىڭىزمۇ؟

— ئۇقتۇم .

— قانداقكەن؟

— چىڭ قوشۇنلىرى بېسىپ كىرگەن كۈنى ۋەلىخان تۇرىدىن بىزار بولغان قەشقەر خەلقى چىڭ لەشكەرلىرىدىن ياخشىلىق كۈتۈپ ئالدىغا چىققانىكەن ، چىڭ لەشكەرلىرى شەھەرگە كىرىپ بولغاندىن كېيىن ، خەلقنىڭ مال - چارۋىلىرى ، ئاشلىق - تۈلۈكلىرى ، ئوت - سامانلىرىنى بۇلاپ - تالاپتۇ . قوزغىلاڭغا قاتناشقانلارنى ناھايىتى قاتتىق قىيىن - قىستاققا ئاپتۇ . سەللا گۇمانلىق دەپ قارالغانلارنى قاتتىق قىيىنلاپتۇ . قىيىن - قىستاققا چىدىماي يالغان ئىقرار قىلغان نۇرغۇن بىگۇناھ ئادەملەر جىنايەتچىلەر قاتارىدا بىر تەرەپ قىلىنىپ - تۇ . خەلقنىڭ دەسلەپكى كۈلكىسى ئەمدىلىكتە يىغا - زار ، ھەس - رەت - نادامەتلەر بىلەن ئالمىشىپتۇ . ۋەلىخان تۆرە بىلەن كەتكەن - لەرمۇ ئامالسىزلىقتىن كېتىپتۇ . كەتمىگەن بولسا ، مۇشۇ قاتاردا بەربىر ئۆلتۈرۈلەر ئىكەن .

— يېڭىسارچۇ؟

— يېڭىسار خەلقى ۋەلىخان تۇرىنىڭ قىرغىنچىلىقىدا قېچىپ تاغلارغا چىقىپ كەتكەنىكەن . ئېھتىمال بۇ كەمگە ئۇلارنى تاپتۇرۇپ كېلىپ ، قەشقەردە قىلغاننى قىلىۋاتىدىغاندۇ .

توختى بۇ خەۋەرنى ئاڭلاپ خىيالغا چۆمدى . ئۇنىڭ كۆز ئالدىدىن ھەسەن تۈرك پاجىئەسى ، جەڭگىۋار ئوبرازلار بىر - بىرلەپ ئۆتتى ، يەكەن خەلقىنى ئويلىغاندا ۋۇجۇدىنى تىترەك باس - تى . ساۋۇر ، ئابدۇرەھمان ، سۆيۈملۈك مەھبۇبى رەيھان ۋە زۇم - رەتخېنىملارنى ئويلىدى . دۈشمەن قەشقەردە قىلغانلىرىنى يەكەندە - مۇ قىلغانىمىدۇ؟ ئۇنداقتا ، ساۋۇر ، رەيھانلار ئائىلىسى قانداق بولغاندۇ؟ تۇرۇپلا كۆڭلىگە ھەسەن تۈركنىڭ بېشىنىڭ ئالمىشىپ قېلىش ۋەقەسى كەچتى . بۇنى سېپىل ئەتراپىدا دۈشمەنگە زەربە

بېرىپ تۇرۇۋاتقان نامەلۇم قوشۇن ۋەقەسىگە باغلاپ ، ساۋۇرنىڭ ئىشى بولسا كېرەك دەپ بىلدى . چۈنكى ، ساۋۇر ناھايىتى يۈرەك-لىك يىگىت بولغاچقا ، توختى يەكەندىكى تەشكىللەش ئىشلىرىنى ئۇنىڭغا تاپشۇرغانىدى .

شۇنداق خىياللار بىلەن بىر نۇقتىغا تىكىلگىنىچە ئولتۇرغان توختىنى كىچىك ئاخۇننىڭ :

— ئاۋۇ ترەپتىن بىر ئاتلىق كېلىۋاتىدۇ! — دېگەن ئاۋازى چۆچۈتۈۋەتتى .

— قېنى ؟

— ئەنە ، ئاچال ترەپتىن كېلىۋاتىدۇ .

ئىككىسى ئېگىز قۇم دۈۋىسىنىڭ تۈۋىدە ئىدى ، توختى ئورنىدىن تۇرۇپ قاراپ :

— بىزنىڭ تىڭتىڭچى ئىكەن! — دەپ ، يول ترەپكە ماڭدى . بىر پەستە تىڭتىڭچى يىگىت يېتىپ كەلدى . توختى ئۇنىڭ دوكلاتىغا تەقەززا بولۇپ سورىدى :

— يېڭى خەۋەر بارمۇ ؟

— بار .

توختى بىلەن كىچىك ئاخۇن ئۇنى بىر چەتكە تارتتى :

— ئالدىرماي تەپسىلىي سۆزلەڭ !

— دۈشمەن قوشۇنلىرى داۋزىتاغ ئۆتىڭىگە كېلىپ چۈشكەن ئىكەن ، ئاچال ترەپكە قاراپ كېلىۋاتىدۇ . قەشقەرگە بارامدۇ ياكى يەكەنگە بارامدۇ ، ھازىرچە بىلەلمىدۇق .

— يەكەنگە بارىدۇ ، — دېدى توختى ، — ئۇلار قەشقەر بىلەن يېڭىسارنى ۋەلىخان تۇرنىڭ قولىدا دەپ بىلىدۇ . مېنىڭچە ، ۋەلىخان تۇرنىڭ قاچقانلىقىنى ئوقىمىسا كېرەك .

— دۈشمەن ترەپنىڭ تىڭتىڭچىلىرىنى ئۇچراتتىڭلارمۇ ؟

— ياق .

— ئادەملىرى كۆپمىكەن ؟

— بۇنىڭغا گەپ توغرا كەلمەيدۇ ، ئۇۋىسى بۇزۇلغان قارا چۈ-

مۈلىنىڭ ئۆزى، بېشى نەدە، ئاخىرى نەدە، بىلگىلى بولمايدۇ .

— خەۋەرچى! — توۋلىدى توختى .

— بار! — 18 ياش ئەتراپىدىكى ئېگىز بوي بىر يىگىت

يۈگۈرۈپ كەلدى .

— ئادەملەر قورساقلىرىنى تويدۇرۇپ جەڭگىۋار

ھالەتكە ئۆتسۇن !

— خوپ !

— كىچىك ئاخۇنكا! — ئادەملىرى تەرەپكە كېتىۋاتقان كىچىك

ئاخۇن قايتىپ كەلدى، — يارىڭىز قانداق ؟

— ھېچ ۋەقەسى يوق .

— ئۇنداق بولسا ، سىزنىڭ ئادەملىرىڭىز ھازىرچە ئارام ئېـ

لىدى بۇيرۇق كۈتسۇن ، جەڭگە ئەھۋالغا قاراپ ئاخىرىدا

كىرسۇن .

— نېمىشقا ؟

— ھازىرچە ئارام ئېلىپ ، زاپاس تۇرۇپ تۇرسۇن .

يۈزبېشى ، مىڭبېشى ، پانسانلار بىر - بىرلەپ چاقىرتىلىپ ،

ئايرىم - ئايرىم ۋەزىپە ئورۇنلاشتۇرۇلدى .

— بۈگۈن ئايغا نەچچە؟ — توختى كىچىك ئاخۇندىن سورىدى .

— ھىجرىيە يىلى ئۆرۈلگىلى بۈگۈن 15 كۈن بولدى ، —

كىچىك ئاخۇن جاۋابىن چۈشەندۈرۈپ ئېيتتى ، — ھىجرىيە بويىچە

ھېسابلىغاندا بۈگۈن 1274 - يىل مۇھەررەم (1 - ئاي) گە 15 ؛

مىلادىيە ھېسابىدا 1857 - يىل 7 - ئاي كىردى . بىز قوزغالغىلى

ئاي ھېسابىدا تۆت ئاي ، كۈن ھېسابىدا ساق 90 كۈن بولدى .

— توغرا دېدىڭىز ، — توختى كۈلۈپ تەستىقلىدى ، —

مىلادىيە 1857 - يىل دېگىنىڭىز شىيەننىڭ 7 - يىلى بولىدۇ . ئۆتكەن

يىل خوجايىنىمىدىن سورىسام ، بۇ يىل شىيەننىڭ 6 - يىلى (ئەجدىھا

يىلى) ، كېلەر يىلى يىلان يىلى كىرىدۇ دېگەندى . سىزنىڭ

دېگەنلىرىڭىز توغرا چىقتى .

كىچىك ئاخۇن چاقچاق قىلدى :

— سز يەنىلا ئۆزىڭزنىڭ مانجۇ يىلىنى قوللىنىدىكەنسز -
دە ! ھە ، راست...

كىچىك ئاخۇن گەپ باشلاشقا تەرەددۇتلىنىۋاتقاندا ، ئاچالنىڭ يۇقىرى تەرىپىدىكى تۈپتۈز سايلىقتا سېرىق ، قىزىل ۋە باشقا رەڭلەردىكى بايراقلارنى كۆتۈرۈشكەن چىڭ چېرىكلىرى پەيدا بولدى . توختىنىڭ بۇيرۇق بېرىشى بىلەن پۈتۈن قوشۇن ئۆزىنى دالدغا ئالدى . چېرىكلەر ئېدىرلىققا كەلگەندە كەچ پېشىن بولغاندى . توختى بەلگە ئوقى چىقىرىپ بۇيرۇق بېرىش بىلەن يولنىڭ ئىككى تەرىپىدىكى پىستىرما قوشۇن ھۇجۇمغا ئۆتۈپ ، ھەش - پەش دېگۈچە دۈشمەننىڭ تۆت — بەش يۈزچە لەشكىرىنى قىرىۋەتتى ، قالغانلىرى ئالاقىزادە بولۇپ ئارقىغا قاچتى . بۇ ئارىلىقتا دۈشمەن تەرەپ ئۆزىنى ئوڭلىۋېلىپ ، رەسمىي ھۇجۇمغا ئۆتتى . ئىككىلا تەرەپنىڭ توپ - زەمبىرەكلىرى بەس - بەستە ئېتىلماقتا ئىدى . تېخى ھېلىلا نۇر چېچىپ تۇرغان قۇياش ئىس - تۈتەكلەر ئارىسىدا غايىب بولدى . قويۇق پۇرۇخ ئىسى جەڭ مەيدانىنى سايىۋەندەك قاپلىدى . گۈمبۈرلەشلەردىن قۇلاقلار پاك بولۇپ ، بىراۋنىڭ ئاۋا - زىنى يەنە بىراۋ ئاڭلىغىلى بولمايتتى ، ھازىر ساق ئادەم بىر ئوق بىلەنلا يوق ئىدى . ئات ، ئادەم ئۆلۈكلىرى دەستىدىن دەسسگۈدەك يەر چىقمايتتى . گويا ئاسماندىن قان يامغۇرى ياغقانداك ئادەملەر - نىڭ ئۈستۈشلىرىمۇ قان ، يەر - زېمىنمۇ قان ئىدى . ئادەملەر توپ ئوقلىرىغا قارىماي نەيزە ، شەمشەرلىرىنى ئوينىتىپ گىرەلەشمە جەڭگە كىرىشىپ كەتكەن ، بۇغۇزلانغان كانايىلاردىن قان ئوقچۇپ چىقاتتى ، تېنىدىن جۇدا بولغان باشلار تىلىنى توغرا چىشلەپ سەكرەيتتى . دۇنياغا ئادەمزات ئاپىرىدە بولغاندىن بېرى بۇنىڭدەك ۋەھشىيلىك كۆرۈلمىگەن دەپسەك مۇبالىغا بولمايتتى . ئۆچمەنلىك شۇ دەرىجىگە يەتكەن ئىدىكى ، تۇتۇشقانلا ئادەم بىر - يىرىنى ئۆل - تۈرمەي قويمايتتى . ئاخىر قوزغىلاڭچى قوشۇنلار گىرەلەشمە جەڭ - دە كۈچلۈك كېلىپ ، دۈشمەن قوشۇنلىرى چېكىندى . توختى ئېھ - تىيات يۈزىسىدىن ئادەملىرىنى قايتۇرۇپ كەلدى . يېرىم كۈن

داۋاملاشقان قاتتىق ئېلىشىشتا قوزغىلاڭچىلار تەرەپتىن 2000 دىن ئارتۇق ئادەم چىقىم بولدى . دۈشمەن قوشۇنىدىن ئۆلگەنلەر 5000 دىن ئاشاتتى .

ئەتىسى سۈبھى يورۇشىغا دۈشمەنلەر يەنە زەمبىرەك ئېتىشىغا باشلىدى . ئاخىرىغىچە ئېلىشىماي بولمايتتى . قۇياش چىقىپ ئۇزاق ئۆتمەيلا دۈشمەن تەرەپ ياردەمگە ئەۋەتكەن «زۇڭدۇ» باشچىلىقىدا 15 مىڭ چىرىك يېتىپ كەلدى . ئۇلارنىڭ ئىككى تۈركۈمىدىكى لەشكەرلىرى ئالدىدا قوزغىلاڭچى قوشۇن ئازلا ئىدى . چۈشكىچە داۋاملاشقان جەڭدە توختىنىش ئادەملىرىدىن كۆپى ئۆلۈپ 2000 ئەتراپىدا قالدى . دۈشمەن تەرەپنى ئالساق «تەدۇ» نىڭ ئادەملىرىدىن نەچچە يۈزىلا قالغانىدى . كىچىك ئاخۇنمۇ قوشۇنىنى باشلاپ جەڭ مەيدانىغا كىرىپ كەتكەنچە قايتىپ چىقىمىدى . شۇنداقلا تىمۇ قاراپ تۇرۇشقا بولمايتتى . ئەمدى جەڭگە توختى ئۈزى ئاتلاندى ، ئۇنىڭ يىگىتلىرى ماھىر چەۋەندازلاردىن ئىدى . يىگىتلەر شۇنداق جەڭ قىلىدىكى ، روبىرو كەلگەن چىرىكلەرنىڭ بىرىسىمۇ تىرىك قالمايدى . جەڭ قىيامغا يەتكەندە مارالبېشى تەرەپتىن 1000 دەك ئادەم چىقىپ كەلدى . ئۇلارنىڭ قوللىرىدا چوماق ، كالتەك بار ئىدى . ئۇلار كېلىپلا جەڭگە كىرىپ كەتتى . بۇ ساۋۇر تەشكىللىگەن قوشۇن بىلەن پوسكام قوشۇنلىرى ئىدى . توختى ئات چاپتۇرۇپ كېتىۋېتىپ ساۋۇرنى تونۇدى . توختىنىڭ ئۈستۈشى غەرق قان ئىدى ، ساۋۇر بىلەن كۆرۈشۈپ ئەھۋاللاشقۇسى بولسىدە ، پۇرسەت يوق ئىدى ، ساۋۇرنىڭ يىگىتلىرى ئويىناتقان كالتەكچوماق شۇنداق كارغا كەلدىكى ، زەربىسىگە ئۇچرىغان ئادەم ئۆلۈپ ياكى چالا ئۆلۈك بولۇپ يىقىلاتتى ، ئاتنىڭ ئايىغىدا دەسسەلىپ كاردىن چىقاتتى . بۇلار توغرىسىدا شۇ كۈنكى بىر خاتىرىگە مۇنداق يېزىلغانىدى :

قولدا چوماق بار ، مىللىتىق يوق تۇرۇر ،
ۋە لېكىن جەڭلەردە ئۇ قەۋەت باتۇر .

ئات سېلىپ كىرگەندە جەڭ مەيدانىغا ،
زەربىدىن چېرىكلەر مەلەقلەپ ياتۇر .

قوزغىلاڭچى قوشۇن قاتتىق قارشىلىق كۆرسىتىپ جان پىدا-
لىق بىلەن جەڭ قىلىۋاتقان بولسىمۇ ، چىڭ چېرىكلىرى ھەددىسىز
كۆپ ئىدى . شۇ سەۋەبتىن ، قوزغىلاڭچىلار جىق چىقىم تارتتى .
توختىمۇ ئېغىر يارىلاندى ، شۇنداقتىمۇ باتۇرلۇق بىلەن جەڭ قىلدى-
ۋاتاتتى . توختىنىڭ يان تەرىپىدە ئوخشاش كىيىنگەن قارا كىيىم-
لىك سەككىز نەپەر ئاتلىق يىگىت پەيدا بولدى ، ئۇلارنىڭ قوللىرىدا
قىلىچ بار ئىدى ، ئېگەردە قىستۇرۇقلۇق نەيزە ، مۇرىسىدە بولسا
ئوقيا تۇراتتى . ئۇلار بىر - بىرلىرىنى قوغداپ ، دۈشمەننىڭ بىر
توپ پىيادە قىسىملىرىنى ئايرىۋېلىپ چاناشقا باشلىدى . توختى
بۇلارنىڭ يېڭىدىن كېلىپ سەپكە قوشۇلغانلار ئىكەنلىكىنى بىلدى .
ئاچايىپ ئىش ، توختىنىڭ ئالدىغا نەيزىسىنى ئوينىتىپ كېلىۋاتقان
بىر چەۋەنداز چېرىك ئارىلىق نەچچە مېتىر قالغاندا ئۇشتۇمىنۇت
ئېتىدىن يىقىلىپ ئۆلدى . ئۇنىڭ دۈمبىسىدە ئوقيا ئوقى قاداقلق
تۇراتتى . ۋەھشىي چېرىكلەردىن يەنە بىرنەچچىسى توختىغا ئېتىد-
لىپ كەلدى . قارا كىيىملىكلەر ھۇجۇمنى كېلىۋاتقان دۈشمەنگە
قارىتىپ ئوقيا بىلەن نەچچىنى موللاق ئاتتۇردى . بۇ چاغدا توختى
قانسىراپ ماغدۇرسىزلىنىپ كېتىۋاتاتتى . شۇنداقتىمۇ بەزىسىگە
قىلىچ ئۇرسا ، بەزىسىگە نەيزە سانجىپ جەڭنى داۋاملاشتۇرۇۋا-
تاتتى . كۈتۈلمىگەندە يان تەرىپىدىن بىر توپ لەشكەر ھۇجۇم قىلىپ
كەلدى . بۇنى كۆرگەن قارا كىيىملىكلەردىن بىرسى ئايرىلىپ
چىقىپ دۈشمەننىڭ ئارقا تەرىپىدىن ئوقيا ئاتتى . ئەمدى دۈشمەنلەر
ئارقىغا بۇرۇلۇپ ھېلىقى يىگىتكە ھۇجۇم قىلدى . ئاڭغۇچە ئۇنىڭ
ھەمراھلىرىمۇ يېتىپ كېلىپ ، ئېلىشىش باشلىنىپ كەتتى . دۈش-
مەن تەرەپتىن بىرنەچچىسى ئۆلۈپ ، بىرنەچچىسى چېكىندى . توخ-
تى جەڭ قىلغاچ ، ئىچىدە ھېلىقى يىگىتلەرنىڭ جەڭ ماھارىتىگە
ئاپىرىن ئېيتاتتى . ئۇشتۇمىنۇت توختىنىڭ كەينىدىن بىر

چېرىك ئات چاپتۇرۇپ كەلدى . ھېلىقى قارا كىيىم ---
لىك پالۋان ئاگاھلاندۇرۇپ :

— توختى !— دەپ توۋلىغىنىچە كېلىپ ، ئوقيا بىلەن دۈشمەننى ھالاك قىلدى . توختى بۇنىڭ رەيھاننىڭ ئاۋازى ئىكەنلىكىنى بىلدى . دەرۋەقە ئاشۇ پالۋان جەڭچى توختىنى ئۆلۈمدىن قۇتقۇزۇپ ، چىراغ ئەتراپىدىكى پەرۋانىدەك ئايلىنىپ جەڭ قىلغان باتۇر — رەيھان ئىدى . ئۇ توختىنى ئاللىقاچان تونۇغانىدى . شۇڭا ، جان پىدالىق بىلەن قوغدىدى . توختىنىڭ ئارزۇسى يولىدا جېنىنى ئايماي بىر سەپتە تۇرۇپ جەڭ قىلدى . توختى يارىسىنى ئۇنتۇپ بىردىنلا كۈچ- قۇۋۋەتكە تولدى . ئۇنىڭ كۆز ئالدىدا ئۆلۈم ئەمەس ، بەلكى پارلاق قۇياش نۇر چېچىپ تۇراتتى . توختى رەيھاننىڭ ئەجدادلىرىمىزدىن چىققان ئايال قەھرىمان تۇمانرس ، يەتتە قىزلىرىمنى مىسال قىلىپ ئېيتقان سۆزلىرىنى ئەسلىدى . رەيھان توختى بىلەن يانمۇيان ئات چاپتۇرۇپ دۈشمەنگە ھۇجۇم قىلىپ كېتىۋاتقاندا ، توساتتىن ئوق تېگىپ يىقىلدى . دۈشمەن نەيزىسىنى رەيھانغا تەڭلەپ يۈگۈرۈپ كەلدى . توختى ئات چاپتۇرۇپ بېرىپ بىر قىلىچ ئۇرۇپلا دۈشمەننىڭ بوينىنى ئۈزۈۋېتىپ ، رەيھاننى ئاتنىڭ ئالدىغا تارتىپ ئالدى . دە ، جەڭ مەيدانىدىن چېكىنىپ چىقتى . يول بويىدىكى ئېگىز دۆڭنىڭ تۈۋىگە كەلگەندە ، ئارقا تەرەپتىن كەلگەن ئوق توختىنىڭ دۈمبىسىدىن تېشىپ ئۆتۈپ ، ئاتتىن يىقىلدى ، رەيھان ئاتتىن چۈشۈپ توختىنىڭ بېشىنى قۇچىقىغا ئالدى . توختى بولسا رەيھاندىن رازى بولۇپ ، جاسارىتىدىن پەخىرلەنگەن ھالدا تەشنىلىق بىلەن باقماقتا ئىدى . رەيھاننىڭ قان - ياشلىرى توختىنىڭ يۈزلىرىگە تامچىدى . توختى ھاياتلىق دۇنياسىدىن بارغانسېرى يىراقلاپ كېتىۋاتقاندا ، تۇرۇپلا يەرنىڭ ئاستىغا چۈشسە ، تۇرۇپلا پەلەكنىڭ قەرىگە ئۆرلەۋاتقاندا ، تۇيغۇدا كۆزلىرىنى يۇمۇپ ، ئۇيقۇسى كەلگىنىنى سەزدى . ئۇ ماغ- دۇرسىزلىنىپ كېتىۋاتقان بولسىمۇ ، يۈزلىرىگە چۈشۈۋاتقان ئوتتەك ياشلارنى بىلىپ ياتاتتى .

— يىغلىماڭ! — توختى ئاخىرقى مادارنى يىغىپ كۈلۈمسە-
رىدى ، ئەمما ئۇنىڭ كۆز چاناقلىرىمۇ ياشقا تولغانىدى ، — ئارمانم
يوق . سىز مېنىڭ ھەقىقىي تۇمارىسىم ، سىزنى كۆرەلىگىنىمدىن
پەخىرلەندىم . ئەپسۇس ، خەلقىمىزنىڭ ئازادلىق ئالقىشلىرىنى كۆ-
رەلمىدۇق !

توختى رەيھاننىڭ قولىنى تۇتتى ، لەۋلىرى قۇرۇپ ، تىلىنى
مىدىرلانغىدەكمۇ ھالى قالمىدى . يۈرىكىدە رەيھانغا دەيدىغان نۇر-
غۇن سۆزلىرى بار ئىدى . بىراق ، قانچە ئۇرۇنۇپمۇ ئىپادىلىيەلمە-
دى . ئەتراپىدا ساۋۇر بىلەن بىرقانچە يىگىت ۋە قارا كىيىملىك
قىزلار تۇرغانلىقىنى غۇۋا كۆردى . ئۇلارنىڭ ياش سىرغىۋاتقان
كۆزلىرى بىرىنمىلەرنى دەۋاتقان دەك قىلاتتى . بىراق ، ئاڭلىيالمى-
دى ، تەسەللىمۇ بېرەلمىدى .

رەيھان توختىنىڭ بېشىنى قۇچىقىغا ئېلىپ ئولتۇرۇپ روھى
چىقىپ كېتىۋاتقان دەك بولدى . ئۇ توختىدىن ئايرىلىپ بىر كۈن
ياشاينىمۇ خالىمايتتى ، شۇ تاپتا خۇدادىن ئۇنىڭ جېنى بىلەن ئۆز
جېنىنى بىر قاتاردا قەبىزى روھ قىلىشنى تىلەۋاتاتتى .

توختى تېخى ھايات ئىدى ، رەيھان ئاستا... ئېڭىشىپ ئىسسىق
لەۋلىرىنى لەۋلىرىگە قويدى ، توختى كۆزىنى لايىپىدە ئېچىپ رەي-
ھانغا كۈلكە بىلەن تەسەللى بەرمەكچى ئىدى ، ئەمما كۆز ئالدىدا
ئالەم چۆرگىلەپ ، رەيھاننىڭ قۇچقىدا ياتقان پېتى پەلەكتە پەرۋاز
قىلىپ ، ناھايىتى يىراقلارغا كېتىۋاتقان دەك بولدى . بۇ ئۆلۈم ئالدى-
دىكى ئەڭ ئاخىرقى دەققە بولۇپ ، پەقەت رەيھاننىڭ تىنىقلىرى
بىلەنلا نەپەسلىنىپ تۇرۇۋاتاتتى . ئۇ رەيھاننىڭ قولىنى ئاداقتى
قېتىم چىڭ قىستى ، بۇ مەڭگۈلۈك مۇھەببەتنىڭ بېشارىتى ئىدى ،
ئاندىن بىر ئۈمچىيىپلا كۆزى ئوچۇق پېتىنچە ئالەمدىن كەتتى .
ئەتراپىدىكىلەر ئۇنىڭ جان تەلپىز قىلغاندىكى ئىپادىلىرىدىن ئالەم-
دىن ئۆتكەنلىكىنى بىلىپ يۈم-يۈم ياش ئاقتۇرغىنىچە روھىغا دۇئا
قىلىشتى . رەيھان لەۋلىرىنى تېخىچە ئۇنىڭ ئاغزىدىن ئالماي خۇدد-
نى يوقاقتىنچە تۇراتتى ، يەنە بىر توپ چېرىكلەر ۋارقىرىشىپ

كەلدى . ماتەمدارلار ئۆزلىرىنى ئوڭلاپ بولغۇچە بىر پاي ئوق كېلىپ رەيھانغا تەگدى . ئوق دەل يۈرەكنى تېشىپ ئۆتۈپ كەتكەندى . رەيھان لەۋلىرىنى توختىنىڭ لەۋلىرىدىن ئاجراتمىغان بېنى مەڭگۈلۈك ئويقۇغا كەتتى .

يىگىتلەردىن نەچچىسى جەڭ مەيدانىدىن ئايرىلىپ چىقىپ ، ياۋۇز دۈشمەنگە زەربە بەردى ، ئاندىن قۇربانلارنىڭ نامىزىنى شۇ يەردىلا ئوقۇپ ، ئۆز كىيىملىرى بىلەنلا ئايرىپ مارالبېشىغا ماڭدى . دىغان يولنىڭ ئاياغ تەرىپىدىكى قۇم دۆڭنى كولاپ ، دەپنە قىلدى ، توختىنىڭ ئۆلۈمىنى جەڭ ئۈستىدىكىلەر تېخى ئوقىمىغانىدى .

ساۋۇر قاتارلىقلار توختى بىلەن رەيھاننى دەپنە قىلىپ بولغاندىن كېيىن يەنە جەڭگە ئاتلاندى . ئەمدىكى ئېلىشىش قىلىچ ، نەيزە بىلەنلا داۋاملاشماقتا ئىدى . كەچ كىرىپ جەڭ توختىغاندا ، قوزغىدىلاڭچى قوشۇندىن پەقەت بىرنەچچە يۈزلا ئادەم قالدى . كىچىك ئاخۇن ، يولۋاس ، تۇرسۇن ، كېرەم قاتارلىقلارنىڭ ھېچقايسىسى كۆرۈنمەيتتى . ھايات قالغانلار توختىنىڭ شېھىت بولغانلىقىنى ئاڭلاپ قايغۇرۇشتى . كېچىسى جەڭ مەيدانىنى ئاڭتۇرۇپ يۈرۈپ خېلى كۆپ جەڭچىلەرنىڭ جەستىنى تاپتى . بۇلارنىڭ ئارىسىدا كىچىك ئاخۇننىڭ جەستىمۇ بار ئىدى . جەسەتلەر توختى بىلەن رەيھاننىڭ ئەتراپىغا دەپنە قىلىنىپ ، بېشىغا ئايرىم - ئايرىم شاخ بەلگە قاداپ قويۇلدى ، توختىنىڭ بېشىغا قانداغان خادىغا ئاق لاتا ، رەيھاننىڭكىگە قىزىل لاتا ئەلەم سۈپىتىدە ئېسىپ قويۇلدى ، ئاندىن ئۆلمەي قالغانلار مەسلىھەت بويىچە ئۆز يۇرتلىرىغا تارقاپ كەتتى .

«تندۇ» بىلەن «زۇڭدۇ» دېھقانلار قوزغىلاڭچى قوشۇنىنى مەغلۇپ قىلغاندىن كېيىن ، قالدۇق لەشكەرلىرىنى باشلاپ قەشقەر بىلەن يەكەنگە قاراپ ئىلگىرىلىدى . بۇ خەۋەر يېتىپ كېلىش بىلەن يەكەن شەھىرىنىڭ خېلىدىن بۇيان تاقىلىپ تۇرغان دەرۋازىلىرى ۋە قەشقەر يېڭىشەھەر قورغىنىنىڭ قوۋۇقلىرى ئېچىلىپ ، ئەفەردى . دۇن ۋاڭنىڭ يۈرىكى ئىزىغا چۈشتى . ئۇلارنىڭ ئەمدىكى ئىشى دېھقانلارنى تۇتۇپ خالىغانچە قاماپ سوراق قىلىش ئىدى . نۇرغۇن

بىگۇناھ كىشىلەرنى قوزغىلاڭچىلارنىڭ شېرىكى دەپ قىيىن - قىس - تاق ئارقىلىق ئىقرار قىلدۇرۇپ ، جاللاتارغا كاللىسىنى ئالدۇر - دى . ئەفرىدۇنىڭ قولىدا ئۆلگەنلەر ۋەلىخان تۆرىنىڭ قولىدا ئۆل - گەنلەردىن ھەرگىز كەم ئەمەس ئىدى . بۇنىڭلىق بىلەن بولدى قىلماي ، ئۇرۇشتىن كېيىن تارقاپ كەتكەنلەرنىڭ دېرىكىنى قى - لىپ ، ئۇرۇق - تۇغقانلىرىغىچە قىرىپ تاشلىدى . ئۆز يۇرتىنى تاشلاپ كېتىپ قۇتۇلۇپ قالغانلار بولسا ، ئۆمرىنىڭ ئاخىرىغىچە توختى مانجۇنىڭ زاراتگاھلىقىنى يوقلاپ دۇئا - تەكبىر قىلىشنى تاشلىمىدى .

«ئاتۇش دېھقانلار قوزغىلىڭى» دا ، ئېزىلگەن دېھقانلارنىڭ ئىستىبدات چىڭ ھاكىمىيىتىنىڭ يەرلىك ئەمەلدارى ئەفرىدۇن ۋاڭنىڭ زۇلمى ۋە ئېكسپىلاتاتسىيىسىگە قارشى جەڭ قىلىپ تۆك - كەن قېنى بىلەن بويالغان بۇ ئېدىرلىقنىڭ نامى « توختى مانجۇنىڭ قۇمى » دەپ ئاتالدى ، ئىنقىلابچىلارنىڭ دۈشمەنگە قارشى قانلىق كۈرەشلىرى رىۋايەتكە ئايلاندى . قەھرىمانلار دەپنە قىلىنغان قۇم دۆۋىسى ھېلىغىچە ساقلىنىپ ، ئەجدادىنى ياد ئېتىدىغانلار يەنىلا تۇغ شادىلىرىنى يېڭىلاپ «قەبرە» ئورنىنى يوقاتماي كەلگەن بول - سىمۇ ، كۈنلارنىڭ ئالەمدىن ئۆتۈشى بىلەن كېيىنكىلەر ئاستا - ئاستا ئۇنتۇپ ، بىرەر دەرۋىش كۆمۈلگەن جايىنى «ئۇلۇغ مازار» ئاتاپ ، نەچچە كۈنلۈك يولنى پىيادە بېسىپ كېلىپ تاۋاپ قىلىشقا ئادەتلەنگەن بۇ يۇرتتا ، كەلگۈسى ئەۋلادلىرى ئۈچۈن قان كېچىپ جەڭ قىلغان مىللىي قەھرىمانلىرىنىڭ باسقان ئىزلىرىنى ئەسلىگە - لى ئادەم چىقماستىكى ئانچە ئەجەبلىنىپ كېتىدىغان ئىش ئەمەس ئىدى .

يەنە شۇ قېتىمقى جەڭدە قانلىرى ئېدىرلاردا قىيان ياساپ ئېقىپ ، زېمىننىڭ تۇپراق قەۋىتىگىچە قىزىل لاي ھاسىل قىلغان ئون نەچچە مىڭ پىدائىي شېھىت كېپەنلەشمۇ نېسىپ بولماي ، تىتما - تالاڭ كىيىم - كېچەكلەر بىلەن جەڭ مەيدانىدا قېلىپ ، ئەتىلىرى يىرتقۇچلارغا يەم بولغان ، سۆڭەكلىرى ئېدىرلىقنى ئىپتىد -

دائىي ئورمانلىقتەك قاقشاللىققا ئايلاندۇرغانىدى . يىللار بويى بىزنى تۇپراققا كۆمۈپ ، بەزىلىرىنى قاياققىدۇر ئۇچۇرۇپ تۈگەتتى .

ساقلىنىپ قالغىنى پەقەت دېھقانلار قوزغىلىڭى مەغلۇپ بولغاندىن كېيىن ، ئەفرىدۇن ۋاڭ ئۆزىنى «شاھ باھادىرخان» دەپ ئاتايدۇ ، ئوردا خۇشامەتچىلىرىدىن خەلق دۈشمىنىگە ئايلانغان موللا ئابدۇغاپپار بىلەن موللا ياقۇپ مىكرۇبىغا يازدۇرغان جەڭ خاتىرىسى بولدى ، خالاس .

مەن ھەرقېتىم ئاشۇ ئېدىرلىقنى بېسىپ زاراتگاھلىقنىڭ يېنىدىن ئۆتكەندە ، شېھىت بولغان نەچچە مىڭ قوزغىلاڭچى ھاياتتەك . لا كۆڭۈل كۆزلىرىم ئالدىدا نامايان بولىدۇ ، كېپەنسز ئەرۋاھلار ئالدىمنى توسۇپ :

بۇ ئېدىر باش بىلەن بولغان ئىدى ساي ،
قىياندەك قان ئېقىپ قۇملار قىزىل لاي ؛
ئازادلىق يولىدا شۇنچە قان تۆكۈپ ،
نېمىشقا قالدۇق بىز تلغا ئېلىنماي ؟

دەپ سوئال قويۇۋاتقاندا ئۇيۇلىدۇ . ئۇنىڭ ئۈستىگە تەقدىرنىڭ قىسمىنى بىلەن ئەينى چاغدىكى جەڭ خاتىرىلىرى قولۇمغا چۈشۈپ قالغانلىقتىن ، ئۆز ۋاقتىدىكى ئوردا ئەمەلدارلىرى بىلەن ئىنقىلابچى باش قەھرىمانلارنىڭ ئىسىم ۋە ئىشلىرىدا ياسالمايلىق كەلتۈرۈپ چىقىرىشتىن ساقلىنىپ ، ئىنقىلاب جەريانىنى بىرقەدەر ئەينەن سۈرەتلەپ بېرىش ئىمكانىيىتىگە ئېرىشكەچكە ، ئەركىنلىك بابىدىكى قانلىق ئىزلارنىڭ دېرەكسىز غايىب بولۇپ كەتمەسلىكى ئۈچۈن بۇ خاتىرىنى يېزىپ قالدۇردۇم .

2001-يىلى 12-ئاينىڭ 13-كۈنى يېزىپ پۈتكۈزۈلدى ،
2002-يىلى 2-ئاينىڭ 16-كۈنى تۈزىتىپ تاماملاندى ، ئاۋات .

这部长篇小说主要描写在 19 世纪 50 年代南疆人民反对封建统治者的斗争。

مۇھەررىرى : تۇردى قۇربان يامغۇر
مەسئۇل مۇھەررىرى : رىزۋانگۈل ئابلىمىت
مەسئۇل كوررېكتورى : ئارزۇگۈل سىدىق

ئاتونۇش يىگىت

ئاپتورى : مۇھەممەت ئوسمان ئەمىرى

قەشقەر ئۇيغۇر نەشرىياتى نەشر قىلىپ تارقاتتى
(قەشقەر شەھىرى ناربوغۇز يولى 14 - قورۇ ، پوچتا نومۇرى : 844000)

جايلاردىكى شىنخۇا كىتابخانىلىرىدا سېتىلىدۇ

شىنجاڭ شىنخۇا باسما زاۋۇتىدا بېسىلدى

فورماتى : 1230×880 م م 1/32

باسما تاۋىقى : 10.625 قىستۇرما ۋارىقى : 3

2003 - يىل 11 - ئاي 1 - نەشرى

2009 - يىل 8 - ئاي 2 - نەشرى

2009 - يىل 8 - ئاي 1 - بېسىلىشى

تراژى : 3000 — 1

ISBN 978-7-5373-1838-9

باھاسى : 28.00 يۈەن

سۈپەتتە مەسىلە كۆرۈلسە ئالماشتۇرۇپ بېرىلىدۇ

تېلېفون : 0998 — 2653927